

January,

1936.

THE

CHOWKHAMBĀ SANSKRIT SERIES

A

COLLECTION OF RARE & EXTRAORDINARY SANSKRIT WORKS

NO. 457.

वीरमित्रोदय—

शुद्धिप्रकाशः ।

महामहोपाध्यायश्रीमित्रमिश्रविरचितः ।

भट्टराई-इत्युपपदेन

न्यायाचार्यपण्डितपद्मप्रसादापाध्यायेन

संशोधितः ।

VĪRAMITRODAYA
SUDDHIPRAKĀSĀ

by

MAHĀMAHOPĀDHYĀYA PANDIT MITRA MIS'RA

EDITED BY

Nyāyāchārya

Pandit Padma Prasāda Upādhyāya

FASCICULAS III-ā.

PUBLISHED & SOLD BY THE SECRETARY,
CHOWKHAMBĀ SANSKRIT SERIES OFFICE.

Benares City.

1937

❀ श्रीः ❀

मानन्दवनविद्योतिसुमनोभिः सुसंस्कृता ।
सुवर्णाऽङ्कितभङ्गाभशतपत्रपरिष्कृता ॥ १ ॥
चौखम्बा-संस्कृतग्रन्थमाला मञ्जुलदर्शना ।
रसिकालिकुलं कुर्यादमन्दाऽऽमोदमोहितम् ॥ २ ॥

स्तवकः ४६९.

*Printed by Jai Krishna Das Gupta
at the Vidya Vilas Press, Benares.*

THE
CHOWKHAMBĀ SANSKRIT SERIES

A

COLLECTION OF RARE & EXTRAORDINARY SANSKRIT WORKS.

NOS. 453, 454 & 457.



THE
VĪRAMITRODAYA
SUDHĪPRAKĀSĀ

by

MAHĀMAHOPĀDHYĀYA PANDIT MITRA MIS'RA

EDITED BY

Nyāyāchārya

Pandit Padma Prasāda Upādhyāya

Vol. VIII, FASCICULAS I-III & ३.



PUBLISHED BY

JAYA KRISHNA DAS HARI DAS GUPTA

The Chowkhamba Sanskrit Series Office.

B E N A R E S

1937

(All Rights Reserved by the Publisher)

PRINTED BY

JAYA KRISHNA DAS GUPTA,
VIDYA VILAS PRESS, BENARES CITY.

1937

❀ श्रीं ❀

चौखम्बा—संस्कृत—ग्रन्थमाला

(ग्रन्थ—संख्या ३०)

ग्रन्थाङ्काः ४५३, ४५४, ४५७,

श्रीः

वीरमित्रोदय—

शुद्धिप्रकाशः ।

महामहोपाध्यायश्रीमित्रमिश्रविरचितः ।

भट्टराई—इत्युपपदेन

न्यायाचार्यपण्डितपद्मप्रसादोपाध्यायेन

संशोधितः ।

प्रकाशकः—

जयकृष्णदास हरिदास गुप्तः—

चौखम्बा संस्कृत सीरिज़ आफिस,

बनारस सिटी ।

सं० १९९४ वै.

[राजशासनानुसारेण सर्वेऽधिकाराः प्रकाशकेन स्वायत्तीकृताः]

प्राप्तिस्थानम्—

जयकृष्णदास हरिदास गुप्तः—

चौखम्बा संस्कृत सीरिज़ ऑफिस,
बनारस सिटी ।

श्रीगुरु शरणम् ।

भूमिका ।

हैंहो । विद्येकधना । वमैककृत्या । विद्वत्तल्लजा ।

अस्मिन् खलु निरवधौ संसरणाम्बुधौ गुणपन्मज्जनोन्मज्जनायासनिर्यासनिदानमेक-
मेव नूनमनूनं तत्त्वज्ञानमाकलयन्ति समुच्छलदविच्छिन्नजन्ममरणपरम्परागिरिणदीप्रवा-
हपातदरा श्रुतिस्मृतीतिहासपुराणप्रमाणताऽऽदरा कल्याणकृते कर्दर्थितकलेऽरा कोविद-
वर । अनारोपितस्य रूपस्य साक्षात्कृतिमेव च तत्त्वज्ञानत्वेन व्यवहरन्ति गरीयासो
विवेचकवरीयास । अनारोपितं च रूप तदेव जगति, यद् देशत कालतो वस्तुतश्चा-
परिच्छिन्नम्, श्रुतिश्चात्रानुकूला “वाचारम्भण विकारा नामधेय मृत्तिकेत्येवसत्य”मित्या-
दिका । एवविषयस्य च रूपस्य साक्षात्कारो नेन्द्रियव्यापारायत्तजन्मा सम्भावयितुमपि
शक्य प्रमादविधुरैरिति श्रवणमनननिदिध्यासनाहितसस्कारविशेषैरच्छेदककल्पे
मानसमुकुरे प्रतिविम्ब एव स । विम्बप्रतिविम्बयोश्चौपायिकमन्यत्वं चकास्ते न तात्वि-
कमिति न द्वैतिभिर्विद्वेष्टव्यम्, तमेव च ‘यत्साक्षादपरोक्षाद् ब्रह्म’ इति श्रुतिरप्यनुगृह्णा-
ति’ स च सस्कारविशेषः सामान्यविशेषाधीनामन्दमन्दतासमालिङ्गितमानसे मातङ्गकुले
कृतो मन्त्रदीक्षासस्कार इवापरिसङ्ख्येयजनिजातसञ्चिताघसन्दोहधूलिश्रसरेऽन्त-करणे
नात्मानमेव लभते कुतो वा प्रतिबिम्बग्रहणयोग्यतामादधीत, तस्याश्चापगमो न विहि-
तानुष्ठितिप्रतिषिद्धपरिहृतिमन्तरा, तत्र प्रतिषिद्धपरिहृते सार्वदिकतया विशेषणविशेषान
पेक्षत्वेऽपि विहितानुष्ठितेरस्ति समग्राङ्गकलापाधिकारितावच्छेदकविशेषणविशेषग्रामसापे-
क्षता, अङ्गकलापाधिकारितावच्छेदकधर्मविशेषविरहाधिकारिका च सा सिकतोत्ता
लतेव आधुनिकसुवारककराकर्षणकम्पिता राजनीतिरिव वनितासखीसङ्गता प्रव-
ज्येव विफलतामेवासादयतीति कर्मफलाभीप्सुना मनस्विना नित्यनेमित्तिकाम्यभे-
देन विभक्तानां त्रयाणा कर्मणामनुष्ठितौ प्रथममधिकारितासम्पादनशीला धर्मविशेषा
एवान्वेषणीयाः, तेषु च शौचस्याप्यास्ते विशेषणविशेषता, यदन्तरोत्तमपि कर्मबीजं
नापूर्वाङ्कुरं प्रसवितुमीष्टे, तद्विरहे च फल्गुतामेवावलम्बन्ते निखिलान्यपि कर्मजातानि,
व्यर्थतामेवोपयाति विशेषत आमुष्मिकप्रयोजनाय प्रयोजितमायासोपचितं वसुच-
यम् । किं बहुना, अज्ञानायासितायाऽपि न रोचते शुद्धिहीनतथावगतमदनीयम् ।
पिपासाकलितोऽपि नाभिलषति तादृशं शिशिरतरमपि पानीयं, पातुम् । बलवत्कायव्या-
पारशतै श्रान्तोऽपि प्रशियलाङ्गकलापोऽपि नाकाङ्क्षतेऽपवित्रा निबिडविटपिप्रच्छायशी-
तलामपि वसुधामभ्यासितुमिति सर्वस्मिन्नेव लौकिकेऽलौकिके च वस्तुनि शुद्धिरपेक्षि-
तेति कासौ शुद्धिः १ कतिधा च सा १ कलमैरुपायैरुपपादनोयेत्यादिविचिकित्साप्रमत्त-
करणुका बाधत एवानारत निर्णिनीषूणा मनस्विनामन्त करणनलिनानि, तन्निराकृतिश्च न
शास्त्रीयाध्यवसायतीक्ष्णानुशयपरिग्रहं विना, तत्परिग्रहोऽपि न सम्यग्विवेचनमन्तरा,
तद्विवेचनमपि न प्रमाणविषयव्यवस्था विनैति शुद्धयशुद्धिविषये समुपलभ्यमानाना

मुनिवचनानां विषयव्यवस्थायै निर्मितोऽयं महाप्रबन्ध , महाटवीदुर्गमदुर्गकन्दरानिक्ष-
प्तो महामणिरिव सम्प्रति श्रीजयकृष्णश्रेष्ठिमहोदयानां कथनीयतापथमनवतीर्णेन प्रबलेन
प्रयत्नशक्तेन कथंकथमपि प्रकाशयता नीत ।

यश्च नास्ति न शास्त्रे विश्वासः, शुद्धिश्च मलविरहित्वरूपं स्वच्छत्वमेव, तच्च प्र-
त्यक्षप्रमाणसमधिगम्यमेवेत्यनर्थकं तदवधारणार्थमेतावतो ग्रन्थराशे. प्रणयनमिति प्रत्या-
चक्षीत स प्रतिवक्तव्य , तदेवमल शास्त्रैकसमधिगम्यमिति न सिद्धान्त , प्रत्यक्षसम-
धिगम्ये तु तस्मिन् यथाकथञ्चिद् दृश्यानामुपपद्येतापि, आत्मादीनान्त्वदृश्यानां मलि-
नतामलिनते कथं निर्णयेताम्, नास्ति कश्चनात्मा, न चार्थकामातिरिक्तौ पुरुषार्था,
नापि प्रत्यक्षतन्मूलकानुमानातिरिक्तं प्रमाणम् । नापि च जन्मान्तरमिति प्रलपता च
प्रमाणचर्चाचतुरैश्चञ्चतुरचेतोभिर्नैयायिकतनयैरेव वागिन्द्रियनियमनात्मकमौनव्रतप्रा-
यश्चित्तौ प्रवर्तनीया ।

किञ्च—विहितस्याननुष्ठानाग्निन्दितस्य च सेवनात् ।

अनिग्रहाच्चेन्द्रियाणां नर. पतनमृच्छति ॥

इति मनुवचनानुसारेण पतितानां तेषां लोमवल्लाङ्गलवतामिव धर्मानुष्ठितावन-
धिकारान्नास्त्येव शुद्धेरावश्यकता, ये पुनरधिकारसंपन्ना. पुरुषार्थचतुष्टयप्रमातारः,
धर्मस्येवेतरपुरुषार्थमूलतया धर्मानुष्ठितावेव नियोजितकायवाङ्मनोव्यापारा, तेः
शुद्धे. सा महं ब्राह्म्यतया तेषां कृते कृतात्मपरिग्रहा ग्रन्थप्रणयननिर्वाहिका कृतिर्न निरर्थता
कथमग्यापद्यत इत्यल निर्मेर्यादैः पण्डितमन्य शुष्ककलहेनेति ।

यद्यपि शुद्धिस्वरूपपरा सन्ति बहुशो मन्वर्थमुक्तावलीमिताक्षरापरार्कबालम्भद्वीप्र-
भृतिपरिवारपरिवृंहिता, षडशीतित्रिंशच्छ्लोकीशुद्धिविवेकशुद्धितत्त्वसिन्धुप्रभृतिपरिवार-
रिकाशतैः सादरं सेविता अमिता संहिता, तथापि ता बहुलपक्षपक्षपातिनीयामिनीत-
मस्तोममेचकिताः काशीपुरीसरणिश्रेणय इवान्तरा प्रकाशं न सम्यक् शुद्धिपदवीनिर्धा-
रणाय पर्याप्तं इति स्वजनुषामहामण्डलमण्डनायमानमिथिलामण्डलं मण्डयद्विस्तत्रभ-
वद्भिर्महामहोपाध्यायैर्मित्रामश्रमहोदयैराध्यात्मिकाधिभौतिकरूपा ये केचन शु-
द्धिप्रकारास्ते समेऽपि अस्मिन्निबन्धे प्रमाणयुक्तद्युपन्यासपूर्वकं निष्ठद्धिता इति सर्वमपि
प्रकृतनिबन्धावलोकनसमनन्तरमेव स्वयमनुभवपथमवतरिष्यति शेमुपीविशेषजुषा स-
हृदयधौरेयाणामित्यलमात्मनो मुधा वाचाटताप्रकटनकौशलकलासमाश्रयणेनेति । अत्र
च वाराणसीपुरीविराजमानराजकीयपुस्तकालयगतं लिखितं शुद्धप्रायमेकमादर्शपुस्तकं
शरणीकृत्य संशोधनादिकार्यजाते, प्रमादतो जातानामशुद्धीनां ज्ञापके शुद्धिपत्रे, प्रबन्धग-
तानां विषयाणामनुक्रमणे च यथाशक्तेशेमुषि सपादितेऽपि तपोज्ञानसहागशून्यैश्चर्मदृशौ-
र्मादृशौ साहजिकानां दोषाणां साकल्येन निरसितुमशक्यतया तत्र तत्र बहूपप्लुतं स्यात्,
तत्र च परिचिनरथानप्रयत्नाविहितागमयत्ना अपश्चिमा विपश्चित एव न. शरणमिति—

संशोधकः ।

॥ श्रीः ॥

अथ वीरमित्रोदयशुद्धिप्रकाशस्य

विषयानुक्रमणिका ।

विषयः	पृष्ठसंख्या
आदौ श्लोकद्वयेन नृसिंहस्तवणम् ।	१
तृतीयश्लोकेन कृष्णस्तवणम् ।	११
चतुर्थश्लोकेन शिवस्तुतिः ।	११
पञ्चमश्लोकेन गणेशस्तुतिः ।	११
षष्ठश्लोकेन भगवतोस्तुतिः ।	११
सप्तमाष्टमश्लोकाभ्यां मेदिनीमल्लनाम्नो नरपतेर्वर्णनम् ।	२
नवमदशमश्लोकाभ्यां तत्पुत्रस्याजुंननाम्नो नृपस्य वर्णनम् ।	११
एकादशद्वादशश्लोकाभ्यामर्जुनपुत्रस्य मल्लानाख्यस्य नृपस्य पराक्रमवर्णनम् ।	२१
त्रयोदशचतुर्दशश्लोकाभ्यां तत्पुत्रस्य प्रतापरुद्रस्य वर्णनम् ।	११
ततः श्लोकत्रयेण प्रतापरुद्रतन्जस्य मधुकरसाहस्य वर्णनम् ।	११
अष्टादशश्लोकेन पुत्रे वीरसिंहे राज्यं प्रतिष्ठाप्य मधुकरसाहस्य द्युलोकगमनकथनम् ।	३
ततोऽष्टाभिः श्लोकैर्वीरसिंहस्य वर्णनम् ।	११
ततो जुहारसिंहनृपतेर्वर्णनम् ।	४
ततस्तत्पुत्रस्य विक्रमादित्यस्य वर्णनम् ।	९
चत्वारिंशत्तमेन श्लोकेन श्रीहंसपण्डितस्य वर्णनम् ।	११
ततस्तत्पुत्रस्य परशुराममिश्रस्य जन्मकथनम् ।	६
ततस्तत्पुत्रस्य मित्रमिश्रस्य जन्मकथनम् ।	११
श्रीवीरसिंहाज्ञया शुद्धिप्रकाशनिर्मिता स्वस्य प्रवृत्तिकथनम् ।	११
शुद्धिप्रकाशविषयानुक्रमणिकाकथनम् ।	११
आशौचसंसर्गाभावस्य शुद्धिपदार्थत्वकथनम् ।	८
मतान्तरखण्डनपूर्वकं शुद्धयन्तर्गताशौचपदार्थनिरूपणम् ।	११
शुद्धिभेदकथनम् ।	९
रजस्वलाऽऽशौचनिरूपणम् ।	१०
दशवर्षादुत्तरे वयसि रजस उत्पत्तिकथनम् ।	११

विषयः	पृष्ठसंख्या
द्वादशवर्षवयसकाया बही रजोदर्शनाभावेऽप्यन्तःपुष्पसङ्गावाद्गमनाचित्त्यप्र- तिपादनम् ।	१०
रजोनिमित्तमाशौचम् ।	११
अविज्ञाते रजसि निर्णयः ।	११
रात्रौ रजसि ग्राह्यदिननिर्णयः ।	११
रजस्वला धर्माः ।	११
रजस्वलाया तैलाम्यङ्गभूमिखननाञ्जनखनदन्तधावननखकृन्तनादौ दोषकथनम् ।	११
रजस्वलाया नैमित्तिकत्वानप्राप्तौ तत्प्रकारकथनम् ।	१२
रज.स्वलायाः स्नानोत्तरकर्तव्यनिरूपणम् ।	११
रजस्वलाया उवराद्यभिभवे शुद्धिप्रकारकथनम् ।	११
तस्या भर्तृशुश्रूषादौ चतुर्दशदिनि शुद्धिः, दैवे पित्र्ये च रजोनिवृत्तौ पञ्चमादौ शुद्धिः ।	१३
त्रयोदशदिनात्पूर्वं रजोदर्शने शुद्धिविचारः ।	१४
रजोविशेषे शुद्ध्यपवादः ।	११
चतुर्विधरजोभेदकथनम् ।	११
तत्र रोगजे रजसि स्पर्शादौ दोषाभावाभिधानम् ।	११
यावद्भ्रजोनिवृत्तिर्न भवति तावद् दैवादौ पाकादौ च नाधिकार इति प्रतिपादनम् ।	१९
द्रव्यजे रजोविशेषे विशेषाभिधानम् ।	११
गर्भस्त्रावाशौचम् ।	११
गर्भस्त्रावे मासतुल्याभौ रात्रिभिः शुद्धिकथनम् ।	१६
अहःशब्दरात्रिशब्दयोरेहारात्रपरत्वकथनम् ।	११
स्त्रावशब्दार्थनिर्बचनम् ।	११
“रात्रिभिर्मासतुल्याभि” इति मनुवचनस्य तृतीयादिसासपरत्वाभिधानम् ।	११
प्रथमद्वितीयमासयोः स्त्रावे वर्णभेदेनाशौचाभिधानम् ।	११
तत्र रुद्रधगादिमतप्रदर्शनम् ।	११
माधवमतप्रदर्शनम् ।	११
मतान्तरखण्डनपूर्वकमाधवमतस्य युक्तत्वाभिधानम् ।	१७
स्त्रावाशौचे मातुरेव मासतुल्याशौचं सपिण्डानां तु सद्यःशौचमिति कथनम् ।	११
सगुणसपिण्डानां सद्यः, निर्गुणानामहोरात्रम्, यथेच्छाचारिणां त्रिरात्रमिति रुद्रधरमतप्रदर्शनम् ।	११
स्त्रावाशौचस्य मृतजातपरत्वाभिधानम् ।	११
सप्तममासादारभ्य जीवति जाते मातुः सम्पूर्णाशौचम् ।	११
तत्र प्राक्त्यानां सपिण्डाशौचव्यवस्था ।	१६

विषयः	पृष्ठसंख्या
माधवमतप्रदर्शनम् ।	११
स्वमतप्रदर्शनम् ।	११
जननाशौचम् ।	११
जनने सपिण्डेषु शान्नाशौचवद् दशाहाशौचम् ।	१९
सप्तममासप्रभृतिमृतजाते दशाहं सूत्याशौचम् ।	११
नालच्छेदात्प्राङ् मृते पित्रादीनां त्रिरात्रं मातुः पूर्णम् ।	११
चातुर्वर्ण्यानां यथाक्रमं दशाहद्वादशाहपक्षमासमभिव्याख्याशौचम् ।	११
अपत्यजनने पितुः स्नानात्पूर्वमस्पृश्यत्वम् ।	११
जननाशौचे सूतिकावर्जं नास्पृश्यत्वम् ।	११
सूतिकाया दशरात्रानन्तरमस्पृश्यत्वनिवृत्तिरूपा शुद्धिः ।	२०
पुत्रवत्या शुद्धयनन्तरं विशतिरात्रेण कर्माधिकारः ।	११
स्त्रीजनन्याः शुद्धयनन्तरं मासेन कर्माधिकारः ।	११
जननाशौचे तत्तद्दिनविहिते कर्मणि प्रथमषष्ठदशमदिनेषु नाशौचम् ।	११
प्रथमषष्ठदशमदिनेषु पक्वान्नं वर्जयित्वा प्रतिग्रहे न दोषः ।	२१
पक्वान्नभक्षणे चान्द्रायणम् ।	११
अन्याशौचेऽपि पुत्रजन्मनि तत्कालं शुद्धिः ।	११
वालाद्यशौचनिरूपणम् ।	११
नालच्छेदात्पूर्वं तदुत्तरं वा शिशुमरणे तन्निमित्तं सद्यःशौचम् ।	११
सद्यःशौचपदस्य स्नानाच्छुद्धिपरत्वकथनम् ।	
रुद्धधरादीनां मतखण्डनम् ।	११
नामकरणोत्तरं षष्ठमासपर्यन्तं दाहे सपिण्डानामेकरात्रं खनने सद्यः ।	२२
षण्मासादूर्ध्वं चूडाकरणपर्यन्तमेकाहः ।	११
त्रिवर्षोत्तरमुपनयनपर्यन्तं त्रिरात्रम् ।	२३
मातापित्रोरुपनयनपर्यन्तं सर्वत्र त्रिरात्रम् ।	२४
बालाद्याशौचं सर्ववर्णसाधारणम् ।	११
मरणाशौचनिरूपणम् ।	
सोदभ्रातुर्वन्तजननपर्यन्तं भगिनीमरणे सद्यःशौचं, आचूडादेकरात्रं, विवाहपर्यन्तं त्रिरात्रम् ।	११
सोदरव्यतिरिक्तानां पितृमात्रादिसर्वसपिण्डानां चूडान्तं मरणे सद्यः तदुपरि वाग्दानपर्यन्तमेकरात्रम् ।	११
वाग्दानोत्तरं विवाहात्पूर्वं भर्तृकुले पितृकुले च त्रिरात्रम् ।	२५
अत्र माधवमतप्रदर्शनम् ।	

विषयः	पृष्ठसंख्या
वाग्दानकालोत्तरं वाग्दानाभावे यावद्विवाहं पितृपक्ष एव त्रिरात्रम् ।	२५
अत्र दाक्षिणात्यमतप्रदर्शनम् ।	२६
गौड़मतप्रदर्शनम् ।	२७
ऊढकन्यायाः पितृगृहे प्रसवमरणयोराशौचव्यवस्था ।	२७
तत्रैव मतान्तरप्रदर्शनम् ।	२८
परपूर्वायाः शूद्रायाः प्रसवमरणयोस्तद्भंजनकस्य यावज्जीवमशौचम् ।	२९
पित्रा यस्मै दत्ता तं त्यक्त्वा स्वातन्त्र्यादन्यमाश्रितायाः प्रसवमरणयोर्थमाश्रिता तस्य त्रिरात्रमाशौचम् ।	३०
सप्तपिण्डानां नाशौचम् ।	३०
सप्तमे पदे पत्नीत्वसंपत्तौ बजाद्गृहीताया आप्रसव्यं पितृगोत्रम् ।	३०
ऽसवोत्तरं पूर्वभर्तृगोत्रम् ।	३०
सजातीयाद्य परपूर्वाद्य भार्याद्य प्रसूताद्य मृताद्य च त्रिरात्रम् ।	३१
हीनजातीयाद्य अहोरात्रम् ।	३१
हीनतरजातीयाद्य नाशौचम् ।	३१
अत्र दाक्षिणात्यानां मतप्रदर्शनम् ।	३१
सम्पूर्णाशौचनिरूपणम् ।	३१
तत्र सपिण्डानां दशाहम् ।	३०
सकुल्यानां त्रिरात्रम् ।	३१
गोत्रजानां स्नानमात्रम् ।	३१
सपिण्डसकुलयोगाज्रपदार्थनिरुक्तिः ।	३१
चतुर्णां वर्णानां यथाक्रमं दशाहद्वादशपक्षमासैरभिष्टुब्धिकथनम् ।	३१
कन्यानां त्रिपौर्षं सापिण्डयम् ।	३१
समानोदकानां त्रैविध्यकथनपुरःसरं तेषामशौचकथनम् ।	३१
दासादीनां स्वामितुल्याशौचकथनम् ।	३१
असपिण्डाशौचनिरूपणम् ।	३१
तत्र आचार्यमरणे त्रिरात्रम् ।	३१
तत्पुत्रे पत्न्यां चाहोरात्रम् ।	३१
महागुरुषु द्वादशरात्रम् ।	३२
श्रोत्रिये स्वगृहसृष्टे त्रिरात्रम् ।	३२
अश्रोत्रिय एकरात्रम् ।	३३
मातुले मातृसहोदरे पक्षिणी ।	३३
गुणवति तस्मिन्नेकस्थानसृष्टे त्रिरात्रम् ।	३३

विषयः	पृष्ठसंख्या
मातुर्वैमात्रेयञ्जातरि एकरात्रम् ।	३३
गुरुकुलस्थस्य शिष्यस्य मरण आचार्यस्य त्रिरात्रम् ।	३३
अन्यत्र मृते एकाहम् ।	३३
यजमानसन्निधौ ऋत्विङ्मरणे यजमानस्य त्रिरात्रम् ।	३३
अन्यत्र मृतौ पक्षिणी ।	३३
कुलक्रमागतानां याजकानां मरणे त्रिरात्रम् ।	३३
अन्येषां पक्षिणी ।	३३
आत्मबान्धवेषु पितृबान्धवेषु च पक्षिणी ।	३३
मातृबन्धुषु एकरात्रम् ।	३४
श्वश्रुश्वशुरयोः पक्षिणी ।	३३
मत्तमह्याः पक्षिणी ।	३३
दौहित्रस्य पक्षिणी ।	३३
मातामहस्य त्रिरात्रम् ।	३३
श्यालकस्थैकरात्रम् ।	३३
श्वश्रुश्वशुरादौ त्रिरात्रपक्षिण्यहोरात्राणां व्यवस्था ।	३३
स्वयं दाहादिना संस्कृते दौहित्रे भागिनेये च त्रिरात्रम् ।	३९
उपनयनादिना संस्कृते त्रिरात्रमिति दाक्षिणात्यमतखण्डनम् ।	३३
भिन्नस्थानमृते दौहित्रे भगिनीपतौ जामातरि च सप्तःशाचम् ।	३३
मातृस्वसृपतिपितृस्वसृपत्योर्मृतौ नाशौचम् ।	३६
मातामहमरणे त्रिरात्रं मातामहीमरणे पक्षिणीति रुद्रधरमप्रदर्शनम् ।	३३
अपरिपालकराजमरणे सप्तःशौचम् ।	३३
परिपालके राजनि मृते अहोरात्रम् ।	३३
यस्य गृहे राजा म्रियते तस्य त्रिरात्रम् ।	३३
सतीव्येमृतेऽहोरात्रम् ।	३३
औरसेतरपुत्राणां मरणे त्रिरात्रम् ।	३७
सगुणनिर्गुणभेदेनाशौचव्यवस्था ।	३९
तस्या युगान्तरविषयत्वप्रतिपादनम् ।	{ ४४,
वर्णसन्निपाताशौचनिरूपणम् ।	
ब्राह्मणस्य यथाक्रमं ब्राह्मणादिचातुर्वर्ण्यकन्यावरिण्यै ब्राह्मण्याः प्रसवमरणयोर्दशाहम् ।	
क्षत्रियायाः प्रसवमरणयोः षडहम् ।	४६
वैश्यायाः प्रसवमरणयोस्तत्रयहम् ।	३३
शूद्रायाः प्रसवमरणयोरेकाहम् ।	३३

विषयः	पृष्ठसंख्या
क्षत्रियस्य वैश्यायाः प्रसवमरणयोस्त्रिरात्रम् ।	४६
क्षत्रियस्य शूद्रायाः प्रसवमरणयोरेकरात्रम् ।	"
वैश्यस्य शूद्रायाः प्रसवमरणयोः पञ्चरात्रम् ।	"
व्युत्क्रमेण परिणये ब्राह्मण्या द्दारात्रम् ।	"
अनन्तरवर्णे सप्तरात्रम् ।	"
एकान्तरे पञ्चरात्रम् ।	"
द्व्यन्तरे त्रिरात्रम् ।	"
इदं च देशभेदव्यवस्थितम् ।	"
विभिन्नजातीनामेकपरिणीतानां सप्तनीनां प्रसवमरणयोर्मिथस्तासां तत्पत्यु- श्चाशौचव्यवस्था ।	४६
तासामेव पुत्राणामविभक्तानां विभक्तानां च मातृपितृमरणे तेषां मरणे मा- तृणां पितृश्चाशौचव्यवस्था ।	४७
स्वामिमरणे दासादीनामशौचव्यवस्था ।	४८
विदेशस्थमरण आशौचनिरूपणम् ।	
मरणनिमित्ताशौचमध्ये मरणश्रवणे शेषदिनेः शुद्धिः ।	४९
आशौचकालातिक्रमेण श्रवणे वत्सरमध्ये त्रिरात्रम् ।	"
वत्सरातिक्रमेण श्रवणे षड्कदानसहितस्नानमात्रेण ।	"
अतिक्रान्ताशौचं गृह्णिण एव न तद्दृढव्यस्य ।	"
मातापित्रोः पत्युश्च वर्षमध्ये त्रिरात्रम्, तदूर्ध्वमेकाहः ।	"
श्रवणादिनादारभ्याविशेषेण दशाहमित्यन्ये ।	५०
दाक्षिणात्यानां मते दशाहोत्तरं मासत्रयमध्ये सपिण्डाशौचं त्रिरात्रम् ।	"
चतुर्थादिमासत्रिके पक्षिणी ।	"
सप्तमादित्रिक एकाहः ।	५१
नवमादूर्ध्वमुदकदानसहितं स्नानमात्रम् ।	"
इदं त्रिरात्राद्याशौचं विदेशान्यदेशमरणे, देशान्तरमरणे तु स्नानमात्रम् ।	"
देशान्तरलक्षणं, तत्प्रसङ्गेन योजनलक्षणम् ।	"
मातापित्रोः सप्तनमातृश्च देशान्तरमरणेऽपि कालाविशेषेण यथाक्रमं सम्पूर्णां शौचं त्रिरात्रं चेति दाक्षिणात्याः ।	५२
दशाहोत्तरं पुत्रजन्मश्रवणे पितुः स्नानमात्राच्छुद्धिः ।	"
दशाहोत्तरं ज्ञातिमरणश्रवणे स्नानादङ्गास्पृश्यत्वनिवृत्तिराशौचं तु त्रिरात्रम् ।	"
पुत्रातिरिक्तसपिण्डजननाशौचेऽतिक्रान्ते स्नानमपि नास्ति ।	"
मृत्युनिशेषाशौचनिरूपणम् ।	"

विषयः	पृष्ठसंख्या
डिम्बाहवहतस्य सद्यःशौचम् ।	६३
अशनिहतस्य सद्यःशौचम् ।	”
गोब्राह्मणार्थं हतस्य ” ।	”
जलाशयहतस्य ” ।	”
श्रापदैर्घ्याग्नादिभिर्हतस्य ” ।	”
द्वंद्विभिः सर्पादिभिर्हतस्य ” ।	”
युद्धेऽभिमुखं हतस्य ” ।	”
अग्निना मृतस्य ” ।	”
निर्जलदेशमृतस्य ” ।	”
प्रपातेन मृतस्य ” ।	”
महापथगमनेन मृतस्य ” ।	”
अनशनेन मृतस्य ” ।	”
दीक्षितस्येष्टिसम्बन्धि रूमांनुष्ठाने ।	”
राजाज्ञयामात्यस्य, पुरोहितस्य च स्वकीयसूतकमृतकादौ” ।	६४
शस्त्रहतस्य सद्यःशौचम् ।	”
रज्जुद्वन्द्वनादिना मृतस्य ।	”
विषभक्षणेन मृतस्य ।	”
गोब्राह्मणार्थं दण्डेन युध्यमानानां मरणे एकरात्रम् ।	”
संग्रामे दण्डेन युध्यमानानां सांमुख्ये मरणे ।	”
चौरादिगृहीतानां बन्दिदशायामेव मरणे ।	”
संग्रामे क्षतेन कालान्तरमरण एकरात्रमिति दक्षिणात्याः ।	”
क्षतेन सप्ताहादूर्ध्वं मृते त्रिरात्रं तदूर्ध्वं जात्युक्ताशौचमिति गौडाः ।	”
शस्त्रहतस्य त्र्यहाभ्यन्तरं मृते त्रिरात्रं तदूर्ध्वं सम्पूर्णाशौचम् ।	”
शस्त्रघातपदस्य पारिभाषिकत्वमपीत्युपवर्णनम् ।	”
डिम्बाहवे शस्त्रैरभिमुखहतस्य त्रिरात्रम् ।	६६
तत्रैव ऋगुडादिना शस्त्रैर्वा पराङ्मुखहतस्य त्रिरात्रम् ।	”
बुद्धिपूर्वं वज्रहतस्य सद्यःशौचम् ।	”
प्रमादतो वज्रहतस्य त्रिरात्रम् ।	”
राज्ञा वधाह्वाद्यपराधहतस्य सद्यःशौचम् ।	”
अल्पापराधहतस्य त्रिरात्रम् ।	”
गोब्राह्मणार्थमभिमुखहतस्य सद्यःशौचम् ।	”
परान्मुखहतस्य त्रिरात्रम् ।	”

विषयः	पृष्ठसंख्या
दुर्भिक्षहतस्य सद्यःशौचम् ।	११
औपसर्गिकात्यन्तमरकहतस्य च सद्यःशौचम् ।	११
शापहतस्य ।	११
ऋपसर्गनिरूपणम् ।	११
बुद्धिपूर्वं ब्राह्मणहतस्य सद्यःशौचम् ।	११
प्रमादाद् ब्राह्मणहतस्याशौचम् ।	११
पतितमरणे विदेहास्यशिशौ चाशौचाभावः ।	१६
दुर्मरणे आशौचाभावप्रतिपादनम् ।	११
दुर्मरणनिमित्तानि ।	११
दुर्मरणे प्रायश्चित्तानुष्ठितेः पूर्वमौर्ध्वदेहिककर्मनिषेधः ।	११
दुर्मृतानामौर्ध्वदेहिककर्मकरणे तसकृच्छ्रद्वयं प्रायश्चित्तम् ।	११
वृथाजातानां [अनाश्रमिणां] न दाहादिकम् ।	१८
प्रतिलोमशङ्कुराणां न दाहादिकम् ।	११
स्नेहादिना दाहकरणे प्रायश्चित्तपूर्वकमाशौचम् ।	१९
आरब्धप्रायश्चित्तेऽन्तरासृते विनैव प्रायश्चित्तमाशौचादिकं कार्यम् ।	११
शास्त्रविहितबुद्धिपूर्वमरणे त्रिरात्रम् ।	११
विहितात्मघातप्रायश्चित्तरूप आत्मघाते त्रिरात्रम् ।	६०
काम्ये प्रयागादिमरणादौ च त्रिरात्रम् ।	११
अत्र मैथिलानां दाक्षिणात्यानां च मतं प्रदत्तं गौडमतकथनम् ।	६१
दुर्मरणमृतानां संवत्सरादूर्ध्वं नारायणलिपुर्ध्वकमौर्ध्वदेहिकम् ।	११
अनुगमनाशौचनिरूपणम् ।	११
ब्राह्मणजातीयप्रेतानुगमने सषलस्नानपूर्वकारणस्पर्शघृतप्राशनान्ध्यां शुद्धिः ।	११
द्विजातीनां बुद्धिपूर्वकमेकान्तरितशवादानुगमनं पकरात्रम्, द्व्यन्तरिते द्व्यहम्,	
त्र्यन्तरिते त्र्यहम्, शतं प्राणायामा इत्युक्तिः ।	६३
शूद्रस्य द्विजशवानुगमने सज्योतिः ।	११
निर्हाराद्यशौचनिरूपणम् ।	११
असपिण्डस्य ब्राह्मणस्यासपिण्डेन ब्राह्मणेन दाने वहने, तद्गृहवासे च त्रिरात्रम् ।	६४
अकृतेऽपि दहनवहने अशौच्यन्नभक्षणे तज्जात्युक्तमाशौचम् ।	११
अशौचिगृहवासे निर्हारादिकरणे पकरात्रम् ।	११
मातुरास्रबान्धवानां मातुलादीनां निर्हरणादौ त्रिरात्रम् । (७०)	११
आशौचिभिः सह शयनाशनादिकं कुर्वता दशाहमाशौचम् ।	६८

विषयः	पृष्ठसंख्या
अनाथब्राह्मणनिर्हरणादौ पदे पदेऽश्वमेधफलं सद्यःशौचम् ।	६६
मूल्यग्रहणेन दाहकस्य तत्तज्जात्युक्तमशौचम् ।	११
आपदि मलयग्रहणेन दाहे षड्रात्रम् ।	११
अत्यन्तापदि मूल्यग्रहणेन दाहे त्रिरात्रम् ।	११
वेतनग्रहणेनासवर्णनिर्हरणे द्विगुणाशौचम् ।	११
आचार्य-उपाध्याय-गुरुशब्दार्थनिर्दिष्टः ।।	६७
ब्रह्मचारिण आचार्याद्यतिरिक्तस्य दाहादौ प्रायश्चित्तम् ।	६८
शौचवर्धेद्विधादिकर्तुः सर्वस्यापि दशाहमाशौचम् ।	६९
अज्ञानात् शवस्पृष्टिस्पर्शे स्नानाच्छुद्धिः ।	७०
तत्तज्जातीनामस्त्यसञ्चयनात् पूर्वं तदूर्ध्वं वा रोदनादावाशौचव्यवस्था ।	७१
दशाहाभ्यन्तरे सजातीयो समाने लघौ चाशौचान्तरपाते पूर्वाशौचेन शुद्धिः ।	७३
काचवगौरवविवेचनम् ।	११
लघ्वाशौचमध्ये गुर्वाशौचान्तरपात उत्तरेणैव शुद्धिः ।	११
अत्र गोदानां मतभेदप्रदर्शनम् ।	७६
सम्पूर्णयोः सजातीययोराशौचयोः सङ्करे रात्रिशेषे दिनद्वयं प्रभाते दिनत्रयं पूर्वाशौचाधिकमाशौचम् ।	११
सपिण्डाशौचमध्ये महागुरुणां मरणे उत्तरेणैव शुद्धिः ।	
सुतिकाया अग्निदस्य मृतकस्यतानां च न पूर्वेण शुद्धिः ।	७६
मात्राशौचमध्ये पितृमरणे पित्राशौचेन शुद्धिः ।	११
पित्राशौचमध्ये मातृमरणे पक्षिणीमभिव्याख्याधिकमाशौचम् ।	११
पञ्चमदिवसात्पूर्वमाशौचान्तरपाते पूर्वेण शुद्धिरन्यत्र तत्तरेणेत्यर्वाचां मत- भेदप्रदर्शनपूर्वकं विवेचनम् ।	११
तत्र मैथिलानां मतप्रदर्शनम् ।	७७
गौडानां मतनिर्दर्शनम् ।	७८
आशौचनिष्ठसाङ्ख्यनिरूपणम् ।	११
क्वचित्पूर्वापरशौचान्तिमदिनकृत्यमेकदैवेति प्रतिपादनम् ।	७९
आशौचे विधिनिषेधनिरूपणम् ।	८३
आशौचे नित्यकर्मणां त्यागः ।	११
आशौचेऽग्निहोत्रादीनामग्निसाध्यकर्मणां स्वकर्तृकत्वमुतान्यकर्तृकत्वमिति विस्तरेण निरूपणम् ।	८४
वैश्वदेवस्याग्निसाध्यत्वेऽपि तत्र षचनान्निवृत्तिरिति कथनम् ।	११
अशौचे सन्ध्याविचारः ।	८६

विषयः	पृष्ठसंख्या
दशाहपर्यन्तमशौचिस्वामिकं तत्साधितं चान्नमन्यकुलजैर्न ग्राह्यमिति कथनम् ।	८६
दातृभोक्तृभेदमध्ये दातुरज्ञातृत्वे ज्ञानवतो भोक्तुरेव दोषः ।	८७
उभाभ्यामप्यपरिज्ञाते न दोषः ।	९१
अशुचिस्वामिकेषु द्रव्यादिषु अशुचिस्वामिकत्वेनैवाशुचित्वमिति प्रतिपादनम् ।	९१
स्वयं गृह्यमाणेष्वशुचिस्वामिकेष्वपि लवणादिषु न दोष इत्यभिधानम् ।	९१
अशौचिस्वामिकमपि पण्यं मूल्येन गृहीतं न दोषावहम् ।	८८
पितरि मृते वत्सरपर्यन्तं प्राप्तपितृभावाया मातुः श्राद्धं नैव कार्यम् ।	९१
मीतरि मृतार्यां पितृश्राद्धवर्जं श्राद्धान्तरं न कार्यम् ।	९१
अशौचकालाल्पवृत्त्यत्वरूपणम् ।	९१
अपत्यजनने त्रैवर्णिकमातुर्दशाहमल्पवृत्त्यत्वरम् ।	९१
शूद्रायास्त्रयोदशाहमल्पवृत्त्यत्वरम् ।	९१
सच्छूद्राया दशाहमेवाल्पवृत्त्यत्वरमिति मैथिलमतम् ।	९१
जननाशौचे पितुः सप्तमातुश्च स्नानाल्पूर्वमल्पवृत्त्यत्वरम् ।	९१
अत्र गौड़दाक्षिणात्यमतप्रदर्शनम् ।	९१
पितुः प्रथमदिने सूतिकास्पशं दक्षरात्रमल्पवृत्त्यत्वं द्वितीयादिदिने शेषदिनानि याव- दल्पवृत्त्यत्वरम् ।	९०
सपिण्डानां सूतिकास्पशं स्नानाल्पवृत्त्यत्वरनिवृत्तिः ।	९१
मरणाशौचे कियन्ति दिनान्यङ्काल्पवृत्त्यत्वरमित्यत्र निर्णयः ।	९१
सद्यःशौचनिरूपणम् ।	९१
सद्यःशौचमित्यत्र सद्यःपदार्थनिरुक्तिः ।	९१
ऋत्विहीक्षितादीनां तत्तत्कर्मणि सद्यःशौचम् ।	९२
व्रतयज्ञविवाहादौ प्रारब्धे सूतकाभावः ।	९४
प्रारम्भवाक्यार्थनिर्दिचनम् ।	९१
कारुक्षिलिपवैद्यादीनां तत्तत्कर्मणि नाशौचम् ।	९६
विवाहयज्ञ्योरन्तराऽऽशौचपाते परद्वारा दापने दातृभोक्तृभेदो दोषः ।	९६
दैवभये राष्ट्रोपग्लवादौ पूर्वशङ्कलिपते चान्ने नाशौचम् ।	९१
दासदास्यादीनामनन्यसाध्ये तत्तत्कर्मणि स्नानौवाल्पवृत्त्यत्वरनिवृत्तिः ।	९१
दासान्तेवासिप्रभृतीनां स्वामितुल्यमाशौचम् ।	९१
दासानां पञ्चदशभेदकथनम् ।	९१
दासदास्यादीनामाशौचविषये दाक्षिणात्यानां वाचस्पतिमिश्राणाञ्च मतम् ।	९७
भूमिशुद्धिनिरूपणम् ।	९९
उदकशुद्धिनिरूपणम् ।	१०२

विषय-	पृष्ठसंख्या
स्वभावशुद्धि निरूपणम् ।	१०६
तैजसादिद्रव्यशुद्धि निरूपणम् ।	११३
अत्यन्तोपहतानां शुद्धि निरूपणम् ।	१२६
पक्कान्नशुद्धि निरूपणम् ।	१२६
देहादिशुद्धि निरूपणम् ।	१३३
प्रक्षालनादिशुद्धि निरूपणम् ।	१३६
आचमनानुकूलनिरूपणम् ।	१४०
आचमनापवाद ।	१४१
स्नानशुद्धि निरूपणम् ।	१४४
मुमुंक्षुत्वनिरूपणम् ।	१६१
मृतकृत्यनिरूपणम् ।	१६९
सूक्तिकामरणे कृत्यनिरूपणम् ।	१७७
सहगमनानुगमनप्रकारनिरूपणम् ।	१७९
प्राधितमृतकृत्यनिरूपणम् ।	१८४
मरणविशेषे नारायणबलयादिनिरूपणम् ।	१९०
पञ्चकमरणे दाहप्रकारनिरूपणम् ।	१९३
त्रिपुष्करमृते ” ।	१९६
त्रिपादक्षेमृते ” ।	१९६
कुष्ठिमृतौ ” ।	१९७
वैधदाहापवादः ।	१९८
उदकदाननिर्णयः ।	१९९
उदकदानानधिकारिनिर्णयः ।	२०३
पिण्डदानादिकृत्यनिरूपणम् ।	२०९
नवश्राद्धनिरूपणम् ।	२१४
आशौचान्त्यदिनकृत्यनिरूपणम् ।	२१६
एकादशाहिककृत्यनिरूपणम् ।	२१७
मृतस्य दद्यादानविधिनिरूपणम् ।	२२३
ब्रुषोत्सर्गनिरूपणम् ।	२२६
रोद्धवाश्राद्धनिरूपणम् ।	२३०
सपिण्डीकरणनिरूपणम् ।	२३२
तत्र केषाञ्चिन्मते संयोजनस्य प्राधान्यं श्राद्धस्याङ्गत्वकथनम् ।	२३३
श्राद्धस्यैव प्राधान्यं संयोजनस्तु तदङ्गमिति मतान्तरप्रदर्शनम् ।	२३४

विषयः	पृष्ठसंख्या
अन्येषां मत उभयोरपि प्रधान्यत्वप्रतिपादनम् ।	२३६
श्राद्धसंयोजनयोरङ्गाङ्गिभावनिराकरणम् ।	२३६
अपकृष्टान्यपि षोडशश्राद्धानि स्वस्वकाले पुनः करणीयानीति कथनम् ।	२३
सपिण्डीकरणं पित्रादिषु त्रिषु जीवत्सु नैव कार्यम् ।	२३७
अन्यतमे मृते जीवन्तमतिक्रम्य कार्यम् ।	२३
प्रेतस्य पुत्रादेः सपिण्डनमसपिण्डीकृतैरेपि पित्रादिभिः कार्यम् ।	२३
मातुः सपिण्डीकरणं पितामहीवर्गेण सह कार्यम् ।	२३८
सहगमने पितुः सपिण्डीकरणेनैव मातृसापिण्ड्यसिद्धिः ।	२३
अपुत्रायाः पतिर्नृकं सपिण्डनं श्वश्रादिवर्गेण ।	२३
पतिपुत्रयोर्द्वयोरप्यभावे स्त्रियाः सपिण्डनं नास्तीति प्रतिपादनम् ।	२३
अन्वारोहणे भर्त्रा सह सापिण्ड्यम् ।	२३
स्मृत्यर्थसारोक्तविशेषाभिधानम् ।	२३
पुत्रिकामातुः केन ह सापिण्ड्यमिति विचारः ।	२३९
सपिण्डीकरणविधिनिरूपणम् ।	२४०
मातुः पिण्डोदकदानादौ गोत्रनिर्णयः ।	२४३
आष्टरादिनिन्दितविवाहोदायाः सपिण्डीकरणानन्तरमेव भर्तृगोत्रमिति निरूपणम् ।	२४४
ग्रन्थसमाप्तिः ।	२४४

इति वीरमित्रोदयशुद्धिप्रकाशास्य विषयानुक्रमणिका ।



प्रासिस्थानम्—

चौखम्बा-संस्कृत-पुस्तकालय,

बनारस सिटी ।

श्रीगणेशाय नमः ।

अथ

वीरमित्रोदयशुद्धिप्रकाशः ।

कोपाटोपनटःसटोद्गतमटद् भ्रमीषणभूकुटि-
भ्राम्यद्गैरवदृष्टि निर्भरनमह्वीकरोर्वीधरम् ।
गीर्वाणारिषपुर्विपाटविकटाभोगत्रुटद्धाटक
ब्रह्माण्डोरुकटाहकोटि नृहरेरव्यादपूर्वं वपुः ॥ १ ॥
सटाग्रव्यग्रेन्दुस्रवदमृतबिन्दुप्रतिबलन्-
महादैत्यारम्भस्फुरितगुरुसंरम्भरभसः ।
लिहन्नाशाचक्रं हुतवहशिखावद्भसनया
नृसिंहो रंहोभिर्हमयतु मदंहो मदकलम् ॥ २ ॥
संसारध्वंसिकंसप्रमुखसुररिपुप्रांशुवंशावतंस-
भ्रशी वशीधरो वः प्रचुरयतु चिरं शं स राधारिरंसी ।
यच्चूडा रुढगूढस्मितमधुरमुखाम्भोजशोभां दिदक्षु-
र्गुञ्जाभिः सानुरागालिकनिकटनटचन्द्रकव्यक्तचक्षुः ॥ ३ ॥
लीलाभ्रान्तिविसर्पदम्बरतया व्यग्राङ्कान्तं पद-
न्यासन्वञ्चदुद्वञ्चद्विषसुधाभोगान्द्रकुर्माधिपम् ।
फूत्कारस्फुरदुत्पतत्फणिकुलं रिङ्गजटाताडन-
ध्मातव्योमगभीरदुन्दुभि नटप्रव्यात्स वो धूर्जटिः ॥ ४ ॥
कुम्भोद्भ्रान्तमधुवतावलिबलसुङ्कारकोलाहलैः
शुण्डास्फालनविह्वलैः स्तुत इव व्यालैर्वियत्प्लाविभिः ।
मज्जत्कुम्भमहावगाहनकृतारम्भो महाम्भोनिधौ
हेरम्बः क्रियतां कृताम्बरकरालम्बश्चिरं वः शिवम् ॥ ५ ॥
समन्तात्पश्यन्ती समसमयमेव त्रिभुवनं
त्रिभिर्नैत्रैर्होभिर्हशभिरपि पान्ती दश दिशः ।
दधाना पारीन्द्रोपरि चरणमेकं परपदा-
हृत्कारिर्वो हन्यान्मद्विषमथनी मोहमद्विषम् ॥ ६ ॥

वामान् भिन्दन्नवामान् भुवमनुसुखयन् पूर्यन्नार्थिकामान्
 श्रीमान् भीमानुकारी बहलबलभरैर्मेदिनीमल्लनामा ।
 आसीदाशीविषेन्द्रद्युतिधवल्यशा भूपचक्रावतंसः
 श्रीकाशीराजवंशे विधुरिव जलधौ सर्वभूसार्वभौमः ॥ ७ ॥
 संग्रामग्रामकामो निरुपममहिमा सत्त्वविश्रामधाम
 कामभेवारिचक्रं मिहिर इव तमो विक्रमोरुक्रमेण ।
 सारैर्भैरोरुदारैरपर इव गिरिर्मेदिनामल्लनेन
 प्रख्यातः क्षोणिचक्रे समजनि नृपतिर्मेदिनीमल्लनामा ॥८॥
 निर्यद्भिस्तजंयद्भिर्विंधुमिव जगतीमर्जुनाभैर्यशोभिः
 सम्पूर्णाधार्यवीर्यो विशिखवितरणैरर्जुनो दुर्जनानाम् ।
 साम्राज्योपाजनश्रीरगणितगुणभूरर्जुनप्रांशुबाहु-
 नांघ्नाऽभूदर्जुनोऽस्मान्नरपतिरतुलो मेदिनीमल्लभूपात् ॥९॥
 बुद्धिः शुद्धिमती क्षमा निरुपमा विद्यानवद्या मनो
 गाम्भीर्यैकनिकेतनं वितरणं दीनार्तिनिर्दारणम् ।
 आसीदर्जुनभूपतेर्विदधतो विद्रावणं विद्विषां
 भूमीनामवनं च कारणगुणात्कार्यं यशोऽप्यर्जुनम् ॥ १० ॥
 तस्मादाविरभूत्प्रभूतमहिमा भूमीपतेरर्जुनात्
 सौजन्यैकनिधिर्गुणैरनवधिर्लावण्यवारांनिधिः ।
 भिन्दन् दुर्जनमर्जयन् बहु यशः प्रौढप्रतापोदयै
 दुर्जयो मल्लखाननामनिखिलक्षमामण्डलाखण्डलः ॥ ११ ॥
 यस्मिन् शासति नीतिभिः क्षितिमिमां निर्वैरमासिज्जगत्
 पारीन्द्रेण समं करीन्द्ररभसारम्भोऽपि सम्भावितः ।
 श्येनः क्रीडति कौतुकी स्म विहगैश्चिक्रीडि नक्रैर्क्षपः
 किं वान्यद्गहनेऽभवत्सह मृगैः शार्दूलविक्रीडितम् ॥ १२ ॥

हिमविशदयशोभिःशोभिताशो

महिमतिरोहितवारिधिप्रभावः ।

समजनि मल्लखानतः प्रतापै

स्त्रिजगति रुद्र इव प्रतापरुद्रः ॥ १३ ॥

शुचि धनमार्थिनि सहसा यशसा सममानने गुणो जगतः ।

पुत्रे भूरभिदधे चेतो रुद्रे प्रतापरुद्रेण ॥ १४ ॥

जातः प्रतापरुद्रात्ससमुद्रां पालयन्नवनीम् ।

कृतरिपुकाननदाहो मधुकरसाहो महीपतिः शुशुभे ॥ १५ ॥

वंशवर्णनम् ।

२७

पृथुः पुण्याभोगैर्विहितहितयोगैरनुदयत्-
 खलायोगैर्योगैः कृतसुकृतियोगैरपि गुरुः ।
 भुजस्तम्भालम्बालसशयितविश्वम्भरतया
 बभौ प्रौढोत्साहः स मधुकरसाहः क्षितिपतिः ॥ १६ ॥
 प्रजागणरुजापहो द्युतिमहोदयाविष्कृतः
 सुधांशुरिव मांसलो रसभरैः सभारञ्जनः ।
 प्रदीप्तकुमुदावलिर्द्विजपतिश्च न क्षत्रपो
 नृपो जयति सत्कृपो मधुकरः कृतारिभ्रपः ॥ १७ ॥
 विन्यस्य वीरसिंहे भूपतिंसिंहे महीभारम् ।
 ज्ञानानलमलदाहो मधुकरसाहो दिवं भेजे ॥ १८ ॥
 अन्तर्गम्भीरतान्धूकृतसलिलनिधिर्लालिताशेषबन्धु
 र्बुन्देलानन्दसिन्धुः सुललितललनालोचनेन्दीवरेन्दुः ।
 भ्रूमङ्गलेशमङ्गीकृतरिपुनिवहो नृत्यसङ्गीतरङ्गी
 सन्मातङ्गी तुरङ्गी धरणिपतिरभूर्वीरसिंहो नृसिंहः ॥ १९ ॥
 अमुष्य प्रस्थाने सति सपदि नानेभनिषहै
 रिहैकोऽपि द्वेषी न खलु रणरोषी समजनि ।
 परं तस्थौ दुःस्थो गहनकुहरस्थोऽपि भयतः
 क्षिपन्ननुच्चैर्दिक्षु भ्रमितचकितं चक्षुरभितः ॥ २० ॥
 दानं कल्पमहीरुहोपरि यशः क्षीरोदनीरोपरि
 प्रज्ञा शक्रपुरोहितोपरि महासारोऽपि मेरुपरि ।
 दाषाम्नेरुपरि प्रतापगरिमा कामोपरि श्रीरभूत्
 सिंहातिक्रमवीरसिंहनृपतेः किं किं न कस्योपरि ॥ २१ ॥
 दानैरर्थिनमर्थनाविरहिणं प्रत्यर्थिनं च क्षणात्
 कुर्वाणे सति वीरसिंहनिखिलक्षमामण्डलाखण्डले ।
 कामं चेतसि कामधेनुरतनोत्कल्पद्रुमः कल्पितं
 मोधीभूतजानिः समाश्रितस्त्वनिश्चिन्ता च चिन्तामणिः ॥ २२ ॥
 भ्रामं भ्राममसंभ्रमं त्रिजगतीचक्राणि चक्रे चिरा
 क्वारं शीलितविष्णुपादपद्मी ब्रह्माण्डभाण्डोपरि ।
 ब्रह्माण्डं निजमण्डमण्डलमिवाच्छाद्यैव सैवाचुना
 विश्वेषामपि यस्य भास्वरयशोहंसी वतंसीयति ॥ २३ ॥
 जलकणिकामिव जलधिं कणामिव कनकाचलं मनुते ।
 नृपसिंहवीरसिंहो वितरणरंहो यदा तनुते ॥ २४ ॥

यदा भवति कुण्डलीकृतमहाधनुर्मण्डल
 स्तदा नयनताण्डवश्रुटितखाण्डवः पाण्डवः ।
 मनो वितरणोत्सुकं वहति वीरसिंहो यदा
 तदा पुनरुदारधीरयमवर्णि कर्णो जनैः ॥ २५ ॥
 शौर्यैर्दार्यगभीरताधृतिदयादानादिनानागुणा
 नुर्वीदुर्वहभारवत्यहिपतिस्पर्द्धालदोःशालिनि ।
 संयोज्यैव जुहारसिंहधरणीधौरेयचूडामणौ
 मञ्जन् ब्रह्मणि वीरसिंहसुकृती तस्थौ स्वयं निर्गुणः ॥ २६ ॥
 नद्यः स्वादुजला द्रुमाश्च सुफला भूरुर्वरा भूसुरा
 वेदध्वानविधूयमानदुरिता लोका विशोका बभुः ।
 राज्ञीतिनिरीतिरीति पितरीवोर्धामिमां शासति
 श्रीमद्वीरजुहारसिंहनृपतौ भ्रूमङ्गभग्नद्विषि ॥ २७ ॥
 संप्रामोत्कटताण्डवोद्भटभटेरारब्धहेलाहटै
 अण्डाडम्बरपुरिताम्बरतटक्षीराब्धिगोत्राऽवटैः ।
 भूमृत्सिंहजुहारसिंहधरणीजानैः प्रयाणे रणे
 शौर्यैर्दार्यधनोऽपि को नु धरणीचक्रे न चक्रे भयम् ॥ २८ ॥
 तावद्वीरगभीरहुङ्कृतिरवस्तावद्गजाडम्बर
 स्तावचुङ्गतुरङ्गरिङ्गणचमत्कारञ्चमूनामपि ।
 तावत्तोयमहामहीभृदटवीदुर्गग्रहो विद्विषां
 यावन्नैव जुहारसिंहनृपतिर्युद्धाय बद्धोत्सवः ॥ २९ ॥
 अयं यदि महामना वितरणाय धत्ते धियं
 भियं कनकभूधरोऽञ्चति द्वियं च कर्णोऽटति ।
 दधीचिरपचीयते बलिरलीकरूपायते
 तदातिमलिनायते स किल कल्पभूमिरुहः ॥ ३० ॥
 प्रासादागतङ्गागनागमणिभूदानादिनानातपः
 प्रागल्भ्येन महेन्द्रचन्द्रवरुणब्रह्मेशविष्णुस्थली ।
 प्राचण्ड्येन जिता मिता वसुमती कोदण्डदोर्दण्डयो
 जांगतीति जुहारसिंहनृपतिः कुत्र प्रतीपो न वा ॥ ३१ ॥
 ब्रह्माभूत्तुराननः स्मरहरः पञ्चाननः षण्मुखः
 स्कन्दो भूपजुहारसिंहयशसो गानोत्सवेऽस्युरसुकः ।
 तस्याभोगमुदीक्ष्य भूधरनभोनद्यस्त्रिलोकी दिशः
 सप्तद्वीपमयी मही च विधिना विज्ञेन निर्वाहिताः ॥ ३२ ॥

तुङ्गत्वादनवाप्य दैवततरोः पुष्पाणि सर्वाः समं
 श्रीमद्वीरजुहारसिहनृपतेर्दानं समानं जगुः ।
 व्रीडादुर्वहभारनिर्भरनमद्भ्रुवे तु देवदुमे
 श्लाघन्ते सुलभायमानकुसुमास्तं भूरि देवस्त्रियः ॥ ३३ ॥
 भीमो यः सहदेव एव पृतनादुर्द्धर्षपाश्वो लस-
 च्छ्रीभूमी नकुलः सदाजुनमहाश्यातिः क्षमामण्डले ।
 कर्णश्रीकृतवर्मभीष्मघटनाशौटीर्यदुर्योधनो
 रोषादेव युधिष्ठिरो यदि भवेत्कः स्यादमुष्याग्रतः ॥ ३४ ॥
 सत्कीर्तिग्रामदामाभरणभृतजगद्विक्रमादित्यनामा
 धाम्नो भूम्ना महिम्ना विघटितरिपुणा विक्रमोपक्रमेण ।
 सुप्रांशुः पीवरांसः पृथुभुजपरिघस्तस्य वंशावतंसो
 विश्वोदञ्चत्प्रशंसो गुणिगणहृदयानन्दनो नन्दनोऽभूत् ॥३५॥
 आशापूर्तिं च कुर्वन् करवितरणतः पश्चिनीप्राणबन्धुः
 प्रोद्यद्दिव्याम्बरश्रीः स्फुटमाहिमरुचिः सर्वदाध्वस्तदोषः ।
 जम्भारातेरिहोच्चैरचलसमुदयात्सुप्रभातप्रकाशी
 पुत्रो राह्वः पवित्रो रचयति सुदिनं विक्रमादित्य एव ॥३६॥
 सार्थीकुर्वन्निरर्थीकृतसुरविटपी चार्थिसार्थं निजार्थं
 व्यर्थीभूतारिपृथ्वीपतिरमरगुरुस्पर्द्धिवर्द्धिष्णुबुद्धिः ।
 मानैर्यानादिदानैर्बहुविधगुणिभिर्गीयते यः सभायां
 प्रातर्जातः स भूपः सुकविकुलमुदे विक्रमादित्य एव ॥३७॥
 दानं देनमनोरथावधि रणारम्भोऽरिनाशावधि
 क्रोधो वागवधि प्रतापयशसोः पन्था दिगन्तावधि ।
 दाक्षिण्यं क्षितिरक्षणावधि हरौ भक्तिश्च जीवावधि
 व्यालुप्तावधि वीरविक्रमरवेः श्रेयः परं वर्द्धते ॥ ३८ ॥
 हेमाद्रेः श्रियमन्यथैव कुरुते चक्रे च गौरीं तनुं
 कैलासोपरि शोभते पटयति स्पष्टं च दिङ्मण्डलम् ।
 भोगीन्द्रं न दधे श्रुतौ वत जटागूढां च गङ्गां व्यधा
 ल्लोकानामयमश्वरोऽस्य यशसस्त्वैश्वर्यमुज्जृम्भते ॥३९॥
 श्रीगोपाचलमौलिमण्डलमणिः श्रीदूरवाराश्वये
 श्रीहंसोदयहंसपण्डित इति श्यातो द्विजाधीश्वरः ।
 यं लक्ष्मिश्च सरस्वती च विगतद्वन्द्वं चिरं भेजतु
 भौकारं रमसात्समानमुभयोः साक्षात्समायं गुणैः ॥ ४० ॥
 पटु दिक्षु विदिक्षु कुर्वतीनां नटलांलां स्फुटकीर्तिनतैकीनाम् ।

स्फुरदध्वरधूमधोरणीह द्युतवेणीति जनैरमानि यस्य ॥ ४१ ॥

ततो नल इवारणेरतुलघामभूर्भुजां
शिरोमणिहरोमणिर्धरणिनामवामभ्रुवः ।

रणी बहुगुणी धनी भुवि वनीपकश्रीखनी
रमारमणमिश्रणी परशुराममिश्रोऽजनि ॥ ४२ ॥

येनागत्य पुरा पुरारिनगरे विद्याऽनवद्याऽर्जिता
श्रीचण्डीश्वरमग्निहोत्रितिलकं लब्ध्वा गरीयोगुरुम् ।
शुद्धा सैव महोद्यमेन बहुधा भान्ती भवन्ती स्थिरा
तद्वंशेषु कियन्न कल्पलतिकेवाद्यापि सूते फलम् ॥ ४३ ॥

आस्थारविन्दमनुपास्य गुरोरपास्य
लास्यं चतुर्मुखमुखेषु सरस्वतीह ।

खालङ्कतिश्च सरसा च गुणान्विता च
यस्याऽऽतनोति रसनोपरि ताण्डवानि ॥ ४४ ॥

अङ्गे लोमलतेव सीमनि दशोरेकैव रेखाङ्गनी
कस्तूरी मकरिव भालफलके धारेव मूर्खालकी ।

ऊर्ध्वं भृङ्गपरम्परेव कवरीसौरभ्यलोभाकुला
यस्थैवाध्वरधूमधोरणिरभूदाशाकुरङ्गीदशः ॥ ४५ ॥

सुभासुरयशोनिधेः सुनिरवद्यविद्यानिधेः

सुचारुकवितानिधेः स्मृतिनिधेः श्रुतिश्रीनिधेः ।

अयं सुकृतगौरवात्परशुराममिश्राद् गुणै

रनूनमहिमा पितुर्जगति मित्रमिश्रोऽजनि ॥ ४६ ॥

धर्मार्थकनिकेतनं विधिमयं कर्मावलीदर्शनं
स्मृत्यम्भोजमहोदयं श्रुतिमयं श्रीवीरमित्रोदयम् ।

द्राक्सिद्धीकृतशुद्धसिद्धिशतया श्रीवीरसिंहाश्रया

तेने विश्वमुदे पुरे पुरभिदः श्रीमित्रमिश्रः कृती ॥ ४७ ॥

भूमण्डलाखण्डलवीरसिंहनृपाश्रया हंसकुलावतंसः ।

श्रीमित्रमिश्रः कृतशुद्धबुद्धिः शुद्धिप्रकाशं विशदीकरोति ॥४८॥

आदौ शुद्धिस्वरूपोक्तिस्तद्भेदोऽथ विवेचितः ।

रजस्वलाशौचविधिस्ततस्तद्धर्मकीर्तनम् ॥

रज्जोविशेषतः शुद्धिविशेषोऽथ निरूपितः ।

गर्भेद्युतावशौचं च बालाद्याशौचमेव च ॥

स्वयाशौचं चाथ कथितं सम्पूर्णाशौचमेव च ।

अद्यासापिण्डाशौचं तु सगुणागुणभेदतः ।

शुद्धिस्वरूपनिरूपणम् ।

७

व्यवस्था कथिता वर्णसन्निपातेऽप्यशुद्धता ॥
कथिताथ विदेशस्थाशौचं सम्यङ्निरूपितम् ।
मृत्योर्विशेषेऽशौचं च शवानुगमने तथा ॥
तन्निर्हाराशुचित्वं च तथाशौचस्य सङ्करः ।
विधिश्चाथ निषेधश्च तथाशौचे निरूपितौ ॥
महाशुद्धिनिपाते च विशिष्याशौचकीर्तनम् ।
अशौचकालास्पृश्यत्वनिर्णयस्तदनन्तरम् ॥
सद्यः शौचं तथा भूमिशुद्धिश्चापि निरूपिता ।
उदकस्य तथा शुद्धिः स्वभावेन च शुद्धयः ॥
तैजसादिद्रव्यशुद्धिरत्यन्तोपहृते तथा ।
शुद्धिरुक्ताथ पक्वान्नशुद्धिश्चापि निरूपिता ॥
देहशुद्धिरथ प्रोक्ता ततः प्रक्षालनादिना ।
शुद्धिरुक्ताथ शारीरं शौचं चापि निरूपितम् ॥
तत आचमनस्याथ कल्पश्च सुनिरूपितः ।
अपवादश्च तस्याथ स्नानशुद्धिस्ततः परम् ॥
सुमूर्धुकृत्यं च ततः प्रसङ्गेन निरूपितम् ।
आहिताग्नौ मृते मर्त्यं कृत्यं कातयिशास्त्रिभिः ॥
निरूपितं तथा स्मार्ताग्नि्युके तन्निरूपितम् ।
तथा बहुचशास्त्रीये श्रौताग्निसहिते मृते ।
कृत्यं निरूपितं स्मार्ताग्नि्युक्तेऽपि मृते तथा ॥
छन्दोगेये ततः श्रौताग्नि्युके मृतके सति ।
कथितं तन्त्रतः स्मार्ताग्नि्युकेऽस्मिन् मृते तथा ॥
सर्वेषां च निरग्नीनां मृतौ कृत्यं निरूपितम् ।
सूतिकानां मृतौ कृत्यविशेषोऽथ निरूपितः ॥
रजस्वलामृतौ चाथ गर्भिण्याश्च मृतौ तथा ।
भर्त्रा सह सतीनां च गमनेऽनुगतौ तथा ॥
प्रकारश्चिन्तितः पश्चात्प्रोषिते मृतके सति ।
कृत्यप्रकारो निपुणं विस्तरेण निरूपितः ॥
मृतेर्विशेषे कृत्यानां विशेषोऽथ प्रपञ्चितः ।
तत्रादौ कथितः सम्यङ्ङनारायणबलेर्विधिः ॥
सर्पदंशकृतौ कृत्यविशेषोऽथ सुभाषितः ।
पञ्चकान्तमृतौ पश्चात्त्रिपुंकरमृतौ तथा ॥

अथ त्रिपादमरणे तद्विशेषो निरूपितः ।
 ब्याघ्रादिना मृतौ दानान्यथोक्तानि पृथक् पृथक् ॥
 ततः सलिलदानोक्तिरस्थिसञ्चयनं ततः ।
 नवभ्राज्रमथाशौचान्ताहकृत्यं निरूपितम् ॥
 एकादशाहिकभ्राज्रान्यनुप्रोक्तान्यनन्तरम् ।
 मृतशय्यादानविधिर्वृषोत्सर्गस्ततः परम् ॥
 षोडशभ्राज्रकथनमुदकुम्भविधिस्ततः ।
 सपिण्डीकरणं चाथ विस्तरेण निरूपितम् ॥
 शुद्धिप्रकाश एतस्मिन्नर्था एते महाशयैः ।
 प्रसक्तानुप्रसक्तान्ये मित्रमित्रैः प्रकाशिताः ॥

तत्र शुद्धिर्नामाशौचससर्गाभावः । आशौचं च सन्ध्यापञ्चमहा
 यज्ञादिकर्मानधिकारसम्पादकोऽतिशयविशेषः । स च चेतने जननम
 रणास्पृश्यस्पर्शाद्याहितोऽदृष्टविशेष एव, ताप्रकास्याद्यचेतने तु प्रोक्ष-
 णादिजन्यो ग्रीहिविव चाण्डालाद्यस्पृश्यस्पर्शादिजन्योऽम्लादिसं-
 र्गनाश्यश्चाधेयशक्तिविशेषो न त्वदृष्टं, तस्य चेतनगुणत्वात् । उभयत्रा-
 पि वा चेतनाचेतनयोर्धर्माऽधर्मविलक्षणाधेयशक्तिविशेष एवातिशयः ।
 तस्य सुखदुःखान्यतरजनकत्वे प्रमाणाभावेन धर्माधर्मरूपत्वाभावात् ।
 (१) अस्तु धा तत्तच्चाण्डालाद्यस्पृश्यसंसर्गात्पत्तिकालीनयावदम्लादिसं

(१) अत्र ताप्रादावम्लसंयोगे सत्यप्यस्पृश्यसंसर्गाद्यसमयध्वंसस्य सत्त्वेन तदानी-
 ष्टाशुचित्वव्यवहाराभावाद् विशिष्टान्तं ध्वंसविशेषणतयोपात्तम् । तथा च तदानीं यावद्
 भावान्तर्गताम्लसंयोगप्रागभावस्य सत्त्वात् निरुक्तव्यवहारापत्तिः । ध्वंसान्त्यन्ताभाव
 योर्ध्वंसविरहेणास्पृश्यसंसर्गात्पत्तिकालीनयोस्तयोरम्लसंयोगकालेऽपि सत्त्वेन तदानीमप्य-
 शुचित्वव्यवहारापत्तिरिति यावत्पदोपादानम् । भेदघटिताभावकूटानिवेशे गौबवात् संसर्ग-
 पदं कूटलाघवार्थम् । अतीतप्रागभावभाविध्वंसघटितकूटस्य कस्यापि ताप्रादेरसत्त्वात्
 कदापि कुत्राप्यशुचित्वव्यवहारो न स्यादिति कालीनान्तं संसर्गाभावाविशेषणम् । चण्डा-
 लस्पर्शक्षणे तत्पूर्वक्षणेवाऽशुचित्वव्यवहारवारणाय विशेष्यदलम् । न च निरुक्तकालीनत्व
 विशिष्टाम्लादिसंसर्गाभावकूटविलक्षणान्नोक्तदोष इति वाच्यम् । तथाविवक्षणे चाण्डालस्य-
 र्द्वितीयादिक्षणेऽपि अशुचित्वव्यवहारो न स्यात्, निरुक्तोत्पत्तिकालीनत्वविशिष्टकूटस्य
 द्वितीयादिक्षणेऽसत्त्वात् । अनुगमश्चात्र-अस्पृश्यसंसर्गात्पत्तिध्वंसोविक्षेपकूटत्वम् । तच्च-
 शुचित्वव्यवहारप्रयोजकतावच्छेदकम् । वैशिष्ट्यं च स्वाधिकरणकालनिष्ठाधिकरणतानिरूप-
 कतावच्छेदकत्वं स्वप्रतियोग्युत्पत्तिकालीनाम्लादिसंसर्गाभावावच्छिन्नानुयोगिताकपर्याप्ति
 कत्वोभसंबन्धनेति सङ्क्षेप इति ।

सर्गाभावविशिष्टस्तत्तच्चाण्डालाद्यस्पृश्यसंसर्गाद्यसमयध्वंस एव सः । अतश्च युक्तं सर्वेषाममीषां तत्तत्ताम्रकांस्यादिद्रव्याङ्गकसम्भवादिमुकृत-विरोधित्वादाशौचपदवाच्यत्वम् । अतस्तत्संसर्गाद्यभाव एव शौचमि-ति सिद्धम् । हारलतादयोऽप्येषम् ।

रुधरादयस्तु शुद्धशुद्धोरुभयोरपि भावरूपत्वमेव न त्वितरस्येतरा-भावत्वं विनिगमकाभावादित्याहुः ।

तत्र शौचस्यातिरिक्तत्वे चाण्डालादिस्पर्शनिमित्तकस्नानाचम-नादेस्तज्जन्त्याशौचनिवर्तकत्वेनोभयवासिसिद्धस्य शौचव्यक्तचन्तरहे-तुत्वकल्पनापत्तेः । अन्यथा “चान्द्रायणेन शुद्धिः स्यात्” इत्यादिप्राय-श्चितेऽपि पुण्यान्तरोत्पत्तिप्रसंगः । अथ तत्र पापाभाववत्येव लाघवा-च्छुद्धिपदप्रयोगो न तु पुण्यान्तरोत्पत्तिः; गौरवापत्तेरिति प्रकृतेऽपि दीयतां इष्टिः । अत एव न कर्माङ्गाचमनादौ शुद्धिपदप्रयोगः । तस्य प्रयाजादिवदारादुपकारकत्वादिति दिक् ।

तत्र शुद्धिभेदानाह ।

हारीतः ।

द्विविधमेव शौच भवति बाह्यमाभ्यन्तरं च । तत्र बाह्यं त्रिविधं कुलशौचमर्थशौचं शारीरं च, सूतकमृतकयोर्दशरात्रमुभयतः कुल्याशौ-चम् । आभ्यन्तरं भावशुद्धिः । अर्थशौचं द्रव्यशुद्धिः । शारीरं=अस्पृश्यस्पर्शना-द्यशौचाभावः । तत्र कुलशौचप्रतियोगिनमाह सूतकेति । उभयतः=उभयोः सूतकमृतकयोरित्यन्वयः । दशरात्रमिति ऽयहादेरप्युपलक्षकम् । सूतका-दिप्रहणं रजस्वलादेरुपलक्षकम् । न च तच्छारीरान्तःपाति, मनुना-जननाद्याशौचप्रकरणे रजस्वलाशौचस्याभिहितत्वात् । न च रजस्व-लाशौचस्य स्त्रीमात्रनिष्ठत्वेन कथं कुलाशौचान्तःपातित्वं, प्रथमादि-मास्त्रीयगर्भस्त्रावाशौचवत्स्त्रीमात्रनिष्ठत्वेऽपि कुलाशौचत्वोपपत्तेः । कुलाशौचत्वं च तादृशव्यवहारविषयत्वमेव मन्त्रलक्षणादिवदिति निबन्धकाराः । अत्र चाशौचे निमित्तनिश्चय एव प्रयोजको न तु निमित्तो-त्पत्तिमात्रम् “भिषे जुहोति” इत्यादौ निमित्तनिश्चयस्यैव प्रयोजकत्वात् । किं च ।

अज्ञातस्य जननादेराशौचनिमित्तत्वे देशान्तरीयनिमित्तशङ्कया सर्वदा विहितकर्मानुष्ठानं न स्यात् । अत एव “देशान्तरगतं श्रुत्वा” इत्यादौ श्रुत्वेत्युक्तम् । एवं च निमित्तनिश्चयस्यैवाशौचप्रयोजकत्वे सिद्धे दशाहाभ्यन्तरे तन्निश्चये न्यायेन प्राप्तस्यापि तत एवाशौचदिन-गणनस्य वचनाद्वाधः । किन्तूत्पत्तिदिनमारभ्यैव गणनम् । एवमन्यत्रा-पि न्यायेनान्यथा प्राप्तौ अन्यथात्वं वाचनिकं द्रष्टव्यम् ।

अथ रजस्वलाशौचम् ।

तत्र रजःस्वरूपोत्पत्तिस्तावत्सप्तश्लोभिमेते ।

दशवर्षाधिका कन्या भवत्येष रजस्वला ॥

बहिःपुष्पास्फुटीभादन्तः पुष्पं स्फुरत्यपि ।

बहिर्दीपशिखायोगाद्भेदः कौशस्य दृश्यते ॥

तथा—

वर्षद्वादशकादूर्ध्वं यदि पुष्पं बहिर्न हि ।

अन्तःपुष्पं भवत्येष पनसोदुम्बरादिषत् ॥

अतस्तु तत्र कुर्वीत तस्मिन् बुद्धिमात्रः ।

रजोनिमित्तमाशौचमाह ।

वशिष्टः ।

रजस्वला त्रिरात्रमशुचिर्भवति । अत्र रजोनिम्नयस्यैवाशौचनिमित्ततेत्युक्तम् ।

प्रजापतिरपि ।

अविज्ञाते मले सा चेन्मलवद्वसना यदि ।

कृतं गेहेषु जुष्टं स्याच्छुद्धिस्तस्यास्त्रिरात्रतः ॥

निःसन्दिग्धे परिज्ञाते आर्तवे शुद्धिकारणम् ।

सम्बेहमात्रे स्नानं स्यादित्युवाच प्रजापतिः ॥

मलेऽविज्ञाते सति स्त्री यदि मलवद्वसना भवेत्तदा तथा चेद् गृहे किञ्चित्कार्यं कृतं स्यात् तज्जुष्टमेव शुच्येवेत्यर्थः । आर्तवे परिज्ञाते तस्यास्त्रिरात्रतः शुद्धिः, स्नानं स्यात् शुद्धिकारणमित्यन्वयः । रात्रौ तु तन्निम्नये यदि अर्द्धरात्रात्पूर्वं रजोदर्शनं तदा पूर्वदिनम् । ऊर्ध्वं चेदुत्तरमित्येकः पक्षः । रात्रिं त्रिभागां कृत्वा तृतीयभागेनोत्तरं नो चेत् पूर्वं इति द्वितीयः । यामत्रये चेत्पूर्वं चतुर्थे परमिति तृतीयः । उदयात्पूर्वं चेत्पूर्वदिनम्, ऊर्ध्वं चेदुत्तरमिति चतुर्थः ।

कश्यपः ।

अर्द्धरात्रावाधिः कालः सूतकादौ विधीयते ।

रात्रिं कुर्यात्त्रिभागां तु द्वौ भागौ पूर्वं एव तु ॥

उत्तरांऽंशः प्रभातेन योज्यते ऋतुसूतके ।

कात्यायनः ।

राऽयाम्भतुर्थभागात्प्राग्यदि वाससि बोधितः ।

मलः स्याच्चेत्त्रिभागेण पूर्वेणाह्वा विशुष्यति ।

अर्थाच्चतुर्थभागे चेदुत्तरेणेति लभ्यते ।

तथा कश्यप एव ।

रात्रावेव समुत्पन्ने मृते रजसि सूतके ।

पूर्वमेव दिनं प्राह्य यावन्नाभ्युदितो रविः ॥

पर्षां पक्षाणां देशाचाराद्वयवस्था ।

अथ रजस्वलाधर्माः ।

रजस्वला त्रिरात्रमशुचिर्मवति, सा नाञ्जति, नाभ्यञ्जीत, नाप्सु स्नायात्, अधः शयीत, न दिवा स्वप्यात्, न प्रहाञ्जिरीक्षेत, नाग्निं स्पृशेत्, न रज्जुं सृजेत्, न दन्तान्धावयेत्, न हसेत्, न किञ्चिदाचरेत्, अखर्वेण पात्रेण पिबेत्, नाञ्जलिना पिबेत्, न पात्रेण लोहितायसेन चेति । मदनपारिजातादौ तु । अञ्जलिना वा पिबेत्पात्रेण लोहितायसेन पिबेदिति पाठः । अत्र खर्वेणेति खर्वस्य सूक्ष्मस्य मृन्मयस्य प्रतिषेधः । खर्वो वामहस्त इति रत्नाकरः । लोहितायसं ताम्रम् ।

पैठेनसिः ।

न नखान्निष्कृतयेन्नोपमार्जयेत्, न स्रजं सृजेत्, न गन्धान्सेवेत, न पर्णेन पिबेन्न गोपीथेनेति । गोपीथो गोबन्मुखेन पानम् ।

द्वारीतः ।

भूमौ कार्णायसे मृन्मये वाऽदनीयात् । कार्णायसम्=अयःपात्रम् ।

अञ्जिराः ।

हस्तेऽदनीयान्मृन्मये वा हविर्भुक् क्षितिशायिनी ।

स्मृतिमञ्जर्याम् ।

तस्मादुदकयया सार्द्धं नैकगेहे तु संवसेत् ।

प्रतिग्रहं च संवादमस्था अन्नं च वर्जयेत् ॥

रजस्वलां पतिर्गच्छेच्छाण्डालो जायते सुतः ।

आर्तवाभिप्लुतास्नाताजातस्त्वप्सु मरिष्यति ॥

तैलेनाभ्यञ्जनं कुर्यात्कुष्ठरोगी प्रजायते ।

आर्तवे चेत्स्ननेद् भूमिं स्वल्पपायुर्जायते नरः ॥

नेत्रयोरञ्जनं कुर्यात्काणो वान्धश्च जायते ।

पुष्पिणी दन्तधाधी स्याज्जायते श्यावदन्तकः ॥

नखानां कृन्तनं कुर्यात् कुनखी जायते सुतः ।

ऋतौ रज्वादिकच्छेदं कुर्यात्क्लीबः प्रजायते ॥

तप्तूनां सृजते रज्जुमुद्गन्धनमृतो भवेत् ।

पर्णपात्रेऽन्नमदनीयादुन्मादी तेन जायते ॥

खर्वे शरावे भुञ्जीयाद्भ्रामनो वा प्रजायते ।

उदकया पललं शौद्रं गन्धं पुष्पं घृतं त्यजेत् ॥
 प्रवासं सार्त्वा नारी प्रहाणामीक्षणं त्यजेत् ।
 एते च गन्धादिनिषेधा द्वितीयादिरजोदर्शनविषया । प्रथमे तद्
 पवाद्स्य संस्कारप्रकाशे उक्तत्वात् ।

अत्र च चण्डालस्पर्शग्रहणादिनिमित्तकस्नानप्राप्तौ प्रकारमाह ।
 पराशरः ।

स्नाने नैमित्तिके प्राप्ते नारी यदि रजस्वला ।
 पात्रान्तरिततोयेन स्नानं कृत्वा व्रतं चरेत् ॥
 सिकगात्रा भवेद्दग्निः साङ्गोपाङ्गा कथञ्चन ।
 न वस्त्रपीडनं कुर्यान्नान्यद्वासश्च धारयेत् ॥
 व्रतं रजस्वलानियमम् ।

अशुचिदिनत्रये विशेषमाह स एव ।

प्रथमेऽहनि चाण्डाली द्वितीये ब्रह्मघातिनी ॥
 तृतीये रजकी प्रोक्ता चतुर्थेऽहनि शुद्ध्यति ।

अत्र चाण्डाल्यादिशब्दः तद्गमनादिप्रायश्चित्ततुल्यप्रायश्चित्तप्रा-
 प्त्यर्थ इति माधवः ।

चतुर्थेऽहनि च स्नानोत्तरं शुद्धिः, शौचं कृत्वा क्षत्रियादिल्ली पाद-
 न्यूनमृत्तिकाभिर्विधवा द्विगुणाभिः शौचं कृत्वा मलं प्रक्षाल्य दन्तधा-
 वनपूर्वकं सङ्गवे स्नायात् । स्नानोत्तरं कर्तव्यमुक्तम्—

स्कन्दपुराणे ।

सुस्नाता भर्तृवदनमीक्षेन्नान्यस्य कस्य चित् ।

अथ वा मनसि ध्यात्वा पतिं भानुं विलोकयेत् ॥

ज्वराद्यभिभवे—

उशनाः ।

ज्वराभिभूता या नारी रजसा च परिप्लुता ।

कथं तस्या भवेच्छौचं शुद्धिः स्यात् केन कर्मणा ॥

चतुर्थेऽहनि संप्राप्ते स्पृशेद्वन्या तु तां स्त्रियम् ।

सा सचैला घगाह्यापः स्नात्वा स्नात्वा पुनः स्पृशेत् ॥

दशद्वादशकृत्वो वा आचमेकच पुनः पुनः ।

अन्ते च वाससां त्यागस्ततः शुद्धिर्मवेत्तु सा ॥

दद्याच्छक्या ततो दानं पुण्याहेन विशुद्ध्यति ।

अयं च स्नानप्रकार आतुरमात्रस्य शुद्ध्यर्थकस्नानप्राप्तौ श्रेयः ।

आतुरे स्नान आपन्ने दशकृत्वो ह्यनातुरः ।

स्नात्वा स्नात्वा स्पृशेदेनं ततः शुद्धेत् स आतुरः ॥

इति पराशरवचनात् । अन्ते च वाससां त्यागोऽसंभवाद्द्विषयः । यत्
“वासोमिर्दशभिश्चैव परिधाय यथाक्रमम्” इत्यत्रिवचनं तत्संभवद्वि-
षयम् ।

अत्र येयं चतुर्थेऽहनि स्नात्वा शुद्धिः सा रजोनिवृत्त्यभावेऽपि भर्तु-
शुश्रूषादौ स्पर्शादौ च ज्ञेया । दैवपैत्र्यकर्माधिकारस्तु परत एव ।

स्नाता रजस्वला या तु चतुर्थेऽहनि शुद्धति ।

कुर्याद्रजोनिवृत्तौ तु देवपिड्यादिकर्म च ॥

इति पराशरवचनात् । चतुर्थेऽहनि भर्तुशुश्रूषादाविति शेषः । “चतु-
र्थेऽहनि संशुद्धा भवति व्यावहारिकी” इति स्मृतेः । “शुद्धा भर्तुश्चतुर्थेऽ-
हनि स्नानेन स्त्री रजस्वला” इति स्मृतेश्च । एवं च “रजस्युपरते साध्वी
स्नानेन स्त्री रजस्वला” इति मनुवचनमपि देवादिविषयमेव व्याख्येयम् ।
यत् “दैवे कर्मणि पिड्ये च पञ्चमेऽहनि शुद्धति” इत्यापस्तम्बवचने
पञ्चमग्रहणं तद्रजोनिवृत्तिकालोपलक्षणम् । एकवाक्यतायां लाघवात् ।
ऋतुगमनस्य तु देवादिभिन्नत्वेऽपि चतुर्थे निषेधः, “आद्याश्चतस्रश्च-
वर्जयेत्” इति वचनात् ज्ञेयः । मिताक्षराप्येवम् । मदनपरिजाते तु
चतुर्थरात्रावपि गर्भाधानमिच्छन्तीति हारीतवचनात् ऋतुगमनस्य चतु-
र्थेदिने विकल्पः । स च व्यवस्थितः । रजोनिवृत्तौ विधिः, अनिवृत्तौ
तु प्रतिषेधः । स्पर्शादिविषये तु पूर्वोक्तैव व्यवस्थेयुक्तम् । अन्येतु
स्पर्शादिविषये यथोक्तैव व्यवस्था । दैवपिड्यविषये तु पञ्चमेऽ-
हनि एव रजोनिवृत्तौ शुद्धिः, न तु चतुर्थे दिने रजोनिवृत्तावपि, नवा
पञ्चमेऽहनीति रजोनिवृत्तिकालोपलक्षणम् । पञ्चमेऽहनीति वाक्यस्य
रजोनिवृत्तिवाक्यस्य चोपसंहारेणापि एकवाक्यतालाभे उपलक्षण-
त्वेन विवक्षार्या प्रमाणाभावात् । अतश्च पञ्चमादिदिन एव रजोनिवृत्तौ
शुद्धिः, अनिवृत्तौ त्वशुद्धिरेव दैव पिड्ये च कर्मणीत्याहुः ।

ये तु चतुर्थे स्पर्शादौ शुद्धिः । पञ्चमे दैवादौ शुद्धिः, रजोनिवृत्तेस्तु
न व्यवस्थायामुपयोग इति वदन्ति । तन्मते “रजस्युपरत” इत्यादि-
मन्वादिषचनानां का गतिरिति न विद्मः । एकरजोदर्शनोत्तरं सप्तदश
दिनमध्ये पुनारजोदर्शने नाशौचम् । अष्टादशाह एकाहः । एकोनविंशो
द्व्यहः । ततस्त्रिरात्राशुद्धिः ।

तथा चाग्निः ।

रजस्वला यदि स्नात्वा पुनरेव रजस्वला ।

अष्टादशदिनादर्धमाशुचिस्थं न विद्यते ॥

एकोनविंशतेरर्वांगेकाहः स्यात्ततो ह्यहम् ।

विंशत्प्रभृत्युत्तरेषु त्रिरात्रमशुचिर्भवेत् ॥

सप्तदशदिनपर्यन्तमाशौचाभावेऽपि स्नानमात्रमाचारात् ज्ञेयम् ।
यत्तु "चतुर्दशदिनादर्वांगशुचित्वं न विद्यते" इति स्मृत्यन्तरं तत्स्नान-
दिनमारभ्य ज्ञेयम् । अयं चाशुचित्वप्रतिषेधो यस्या विंशतिदिनोत्तर-
कालमेव प्रायशो रजोदर्शनं तद्विषयम् ।

यस्याः पुनराकूटयौवनायाः प्रागेवाष्टादशदिनात्प्राचुर्येण रजोनि-
र्गमस्तस्या अशौचमाह ।

कश्यपः ।

त्रयोदशदिनादूर्ध्वं रजो दृष्टवती यदि ।

अष्टादशाहात्प्राग्वापि युवत्याः स्यात्त्रिरात्रकम् ॥

एकादशाहे त्वेकाहं द्विरात्रं द्वादशेऽहनि ।

ऊर्ध्वं त्रिरात्रं विज्ञेयमिति कुण्डलिनो मतम् ॥

अथ रजोविशेषेण शुष्यपवादः ।

तत्र रजोभेदास्तावत् ।

माघवीये स्मृतिः ।

रागजं रोगजं चैव कालोत्पन्नं तथैव च ॥

द्रव्यजं चैव संप्रोक्तं तच्चतुर्धा प्रदर्श्यते ।

एतेषा लक्षणमाह सैव ।

अर्वाक् प्रसूतेरुत्पन्नं मेदोवृध्याङ्गनासु यत् ।

तद्ग्रागजमिति प्रोक्तं प्रजोद्भेदसमुद्भवम् ॥

अत्यर्थं यद्रजः स्त्रीणां तद्ग्रागजमिति स्मृतम् ।

अष्टादशदिनादूर्ध्वं स्नानप्रभृतिसंख्यया ॥

यद्रजस्तु समुत्पन्नं तत्कालोत्पन्नमुच्यते ।

भैक्ष्यद्रव्यस्य वैषम्याद्भ्रातुवैषम्यसंभवम् ॥

द्रव्यजं रज इत्युक्तं तत्कादाचित्कसंभवम् ।

अत्र येवं शुद्धिरुक्ता सा कालजरजोवद्रागजेऽपि ज्ञेया । आशौच-
प्रापकसामान्यवाक्यस्यापवादकाभावात् । रोगजे तु विशेषः ।

रोगेण तु रजः स्त्रीणामन्वहं तु प्रवर्तते ।

नाशुचिः सा ततस्तेन तत्स्याद्वैकालिकं यतः ॥

इति पराशरस्मृतेः । वैकालिकं रजोदर्शनं उत्सर्गतो यः कालः तद्भिन्न

कालिकमित्यर्थः । इदं चाशुचित्वाभावप्रतिपादनं स्पर्शादिविषयम् ।

वैषादौ तु रजोनिवृत्तिपर्यन्तमशुचित्वमस्त्येव ।

साध्वाचारा न तावत्स्त्री रजो यावत्प्रवर्तते ।

रजोनिवृत्तौ गम्या सा गृहकर्मणि चैव हि ॥

इति रोगरजोऽनुवृत्तौ तेनैवाभिधानात् । साधुराचारो दैवादिरूपः ।

गृहकर्मणि=पाकादौ ।

द्रव्यजे त्वाह ।

अज्ञिराः ।

आद्यादशाहाजारीणां मूत्रवच्छौचमिष्यते ।

अष्टादशाहास्नानं स्यान्निरात्रं परतोऽशुचिः ॥

एतत्तु द्रव्यजे विद्याद्रोगजे पूर्वमीरितम् । इति ।

अथ गर्भस्नावाशौचम् ।

तत्र मनुः ।

रात्रिभिर्मासतुल्याभिर्गर्भस्नावे विशुष्यति ।

मासतुल्या यावन्तो गर्भग्रहणमासास्तत्समसंख्याका रात्रय इत्यर्थः ।
रात्रिपद्माशौचप्रकरणे सर्वत्राहोरात्रपरम् । एवमहःपद्मपि ज्ञेयम् ।
अत्र च स्रवतिघातुर्यद्यपि द्रवद्रव्याद्यःपतने सर्वत्र प्रयुज्यते, तथापि
उपक्रमे रात्रिभिरिति बहुवचनोपादानाद्त्र लिङ्गसमवायाद् द्रवाद्वसा-
धारणेऽद्यःपतनमात्रे प्रवर्तते । द्रवत्वस्य प्रथममास एव सत्त्वेन तत्रमा-
सतुल्यरात्रिबहुत्वानुपपत्तेः । अतश्चेदं वचनं तृतीयादिमासविषयमेव ।

अत एव ।

गर्भस्रुत्यां यथामासमचिरे तूत्तमे त्रयः ।

राजस्ये तु चतुरात्रं वैश्ये पञ्चाहमेव च ॥

अष्टाहेन तु शूद्रस्य शुद्धिरेषा प्रकीर्तिता ।

इति मरीचिवचनेऽपि “यथामासम्” इति मनुवचनैकवाक्यतया
तृतीयादिमासपरमेव । अतश्चाचिर इत्यनेन चिरपद्मम्यतृतीयादि
भिन्नप्रथमद्वितीययोरेव ग्रहणम् । तत्रोत्तमे ब्राह्मणजातीयायां त्रयः ।
राजस्यारौ चतुरात्रादि विज्ञेयम् । तृतीये तु मासे सर्वेषां वर्णानां ष्य-
हम् । चतुर्थे चतुरहं, पञ्चमे पञ्चाहं, षष्ठे षडहम् ।

षण्मासाभ्यन्तरं यावद्गर्भस्नावो भवेद् यदा ।

तदा माससमैस्तासां दिवसैः शुद्धिरिष्यते ॥

अत ऊर्ध्वं स्वजात्युक्तं तासामाशौचमिष्यते ।

इतिवचनात् । मितक्षराकुल्लकभद्रदयोऽप्येवम् । रुद्ररादयस्तु “मासतु-
ल्याभिः” इत्यस्य यावन्तो मासा अतीतास्तावत्संख्याकाभी रात्रिभिरि-
त्यर्थः । ततश्च तृतीयमासे गर्भस्नावेऽपि द्वयोरेवातीतत्वाद्बहुवचनानु-

पपत्तेश्चतुर्थादिविषयाण्येव मन्वादिषचनानि । अतश्च मरीचिवचनेऽचि-
रपदेन तृतीयासास्यापि ग्रहणात् । तत्रापि वर्णभेदेनाशौचभेदो ज्ञेयः ।
चतुर्थादौ तु त्र्यहाद्याशौचं सर्ववर्णसाधारणम् । अत एव ।

आचतुर्थाद्भवेत् स्नावः पातः पञ्चमषष्ठयोः ।

अत ऊर्ध्वं प्रसूतिः स्याद्दशाहं सूतकं भवेत् ।

इति पराशरपरिभाषितस्नावे—

मरीचिना ।

स्नावे मातुस्त्रिरात्रं स्यात्सपिण्डाशौचवर्जजनम् ।

पाते मातुर्यथामासं सपिण्डानां दिनत्रयम् ॥

इति त्रिरात्रविधानमुपपद्यते । अभ्यथा हि चतुर्थे मासे चतुरहस्वी-
कारे परिभाषितस्नावे त्रिरात्रविधानं नोपपद्येतेत्याहुः ।

माधवादयस्तु “मासतुल्यामिः” इत्यादौ यावन्तो मासा अतीता इति
न विवक्षितम् ।

यावन्मासं स्थितो गर्भो दिनैस्तावत् सूतकम् ।

इति पराशरवचनाद्गर्भस्य माससम्बन्धमात्रप्रतीतेरतीतलक्षणायां प्र-
माणाभावात् । अतश्च यावन्तो गर्भग्रहणमासास्तावत्समसंख्याकदिन-
मशौचमित्येवार्थः । न चैवं मनुवचनस्य रात्रिभिरिति बहुवचनोपपत्ते-
स्तृतीयादिमासविषयत्वं स्यादिति वाच्यम् । “गर्भमाससमा रात्रीः
संस्नवे गर्भस्य त्र्यहं वा” इतिगौतमोक्तपक्षद्वयस्य षट्सु मासेषु समं स्या-
दश्रुतत्वादिति न्यायेनैकैकमासत्रयपरत्वेनाद्यस्यापि माससमा रात्री-
रिति पक्षस्य वचनानुरोधाच्चतुर्थादिविषयत्वप्रतीतेस्तद्वैकवाक्यतया
मन्वादिवाक्यानामपि चतुर्थादिविषयत्वम् । ततश्चतुर्थादौ चतुरहाद्ये-
वाशौचम् । यस्तु “स्नावे मातुस्त्रिरात्रं स्यात्” इतिवचनं तत्र स्नावाशौ-
चविधानपरम् सपिण्डवर्जनपरत्वात् । उभयविधाने वाक्यभेदापत्तेस्त
वनुरोधेन त्रिरात्रस्यापि मासत्रयस्यैवानुवादोपपत्तिः । अतश्चाचिर
इत्यनेनापि तद्विघ्नमासत्रयाभ्यन्तर एव वर्णभेदेनाशौचभेदो विधीयते
इत्याहुः ।

यस्त्रय कैचिदुक्तं सर्वेषु पक्षेषु प्रथमद्वितीयादौ क्षत्रियादीनां
चतुरात्रादि तृतीयादौ त्र्यहादीतिवैलक्षण्यप्रसङ्गाच्चिरपक्षं द्वितीयमा-
सपरमेव, यथामासमित्यपि अविशेषात्प्रथममासमारम्भ षट्मासपर्यन्तं
दृष्टार्थं कर्मणि माससमसंख्यदिनाशौचविधानपरम् । अतश्च प्रथमे ए-
काहप्रास्तावहोरात्रं वा गर्भसंस्नव इति यमवचनमपि सङ्गच्छते । अचिर
इत्यनेन तु द्वितीय एव मासि अर्द्धष्टायं वर्णभेदेन एकद्वित्रिषट्प्रात्रम-

धिकं विधीयते । अतश्च प्रथमतृतीयादिमासेष्वपि वैषम्यपरिहारार्थं माससमसंख्यदिनाशौचापेक्षया अधिकं देवादिकर्मणि एकद्वित्रिषट्-
रात्रमाशौचं कल्पनीयमिति । तन्मनुवचनस्य बहुवचनानुरोधेन तृतीयादि-
परत्वावश्यम्भावात्तदेकवाक्यतया मरीचिवचनस्थस्यापि यथामासमि-
त्यस्य तृतीयादिपरत्वादयुक्तम् । किञ्च सर्वत्रैवाधिकाशौचकल्पनेऽचि-
रपदैयथ्यापत्तिः । चतुरात्रादिशब्दानामेकद्वित्रिषट्परात्रत्वाद्दौ लक्षणा-
पत्तेश्च । वैलक्षण्यप्रसङ्गदोषस्तु वचनवैयर्थ्यापेक्षयाऽदोष एव । पतेनैत-
दोषप्रसङ्गेनैव “राजन्ये तु चतुरात्रम्” इत्यादिमरीचिवचनावयवस्याविष-
क्षितार्थत्वं यन्मदनपारिजातेनोक्तं तदनुसारेणैव च वोपदेवादिभिर्बर्ण-
भेदेनाशौचभेदो नोद्घाटितः, प्रत्युत तुल्यत्वमुक्तम्, तन्निरस्तं वेदित-
व्यम् । वैयर्थ्यापेक्षया तस्याऽदोषत्वात् । तस्मान्माधवमतमेव युक्तमिति
प्रतिभाति इत्यलमतिविस्तरेण ।

इदं च स्त्रावाशौचं मातुरेव “रात्रयो मासतुल्याः स्युर्जनन्या गर्भसं-
स्रव” इतिदेवत्ववचनात् । सपिण्डानां तु स्त्रावे सद्यः शौचम् । पाते त्रि-
रात्रम् “स्त्रावे मातुस्त्रिरात्रं स्यात्” इतिपूर्वलिखितमरीचिवचनात् । अत्र
स्त्रावपातौ पराशरपरिभाषिताविति मितक्षराकारः ।

माधवस्तु ।

गर्भस्त्रावे सपिण्डानां सद्यःशौचेऽपि पितुः स्नानमात्रमधिकम् ।
गर्भस्त्रावे मासतुल्या रात्रयः स्त्रीणां, स्नानमात्रं तु पुरुषस्येति वृद्धवशिष्ठो-
केरित्याह । मदनपारिजातोऽप्येवम् ।

केचित्तु पुरुषपदं सपिण्डोपलक्षणम् । तेन स्त्रावे सपिण्डानां
स्नानमाहुः ।

दशरादयस्तु सगुणसपिण्डानां सद्यःशौचं, निर्गुणानामहोरात्रं, स-
र्वांशित्वसर्वधिक्रियत्वादिदोषवतां तु त्रिरात्रम् ।

गर्भच्युतावहोरात्रं सपिण्डेऽत्यन्तनिर्गुणे ।

यथेच्छाचरणे ज्ञातौ त्रिरात्रमिति निश्चयः ॥

इति कूर्मपुराणात् । निर्गुणे क्रियाशून्ये अहोरात्रम् । अतश्च “अहो-
रात्रं वा गर्भसंस्रव” इति यमवचनमपि एतद्विषयमेव व्याख्येयम् । यथे-
च्छाचरणे सर्वांशित्वादिदोषवनि त्रिरात्रम् । यत्तु प्रागुदाहृतं मरीचिव-
चनम् “यदपि च जातमृते मृतजाते वा कुलस्य त्रिरात्रम्” इति हा-
रीतवचनं, तदपि एतद्विषयमित्याहुः ।

इदं च माससमा इति स्त्रावाशौचं दशममासावधि नवममासावधि
वा मृतजाते ज्ञेयम् । यदि तु सप्तममासादारभ्य जीवन् ज्ञातस्तदा मा-

तुः सम्पूर्णाशौचम् । अन्येषां तु स्नाववदिति मेधातिथिः ।

प्राच्यास्तु सप्तमाष्टममासयोरपि जातमृते मृतजाते वा मातुः सम्पूर्णा-
शौचमेव । सपिण्डानां तु मृतजाते सगुणत्वादिष्येन पूर्ववदेव व्यवस्था ।

षण्मासाभ्यन्तरे यावद्गर्भस्त्रावो भवेद्यदि ।

तदा माससमैस्तासां दिवसैः शुद्धिरिष्यते ॥

अत ऊर्ध्वं स्वजात्युक्तं तासामाशौचमिष्यते ।

सद्यः शौचं सपिण्डानां गर्भस्य पतने सति ॥

इति कूर्मपुराणात् ।

पतनं मृतस्त्रावः । सद्यःशौचं गुणवद्विषयम् । जातमृते तु त्रिरा-
त्रम् । जातमृते मृतजाते वा कुलस्य त्रिरात्रमिति हारीतवचनात् ।
जातमृतः=जननाव्यवहितोत्तरकालं मृतः, मुहूर्तमात्रं वा जीवनं विवक्षि-
तम् । मृतजाते त्रिरात्रं तु सर्वाशित्वादिदोषवद्विषयमित्याहुः ।

माधवस्तु ।

आचतुर्थाद्भवेत्स्त्रावः पातः पञ्चमषष्ठयोः ।

अत ऊर्ध्वं प्रसूतिः स्याद्दशाहं सूतकं भवेत् ॥

इति पराशरवचनात्पूर्वोदाहृतकूर्मपुराणे सप्तममासप्रभृति मातुः पू-
र्णमाशौचम् । दशाहग्रहणं पूर्णाशौचोपलक्षणं सपिण्डानां तु सप्तमाष्ट-
मयोर्माससंख्याकदिनान्याशौचम् ।

अचस्तान्नवमान्मासाच्छुद्धिः स्यात्प्रसवे कथम् ।

मृते जीवति वा तस्मिन्नहोभिर्माससंशयया ॥

इति चतुर्विंशतिमतात् । प्रसवे=परिभाषितप्रसूतौ । इदं च विषयान्तरा-
भावात्सपिण्डविषयमेवेत्याह । वस्तुतस्तु सप्तममासप्रभृति सपिण्डानां
सर्वदा पूर्णमेवाशौचम् । उदाहृतपराशरवचने विशेषानुपादानात् । उक्त-
वचनानां तु व्यवस्थाऽनुपदमेव वक्ष्यते । मिताक्षराप्येवम्, आचारश्च ।

अथ जननाशौचम् ।

तत्र मनः ।

यथेदं शावमाशौचं सपिण्डेषु विधीयते ।

जननेऽप्येवमेव स्यान्निपुणां शुद्धिमिच्छताम् ॥ इति

जनने=पराशरपरिभाषिते सप्तमप्रभृतिपूर्णप्रसवे । अतश्च तत्र-
शावाशौचस्य दशाहोदरतिदेशः सपिण्डेषु क्रियते । अत एव जातमृते
मृतजाते वा सपिण्डानां दशाहमिति; हारीतः सर्वत्रैव सपिण्डानां
दशाहमाह । यस्तु बृहद्विष्णुवचनम् जातमृते मृतजाते वा कुलस्य

सद्यःशौचमिति न तत्प्रसवनिमित्ताशौचाभावप्रतिपादनपरम् । अपि तु शिशुपरमनिमित्ताशौचस्य स्नानमात्राच्छुद्धिप्रतिपादनपरम् ।

दशाहाभ्यन्तरे बाले प्रमीते तस्य बान्धवैः ।

शावाशौचं न कर्तव्यं सुत्याशौचं विधीयते ॥

इत्यादौ तस्यैव निषेधात् ।

यत्तु—

जीवन् जातो यदि मृतो मृतः सूतक एव तु ।

सूतकं सकलं मातुः पित्रादीनां त्रिरात्रकम् ॥

इति वचनं तज्जननानन्तरं नालोच्छेदनात्प्राक् मृतौ पित्रादीनां जनननिमित्तमाशौचं दिनत्रयमित्येवं परम् ।

यावन्न छिद्यते नालं तावन्नाप्नोति सूतकम् ।

छिन्ने नाले ततः पञ्चात्सूतकं तु विधीयते ॥

इति जैमिनिवचनात्प्रालोच्छेदनोत्तरकालं दशाहादिप्रवृत्तेः । एवं च हारीतवचनमपि त्रिरात्रविधायकमेतद्विषयकमेव ।

यदपि ।

मुहूर्तं जीवितो बालः पञ्चत्वं यदि गच्छति ।

मातुर्दशाहाच्छुद्धिः स्यात्सद्यःशौचास्तु गोत्रिणः ॥

इति वचनं तदपि अग्निहोत्रार्थकशुद्धिपरम्, अग्निहोत्रार्थं स्नानो-
पस्पर्शान्तकालं शुद्धिरिति शङ्खवचनात् । यत्तु चतुर्विंशतिमतवचनं
सपिण्डानां मासतुल्यदिनाशौचविधायकं तन्निबन्धान्तरेष्वदर्शनान्
निर्मूलम् । समूलत्वे वाऽसन्निहितसपिण्डपरं युगान्तरपरं वेति दिक् ।

तद्यमर्थः । सप्तमप्रभृति मृतजाते दशाहमेव हारीतवाक्यात् । अनौ
चित्यं तु वचनात्तदोषः । नालच्छेदात्प्राक् जातमृते पित्रादीनां त्रिरात्रम्,
मातुः पूर्णं, तदुत्तरं तु सर्वेषां पूर्णमेवेति । अत्र मनुवचने शावाशौचस्य
जननेऽतिदेशात् क्षत्रियादीनामपि जनने द्वादशाहादेरेव प्राप्तिः ।

शुद्धेद्विप्रो दशाहेन द्वादशाहेन भूमिपः ।

वैश्यः पञ्चदशाहेन शूद्रो मासेन शुद्ध्यति ॥

इति पराशरवचनात् । शाववदङ्गास्पृश्यत्वेऽपि सर्वेषां प्राप्ते विशेषमाह-
संवर्तः ।

पुत्रे जाते पितुः स्नानं सचैलस्य विधीयते ।

माता शुद्धेदशाहेन स्नानात्तु स्पर्शनं पितुः ॥

अत्र पुत्रग्रहणात् स्यपत्ये न स्नानमपीति स्मरणादयः । वस्तुतो जन-

नस्य निमित्तत्वेन तद्विशेषणस्य पुत्रपदस्योपलक्षणार्थत्वात्स्यपत्येऽपि स्नानं भवत्येव । मदनपारिजातोऽप्येवम् ।

ब्रह्मपुराणे ।

सूतके तु मुखं दृष्ट्वा जातस्य जनकः शुचिः ।

कृत्वा सचैलं स्नानं तु शुद्धो भवति तत्क्षणात् ॥

अत्र मुखं दृष्ट्वेत्युक्तैर्देशान्तरे स्नानाभाव इति गम्यते इति कश्चित् । तत्र "निर्देशं ज्ञातिमरणं श्रुत्वा पुत्रस्य जन्म च" इत्येतद्विरोधात् । मुखं दृष्ट्वेति निश्चयार्थमुक्तं, न तु वस्तुतो दर्शनोत्तरं स्नानम् ।

पुत्रजन्म पिता श्रुत्वा सचैलं स्नानमाचरेत् ।

ब्राह्मणेभ्यो धनं दत्त्वा ततो बालं विलोकयेत् ॥

इति वचनात् । सपिण्डानां तु न स्नानमपि ।

सूतके सूतिकावर्जमङ्गस्पर्शो न दुष्यति ।

संस्पर्शो सूतिकायास्तु स्नानं तत्र विधीयते ॥

इत्यादिरेवचनात् ।

पितुः पत्नीस्पर्शे तु—

परावारः ।

यदि पत्न्यां प्रसूतायां द्विजः संपर्कमृच्छति ।

सूतकं तु भवेत्तस्य यदि विप्रः षडङ्गविद् ॥

यद्यपि षडङ्गविद् तथापीत्यर्थः । सूतकम्=अस्पृश्यस्वरूपम् । कर्मानधिकारलक्षणस्य तदभावेऽपि सत्त्वात् । अत्र सम्पर्कः=अभिगम इति कश्चित् । संसर्गमात्रमिति तु बहुसम्मतम् । मातुरपि वर्णभेदेनास्पृश्यतायां विशेषमाह ब्रह्मपुराणम् ।

ब्राह्मणी क्षत्रिया वैश्या प्रसूता दशभिर्दिनैः ।

गौतैः शूद्रा च संस्पर्शा प्रयोदशभिरेव च ॥ इति ।

यत्तु "सूतिका सर्ववर्णानां दशरात्रेण शुद्ध्यति" इति प्रचेतोवचने-शूद्राया अपि दशरात्राभिधानम्, तत् सच्छूद्राविषयम् । सर्ववर्णपदं वा त्रैवर्णिकपरं व्याख्येयम् । कर्माधिकारस्तु मन्वाद्युक्ताशौचापगमेऽपि मातुर्न भवत्येवेत्याह ।

पैठीनसिः ।

सूतिकां पुत्रवर्तीं विंशतिरात्रेण स्नातां सर्वकर्माणि कारयेत् । मासेन स्त्रीजननीम् । पुत्रवर्ती=पुत्रजननीम् । सर्वकर्माणि=अदृष्टार्थानि । दशाहादिनैवास्पृश्यत्वापगमे सति दृष्टार्थकर्माधिकारसिद्धेरिति हारकृताकारादयः । रत्नाकरस्तु पाकादिष्वपि विंशत्याद्युत्तरमेवाधिकार इत्याह । स्नातामिति विंशत्याद्युत्तरं पुनः स्नानविधानार्थम् । प्रथमषष्ठदशमेषु दिवसेषु जन-

ननिमित्तमाशौचं तद्विहिते कर्मणि नास्तीत्याह—

व्यासः ।

सुतिकावासनिलया जन्मदा नाम देवताः ।
तासां यागनिमित्तं तु शुद्धिर्जन्मनि कीर्तिता ॥
प्रथमे दिवसे षष्ठे दशमे चैव सर्वदा ।
त्रिष्वेतेषु न कुर्वीत सूतकं पुत्रजन्मनि ॥
अत्र प्रतिग्रहेऽपि न दोष इत्याह ।

बृहयाज्ञिवल्क्यः ।

तत्र सर्वं प्रतिग्राह्यं कृताश्रं चैव वर्जयेत् ।
भक्षयित्वा तु तन्मोहाद् द्विजश्चान्द्रायणं चरेत् ॥
कृताश्रं=सिद्धाश्रम् । अन्याशौचमपि जनननिमित्तजातकर्मषष्ठी-
पूजादौ नाधिकारविधातकमित्याह ।

प्रभापतिः ।

आशौचे तु समुत्पन्ने पुत्रजन्म यदा भवेत् ।
कर्तुंस्तात्कालिकी शुद्धिः पूर्वाशौचेन शुद्ध्यति ॥
अत्र प्रथमादिदिवसेषु यत्कृत्यं तत्संस्कारप्रकाशे द्रष्टव्यम् ।

अथ बालाद्यशौचम् ।

तत्र नालच्छेदात्पूर्वं उत्तरं वा शिशुमरणे नामकरणात्प्राक् तन्नि-
मित्तं सद्यः शौचम् । “प्राक् नामकरणात्सद्यः शौचम्” इतिशङ्खव-
चनात् । नामकरणग्रहणम्, आशौचान्तकालोपलक्षणम् “अन्तर्दशाह”
इति पूर्वलिखितवचनैकवाक्यत्वात्, आशौचान्त एव नामकरणविधा-
नाच्च । अत्र च यत्र सद्यःशौचमुच्यते तत्र स्नानादेश शुद्धिः । अन्य-
था स्वरूपेणैव शुद्धौ तद्विधानानुपपत्तेः ।

यत्तु अन्तः सूतके चेदोत्थानादाशौचं सूतकवदिति पारस्करवचनं न
तन्मरणनिमित्तपूर्णाशौचपरं किन्तु, आ उत्थानात्सूतकोत्थानावाचि द-
शाहपर्यन्तमिति थावत्; सूतकवत्सूतकमेवेत्यर्थाङ्गीकारेण मरणाशौचपू-
र्णतानिषेधकमेव । मिताक्षरादयोऽप्येवम् ।

रुद्रधरादयस्तु सूतकवदित्यनेन मातुर्मरणनिमित्तं पूर्णाशौचं विधीयते।
यत्तु शङ्खवचनं तत्सपिण्डविषयमित्याहुः । तत्र । अद्विषर्षे प्रेते माता-
पित्रोराशौचमेकरात्रमिति पारस्करेणैव दशाहोत्तरं मातुरेकरात्रप्रति-
पादनाद्दशाहमध्ये पूर्णाशौचे वैषम्यापत्तेः । अत एव यद्धारलताकारे
णोक्तम्, उक्तपारस्करवचने मरणनिमित्तपूर्णाशौचविधानं मातापित्रोः,
पूर्ववाक्ये तस्यैवोपस्थितत्वेनानुषङ्गात् । तयोश्च सूतकवदित्यनेनास्पृ-

भ्यत्वं विधीयते। अन्यथा ओत्थानादित्यनेनैव सिद्धेः सूतकवदित्यस्या-
नर्थक्यापत्तेः ।

जातमात्रस्य बालस्य यदि स्यान्मरणं पितुः ।

मातुश्च सूतकं तत्स्यात्पिता त्वस्पृश्य एव हि ॥

सद्यःशौचं सपिण्डानां कर्तव्यं सोदरस्य च ॥

इतिकूर्मपुराणाच्च ।

सपिण्डानां तु सद्यःशौचं पूर्वलिखितशङ्खवचनात् ।

बालस्त्वन्तर्दशाहे तु प्रेतत्वं यदि गच्छति ।

सद्य एव विशुद्धिः स्यान्नाशौचं नैव सूतकम् ॥

इति वचनाच्च ।

यत्तु जातमृते मृतजाते वा कुलस्य त्रिरात्रमिति हारीतवच-
नम्, तद्गर्भस्त्रावप्रकृणाश्रवममासात्पूर्वं द्रष्टव्यमिति । तदप्ययुक्तम् ।
दशरात्रोत्तरं मातापित्रोरैकरात्रविधानेन वैषम्यापत्तेः । कूर्मपुराणवचनं
तु मिताक्षराकाराद्यनाहतमपि एवं व्याख्येयं जातमृतेऽपि पितुर्मातुश्च
कारात् सपिण्डानामपि तत्सूतकं स्यादेव, किन्तु पिता स्नानात्पूर्वम-
स्पृश्यः, सपिण्डानां तु सद्यःशौचं स्नानमपि नेत्यर्थ इति । तस्माद्-
कैव पारस्क्ववचनस्य व्याख्या ज्यायसी, आचारासिद्धा च । नामकरणो-
त्तरं मरणे तु षष्ठमासपर्यन्तस्य दाहादिकरणपक्ष एकरात्रम्, नो चेत्सद्य
एव । “आदन्तजननात्सद्य” इति वचनात् । अत्र दन्तजननपक्षे तज्ज-
न्मकालः सप्तममासास्थो लक्ष्यते । तस्य तत्कालत्वं च दन्तजनन सप्तमे
मासीत्युपनिषद्दर्शनात् । यद्यपि चात्राविशेषेण सद्यःशौचमुक्तं तथापि
दाहाद्यकरण एवेदं द्रष्टव्यम् । दन्तजाते बाले प्रेते सद्य एव, नास्याग्नि-
संस्कारो नोदकक्रियेति विष्णुनाग्निसंस्काररहितस्यैव सद्यःशौचाग्नि-
धानात् । एवं च “अहस्तवदत्तकन्यासु बालेषु च विशोधनमिति । अग्नि-
स्कारस्य च वैकल्पिकत्वं वक्ष्यते । सकलदाक्षिणात्यसंमतश्चायमर्थः ।
रत्नाकरादयस्तु अजातदन्ते सद्य एव शुद्धिः । यत्तु क्वचिदजातदन्ते एका-
हविधानं तदन्तजननसमये यस्य दन्तोत्पत्तिर्नास्ति तद्विषयम्, ईषज्जा-
तदन्तविषयं चेत्याहुः । हारलतादयस्तु सद्यःशौचं किञ्चिद्गुणशीलानां
सपिण्डानाम्, अहोरात्रं तु निर्गुणसपिण्डानाम् ।

अजातदन्तमरणं संभवेद्यदि सप्तमाः ।

एकरात्रं सपिण्डानां यदि तेऽत्यन्तनिर्गुणाः ॥

इति कूर्मपुराणादित्याहुः । षण्मासादूर्ध्वं चूडाकरणपर्यन्तमेकाहः ।

“नृणामकृतचूडानामशुद्धिनैशिकी स्मृता” इति मनुवचनात् ।

अत्र चूडाग्रहणं न कालोपलक्षणम्, तथासति तस्याः प्रथमवर्षेऽप्युक्तत्वात्कृतचूडे च त्रिरात्राशौचस्य वक्ष्यमाणत्वात् “विप्रे न्यूनत्रिवर्षे तु मृते शुद्धिस्तु नैशिकी” इतिवचनविरोधापत्तेः । तथा हि “निवृत्तचूडकानां तु त्रिरात्राच्छुद्धिरिष्यते” इत्यत्रापि चूडाग्रहणस्य कालोपलक्षकत्वेन प्रथमवर्षेऽपि त्रिरात्रापत्तिः स्यादेव । अतो न चूडाकालोपलक्षणं चूडाशब्दः । तेन षण्मासोत्तरं चूडाकरणपर्यन्तमेकाहः । यत्तु ऊनद्विवर्षे प्रेते गर्भपतने वा सपिण्डानां त्रिरात्रमिति वशिष्ठवचनं तत्प्रथमवार्षिकचूडाकरणाभिप्रायम् ।

एव ऊनद्विवार्षिकमधिकृत्य—

नास्य कार्योऽग्निस्कारो न च कार्योदकक्रिया ।

अरण्ये काष्ठवस्यत्वा क्षपेयुस्त्यहमेव तु ॥

इति मनुवचनम् । तदप्येतद्विषयम् । निवृत्तचूडकानां तु त्रिरात्राच्छुद्धिरिष्यते इति मनुना कृतचूडस्य त्रिरात्राभिधानात् । अत एव कृतचूडस्य दाहाभावेऽपि त्रिरात्रम् । अरण्ये काष्ठवस्यत्वा” इति मनुवचनात् ।

यत्तु ।

यद्यप्यकृतचूडो वै जातदन्तस्तु संस्थितिः ।

दाहयित्वा तथाप्येनमाशौचं त्र्यहमाचरेत् ।

इत्याङ्गिरोवचनम् । तद्वर्षत्रयादूर्ध्वं कुलधर्मापेक्षया चूडोत्कर्षे वेदि तव्यम् । नचेदं वचनं वर्षत्रयात्प्राक् त्रिरात्रं विधत्ते । विप्रे न्यूनत्रिवर्षे तु मृते शुद्धिस्तु नैशिकी” इत्येतद्विरोधात् । तस्मात्त्रिवर्षोत्तरं उपनयनपर्यन्तं त्रिरात्रमेवेति सिद्धम् । मिताक्षराप्येवम् । हारलतादयस्तु चूडाशब्देन तृतीयवर्षाख्यकालो लक्ष्यते, तस्य मुख्यत्वात्, प्रथमाऽब्दे तु चूडाकरणं कुलधर्मापेक्षयाऽपवादः, तेन षण्मासादूर्ध्वं द्वितीयवर्षसमाप्तिं यावन्मरणे एकरात्रम् “आचूडाज्ञैशिकी” ति वचनात् । इदं च किञ्चिद्गुणशालीनां सपिण्डानाम् ।

अथोर्ध्वं दन्तजननात्सपिण्डानामशौचकम् ।

एकाहं निर्गुणानां तु चौलादूर्ध्वं त्रिरात्रकम् ॥

इति कूर्मोक्तेः । अत्यन्तनिर्गुणानां तु त्रिरात्रम्, अत्यन्तसगुणानां सद्यःशौचम् । ऊनद्विवर्षे प्रेते गर्भपतने वा सपिण्डानां त्रिरात्रम् सद्यःशौचमिति गौतम इति वशिष्ठवचनात् । एवं “त्रिरात्रमात्रतादेशात्” इत्यत्रापि व्रतग्रहणं कालोपलक्षणम् । स च मासत्रयाधिकषट्त्वर्षोत्तरकालः । उपनयने गर्भाष्टमस्यापि मुख्यत्वेन नवभिर्गर्भमासैः समं गणनया तस्य तत्कालत्वोपपत्तेः । तत्रोपलक्षणत्वे मानाभावः ।

अनुपनीतो विप्रस्तु राजा चैवाधनुर्भहात् ।
अगृहीतप्रतोदस्तु वैश्यः शूद्रस्त्ववस्त्रयुक् ॥
त्रियते यदि तत्र स्यादाशौचं इयहमेव तु ।
द्विजन्मनामयं कालस्त्रयाणां तु षडाब्दिकः ॥
पञ्चाब्दिकस्तु शूद्राणां स्वजात्युक्तमतः परम् ॥

इत्यादिपुराणैकवाक्यतालाभात् । अवस्त्रयुक्=अविवाहितः । अतश्च वर्षद्वयोत्तरं उपलक्षितकालपर्यन्तं त्रिरात्रमित्याहुः । इदं च नामकरण-मारभ्योपनयनपर्यन्तमाशौचं सपिण्डानामेव । मातापित्रोस्तु त्रिरात्रमेव । “बालानामजातदन्तानां त्रिरात्रेण शुद्धिरिति ऋषयवचनात् । बैजिकादभिसम्बन्धावनुरुन्ध्यादद्यं इयहम्” इतिमनुवचनाच्च । इदं च बालाद्याशौचं सर्ववर्णसाधारणम् “तुदयं वयासि सर्वेषामतिक्रान्तं तथैवच” इति श्याम्रपादवचनात् ।

प्राच्यास्तु ।

विप्रे न्यूने त्रिभिर्वर्षैर्मृते शुद्धिस्तु नैशिकी ।
ह्यहेन क्षत्रिये शुद्धिस्त्रिभिर्वैश्ये मृते तथा ॥
निवृत्तचूडके विप्रे त्रिरात्राच्छुद्धिरिष्यते ।
निवृत्ते क्षत्रिये षड्भिर्वैश्ये नवाभिरेव च ॥
शूद्रे त्रिवर्षान्यूने तु मृते शुद्धिस्तु पञ्चमिः ।
अत ऊर्ध्वं मृते शूद्रे द्वादशाहो विधीयते ॥

इति अङ्गिरोवचनाद्बालाद्याशौचे वैषम्यमपि । इदं च षण्मासोत्तरं उपनयनपर्यन्तं द्रष्टव्यम् । आशौचोत्तरं षण्मासमध्ये तु त्रैवर्णिकस्य तुल्यम्, शूद्रस्य तु इयह इत्यनुवृत्तौ “तथा वै शूद्रजन्मना” मिति शङ्कस्मरणात् । ‘आदन्तजन्मनः शूद्रे मृते बाले इयहं भवेत्’ इति चतुर्भुजधृतवचनाच्चेत्याहुः । इति बालाद्याशौचम् ।

अथ स्थाशौचम् ।

सर्ववर्णानामेव सोदरभ्रातुर्भगिन्या आदन्तजन्ममरणे सद्यःशौचम् । आचूडादेकरात्रम् । विवाहपर्यन्तं त्रिरात्रम् ।

आदन्तात्सोदरे सद्य आचूडादेकरात्रकम् ।

आप्रदानात्त्रिरात्रं स्याद् दशरात्रमतः परम् ॥

इति कौर्मोत् । प्रदानमत्र विवाहः, ततः परं दशरात्रोक्तेः । इदं दशरात्रं भर्तृसपिण्डविषयम् “दत्तानां भर्तुरेव हि” इत्यनेनैकवाक्यत्वात्, सोदरव्यतिरिक्तपितृमात्रादिसर्वसपिण्डानां तु कन्याया जन्मप्रभृति चञ्चलान्तं मरणे सद्यःशौचम् । तदुपरि वाग्दानपर्यन्तमेकरात्रम् । वाग्दा

नोत्तरं विवाहपर्यन्तं भर्तृकुले पितृकुले च त्रिरात्रं विवाहात्परं भर्तृकुल
एव सम्पूर्णाशौचम् ।

आजन्मनस्तु चूडान्तं यत्र कन्या विपद्यते ।
सद्यःशौचं भवेत्तत्र सर्ववर्णेषु नित्यशः ॥
ततो वाग्दानपर्यन्तं यावदेकाहमेव हि ।
अतः परं प्रवृद्धानां त्रिरात्रमिति निश्चयः ॥
वाक्प्रदाने कृते तत्र द्वेयं चोभयतस्त्रयहम् ।
पितुर्भरस्य च ततो दत्तानां भर्तुरेव हि ॥

इत्यादिपुराणात् । अत्राजन्मन इत्यनेन जननाशौचमध्ये कन्यामरणे
मातापित्रोः सद्यः शौचमिति स्मार्तादयो गौडाः ।

अन्ये तु जननाशौचमध्ये कन्यामरणे पुंबालमरणवदेव, आजन्मन
इति तु मरणनिमित्तसद्यःशौचविधानपरामित्याहुः ।

इदं चादिपुराणवाक्यं सोदरव्यतिरिक्तपित्रादिसर्वसपिण्डपरं प्रा-
गुक्तम् , कौर्म्ये सोदरस्य विशेषोक्तैः ।

माधवस्तु ।

अदन्तजातासु पित्रोरेकरात्रमिति कार्णाजिनिवचनाद्दन्तजातामरणे
पित्रोरेकरात्रस्य ।

प्रत्ताप्रत्तासु योषित्सु संस्कृतासंस्कृतासु च ।

मातापित्रोस्त्रिरात्रं स्यादन्येषां तु यथाविधि ॥

इति शङ्खवचनेन च दन्तजातामरणे तयोस्त्रिरात्रस्य च सिद्धे,
“आजन्मनस्त्वेव” त्यादिपुराणवचनं पितृमातृसोदरान्यसपिण्डविषयमित्या-
ह । ततो वाग्दानपर्यन्तमिति । चूडोत्तरं वाग्दानपर्यन्तमित्यर्थः । तथा च-
याज्ञवल्क्यः ।

अहस्त्वदत्तकन्यासु बालेषु च विशोधनम् । इति ।

अत्र यद्यपि आदिपुराणैकवाक्यतया कृतचूडाया एव वाग्दानपर्यन्त-
मेकाहः प्रतीयते । तथापि तृतीयवर्षाद्दूर्ध्वमकृतचूडाया अपि वाग्दानपर्य-
न्तमेकाहो द्रष्टव्यः ।

अविशेषेण वर्णानामर्वाक् संस्कारकर्मणः ।

त्रिरात्रेण भवेच्छुद्धिः कन्यास्वहा विधीयते ।

इत्यनेन यदा पुंबाले त्रिरात्रं तदा कन्यायामेकरात्रविधानात् तत्र
च तृतीयवर्षाद्दूर्ध्वमकृतचूडस्यापि ऽयहोकेः । यदा तु पुंबाले ऊनद्वि-
वर्षोत्तरमेवाकृतचूडेऽपि त्रिरात्राशौचं, तदा कन्याया अपि द्विवर्षोत्तर-
मेवाकृतचूडाया अपि वाग्दानपर्यन्तमेकाहः । अतः परं प्रवृद्धानामिति । कृत

वाग्दानावस्थातः परं प्रवृद्धानामधिकरूपाणाम् । अधिकरूपमाह ।
वाक्प्रदानमिति । उभयमाह । पितुर्वरस्य चेति । पितृसपिण्डस्य भर्तृसपिण्डस्य
चेत्यर्थः । तथा च ।

मनुः ।

स्त्रीणामसंस्कृतानां तु इयहाच्छुद्धान्ति बान्धवाः ।

यथोक्तेनैव कल्पेन शुद्धान्ति तु सनाभयः ॥ इति ॥

असंस्कृतानाम्=अविवाहितानाम् । बान्धवाः=भर्तृसपिण्डास्वयहाच्छुद्धान्ति ।
एतच्च वाग्दानोत्तरं, तत्पूर्वं भर्तृपक्षे संबन्धाभावान् यथोक्तेन त्रिरात्रं-
ण । सनाभयः=पितृसपिण्डाः । अत्र सापिण्ड्यं साप्तपौरुषम् । “अप्रत्तानां
तथा स्त्रीणां सापिण्ड्यं साप्तपौरुषम्” इति वचनात् । यत्तु अप्रत्तानां त्रि-
पौरुषमिति वशिष्ठस्मृतौ त्रिपुरुषग्रहणं तत्र अप्रत्तानामित्यस्यावाग्द-
त्तानामित्यर्थः, तेन वाग्दानात्पूर्वं त्रिपौरुषं वशिष्ठवचनात्, तदुत्तरं तु-
साप्तपौरुषमेवेति दाक्षिणात्याः ।

अप्रत्तानां त्रिपौरुषमिति वाग्दानोत्तरविषयम् । “अप्रत्तानां तथा
स्त्रीणां सापिण्ड्यं साप्तपौरुषं”मिति वचनं तु प्राग्विषयम् । कन्यानामिति
साप्तपौरुषसापिण्ड्यव्यवहारादिति रुद्रधरः ।

त्रिपौरुषमेवात्र सापिण्ड्यम् । अप्रत्तानामित्यस्याविवाहितानमि-
त्यर्थः । “अप्रत्तानां तथा स्त्रीणां सापिण्ड्यं साप्तपौरुषम्” इति रत्नाकरधृ-
तं तु विवाहे पितृपक्षविषयमिति गोडाः । अत्र वाग्दानपदं तदुपधानपरं
न कालोपलक्षणम् । तेन वाग्दानाभावे चूडोत्तरं विवाहपर्यन्तमेकरात्र-
मेव । वाग्दाने सत्येव त्रिरात्रमिति दारुताकाराद्यो दाक्षिणात्याश्च ।
चूणामणिस्तु ।

चूडोत्तरं वाग्दानकालपर्यन्तमेकाहः । वाग्दानकालस्तु गर्भाष्टमाब्दः,
अष्टमा वा । मुख्यविवाहकालत्वात् । तथा च ।

स्मृतिषारे ।

सप्तसंवत्सरादूर्ध्वं विवाहः सार्धवर्णिकः ।

कन्यायाः शस्यते राज्ञन्यथा धर्महानिकृत् ।

वाग्दानकालोत्तरं वाग्दानाभावे यावद्विवाहं पितृपक्ष एव त्रिरा-
त्रम् । वाग्दाने तु यावद्विवाहं पक्षद्वय एव त्रिरात्रमित्याह ।

“दत्तानां भर्तुरेष हि” इति दत्तानां विवाहितानां भर्तुरेवेति पितृपक्ष-
व्यवच्छेदः ।

अत्र दाक्षिणात्याः ।

ऊढायाः पित्रोर्गृहे प्रसवे तयोरेकरात्रं तत्पृथ्वासिनां भ्रातृणां च ।
एवं भ्रातृगृहे भगिन्याः प्रसवे भ्रातृणामेकरात्रम् । मरणे तु त्रिरात्रम् ।

पित्रोस्तु स्वगृहे भर्तृगृहे वा मरणे त्रिरात्रमेव । तथा च—

विष्णुः ।

संस्कृतासु स्त्रीषु नाशौचं पितृपक्षे, तत्प्रसवमरणे चेत्पितृगृहे स्यातां
तदैकरात्रं त्रिरात्रं वेति । पितृपक्षस्येति शेषः । तदुपक्रमात् । पक्षपदेन
भ्रातर एव गृह्यन्ते, वाक्यान्तरेण भगिनीमरणे तस्य त्रिरात्रविधानात् ।
पतिगृहे ऊढायाः प्रसवे पित्रादीनां नाशौचम् । प्रापकाभावात् । मरणे
तु पित्रोस्त्रिरात्रं भवत्येव ।

बैजिकादभिसंबन्धादनुरुध्यादघं त्र्यहम् ।

इति प्रागुक्तवचनात् ,

प्रत्ताप्रत्तासु योषित्सु संस्कृतासंस्कृतासु च ।

मातापित्रोस्त्रिरात्रं स्यादितरेषां यथाविधि ॥

इति शङ्खस्मरणाच्चेत्याहुः ।

गौडास्तु ।

उक्तशङ्खवचनमूढायाः पितृगृहे मरणविषयम् ।

गृहे मृतासु दत्तासु कन्यासु स्यात् त्र्यहं पितुः ॥

निवासराजनि प्रेते जाते दौहित्रके तथा ॥

इति शङ्खवचनान्तरेण ऊढायाः पितृगृहमरण एव त्रिरात्रबोधनात् ।
अन्यथा गृह इत्यस्य वैयर्थ्यापत्तेः, विष्णुवाक्ये चैकरात्रं प्रसवम-
रणयोरुभयोरपि ज्ञेयम् । तदपि भ्रात्रादिविषयम् । त्रिरात्रं तु पितुः, मा-
तुश्च जनकत्वाविशेषात् । तदपि प्रसवे मरणे च । इदं व्यक्तम्—

आदिपुराणे ।

दत्ता नारी पितुर्गृहे स्यते त्रियतेऽथवा ।

स्वमशौचं चरेत्सम्यक् पृथक्स्थानव्यवस्थिता ॥

तद्वन्धुवर्गस्त्वेकेन शुद्ध्यते जनकस्त्रिभिः ।

पितुर्गृहे यदा स्यते त्रियते वा दत्ता नारी तदा सा प्रसवे पैठीन
स्युक्तमाशौचं चरेत् । पृथक्स्थाने पित्रादिसंसर्गशून्ये पितृगृहे स्थिता सा
चेत्तदा तद्वन्धुवर्गो गोत्रादिरेकाहेन, जनकस्येहेण शुद्ध्यति, जनकत्वा
विशेषाज्जनन्यपि । संसर्गं तु पित्रादेः संपूर्णमाशौचम् ।

यस्तैः सहासनं कुर्यात् शयनादीनि चैव हि ।

बान्धवो वा परो वापि स दशाहेन शुद्ध्यति ।

इति वचनादिति स्मार्ताः । एतन्मते—

दत्ता नारी पितुर्गृहेऽप्रधाने स्यते यदा ।

इति कल्पतरुधृतवाक्ये अप्रधाने पित्रादिसंसर्गशून्य इत्यर्थो बोध्यः ;

अन्ये तु पितुः शयनभोजनदेवाः चर्चनगेहे यदा सूयते स्त्रियते वा तदा पिता स्वं स्वजात्युक्तमाशौचं दशरात्रादिकं चरेत् । भ्रात्रादिस्त्व-
र्थात्त्रिः, शयनभोजनदेवाः चर्चनगृहमिन्नगृहे चेतसूयते स्त्रियते वा पिता त्रि-
रात्रेण भ्रात्रादिस्त्वेकेन शुद्धयेदित्यर्थः । अन्यथा स्मांतमते स्वं पैठीनस्यु-
क्तं चरेदित्यत्र "दत्ता नारी पितुर्गेहे" इत्युपादानं व्यर्थं स्यादित्याहुः ।

परे तु पितुः प्रधाने गेहे सूयते स्त्रियते वा तदा जनकस्त्रिभिः, बन्धुव-
र्ग एकेन, यदि तु प्रधानगृहमिन्नगृहव्यवस्थिता तदा स्वभर्तृकुलमे-
वाशौचं चरेत् न पित्रादिर्व्यद्यपि तद्गृहस्थितेत्यर्थमाहुः ।

इध्वस्तु "पितृगृह" इत्यशौचभागिगृहोपलक्षणम् । तेन भ्रात्रादि-
मरणे भ्रात्रादेरेकाहः, तत्स्थयोः पित्रोः इत्यह इत्याह ।

परपूर्वायास्त्वशौचे ।

ब्रह्मपुराणे ।

अन्यपूर्वा गृहे यस्य भार्या स्यात् तस्य नित्यशः ।

अशौचं सर्वकार्येषु गृहे भवति सर्वदा ॥

दान प्रतिग्रहः स्नानं सर्वं तस्य वृथा भवेत् ।

अत्र गेह इत्युपादानात्समस्तगृहकार्यकारिणीत्यर्थं इति हारलता ।
प्रतिग्रहश्रवणाद्ब्राह्मणमात्रपरमिदम् ।

शङ्कः ।

हीनवर्णा तु या नारी प्रमादात्प्रसवं व्रजेत् ।

प्रसवे मरणे तज्जमशौचं नोपशाम्यति ॥

हीनवर्णा अत्र शूद्रा । प्रमादात् विना परिणयं तत्कृतसङ्ग्रहणात् । तेना-
परिणीता शूद्रा यद्युत्तमवर्णात्पुत्रमुत्पादयति तदा तस्याः प्रसवमरण-
जन्मशौचं तद्गर्भजनकस्य यावज्जीवं भवतीति शुद्धिचिन्तामणिः ।

आदिपुराणे ।

पित्रा दत्ता तु यान्मस्मै स्वातन्त्र्यादन्यमाभिता ।

यं संभ्रितवती भूयः तस्याशौचं भवेत्स्यहम् ॥

मृतायां वा प्रसृतायां नान्येषामिति निश्चयः ।

पदे तु सप्तमे या तु बलात्काचिद् धृता भवेत् ।

स्वामिगोत्रं भवेत्तस्यास्तन्वच्च भूयो विशिष्यते ।

पैतृकं त्वप्रसृतायां ततः पौर्विकभर्तृकम् ।

कामादक्षतयोनिश्चेदन्यं गत्वा व्यवस्थिता ॥

तस्यान्यस्य सगोत्रा स्याद् यं संभ्रितवती स्वयम् ।

पित्रा यस्मै वृत्ता तं त्यक्त्वा स्वातन्त्र्यादन्यमाभितायाः प्रसवमरणयोर्नमाभिता तस्यैव त्रिरात्रमाशौचम् न तु तस्य सपिण्डानामित्यर्थः । अस्वातन्त्र्यादन्याभितायां विशेषमाह । पदे त्विति सप्तपदकिरणेन पक्षीत्वे जात इत्यर्थः । उत्तरत्र स्वामिगोत्रमित्यभिधानात् । अत्रापि विशेषमाह । तच्चेति । तस्या यावत्प्रसवो न तावत् पितृगोत्रं, प्रसवोत्तरं पूर्वमर्तृगोत्रम् ।

स्वातन्त्र्येणाभितायाः किं गोत्रमत्राह । कामादक्षतयोनिषेदिति । कामादाश्रयेणऽपि पूर्वस्वामिगोत्रतैवेति हारलता । एवं च “यं संभ्रितवती” इत्यादिना द्वितीयमर्तृर्षदशौचमुक्तं तदप्यक्षतयोनिषेधे सत्येव । गोत्राशौचयोर्मियमस्योत्सर्गिकत्वात् । तथा च क्षतयोनेः कामतोऽप्याभितायाः, अक्षतयोनेस्तु बलादाभितायाः, पूर्वस्वामिसगोत्रत्वात्पूर्वस्वामिन एवाशौचमित्याचार्यवृडामणिः । यं संभ्रितवतीत्यादिकं क्षतयोनेरेव, अक्षतयोनेस्तु कामादाश्रयेण द्वितीयस्वामिसगोत्रत्वात् द्वितीयस्वामिसपिण्डानामप्यशुचित्वान्नान्येषामित्यस्यासङ्गतिः । अत एवाशौचप्रकरणे सगोत्रत्वकथनं द्वितीयमर्तृसपिण्डानामप्यशुचित्वावेति स्मृतिदर्पण इति वाचस्पतिमिश्राजुषारिणः ।

इदमत्र बोध्यम् । सजातीयास्वन्यगासु ३५हम् ।

परपूर्वासु भार्यासु पुत्रेषु कृतकेषु च ॥

त्रिरात्रं स्यात्तथाचार्ये भार्यास्वन्यगतासु च ।

इतिकौर्म्यात् । हीनजातीयास्वन्यगास्वहोरात्रम् ।

निवासराजनि प्रेते तद्दहः शुद्धिकारणम् ।

परपूर्वासु भार्यासु पुत्रेषु कृतकेषु च ॥

इति वचनात् । हीनतरजातीयास्वन्यगासु नाशौचम् । तदाहतुः-
शङ्कल्लिखितौ ।

अन्यपूर्वासु भार्यासु कृतकेषु मृतेषु च ।

सद्यःशौचं विनिर्दिष्टं जनने मरणेऽपि च ॥ इति ॥

अत्र दाक्षिणात्याः ।

प्रतिलोमभिन्नान्याभितासु पक्षीषु प्रसृतासु मृतासु च पूर्वापरपत्योस्त्रिदिनमाशौचम् “परपूर्वासु भार्यासु” इत्यादि कौर्म्यात् । पितृभ्य त्रिरात्रं सपिण्डानामेकरात्रम् ।

सूतके मृतके चैव त्रिरात्रं परपूर्वयोः ।

एकाहस्तु सपिण्डानां त्रिरात्रं यत्र वै पितुः ॥

इति मरीचिकाक्यात् ।

परपूर्वासु भार्यासु पुत्रेषु कृतकेषु च ।
 भर्तृपित्रोस्त्रिरात्रं स्यादेकाहं तु सपिण्डतः ॥
 इति हारीतैकवाक्यत्वात् । पितृपत्योरेकरात्रं त्वसन्निधानं, तयोरेकाह-
 पक्षे च सपिण्डानां स्नानमात्रमित्याहुः ।
 अत्र प्रागुक्तादिपुराणैकवाक्यतयैव व्यवस्था बोध्येति दिक् ।

अथ सम्पूर्णाशौचम् ।

बृहस्पतिः ।

दशाहेन सपिण्डास्तु शुद्ध्यन्ति प्रेतसूतके ।
 त्रिरात्रेण सकुल्यास्तु स्नात्वा शुद्ध्यन्ति गोत्रजाः ॥
 मृतसूतके जननमरणयोः सप्तमावधयः सपिण्डाः । तथा च ।
 मनुः ।

सपिण्डता तु पुरुषे सप्तमे विनिवर्तते ।
 समानोदकभावस्तु जन्मनाम्नोरवेदने ।
 बीजिनमभिव्याप्य सप्तमे पूर्णे सत्यष्टमे सपिण्डताया निवृत्तिस्त-
 दुक्तम् ।
 मास्त्ये ।

लेपभाजश्चतुर्थाद्याः पित्राद्याः पिण्डभागिनः ।

पिण्डदः सप्तमस्तेषां सापिण्ड्यं साप्तपौरुषम् ॥

तथा च बीजिप्रभृतिसप्तमान्ताः सपिण्डाः । ब्राह्मणा दशाहेन,
 क्षत्रिया द्वादशाहेन, वैश्याः पञ्चदशाहेन, शूद्रा मासेन शुद्ध्यन्तीत्यर्थः ।
 कन्यानां तु तृतीयपुरुषावधयः सपिण्डाः । “सापिण्डता तु कन्यानां
 सवर्णानां त्रिपौरुषी” इति सुमन्तुषचनात् । तेन कन्याया बृहस्पिता-
 महादौ सापिण्ड्यनिवृत्तिः । अत एव कन्यायाः पितामहभ्रात्रा तत्स-
 न्ततिमिश्च सह सापिण्ड्याभावात् कन्याजन्ममरणयोस्तेषां सापिण्डा-
 शौचं नास्ति किन्तु समानोदकनिमित्तमेवाशौचम् । एवं तेषामपि मरण
 जननाभ्यां कन्यानामिति श्लेषाणि । कन्यापदार्थस्तु स्त्रियाशौचप्रकर-
 णोक्तो मतभेदेन बोध्यः । समानोदकास्त्रिविधाः । दशमाहृतुर्दशाज्ज-
 न्मनामस्मृतिपर्यन्तमेदात् । “जन्मनामस्मृतेरेके तत्परं गोत्रमुच्यते” इति
 बृहस्पतुवाक्यात् । तत्राष्टमपुरुषादारभ्य दशमपुरुषपर्यन्ताः सकुल्या-
 र्दशहेन शुद्ध्यन्तीति । तथा च—

मनुः ।

जन्मभ्येकोदकानां तु त्रिरात्राच्छुद्धिरिष्यते ।

एकादशादारभ्य चतुर्दशपर्यन्ताः पक्षिण्या, पक्षिणीमसपिण्ड इति

गौतमस्मरणात् । पञ्चदशादारभ्य एतेऽस्मत्कुलजा इति गोत्रनामस्मृतिपर्य-
न्ताः, एकाहेन, “गोत्रजानामहः स्मृतम्” इतिजावालात् । तत एतेऽस्मद्वं-
श्या इति ज्ञायमाना केवलगोत्रजास्ते स्नानेन शुद्ध्यन्ति “स्नात्वा शुद्ध्यन्ति
गोत्रजा” इति बृहस्पतिरिति गौडाः ।

हारलताकृतस्तु समानोदके नानाशौचकल्पा गुणतारतम्येन व्यव-
स्थिता इत्याहुः ।

दाक्षिणात्यास्तु । अष्टमादारभ्य चतुर्हशान्ताः समानोदकाः, ते इयहा
शौचभागिनस्तद्भिन्नगोत्रजानामेकरात्रमित्याहुः ।

दासादीनां चेदमाशौचं स्वामिना सहैकत्र वासे भवति ।

दासान्तेवासिभृतकाः शिष्याश्चैकत्र वासिनः ॥

स्वामितुल्येन शौचेन शुद्ध्यन्ति मृतसूतके ।

इति बृहस्पतेः । नान्येषां विशेषवचनाभावात् । “जनने मरणे नित्यम्”
इत्यादिवचनं व्याकुर्वता हारलताकृताप्येवमुक्तम् । तत्र दासानामानु-
लोम्ये नाशौचमित्याह ।

विष्णुः ।

पत्नीनां दासानामानुलोम्येन स्वामितुल्यमाशौचम् । मृते स्वामि-
न्यात्मीयम् । दासानां हि प्रातिलोम्यं तदा भवति यद्युत्कृष्टवर्णो हीन
वर्णस्य दास्यं करोति, तादृशस्य स्वामितुल्यमेवाशौचम् । समानोद-
कादेरशौचं च सर्ववर्णेषु तुल्यं वर्णभेदेन विशेषानुक्तेः ।

अथाऽसपिण्डाशौचम् ।

मनुः ।

त्रिरात्रमाहुराशौचमाचार्यं संस्थिते सति ।

तस्य पुत्रे च पत्न्यां च द्विवारात्रमिति स्थितिः ॥

श्रोत्रिये तूपसम्पन्ने त्रिरात्रमशुचिर्भवेत् ।

मातुले पक्षिणीं रात्रिं शिष्यस्त्रिगबान्धवेषु च ॥

प्रेते राजनि सज्योतिर्यस्य स्याद्विषये स्थितिः ।

अश्रोत्रिये त्वहः कृत्स्नमनूचाने तथा गुरौ ॥

सब्रह्मचारिण्येकाहमतीते क्षपणं स्मृतम् ।

आचार्यः=उपनीय साङ्गवेदाध्यापकः ।

बृहस्पतिरपि ।

इयं मातामहाचार्यश्रोत्रियेष्वशुचिर्भवेत् ॥ इति ।

द्विवारात्रम्=अहोरात्रम् । एतच्चाशौचभागिनोऽनध्यापके गुरुपुत्रे, जी-
वत आचार्यस्य पत्न्यां च बोध्यम् । गुरुपुत्रेणाप्यध्यापितस्य शिष्य-

स्य, आचार्यभावे आचार्यपत्नीशुश्रूषकस्य नैष्ठिकब्रह्मचारिणश्च तयो-
स्त्रिरात्रम् ।

अध्यापयन् गुरुसुतो गुरुवन्मानमर्हति ।
आचार्यं तु खलु प्रेते गुरुपुत्रे गुणाम्बिते ॥
गुरुदारे सपिण्डे वा गुरुवद्भृत्तिमाचरेत् ।

इति मनुवचनात् । तथा च इयहमिति प्राप्ते—
गौतम ।

आचार्यतत्पुत्रशिष्ययाज्येषु चैवम् ।

अमौरसगुरुपुत्रासवर्णगुरुपत्नीविषयं मनुकमेकाहमशौचमिति परि-
जातः । सपिण्डस्याचार्यत्वे दशाह एव, न तु आचार्यत्वनिमित्तमाधिकम् ।
तथा च ।

आश्वलायनः ।

दशाहं सपिण्डेषु गुरौ वा सपिण्डे त्रिरात्रमितरेष्वाचार्येष्वित्यादि ।
अत्र गुरौ वा सपिण्डे दशरात्रमिति सम्बन्धः । गुरुत्वनिमित्तं ना-
धिक्यमिति भावः । इत्येषु=असपिण्डेषु आचार्येषु त्रिरात्रमित्यर्थः ।
अत्र “गुरौ वा सपिण्डे” इत्याश्वलायने पाठ इति वाचस्पतिमश्राः ।
अत्र मिताक्षरादिकृतः ।

यस्तु मुष्यो गुरुः पिता तदुपरमे सपिण्डत्वाद्दशाह एव, यस्तु
पिता पुत्रानुत्पाद्य संस्कृत्य वेदानध्याप्य वेदार्थं प्राहयित्वा वृत्तिं विद-
धाति तस्य महागुरुत्वात्तदुपरमे द्वादशरात्रं वा “महागुरुषु दानाध्य-
यने वज्रंथेरभित्यादि आश्वलायनोक्तं द्रष्टव्यम् । एवं यदाऽऽचार्यमा-
तामहादेरन्त्येष्टिं शिष्यद्वौहिप्रादिः करोति तदा दशरात्रमाशौचम् ।

गुरोः प्रेतस्य शिष्यस्तु पितृमेधं समाचरन् ।

प्रेताहारैः समं तत्र दशाहेन विशुष्यति ॥

इति मनुवचनादित्याहुः । भोत्रिये तूपसम्पन्ने” इति भोत्रिये=एकशाखा-
ध्येतरि “एकां शाखामधीत्य भोत्रियो भवतीति” बौधायनवचनात् । उपस-
म्पन्ने=स्वगृहे अन्यत्र वा । एकस्थानवासिनीति हारलता ।

तदाहः त्रिराः ।

गृहे यस्य मृतः कश्चिदसपिण्डः कथञ्चन ।

तस्याप्यशौचं विज्ञेयं त्रिरात्रमिति निश्चयः ॥

गृह इत्येकस्थानोपलक्षणम् । गृह इत्येव विवक्षितमिति मिथाः । मै-
त्रीप्रातिवैद्यादिना स्थाचारेण चोपसम्पन्ने त्रिरात्रमिति दाक्षिणात्याः । अ-

सपिण्डोऽत्र भ्रात्रियोऽभिमतः । अभ्रात्रिये तु स्वगृहे मृते एकाहमेव ।
तथाचैकरात्रमित्यनुवृत्तौ—

विष्णुः ।

असपिण्डे तु स्ववेद्मनि मृते इति ।

अत्रासपिण्डः=भ्रात्रियो प्राह्यः । मातुल इत्यादि । मातुः सहोदरभ्रातरि
भिन्नस्थानमृते पक्षिणीं व्याप्याशौचम् । एकस्थानमृते तु “मातृष्वसु-
मातुलयोः इवभ्रूइवसुरयोर्गुरौ ऋत्विजि चोपरते त्रिरात्रम्” इति प्रचेतसा
त्रिरात्रमुक्तम् । सगुणमातुलविषयं त्रिरात्रमित्यन्ये । मातुर्वैमात्रेयभ्रा-
तरि त्वेकरात्रम् ।

अहस्त्वदत्तकन्यासु बालेषु च विशोधनम् ।

गुर्वन्तेवास्यनूचानमातुलभ्रात्रियेषु च ॥

इति याज्ञवल्क्यवचनस्य तद्विषयत्वात् । अत्र शिष्यमरणे गौतमेन इय-
हम्, मनुना पक्षिणीं, याज्ञवल्क्येनैकाहमुक्तम् । तत्र गुरुकुलस्थस्यैव शिष्यस्य
मरणे तदाचार्यस्य त्रिरात्रम्, उपनीय कृत्स्नं वेदमध्यापितस्थान्यत्र
स्थितस्यापि शिष्यस्य मरणे त्वेकाहमित्यविरोधः । ऋत्विङ्कारणे मनुना
पक्षिणीं, प्रचेतसा त्रिरात्रम्, ऋत्विजां चेति बौधायनेन च त्रिरात्रमुक्तम् । तत्र
यजमानसन्निधौ मरणे इयहम् । अन्यत्र पक्षिणीत्यविरोधः । कुलक्रमा-
गतानां सर्वदा याजकानां मरणे त्रिरात्रम् । अन्येषां पक्षिणीति हारलता ।
बान्धवेषु चेति । अत्र बान्धवपदेनात्मबान्धवाः पितृबान्धवाश्च प्राह्याः,
न तु मातृबान्धवाः । मातृबन्धौ जावालनाहर्विधानात् । तथा च—
जावालिनः ।

समानोदकानां इयहं गोत्रजानामहः स्मृतम् ।

मातृबन्धौ गुरौ मित्रे मण्डलाधिपतौ तथा ॥ इति ।

पतेन मातृबन्धावपि पक्षिणीति दाक्षिणात्यमतं चिन्त्यम् ।

तत्रात्मबान्धवाः—

आत्ममातुः स्वसुः पुत्रा आत्मपितुः स्वसुः सुताः ।

आत्ममातुलपुत्राश्च विज्ञेया आत्मबान्धवाः ॥

इति मिताक्षरयामुक्ताः ।

पितृबान्धवाः—

पितुः पितुः स्वसुः पुत्राः पितुर्मातुः स्वसुः सुताः ।

पितुर्मातुलपुत्राश्च विज्ञेया पितृबान्धवाः ॥

इत्यनेनोक्ताः ।

मातृबान्धवाः—

मातुः पितुःस्वसुः पुत्राः मातुर्मातुःस्वसुः सुताः ।

मातुर्मातुलपुत्राश्च विज्ञेया मातृबान्धवाः ॥

इत्यनेनोक्ताः । यमाद्युक्ताः इवसुरादयोऽप्यत्र बान्धवपदेन गृह्यन्ते । विशेषादित्येके । तथा च—

यमः ।

इवसुरयोर्भगिन्यां च मातुलान्यां च मातुले ।

पित्रोः स्वसरि तत्पुत्रे पक्षिणीं क्षपयेन्निशाम् ॥

मिताक्षरादौ—

वृद्धमनुः ।

मातुले इवसुरे मित्रे गुरौ गुर्वङ्गनासु च ।

अशौचं पक्षिणीं रात्रिं मृता मातामहो यदि ।

संस्थिते पक्षिणीं रात्रिं दौहित्रे भगिनी सुते ॥ इति ।

शुद्धेदित्यनुवृत्तौ—

विष्णुः ।

आचार्ये मातामहे च व्यतीते त्रिरात्रेण ।

अनौरसेषु पुत्रेषु जातेषु च मृतेषु च ।

परपूर्वांसु भार्यांसु प्रसृतासु मृतासु च ॥

आचार्यपत्नीपुत्रोपाध्यायमातुलइवसुरइवश्रूइवसुर्यसहाध्यायिशिष्येषु चैकरात्रेणेति । श्वसुर्यः=शालकः । अत्र इवसुरयोर्मरणे प्रचेतसा त्रिरात्रं वृद्धमनुना पक्षिणी, विष्णुना चाहोरात्रमुक्तम् । तत्र जामातुर्गृहे तयोर्मरणे तस्य त्रिरात्रम् । निजगृहस्थयोस्तयोर्निर्गुणयोर्मरणे तस्यैकरात्रम् । सगुणयोस्तु पक्षिणीति मिथ्याः । इवसुरयोः स्वगृहमिन्नेऽपि सन्निधिमरणे त्रिरात्रम् । एकग्राममरणे पक्षिणी, निजग्राममरणेऽहोरात्रम् । एवं मातृस्वसरि तुल्यन्यायात् पितृस्वसरि च बोध्यमिति गौडाः । अत्रेदं बीजं, “भ्रात्रिये तूपसम्पन्ने त्रिरात्रमशुचिर्भवेत्” इत्यनेन सन्निधिस्ये यत्र त्रिरात्रमुक्तं तत्रैव “एकाहं स्यादुपाध्याये स्वग्रामभ्रात्रियेऽपि च” इति कौर्मण सन्निधान एकरात्रविधानादन्यत्रापि तद्रीत्या सान्निध्यतारतम्येणाशौचत्प्रारतम्यं कल्प्यते ।

बहुनामेकधर्माणामेकस्यापि यदुच्यते ।

सर्वेषामेव तद्धर्म इति धर्मो व्यवस्थितः ॥

इति बौधायनवचनात्, तत्र च त्रिरात्रं इवश्रूमरणे इवसुरे चैतदेव हीत्यस्व स्वगृहमात्रे इवसुरयोर्मरणे त्रिरात्रपरत्वे “त्रिरात्रमसपि-

ण्डेषु स्वगृहे संस्थितेषु च' इत्यनेन कौर्म्येण सम्बन्धिमात्रपरेण पुनरुक्त-
त्वात् , यत्रिरात्रं स्वधर्मरणे इत्यादेः सन्निधिमात्रे मरणे तत्परत्वं कल्प्य-
ते । एवं स्वग्रामश्रोत्रियेषु चेत्यत्र स्वग्रामत्वेनाविशेषादन्यत्रापि तथा
कल्प्यते । एवमन्यत्रापि दौहित्रभागिनेयादेः स्वयमकृतसंस्कारस्य प-
क्षिणी । स्वयं कृतसंस्कारस्य तु त्रिरात्रं—

संस्थिते पक्षिणीं रात्रिं दौहित्रे भगिनीसुते ।

संस्कृते तु त्रिरात्रं स्यादिति धर्मो व्यवस्थितः ॥

पित्रोरुपरमे स्त्रीणामूढानां तु कथं भवेत् ।

त्रिरात्रेणैव शुद्धिः स्यादित्याह भगवान् मनुः ॥

इति मिताक्षराधृतवृद्धयाज्ञवल्क्रीयात् । संस्कृते=स्वयं दाहादिना संस्कृ-
ते । तथा च—

पैठिनसिः ।

असम्बन्धिनो द्विजान् दहित्वा सद्यः शौचं सम्बन्धे तु त्रिरात्रमिति ।

ऊढकन्यानां तु दाहादिकं विनापि त्रिरात्रम् । संस्कृत इत्यस्योपनी-
त इत्यर्थादनुपनीतयोर्दौहित्रभागिनेययोः पक्षिणी । उपनीतयोस्तु त्रि-
रात्रमिति दाक्षिणात्याः । तस्मिन्त्यम् । “दानाध्ययने षडर्जयेरन्” “दशाहं
सपिण्डेषु गुरौ वासपिण्डे त्रिरात्रम्” इतराचार्येष्वित्याश्वलायनवचने
दशाहाशौचमुपक्रम्य त्रिरात्राद्याशौचविधानात् । यादृग्वयसि यादृश-
मरणे सपिण्डानां दशाहादिसम्पूर्णाशौचम्, तादृग्वयस्येव तादृशमरणे
त्रिरात्राशौचम् । अन्यथाऽजातदन्तमातुलादिमरणे भागिनेयादेः पक्षि-
ण्यादि तत्सपिण्डानां सद्यःशौचमिति वैषम्यापत्तेः । इदमशौचमेक-
स्थानमृते दौहित्रे । भिन्नस्थानमृते दौहित्रे भगिनीपत्नौ जामातरि-
च सद्यःशौचम् । तथा च ।

मिताक्षरायाम्—

भगिन्यां संस्कृतायां तु भ्रातर्यपि च संस्कृते ।

मित्रे जामातरि प्रते दौहित्रे भगिनीपत्नौ ॥

श्यालके तत्सुते चैव सद्यः स्नानेन शुद्ध्यति ।

उपनीतभ्रातृविवाहितभगिन्योर्मरणे सद्यःशौचम् । मातृष्वसृपितृ-
ष्वसृमातुलानां भिन्नस्थानमरणे पक्षिणी, एकस्थानमरणे तु त्रिरात्रम् ।

तथा च—

प्रचेताः ।

मातृष्वसृमातुलयोः श्वश्रूष्वसुरयोर्गुरौ ।

ऋत्विजि चोपरते त्रिरात्रमिति ॥

मातृष्वसृपदं पितृष्वसृपलक्षणम् ।

मातृष्वसृपातिपितृष्वसृपत्योर्मुृतयोर्नाशौचं वचनाभावात् । माता महमरणे तु त्रिरात्रं “मातामहानां मरणे त्रिरात्रं स्यादशौचकम्” इति कौर्म्यात् । मातामहीमरणे तु पक्षिणी । “अशौचं पक्षिणीं रात्रिं मृता माता-मही यदि” इतिवचनात् । अत्र पक्षिणीशब्देन दिने श्रवणे दिनद्वयसहित रात्रिवद् रात्रिश्रवणे रात्रिद्वयसहितं दिनमप्युच्यते तुल्यन्यायादिति खड्गः ।

मिश्रास्तु रात्रिमरणेऽपि दिनद्वयसहिता रात्रिरेव सा । “पूर्वमेव दिनं प्राह्यं यावन्नाभ्युदितो रविः” इति कश्यपवचनादित्याहुः । युक्तं चै तत् । “द्वावहावेकरात्रिश्च पक्षिणीत्यभिधीयते” इति भट्टनारायणधृत-वचनात् । पक्षतुल्यौ दिवसौ पार्श्वयोः स्त इति पक्षिणी रात्रिरिति । स्मार्ता अप्येषम् । प्रेते राजनि सज्योतिः=स्वदेशराजनि मृते सज्योतिः सुर्भतारकात्मकज्योतिर्दर्शनपर्यन्तं दिवा मरणश्रवणे दिनमात्रम्, रात्रि-मरणश्रवणे रात्रिमात्रं प्रजानामशौचमित्यर्थः । इदं चापरिपालकराज-विषयम् । परिपालके राजनि मृते त्वहोरात्रम् । तथा च ।

यावत्स्वयः ।

निवासराजनि प्रेते तदहः शुद्धिकारणम् । इति ।

यत्तु चङ्गेन ।

गृहे मृतास्तु कन्यास्तु दत्तास्तु स्यादहः पितुः ।

निवासराजनि प्रेते जाते दौहित्रके तथा ॥

इति राज्ञो मरणे ऽयमहुक्तम् । तद्यस्य गृहे राजा म्रियते तस्य बोध्यम्, गृह इत्यस्यानुषङ्गात् । ग्रामनाथे नष्टेऽपि सज्योतिः ।

ग्रामेश्वरे कुलपतौ भ्रात्रिये चातपस्विनि ।

शिष्ये पञ्चत्वमापन्ने शुद्धिर्नक्षत्रदर्शनात् ।

इति षड्यावत्करीयादिति दाक्षिणात्याः । अश्रोत्रिये त्विति । एतत्स्वगृह-मृतविषयमिति प्रागुक्तम् । अनूचाने साङ्गवेदाभ्येतरिति मिश्राः । यस्य शत्रियस्य नृपतेर्वैशे स्थायते तस्मिन् भ्रात्रियेऽनधीनवेदे सज्योतिः । अनुचाने=सम्यगधीतवेदे तु नृपतौ मृते अहः कृत्स्नमहोरात्रमित्यर्थ इति हारलता । तथा गुराविति=अत्र “अल्पं वा बहु वा यस्य श्रुतस्योपकरोति यः । तमपीह गुरुं विद्यात्” इति मनुवचनपरिभाषितो गुरुर्ग्राह्यः । तत्रा-नुपनीयाल्पश्रुतोपकारके मनुक्तमहर्मात्रम् । अनुपनीयैकशास्त्राध्या-पके, उपनीय किञ्चिद्वेदाध्यापके, मातुले श्वसुरे मित्रे गुरावित्यादि-

वृद्धमनूका पक्षिणी । उपनीचैकशास्त्राध्यापके त्रिरात्रमिति बोध्यम् ।
तच्छाह बोधायनः ।

त्रिरात्रमहोरात्रमेकाहमिति कुर्वीत । आचार्योपाध्यायतत्पुत्रेषु त्रि-
रात्रमृत्विजां च शिष्यसतीर्थ्यसब्रह्मचारिषु त्रिरात्रमहोरात्रमेकाहमिति
कुर्वीत । आचार्ये त्रिरात्रम्, उपाध्यायेऽहोरात्रं, तत्पुत्र उपाध्यायपुत्र ए-
काहम् । दिवामरणे दिनमात्रं रात्रिमरणे तुल्यन्यायात् रात्रिमात्रम्, यथा
संख्येन कुर्वीतेत्यर्थः । आचार्यपुत्रे च हीनजातीये दिनमात्रं रात्रिमात्रं
च ऋत्विजां याजकानां संनिधौ मरणे त्रिरात्रं व्याख्यातम् । सतीर्थ्ये=एक-
स्माद् गुरोरध्ययनं कुर्वाणे । अहोरात्रम् । सब्रह्मचारिणि भिन्नगुरुशिष्ये
वेदभागभूतसव्रतचारिणि दिनमात्रं रात्रिमात्रं वा । सतीर्थ्ये एकस्थानमृते
पक्षिणी । तथा च—

गौतमः ।

पक्षिणीमसपिण्डे योनिसम्बन्धे सहाध्यायिनि च ।

असपिण्डे योनिसम्बन्ध इति समानाधिकरणम् । अन्यथाऽसपिण्डे
ध्वेकाहविधायकहारीतविरोधः स्यात् । रत्नाकरोऽप्येवमिति मिश्राः ।
असपिण्डे एकादशपुरुषमारभ्याचतुर्दशात् पक्षिणी । तदुक्तं जन्मनाम-
स्मृतिपर्यन्तमहः योनिसम्बन्धे मातृष्वस्त्रेयापितृष्वस्त्रेयभागिनेया-
दिकं इति गौडाः । सब्रह्मचारिणीति सब्रह्मचारी=वेदभागविशेषाध्यय-
नाङ्गव्रतचारीतयोर्मध्येऽन्यतरस्मिन् मृतेऽपरस्य ब्रह्मचारिण एकाहमिति
अनुवचनस्यार्थः ।

गौतमः । सहाध्यायिनि सब्रह्मचारिण्येकाह इति ।

कौर्म्ये ।

परपूर्वास्तु भार्यास्तु पुत्रेषु कृतकेषु च ।

त्रिरात्रं स्यात्तथाचार्ये स्वभार्यास्वन्यगास्तु च ॥

कृतकेषु चेति चकारात् क्षेत्रजादिषु च । तथा च ।

ब्राह्मे ।

औरसं वर्जयित्वा तु सर्ववर्णेषु सर्वदा ।

क्षेत्रजादिषु पुत्रेषु जातकेषु मृतेषु च ।

आशौचं तु त्रिरात्रं स्यात् समानामिति निश्चयः ।

समानां=सजातीयानाम् । तथा च सजातीयानामौरसभिन्नानां क्षेत्र-
जाद्येकादशपुत्राणां परपूर्वाणां भार्याणां च प्रसवमरणयोस्त्रिरात्रमशौ-
चम् । असमानजातीयानां तेषामहोरात्रम् । तथा च ।

याज्ञवल्क्यः ।

अनौरसेषु पुत्रेषु भार्यास्वन्यगतास्तु च ।

निवासराजनि प्रेते तदहः शुद्धिकारणम् । इति ।
अपकृष्टजातीयानामेषां नाशौचम् । तदाहतुः—
शङ्खलिखितौ ।

अन्यपूर्वासु भार्यासु कृतकेषु सुतेषु च ।
सद्यः शौचं विनिर्दिष्टं जनने मरणे पि च ॥ इति ।
पितृमरणेऽपि तेषां त्रिरात्रमाह ।
ब्रह्मपुराणम् ।

दत्तकश्च स्वयं दत्तः कृत्रिमः क्रीत एव च ।
अपविद्धाश्च ये पुत्रा भरणांशाः सदैव ते ।
भिन्नगोत्राः पृथक्पिण्डाः पृथग्वंशकराः स्मृताः ।
सूतके मृतके चैव त्र्यहाशौचस्य भागिनः ॥
एतच्च कलौ दत्तकपुत्रमात्रविषयम् । अन्येषां “दत्तौरसेतराणां च
पुत्रत्वेन परिग्रहः” इत्यादिपुराणेन कलिवर्ज्येषूक्तत्वेन निषिद्धत्वात् ।
ब्रह्मपुराणे ।

आदावेकस्य दत्तायां कुत्रचित्पुत्रयोर्द्वयोः ।
पितुर्यत्र त्रिरात्रं स्यादेकं तत्र सपिण्डनाम् ।
एका माता द्वयोर्यत्र पितरौ द्वौ च कुत्र चित् ।
तयोः स्यात् सूतकादैक्यं मृतकाच्च परस्परम् ।

प्रथममन्येनोद्वाह्य तेनैव जनितपुत्रा पुत्रसहितैवान्यमाश्रिता,
पश्चात् तेनापि जनितपुत्रा पुत्रयोर्यथा संभवं प्रसवमरणयोर्द्वितीयपुत्र-
पितुश्चिरात्रम् । एवंविधे च विषये यत्र परस्त्रीपुत्रजनकस्य त्रिरात्रं तत्र
तत्सपिण्डानामेकरात्रं, भिन्नपितृकयोस्तु द्वयोः पुत्रयोरेकमातृजयोः
प्रसवे मरणे चान्योन्यमातृजात्युक्तमशौचमिति हारलता । आदावित्यादि ।
द्वयोः क्षेत्रजस्य तदनन्तरजस्य जननमरणयोः पितुः क्षेत्रिणो, बीजिनो वा
स्वस्वपुत्रजन्ममरणयोश्चिरात्रं तत्सपिण्डयोरेकरात्रम् । भ्रात्रोस्तु पर-
स्परं स्वजात्युक्तम् । एवं पुत्रमात्रोरपीत्यर्थं इति मिश्राः । अत्र विशेषमाह-
नारदः—

पित्रा ये तु नियुक्तायामेकेन बहुभिस्तथा ।
अक्रकथभाजस्ते सर्वे बीजिनामेव ते सुताः ।
दद्युस्ते बीजिने पिण्डं माता चेच्छुक्लतो हता ।
अशुक्लोपहृतायां तु पिण्डदा षोडशेव ते ।

अक्रकथभाजः क्षेत्रिणामित्यर्थः । एवकारेण द्विपितृकत्वव्यवच्छेदः ।
इदं शुक्लतः स्त्रीसंग्रहे बोध्यम् । शुक्लाभावे क्षेत्रिण एव पिण्डदा

सगुणनिर्गुणभेदेनाशौचव्यवस्थाविवेकः । ३९

इति । श्राद्धविवेकेऽप्येवम् । भिन्नपितृकसोदस्य जनने एकाहम्, मरणे त्र्यहः ।

मात्रैकया द्विपितृकौ भ्रातरावन्यगोत्रजौ ।

एकाहं मृतके तत्र त्रिरात्रं मृतके तयोः ।

इति मरीचिवचनादिति दाक्षिणात्याः ।

ऋष्यशृङ्गः ।

अपुत्रस्य च या पुत्री सापि पिण्डप्रदा भवेत् ।

तस्य पिण्डान् दशैतान् वा एकाहेनैव निर्वपेत् ।

एकाहेनैव वा निर्वपेदित्यन्वयः । व्यवस्थितनिकल्पश्चायम्, तेन कृतचूडा कन्या वाग्दानपर्यन्तमेकाहेन, वाग्दत्ता विवाहिता च त्रिरात्रेण, दश पिण्डान् दद्यात् । तथा च ।

आदिपुराणम् ।

दत्तानां चाप्यदत्तानां कन्यानां कुरुते पिता ।

चतुर्थेऽहनि तास्तेषां कुर्वीरन् सुसमाहिताः ॥

इति हारलता । तथा च “यावदशौचं पिण्डान् दद्यात्” इत्यादिविष्णु सूत्रैकवाक्यतया कृतचूडाया वाग्दानपर्यन्तमेकाहो वाग्दत्ताविवाहित-योस्त्रिरात्रमशौचमिति लभ्यते । युक्तं चैतत् । जन्ममरणे यस्य यावदशौचं तन्मरणे तस्य तावदशौचस्यौत्सर्गिकत्वादिति स्मार्त्तादयः ।

दाक्षिणात्यास्तु कन्याया अपि पिण्डदानपक्षे दशाहमेवेत्याहुः ।

स्ववंशे वानप्रस्थे यतौ षण्डके नपुंसके च मृते स्नानमानम् । तथा च पराशरः ।

देशान्तरे मृतं श्रुत्वा क्लीवे वैखानसे यतौ ।

मृते स्नानेन शुष्यन्ति गर्भस्त्रावे तु गोत्रिणः ॥ इति ।

अथ सगुणनिर्गुणभेदेन व्यवस्था ।

मनुः ।

दशाहं शावमाशौचं सपिण्डेषु विधीयते ।

आरात्संचयनादस्थनां त्र्यहमेकाहमेव च ॥

अस्थनामारात् सञ्चयनादिति चतुरहपर्यन्तमित्यर्थः ।

यद्यपि “अपरेद्युस्तृतीये वा चास्थां संचयनं भवेत्” इति छन्दोग-परिशिष्टकृतान्यत्रापि तद्विहितं तथापि चतुर्थे दिवसेऽस्थिसंचयनम्” इति विष्णवाद्युक्तमिह ब्राह्मम् । “त्र्यहमेकाहमेव च” इत्युत्तरोत्तरलघुका-लोपदेशात् । ब्राह्मणविषयं चेदं वचनम् । “शुद्ध्येत् विप्रो दशाहेन”

इत्यादिना मनुनैव ब्राह्मणविषयत्वोपसंहारात् । तेनात्र क्षत्रियाद्यैर
स्थिसंचयनकालो न गृह्यते । तथा च ।

दक्षः ।

एकाहाद् ब्राह्मणः शुद्धेदग्निवेदसमन्वितः ।

हीने हीनतरे चैव इयहश्चतुरहस्तथा ।

तथा च--

भौताग्निमन्त्रब्राह्मणात्मकवेदाध्ययनोभयान्वितो यस्तस्वैकाहः ।
अनयोरेकतरशून्यो हीनः केवलभौताग्निमान् केवलमन्त्रब्राह्मणात्मक-
वेदाध्ययनवान् वा तस्य इयहः । एतद्द्वयशून्यो हीनतरः केवलस्मार्त्त-
भौताग्निमान् तस्य चतुरहः । यद्यपि मन्त्रमात्रवेदस्मार्त्ताग्न्युभयवतश्च
हीनतरत्वात्, चतुरह एव युक्तस्तथापि—

त्रिरात्रेण विशुद्धेणु विप्रो वेदाग्निसंयुतः ।

पञ्चाहेनाग्निहीनस्तु दशाहाद् ब्राह्मणब्रुवः ॥

इति बृहस्पतिवचने वेदाग्नियोगे इयहविधानात् । वेदविदोऽग्निहीनस्य
पञ्चाहविधानाद्देवपदस्य मन्त्रमात्रपरत्वात् । अग्निपदस्य च स्मार्त्ताग्नि-
मात्रपरत्वान्मन्त्रमात्रवेदस्मार्त्ताग्निमतस्यइयहः, केवलमन्त्रमात्रविदः प
ञ्चाह इति सिद्धम् । इदं च ।

एकाहाद्ब्राह्मणः शुद्धेद्योऽग्निवेदसमन्वितः ।

इयहात् केवलवेदस्तु निर्गुणो दशभिर्दिनैः ॥

इत्यत्र पराशरवचने केवलवेदग्रहणं केवलभौताग्निमपि गृह्णाति ।
तुल्यन्यायत्वात् । निर्गुणो दशभिर्दिनैरित्यत्र स्मार्त्ताग्निमन्त्रमात्रवेदयो-
गात्मकगुणाभावोऽपि बोध्यः । भौताग्निमन्त्रब्राह्मणात्मकगुणयोगाभा-
वपरत्वे तु मनुदक्षोक्तचतुरहबृहस्पत्युक्तपञ्चाहपक्षयोर्निर्विषयतापत्तेः ।
इदं च ।

एकद्वित्रिगुणैर्युक्ताश्चतुस्त्र्येकदिनैः क्रमात् ।

सर्वेऽपि सर्वयोगेन सद्यः शौचाः प्रकीर्तिताः ॥

इति जाबालिवचन एको गुणः स्मार्त्ताग्निमात्रं, द्वौ गुणौ स्मार्त्ताग्नि-
मन्त्रमात्रवेदौ, त्रयो गुणाः मन्त्रब्राह्मणात्मकवेदेन मन्त्रमात्रवेदेन वा
सह भौतस्मार्त्ताग्निसार्थकवेदभौतस्मार्त्ताग्निस्वाभमाविहितयावत्-
क्रियायोगे सद्यः शौचम् । तथा च-

देवलः ।

प्रण्यार्थतो विजानाति वेदमङ्गैः समन्वितम् ।

सकल्पं सरहस्यं च क्रियावाञ्छेन सूतकम् ।

सगुणनिर्गुणभेदेनाशौचव्यवस्थाविवेकः । ४१

ग्रन्थार्थतो ग्रन्थतोऽर्थतश्च । अङ्गानि शिक्षा कल्पो निरुक्तछन्दोभ्याकरणाज्योतीषि । कल्पो ज्योतिष्टोमादिपद्धतिः, कल्पस्य पृथगुपादानं स्वकर्मप्रतिपत्यनुकूलपरकीयकल्पस्यापि ग्रहणार्थम् । रहस्यमुपनिषत् । क्रियावान् श्रौतस्मार्ताग्निहोत्रादिक्रियावान्, स्ववर्णाश्रमविहितयावत्क्रियापरश्च, तादृशब्राह्मणस्यापि नैकाहादिसूतकम्, किन्तु सद्यः शौचमित्यर्थः । तथा च ।

पराशरः ।

अग्नयो यत्र ह्यन्ते वेदो वा यत्र पठ्यते ।

सततं वैश्वद्वयश्च क्रियावाँश्चैव सूतकम् ॥ इति ।

अत्र वाचस्पतिमिश्राः । जाबालिवचन एको गुणो विज्ञातार्थसाङ्गवेदमात्रम्, द्वौ गुणौ तादृशवेदस्मार्त्ताग्नी, त्रयो गुणास्तादृशवेदश्रौतस्मार्त्ताग्निः, सर्वयोग उक्त एव । बृहस्पतिवचने वा “वेदानी” इत्यग्निपदं स्मार्त्ताग्निमात्रपरम् । पञ्चाहेनेति अर्थाङ्गादिहीनसकलवेदमात्रविदः पञ्चाहाच्छुद्धिरित्यर्थकम् । तेन गुणत्रयवत एकाहबोधकनैकगुणवतश्चतुरहविधायकेन जाबालिवचनेनाविरोधः । एकं वेदैकदेशविन्मात्रस्य षडहाशौचे-सद्यः शौचं तथैकाहस्यहश्चतुरहस्तथा ।

षट्दशद्वादशाहश्च पक्षो मासस्तथैव च ॥

इति दशकस्य षडहस्य गुणहानिप्रयुक्तं तस्यान्यत्राचरितार्थत्वादि-
त्याहुः ।

कल्पतस्कृतस्तु ।

पराशरवचनेऽग्निपदं श्रौताग्निपरम् । एवं-एकाहाद्ब्राह्मणः शुद्धयेद्योऽग्निवेदसमन्वितः । इति प्रागुदाहृतवचनेऽपि “ऽयहाच्छुद्धिमवाप्नोति योऽग्निवेदसमन्वित” इति शङ्खवचने उक्तबृहस्पतिवचने-चाग्निपदं स्मार्त्ताग्निपरम्, दक्षवचने हीन इत्यस्य पराशरवचने च केवलवेदस्त्विदस्य श्रौताग्निशून्यस्मार्त्ताग्निमान् वेदैकदेशाध्यायीत्यर्थः, न त्वग्निमात्रशून्यः, तस्य “पञ्चाहेनाग्निहीनस्त्वि”-ति बृहस्पतिना पञ्चाहोक्तेः । हीनतर इत्यस्यासम्पूर्णवेदाध्यायीत्यर्थ इत्याहुः ।

एवं क्षत्रिवैश्ययोरग्निमतोर्दशाहद्वादशाहौ ।

तथा च ।

पराशरः ।

क्षत्रियस्तु दशाहेन स्वकर्मनिरतः शुचिः ।

तथैव द्वादशाहेन वैश्यः शुद्धिमवाप्नुयात् ॥

शुद्धस्यापि विशेषमाह—

याज्ञवल्क्यः ।

क्षत्रियस्य दशाहानि विशां पञ्चदशैव तु ।

त्रिंशद्दिनानि शुद्धस्य तदर्धं न्यायवर्तिनः ॥

न्यायवर्तिनः=अश्रद्धया द्विजशुभ्रूषापञ्चयज्ञादेशुद्रविहितक्रियावतः
शुद्धस्य । पञ्चदशाहाशौचम् । अत्यन्तगुणवतां सर्वेषामेव दशाहमाह-
देवलः ।

आशुच्यं दशरात्रं तु सर्वत्राप्यपरे विदुः ।

निधने प्रसवे चैव पश्यन्तः कर्मणः क्षयम् ॥

स्मृत्यन्तरे—

सर्वेषामेव वर्णानां सूतके मृतके तथा ।

दशाहाच्छुद्धिरेतेषामिति शातातपोऽब्रवीत् ॥ इति ।

अयमशौचसङ्कोचः सगुणानामप्यशुचिपुत्राद्यसम्पर्क एव ।

सम्पर्काद् दुष्यते विप्रो जनने मरणेऽपि वा ।

सम्पर्कविनिवृत्तानां नाशौचं नैव सूतकम् ॥

इति पराशरोक्तेः । अत एव सगुणानामपि सम्पर्के दशाहाद्यबाधः ।
सोऽपि सम्पर्कविनिवृत्ताशौचनिवृत्तिस्तत्कर्मण्येव, सर्वत्राशौचनिवृ-
त्तिस्तु सगुणानां निर्गुणानां च सर्वेषां दशाहाद्युत्तरमेव । तथापि “द-
शाहं शावमाशौचम्” इत्यादिसामान्यप्राप्तदशाहादिबाधपुरस्सरमेव
“ह्येकाहाद् ब्राह्मणः शुद्धे” इत्यादिविधायकं भवति । बाधस्य चानुप-
पत्तिनिवन्धनत्वात् यावत्स्यबाधितेऽनुपपत्तिप्रशमो न भवति तावद्नेन
बाधितव्यम् । अतः कियद्नेन बाध्यामित्यपेक्षायामपेक्षितविशेषसमर्पण-
क्षमस्य “अग्निवेदसमन्वित” इत्यादिवाक्यशेषस्य दर्शनादग्निहोत्रादौ
कर्मणि स्वाध्यायाबाध्ययनादौ च व्यवतिष्ठते न पुनर्दानादावपि । अत एव ।

दशाहं शावमाशौचं सपिण्डेषु विधीयते ।

अर्वाकसञ्चयनादस्थनां ऽयहमेकाहमेव च ॥

इति कल्पचतुष्टयम्—

कुशुलधान्यको वा स्यात् कुम्भीधान्यक एव वा ।

ऽयहैहिको वापि भवेद्दशस्तनिक एव वा ॥

इत्येतत्प्रतिपादितचतुर्विधगृहस्थाविषयम् । यो दशाहोपयोगिसं-
ख्यकुशुलधान्यस्तस्व दशाह एव, चतुरहपर्याप्तधनस्य कुम्भीधान्य-
स्य चतुरहः, ऽयहपर्याप्तधनस्य ऽयहः । एकाहपर्याप्तधनस्यैकाहः

सगुणनिर्गुणभेदेनाशौचव्यवस्थाविवेकः । ४३

यस्य च सद्यः शौचं विना नार्त्युपशमस्तस्याइवस्तानिकस्य सद्यः शौच-
मिति मितक्षर ।

हारलताकृतोऽपि होमाभ्यापनार्थमेवायमशौचसंकोचो, न तु प्रति-
विद्धसंभ्यापञ्चमहायज्ञाद्युपयोगार्थम् । यथा छन्दोगपरिशिष्टम् ।

सूतके कर्मणां त्यागः सन्ध्यादीनां विधीयते ।

होमः श्रौते तु कर्त्तव्यः शुष्काग्नेनापि वा फलैः ॥

अत्र होमेशौचसंकोचो न तु सन्ध्यादाविति प्रतीयते ।

पारस्करोऽपि ।

नित्यानि निवर्त्तेरन् वैतानवर्जमिति ।

वैतानः=श्रौतो होमः ।

मनुरपि ।

न वर्जयेद्घाहानि प्रत्यूहेन्नाग्निषु क्रियाम् ।

न च तत्कर्म कुर्वाणः सनाभ्योऽप्यशुचिर्मवेत् ॥

अत्र तत्कर्मैति तच्छब्देनाग्निहोत्रकर्मोपादानो होमक्रियार्थमेवाशौ-
चाभावं दर्शयति । तथा—

शङ्खलिखितौ ।

अग्निहोत्रार्थं स्नानोपस्पर्शनादेव पिता शुचिः ।

अत्राग्निहोत्रार्थमिति वदन्तौ क्रियान्तरेऽशौचं दर्शयतः ।

तथा च गौतमः ।

सद्यः शौचं राज्ञां कार्याविरोधाय, ब्राह्मणानां च स्वाभ्यायानिवृत्त्य-
र्थमिति ।

तदेषमादिषडुत्तरवचनैः केवलं होमाभ्यापनार्थमेवाशौचसंकोचः,
सर्वाशौचनिवृत्तिस्तु सर्वेषामेव सगुणानां निर्गुणानां च दशाहोत्तर-
मेवेति प्रतीयत इत्याहुः ।

पारस्करगृह्यव्याख्याता हरिहरमिश्रोऽप्येवम् ।

आचार्यचूडामण्णादयस्तु छन्दोगपरिशिष्टपारस्करशङ्खलिखितगौतमवच-
नेषु होमाभ्यापनार्थं सद्यः शौचसिद्धेऽयहादिमध्येऽपि होमाभ्यापनप्रतीतिः
सन्ध्यापञ्चमहायज्ञादावेव त्र्यहाद्यशौचं वाच्यम् । तथा च त्र्यहादुत्तरं
संभ्याद्युपयोगसिद्धिर्निष्प्रत्यूहा । न च होमाभ्यापनार्थं सद्यः शौचामिधा
नं सर्वगुणयोगिसद्यःशौचपरम् । अन्येषाम्बु त्र्यहादुत्तरमेव होमाभ्यापने
इति वाच्यम् ।

जन्महानौ वितानस्य कर्मत्यागो न विद्यते ।

शालाश्रौ केवले होमः कार्यं पवान्यगोत्रजैः ॥

इत्यादिजाबालीयेन वितानकर्मात्यागकाले स्वयं स्मार्त्तकर्मत्यागवि-

धानस्य सद्यःशौचविषयत्वेनानुपपन्नत्वात्। न च द्यहाद्यशौचिनां द्यहा-
दुत्तरं दशाहमध्ये वितानकर्म स्वयं कार्यं स्मार्त्ताग्निहोमस्तु चतुरहादु-
त्तरमपि दशाहमध्येऽन्यगोत्रजलाभे तद्वारा तदलाभे स्वयं कार्यं इति
जावालीयाद्यर्थः, कल्पनामात्रत्वात्। द्यहोत्तरं वितानकर्मवत् चतुरहा-
दुत्तरं स्मार्त्ताग्निहोमस्य स्वयंकरणसंभवेऽकर्तृत्वानौचित्यात्। तस्मादे-
काहद्यहाद्यशौचमध्येऽपि श्रौताग्निहोमः स्वयं कार्यः, स्मार्त्ताग्निहोमास्तु
चतुरहमध्येऽन्यगोत्रजद्वारा कार्यः।

सन्ध्यापञ्चमहायज्ञादिकमेकाहद्यहादिमध्य पव त्याज्यम्। तदुत्तरं
तु सर्वाशौचनिवृत्त्या श्रौतस्मार्त्ताग्निहोमसन्ध्यापञ्चमहायज्ञादिकं स्वयं
कार्यमिति सिद्धम्। न च “उभयत्र दशाहानि” इत्यादिजावालीयेन दशा-
हाशौचिनामेव एकाहद्यहादिकालीन स्नानान्चमनाभ्यासादग्निहोत्रार्हता
बोध्यते। अत एवाभ्यासावैयर्थ्यमिति वाच्यम्। निरग्नीनां स्वीयसपि-
ण्डानां दशाहाशौचेऽपि साग्नेः स्नानोपस्पर्शनाभ्यासादग्निहोत्रार्हता बो-
ध्यत इत्येतदर्थम्। तन्न सद्यःशौचार्थम्। एकमात्रमनङ्कर्मपरमित्य-
भ्यासः। न च—

सन्ध्यापञ्चमहायज्ञाभैत्यकं स्मृतिकर्म च।

तन्मध्ये हापयेत्तेषां दशाहान्ते पुनः क्रिया ॥

इति जावालीये तन्मध्ये हापयेदित्यनेनैव सिद्धेर्दशाहान्ते पुनः क्रि-
येति यदुक्तं तदेकाहाद्यशौचविगमेऽपि दशाहमध्ये सन्ध्याद्यकरणार्थ-
मेवेति वाच्यम्। तर्हि समानोदकमरणादिद्यहाशौचोत्तरमपि दशाह-
मध्ये सन्ध्याद्यकरणोपत्तेः। दशाहपदस्याशौचकालोपलक्षकत्वे तु
वैयर्थ्यं दुर्वारम्। वस्तुतो “अनर्हः कर्मणां विप्रः सन्ध्याहीनो यतः
स्मृत” इत्यादिवचनैः सन्ध्यायाः सर्वकर्मसाधारणाङ्गत्वावगतेरशौच-
मध्यकर्त्तव्यताकत्वम्, न तु साधारणस्येति न्यायमूलमेव “दशाहान्ते
पुनः क्रिया” इत्यनेनोक्तम्। यद्वा महागुणिपाते वर्षपर्यन्तं दैषपिड्यक-
र्मनिषेधात्प्रतिप्रसवतयोक्तं दशाहान्त इत्यादि। किं च “सद्यःशौचं
तथैकाहस्यहश्चतुरहस्तथा” इत्यादि दक्षवचने दशाहादिसमाभिव्या-
हारादेकाहादिनापि सर्वाशौचनिवृत्तिरवसीयते। परन्त्वयमशौचसं-
कोचो युगान्तरविषयः “वृत्तस्वाध्यायसापेक्षमघसंकोचनं तथा” इत्या-
दिना कलौ तत्प्रतिषेधात्।

दशाह पव विप्रस्य सपिण्डमरणे सति।

कल्पान्तराणि कुर्वाणः कलौ भवति किल्बिषी ॥

इति शरीतवचनाच्चेत्याहुः। माधवीऽप्येवम्।

अथ वर्णसन्निपाताशौचम् ।

दक्षः ।

वर्णानामानुलोम्येन स्त्रीणामेको यदा पतिः ।

दशाहपट्यहैकाहाः प्रसवे सूतकं भवेत् ॥

प्रसवो मरणमप्युपलक्षयति । वर्णानां ब्राह्मणक्षत्रियवैश्यशूद्राणां
याः स्त्रियः कन्यकास्तासां यद्यानुलोम्येन हीनहीनतरहीनतमपरिणय
क्रमेण एकः पतिस्तदा सवर्णायाः प्रसवमरणयोः पत्युः स्वजात्युक्तम् ।
हीनायाः षडहम् । हीनतरायास्ड्यहम् । हीनतमाया एकाहमशौचमि-
त्यर्थः । तथा च जातेषु मृतेषु चेत्यनुवृत्तौ—

षिष्णुः ।

ब्राह्मणस्य क्षत्रियविद्शूद्रेषु सपिण्डेषु षट्त्रात्रत्रिरात्रैकरात्रैः
क्षत्रियस्य विद्शूद्रेषु षट्त्रात्रत्रिरात्राभ्यां वैश्यस्य शूद्रेषु षड्त्रात्रेण ।
पतेनैतदुक्तं भवति । अनन्तरवर्णे षड्त्रात्रम् । एकान्तरे त्रिरात्रम् ।
अन्तरे एकरात्रम् । उक्तक्रमविरुद्धक्रमेण परिणये त्वाह—

बृहस्पतिः ।

शुद्धेद्विप्रो दशाहेन जन्महान्योः स्वयोनिषु ।

सप्तपञ्चत्रिरात्रैस्तु क्षत्रविद्शूद्रयोनिषु ॥

व्युत्क्रमविवाहस्य निषिद्धत्वात्प्रायश्चित्तास्पदत्वाच्च निन्दित-
तयाऽशौचातिरेको युक्तः । इदं हीनब्राह्मणविषयमिति स्मृतिदर्पणे ।

कौर्म्ये ।

क्षत्रविद्शूद्रदायादा ये स्युर्विप्रस्य बान्धवाः ।

तेषामशौचे विप्रस्य दशाहाच्छुद्धिरिष्यते ॥

राजन्यवैश्यावप्येवं हीनवर्णास्तु योनिषु ।

स्वमेव शौचं कुर्यातां विशुद्ध्यर्थं न संशयः ॥

सर्वे तूत्तमवर्णानां शौचं कुर्युरनिन्दिताः ।

तद्वर्णविधिदृष्टेन स्वं तु शौचं स्वयोनिषु ।

अत्र न संशय इत्यन्तेन हीनवर्णेषु उत्तमवर्णस्य यत्स्वीयमशौच
मुक्तम्, तद्देशभेदव्यवस्थितम् । व्यक्तं चाह—

आदिपुराणे ।

बान्धवेषु तु विप्रस्य क्षत्रविद्शूद्रजातिषु ।

मृतेषु चाथजातेषु दशाहाच्छुद्धिरिष्यते ।

देशधर्मप्रमाणत्वात् षड्त्रात्रं क्षत्रियेष्वथ ।

त्रिरात्रमपि त्रैशयेषु शूद्रेष्वेकाहमेव च ।

क्षत्रियस्याथ वैश्यस्तु वैश्यस्य वृषलस्तथा ॥
 त्रियने जायते बन्धुस्तथाशौचं स्वकं चरेत् ।
 शूद्रा वैश्याः क्षत्रियास्तु क्रमादुत्तमजातिषु ॥
 बान्धवेषु चरत्यन्तं यत्संख्यं तेषु विधते ।

अत्र बान्धवेषु च विप्रस्येत्यादिना देशधर्मप्रमाणत्वादित्यन्तेन क्षत्रादित्रिषु ब्राह्मणस्य यद्दशाहाशौचमुक्तम्, तद्देशविशेषव्यवस्थितमिति स्वयमेवोक्तम् । “षड्रात्रं क्षत्रियेष्वथेत्यादिना शूद्रेष्वेकाहम्” इत्यन्तेन तु दशोक्तविषयेऽशौचमुक्तम् । “क्षत्रियस्याथ वैश्यस्त्वित्यादिना स्वकं चरेत्” इत्यन्तेन वैश्यप्रसवमरणयोः क्षत्रियस्य द्वादशाहं शूद्राप्रसवमरणयोर्वैश्यस्य पञ्चदशाहं देशविशेषव्यवस्थितमुक्तम् । अपकृष्टक्षत्रियवैश्यविषयमिति मिश्राः । शूद्रा वैश्या इत्यादिना च ब्राह्मण्याः सपत्न्याः प्रसवमरणयोः क्षत्रियाद्यास्तिस्रः स्त्रियो दशाहं कुर्युः, क्षत्रियायाः सपत्न्याः प्रसवमरणयोर्वैश्या च शूद्रा च पञ्चदशाहं कुर्वीतेत्युक्तम् । पतञ्जलमाह—

विष्णुः ।

हीनवर्णानामधिकवर्णेषु सपिण्डेषु तदशौचव्यपगमेऽधिकवर्णा-
 शौचापगमे नानाजातिषु भ्रातृषु सापिण्ड्यं पुरुषत्रयविभ्रान्तं इति । आ-
 इतुः शङ्कलित्वितौ ।

यद्येकजाता बहवः पृथक्क्षेत्राः पृथक्घनाः ।

एकपिण्डाः पृथक्शौचाः पिण्डस्त्वावर्तते त्रिषु ॥

एकपिण्डाः=सपिण्डाः । पृथक्शौचाः=मातृजात्युक्ताशौचाः । “मातुर्जा-
 तिनं संशय” इति यमवचनात् । दक्षाद्युक्तास्त्रिलव्यवस्थां स्पष्टमाह ।
 कर्मपुराणे ।

षड्रात्रं वा त्रिरात्रं वा एकरात्रं क्रमेण हि ।

वैश्यक्षत्रियविप्राणां शूद्रेष्वशौचमेव च ॥

अर्द्धमासोऽथ षड्रात्रं त्रिरात्रं द्विजपुङ्गवाः ।

शूद्रक्षत्रियविप्राणां वैश्येष्वशौचमिष्यते ॥

षड्रात्रं द्वादशाहं च विप्राणां वैश्यशूद्रयोः ।

आशौचं क्षत्रिये प्राक्तं क्रमेण द्विजपुङ्गवाः ॥

शूद्रविट्क्षत्रियाणां तु ब्राह्मणे संस्थिते सति ।

दशरात्रेण शुद्धिः स्यादित्याह कमलोद्भवः ॥

वैश्यपरिणीतशूद्रप्रसवे तस्या मरणे तत्पुत्रमरणे च वैश्यस्य षड्रा-
 रात्रमशौचम् । क्षत्रियपरिणीतशूद्राप्रसवे तस्या मरणे तत्पुत्रमरणे च

क्षत्रियस्य त्रिरात्रम् । ब्राह्मणपरिणीतशूद्राप्रसवे तस्यामरणे तत्पुत्रमरणे च ब्राह्मणस्यैकरात्रम् । वैश्यमरणे वैश्यपरिणीतवैश्याप्रसवे तस्यामरणे तत्पुत्रमरणे च वैश्यपरिणीतशूद्रायास्तत्पुत्रस्य च पञ्चदशाहमशौचम् । क्षत्रियपरिणीतवैश्याप्रसवे तस्यामरणे तत्पुत्रमरणे च क्षत्रियस्य षड्रात्रम्, ब्राह्मणपरिणीतवैश्याप्रसवे तस्यामरणे तत्पुत्रमरणे च ब्राह्मणस्य त्रिरात्रम् । ब्राह्मणपरिणीतक्षत्रियाप्रसवे तस्यामरणे तत्पुत्रमरणे च ब्राह्मणस्य षड्रात्रमशौचम् । क्षत्रियस्य मरणे क्षत्रियपरिणीतक्षत्रियाप्रसवे तस्यामरणे तत्पुत्रमरणे क्षत्रियपरिणीतवैश्याप्रसवे तस्यामरणे तत्पुत्रमरणे क्षत्रियपरिणीतशूद्राप्रसवे तस्यामरणे तत्पुत्रमरणे च ब्राह्मणपरिणीतब्राह्मणाप्रसवे तस्यामरणे तत्पुत्रमरणे च ब्राह्मणपरिणीतानां क्षत्रियावैश्याशूद्राणां तासां च पुत्राणां च दशरात्रमशौचम् ।

आपस्तम्बः ।

क्षत्रविद्शूद्रजातीया ये स्युर्विप्रस्य बान्धवाः ।

आशौचं पैतृकं तेषां विभक्तानां तु मातृकम् ।

ब्राह्मणपरिणीतानां क्षत्रियावैश्याशूद्राणां पुत्राः पित्रा सहैकवचसन्तः स्वीयस्वीयमातुः प्रसवमरणयोः पितृसम्बन्धिदशाहमेवाशौचं कुर्युः । पित्रा सह कृतविभागास्तयोरेव निमित्तयोः स्वीयस्वीयमातृजात्युक्तमशौचं कुर्वीरन् । “ये स्युर्विप्रस्य बान्धवा” इत्यत्र येऽव्यवस्था मृतसूतके इति पाठः । अव्यवस्था=अविभक्ताः इत्यर्थे इति मिश्राः । यथा विभागेऽशौचं तथैव पितृमरणेऽपीत्याह—

जाबालिः

नानाजातिषु पारक्ये पैतृकं जीवतः पितुः ।

अतीते मातृकं विद्यात् पारक्यमुभयोरपि ॥

एकपुरुषपरिणीतासु नानाजातीयासु स्त्रीषु मध्ये पारक्ये परिणेतुजातितः पराऽन्या या जातिस्तज्जातीयायाः स्त्रियाः प्रसवे मरणे च तस्या एव पूर्वात्पुत्रः पुत्रः पितरि जीवति पितृजात्युक्तमशौचं कुर्यात् । अतीते पितरि मातृजात्युक्तमशौचम् । एवं च पितृजीवनमरणयोरुभयोरपि पक्षयोः पारक्यमेवाशौचं भवति । पितृजातिने मातृजातितः पारक्यं पितृमरणे पितृजातितः पारक्यमिति हारलता । नानाजातिष्वेकतमस्य जननमरणयोः पितरि जीवति पितृवत् षडहादिकमेव भिन्नजातीयानां भातृणामशौचं भवति । पितरि मृते मातरि जीवन्त्यां मातृजात्युक्तमेव दशाहादिकम् । उभयोरपि मृतयोः सतीर्थस्य जन्ममरणे

मृते? जात्युक्तमेवाशौचं सर्वेषामपि भ्रातृणामित्यर्थः । नचोत्तमजातीय-
भ्रातृणां षट्शय्यहैकाहबोधकेन हीनानां च मृतभातृजात्युक्ताशौचबो-
धकेन विष्ण्वादिवचनेन सह विरोधः । जावालिवचनस्य विशेषविषयतया
सामान्यविषयाणां विष्ण्वादिवचनानां मातापितृसस्वविषयकत्वात् ।
नचैवमपि “पारक्यमुभयोरपी”त्यनेन मातापितृसस्वे उत्तमानां हीन-
मातृजात्युक्ताशौचबोधकेन विष्ण्वादिवचनेन सह विरोधः । जावालि-
वचनस्यात्यन्तापकृष्टब्राह्मणविषयकत्वादिति वाचस्पतिमिथाः । अत्र वि-
शेषमाह—

विष्णुः ।

पत्नीनां दासानामानुलोभ्येन स्वामितुल्यमशौचम् । मृते स्वामि-
न्यात्मीयमानुलोभ्येन सवर्णहीनतरादिक्रमेण परिणीतानां स्त्रीणां तत्पु-
त्राणां च सपिण्डजननमरणयोः पतिजीवनपक्षे यत्पुनरिवाशौचम् त-
दसस्वे तु स्वजात्युक्तमेव, विलोमपरिणीतानां तत्पुत्राणां च सर्वदा स्व-
जात्युक्तमेव, । पत्युक्ताशौचभागित्वे आनुलोभ्यपरिणयनस्य विष्णुना
विशिष्योपन्यस्तत्वात् । दासानां प्रातिलोभ्यं तदा भवति षट्पुत्रकृष्ट-
वर्णां हीनवर्णस्य दास्यं करोति तादृशस्य स्वामितुल्यत्वात्तथाशौचम् ।
किन्तुत्कृष्टवर्णदासानां हीनवर्णानां प्रसवमरणयोः स्वामितुल्याशौच-
भागिता । एतच्च स्वामिना सहैकत्र वासे भवतीत्युक्तं प्राक् । अपकृष्ट-
स्त्रीषूत्तमवर्णजनितानां मूर्द्धाभिषिक्तादीनां मातृजात्युक्ताशौचम् । ब्राह्म-
णात् क्षत्रियायामुत्पन्नः क्षत्रिय एव, क्षत्रियात् वैश्यायामुत्पन्नो वैश्य एव,
वैश्याच्छूद्रायामुत्पन्नः शूद्र एवेत्यनेन मूर्द्धावसिकानां क्षत्रियादिधर्मप्र-
तिपादनात् । उत्तमवर्णस्त्रीषु अपकृष्टवर्णजनितानां सूतमागधकुम्भका-
ररजकादीनां प्रतिलोमजानां शूद्रतुल्यमशौचम् । “शौचाशौचं च कु-
र्वीरन् शूद्रवर्णसङ्करा “इत्यादिपुराणादिति”गौडाः । माधवाद्योऽपि । विश्व-
नेश्वरस्तु “प्रतिलोमा धर्महीना” इति स्मरणादेशां नास्त्येवाशौचम् ।
किन्तु जनने मरणे च मूत्रपुरीषोत्सर्गवन्मलापकर्षार्थं स्नानमात्रम् । एवं
प्रतिलोमाभितस्त्रीणां प्रतिलोमदासानामपि नाशौचम् । “वर्णानामानु-
लोभ्येन दास्यं न प्रतिलोमत” इति निषेधातिक्रमादित्याह ।

अथ विदेशस्थाशौचम् ।

तत्र तत्तन्मरणनिमित्ताशौचाहर्मस्ये तत्तन्मरणभ्रवणे शेषाहोमि-
शुद्धिः । स्वजात्युक्तमरणाशौचकालातिक्रमे षत्सरमध्ये तादृशा-
शौचनिमित्तमरणभ्रवणे सार्ववर्णिकसपिण्डानां त्रिरात्रेण, षत्सरातिक्र-
मेण भ्रवणे उदकदानसहितस्नानमात्रेण ।

विगतं तु विदेशस्थं शृणुयाद्यो ह्यनिर्द्देशम् ।
यच्छेषं दशरात्रस्य तावदेवाशुचिर्भवेत् ॥
अतिक्रान्ते दशाहे तु त्रिरात्रमशुचिर्भवेत् ।
संवत्सरे व्यतीते तु स्पृष्ट्वैवापो विशुद्ध्यति ॥

इति मनुवचनात् । विगतं मृतम् । अत्र च विदेशस्थपदेन तद्देशस्थो-
ऽपि तद्दिनेऽज्ञातमरणो गृह्यते, अन्यदेशस्थश्च । अनिर्द्देशमित्यत्र दश-
रात्रस्येत्यत्र च दशपदमशौचकालमात्रोपलक्षणम् । तेन त्रिरात्रादि-
मध्ये समानोदकादिमरणश्रवणेऽप्यायं व्यवस्था । अन्यदेशमृतमित्यादि-
वक्ष्यमाणबार्हस्पत्यादिवाक्यैकवाक्यत्वादिति सर्वे ।

मैथिलस्तु दशाहेति । अत्र दशाहपदं जात्युक्तसंपूर्णाशौचकालपरम्,
असंपूर्णाशौचेऽतिक्रान्ताशौचस्य “तस्मिन्नेवातिकालज” मित्यादिनाप्रे-
निराकर्त्तव्यत्वादित्याहुः ।

स्पृष्ट्वैवाप इति स्नानं कृत्वेत्यर्थः ।

अतीते सूतके प्रोक्तं सपिण्डानां त्रिरात्रकम् ।

तथैव मरणे स्नानमूर्ध्वं संवत्सरात्—

इति कौर्म्यात् ।

अत्र स्नानमुदकदानस्याप्युपलक्षणम् । “सर्वेषां वत्सरे पूर्णे प्रेते द-
त्वोदकं शुचिः” इति याज्ञवल्क्यात् । मनुवचने स्पृष्ट्वैवेत्येवकारस्तु काला-
पेक्षानिवृत्तये । इदं चतुर्णामपि वर्णानाम् । “तुल्यं वयासि सर्वेषाम-
तिक्रान्तं तथैव च” इति व्याघ्रपादवाक्यात् ।

अतीते सूतके स्वे स्वे त्रिरात्र स्यादशौचकम् ।

संवत्सरे व्यतीते तु सद्यः शौचं विधीयते ॥

इति शङ्खवचने बीप्साबलाच्चात्र सूतकपदं मरणाशौचपरम् । सपि-
ण्डजननाशौचकालातिक्रमेऽशौचाभावस्य वक्तव्यत्वात् । अतिक्रान्ता-
शौचं गृहिण एव न तद्द्रव्यस्येत्याह मिताक्षरायाम्—

अत्रिराः ।

अतिक्रान्ते दशाहे तु पश्चाज्जानाति चेद् गृही ।

त्रिरात्रं सूतकं तस्य न तद्द्रव्येषु कर्हिचित् ॥

मातापित्रोः पत्युश्च मरणे वर्षमध्ये श्रुते त्रिरात्रम्, वर्षोपरि द्विती-
यवर्षमध्ये श्रवणे त्वेकाहः ।

अशौचोद्देशवतीतेषु बन्धुश्चेच्छ्रूयते मृतः ।

तत्र त्रिरात्रमाशुच्यं भवेत् संवत्सरान्तरे ॥

ऊर्ध्वं संवत्सरादाद्याद् बन्धुश्चेच्छ्रूयते मृतः ।

भवेदेकाहमेवात्र तच्च संन्यासिनां न तु ॥

इति देवलीयात् । आद्यादिति विशेषणात् द्वितीयादिवर्षोत्तरं स्नान-
मात्रं सपिण्डसाधारणम् । बन्धुरत्र माता पिता स्त्रीणां भर्ता च, तथा-
चेश्वराचार्यधृतवाक्यम् ।

महागुरुनिपातेऽष्टात्परमेकाहमिष्यते । इति ।

पितरौ चेन्मृतौ स्यातां दूरस्थोऽपि हि पुत्रकः ।

श्रुत्वा तद्दिनमारभ्य दशाहं सूतर्का भवेत् ॥

इति वाक्यमपि तद्देशीयविषयमिति स्मार्ताः ।

यत्र पित्रादिमरणं श्रुतं वर्षान्तर्भावबहिर्भावादि न ज्ञातं तत्र
श्रवणमारभ्य सम्पूर्णांशौचप्रतिपादकं तद्वाक्यमित्यन्ये ।

यत्तु—

मैथिलः ।

अशौचाद्देश्वतीतेषु बन्धुश्चेच्छूयते मृतः ।

तत्र त्रिरात्रमाशुच्यं भवेत्संवत्सरान्तरे ॥

उद्धं सम्वत्सरार्धात्तु श्रूयते चेन्मृतः स्वकैः ॥

भवेदेकाहमेवात्र तच्च संन्यासिनां न तु ॥

इति देवलवचने पाठः । अत्र संवत्सरान्तरे संवत्सरपूर्वार्द्धे । अत एवा-
होर्द्धं संवत्सराद्धादिति । अत्रापि श्रुत्वा चोर्द्धदशम्याः पक्षिणीमिति गौ-
तमसूत्रात् , उत्तरार्द्धस्य पूर्वार्द्धे पक्षिणी, दिने श्रवणे दिनद्वयसहिता
रात्रिः । रात्रिश्रवणेऽपि पूर्वमेव दिनं ग्राह्यामिति वचनात् । उत्तरार्द्धं एवै-
काहः । तथा च षण्मासपर्यन्तं सपिण्डमरणे त्रिरात्रं, सप्तमादित्रिके
पक्षिणी, नवमादित्रिके एकाहः, वर्षोत्तरं स्नानमात्रम् । मातुः पितुः
सपत्नमातुश्च पितरौ चैत्र मृतौ स्यातां पितृपत्न्यामर्तातायामित्यादिना
व्यवस्थेत्याहुः । तच्चिन्त्यम् । गौतमाद्युक्तपक्षिण्यादेः सगुणादिविषय-
त्वेनोपपत्तौ प्रागुक्तमनुकूर्मशङ्खवचनस्वारस्यत्यागानौचित्यात् । तथा
हि । पक्षिण्यशौचं चतुःपञ्चाहाशौचिनाम् । एकाहाशौचं त्र्यहाशौचि-
नामिति मन्मते व्यवस्थापपद्यते । त्वन्मते पक्षिण्यशौचस्य संवत्सरोत्त-
रार्द्धे सन्निवेशस्तत्प्रथमार्ध एव वेत्यत्र विनिगमकाभावादद्युक्ता व्यव-
स्थेति गौडः । दक्षिणात्यास्तु दशाहाद्युत्तरं मासत्रयमध्ये जात्युक्ताशौचनि-
मित्तमरणश्रवणे त्रिरात्रम् , चतुर्थादिमासत्रिके पक्षिणी, सप्तमादित्रिके
अहः, नवमादूर्ध्वमुदकदानसाहितं स्नानमात्रं कालनिरपेक्षम् । तथा च
शुद्धवशिष्ठः ।

मासत्रये त्रिरात्रं स्यात् षण्मासे पक्षिणी तथा ।

विदेशस्थाशौचनिरूपणम् ।

५१

अहस्तु नवमादर्वागूर्ध्वं स्नानेन शुध्यति ॥

स्नानेनोदकदानमभ्युपलक्ष्यत इत्याहुः ।

अत्र मैथिलाः ।

इदमतिक्रान्तत्रिरात्राद्याशौचं वक्ष्यमाणपारिभाषिकविदेशादन्यस्मिन्
देशे स्थितस्य मरणश्रवणे । पारिभाषिकविदेशस्थस्य तु दशाहाद्युत्तरम-
रणश्रवणे सद्यः शौचम् । तथा पैठीनसिः । देशागतरमृतस्य सद्यः शौचं
वैवस्वत आह । तथा च ।

स्मृत्यन्तरं ।

देशान्तरमृतं श्रुत्वा क्लीबे वैखानसे यतौ ।

मृते स्नानेन शुद्ध्यन्ति सद्यः शौचं तु गोत्रिणः ॥

याज्ञवल्क्यः ।

प्रोषिते कालशेषः स्यात्पूर्णे दत्वोदकं शुचिः ।

पराशरः ।

भृग्वग्निमरणे चैव देशान्तरमृते तथा ।

बाले प्रेते च संन्यस्ते सद्यः शौचं विधीयते ॥

तत्र विदेशपरिभाषायाम् ।

बृहन्मनुः ।

वाचो यत्र विभिद्यन्ते गिरिर्वा व्यवधायकः ।

महानद्यन्तरं यच्च तद्देशान्तरमुच्यते ॥

देशनामनदीभेदात्त्रिकटोऽपि भवेद्यदि ।

तत्तु देशान्तरं प्रोक्तं स्वयमेव स्वयंभुवा ॥

दशरात्रेण या वार्ता यत्र न श्रूयतेऽथवा ।

बृहस्पतिः ।

देशान्तरं वदन्येके षष्टियोजनमायतम् ।

चत्वारिंशद्दन्त्येके त्रिंशदेके तथैव च ॥

गिरिर्वेति वाकारो न विकल्पे वाक्यभेदापत्तेः । किन्तु समुच्चये
“वा स्याद्विकल्पोपमयोरिवार्थे च समुच्चये” इति केषात् । तेन त्रित-
यविशिष्टस्य देशान्तरान्वयदेशनामेत्युपलक्षणेन त्रितयवैशिष्ट्यं विव-
क्षितम् । निकटोऽपि=त्रिंशद्योजनाभ्यन्तरोऽपि । वस्तुतो वाचो यत्र
विभिद्यन्ते इत्यनेन द्वितयवैशिष्ट्ये एकतरवैशिष्ट्ये वा देशान्तरत्वं
बोध्यते देशनामनदीभेदादित्यनेन त्रितयविशिष्टस्य, त्रितयवैशिष्ट्याभा-
वेऽपि षष्टियोजनान्तरितस्य तत्त्वं बोध्यते शास्त्रीयषष्टियोजनानां दशा-
हेनोत्सर्गतो गमनयोग्यत्वादिति युक्तम्—

तथैवाप्रेतनवृहस्पत्यादिवाक्यैकवाक्यत्वात् । योजनप्रमाणन्तु—
स्मृत्यर्थसार प्रोक्तम्—

निर्यग्यवादेरानष्टावूर्धा वा त्रिहयम्त्रयः ।
प्रमाणमङ्गुलस्योक्तं वितस्तिर्द्वादशाङ्गुलम् ॥
वितस्तेद्विगुणोऽरतिः ततः किंशुस्ततो घनुः ।
घनुः सहस्रे द्वे क्रोशश्चतुःक्रोशं तु योजनम् ॥

तदयमर्थः । त्रितयवैशिष्ट्ये मृतस्य त्रिंशद्योजनाभ्यन्तरे द्वे वैशि-
ष्ट्ये त्रिंशद्योजनोपरि एकवैशिष्ट्ये चत्वारिंशद्योजनोपरि चाणीगि-
रिमहानदीभेदाभावेऽपि षष्टियोजनान्तरान्तराले वैदेश्यमिति । तादृश-
विदेशमृतयोर्मातापित्रोरपीयमेव व्यवस्थेत्याहुः । दाक्षिणात्या अप्ये-
वम् । परन्तु मातापित्रोरेतादृशविदेशमरणेऽपि यदा कदाचिदपि भ्र-
वणे भ्रवणादिनात् पूर्णमशौचम् । एवं सपत्न्यमातुस्त्रिरात्रमित्येषां वि-
शेषः । निर्द्देशपुत्रजन्मभ्रवणे पितुः स्नानमात्राच्छुद्धिः ।

निर्द्देशं ज्ञातिमरणं श्रुत्वा पुत्रस्य जन्म च ।
सबासा जलमाप्लुत्य शुद्धो भवति तत्क्षणात् ॥

इति मनुवचनात् । अत्र निर्द्देशज्ञातिमरणेऽङ्गास्पृश्यत्वनिवृत्तिरूपैव
शुद्धिः सचैलस्नानात्, न तु सर्वाशौचनिवृत्तिः । तत्र त्रिरात्रादिस-
त्वात् । निर्द्देशस्वपुत्रजनने तु सर्वाशौचनिवृत्तिरेव सङ्कोचकामावात् ।
स्वपुत्रजननातिरिक्तजननाशौचेऽतीते श्रुते स्नानमपि नास्ति । “ना-
शौचं प्रसवस्यास्ति व्यतीतेषु दिनेषु च” इति देवर्ष्यात् । अनिर्गतद-
शाहजननभ्रवणे शेषाहोभिः शुद्धिः ।

अन्यदेशमृतं ज्ञातिं श्रुत्वा पुत्रस्य जन्म च ।
अनिर्गते दशाहे तु शेषाहोभिर्विशुद्ध्यति ॥

इति बृहस्पत्युक्तेः । आत्मनः सपिण्डस्य वा पुत्रजन्म श्रुत्वेत्यर्थः ।
श्रुत्वा देशान्तरस्थे जननमरणेऽशौचशेषेण शुद्धेदिति विष्णुवचने—

देशान्तरगतं श्रुत्वा सूतकं शावमेव वा ।
तावत्स्यादशुचिर्बिप्रो यावच्छेषः समाप्यते ॥

इति कौर्भे च सामान्येनोपादानादिति । हारलताप्येवम् । ननु सामा-
न्यस्य विशेषैकवाक्यतया विशेषपरत्वस्य युक्तत्वात् विशेषस्य सामा-
न्यपरत्वे लक्षणाप्रसङ्गात् पुत्रपदवैयर्थ्याच्च नैवं युक्तम् । न चोक्तबृहस्प-
तिविष्णुवाक्ययोर्मूलभूता लाघवात् सूतके शेषाहोभिर्विशुद्ध्यतीत्ये-
कैव श्रुतिः कल्प्यते, एतयोरेकवाक्यतया विशेषश्रुतिकल्पने पुत्रजन्म-
नि शेषाहोभिर्विशुद्ध्यति, मरणे शेषाहोभिर्विशुद्ध्यतीति श्रुतिद्वयकल्प-

नापत्तेरिति वाच्यम् । पुत्रेति विशेषोपादानवैयर्थ्यापत्त्या पुत्रवत्या एव श्रुतेः कल्पयितुमुचितत्वात् कल्पनायाः शब्दार्थानुरोधित्वादिति चेत् । न । सर्वत्र जन्मपदस्य स्वपुत्रजन्मपरत्वे सपिण्डजन्मनि किं श्रवणमारभ्य दशाहमशौचम्, किं वाशौचाभावः । नाद्यः । स्वपुत्रजन्मश्रवणापेक्षया सपिण्डजन्मश्रवणाशौचाधिक्ये वैषम्यापत्तेः । नान्त्यः । “नाशौचं प्रसवस्यास्ति व्यतीतेषु दिनेषु च” इति देवलवचनेऽतीतग्रहणाद्दशाहाभ्यन्तरे प्रसवश्रवणेऽशौचप्रतीतेः । नचेदं स्वपुत्रजननाशौचदिनात्ययेऽशौचनिषेधकम् । निर्द्देशं ज्ञातिमरणमित्यादिमनुवाक्यात्तत्र दशाहात्यये सद्यःशौचात् । तस्मात्पुत्रपदं सम्बन्धिमात्रोपलक्षकमिति । आनिर्द्देशसपिण्डजन्मश्रवणेऽपि शेषाहोमिः शुद्धिरिति सिद्धम् ।

अथ मृत्युविशेषाशौचम् ।

तत्र यमः ।

डिम्बाशनिहतानां च तथैव प्राणसन्निभम् ।
नदीद्वापददंष्ट्रिभ्यः सद्यः शौचं विधीयते ॥
शस्त्रेणाभिमुखो यस्तु वध्यते क्षात्रधर्मणा ।
यज्ञः सन्तिष्ठते तस्य सद्यःशौचं विधीयते ॥
अग्निमरुप्रपतने वीराध्वन्यप्यनाशके ।
दीक्षितानां च सर्वेषां सद्यःशौचं विधीयते ॥

डिम्बो=डिम्बाहवः । नृपतिरहितं युद्धम् अशस्त्रकलहद्वासमदवदेवेति मिश्राः । अशनिः=वज्रम् । प्राणसन्निभः=गोब्राह्मणाद्यर्थप्राणत्यागिनः । नदीति जलाशयमात्रोपलक्षणम् । द्वापदा=व्याघ्रादयः । दंष्ट्रेणः=सर्पाद्याः । यज्ञः=आद्धादिरूप इति निषन्धकारः । ज्योतिष्टोमादियज्ञफलं सन्तिष्ठते उत्पद्यते अनेन प्राप्यत इति याददित्यन्ये । मरुः=निर्जलदेशः । मेरुपाठं स्वकृत्य उच्चप्रदेश इत्यर्थ इत्यन्ये । वीराध्वनि-मरणं संकल्प्य महापथगमने । अनाशके अनशने । दीक्षितानां चेति दीक्षणीयेष्टिजनितसंस्काराणां यजमानानां तदुत्तरं कर्त्तव्ययज्ञकर्मार्थं सद्यःशौचमित्यर्थः । यथा च ।

याज्ञवल्क्यः—

ऋत्विजां दीक्षितानां च यज्ञकर्माणि कुर्वताम् ।
आपद्यपि हि कष्टायां सद्यःशौचं विधीयते ॥ इति ।

मनुः ।

डिम्बाहवहतातां च विद्युता पार्थिवेन च ।
गोब्राह्मणस्य चैवार्थं यस्य चेच्छति पार्थिवः ॥

यस्याह्नाकारिणोऽमात्यादेः, स्वस्त्ययनादिकारिणः पुरोहितादेर्वा

अशौचाभावं नृपतिरिच्छति तस्यापि स्वीयसूतकमृतकादौ सद्यःशौ-
चम् । सद्यःशौचानुवृत्तौ—

शङ्कलिखितौ ।

अथ शस्त्रानाशकाग्निरज्जुभृगुजलविषप्रमाणेष्वेवमेव ।

शस्त्रेण उदरभेदादिना आत्मघाते, अनाशकेनाहारत्यागेन, अग्नि-
प्रवेशेन, रज्जुना, आत्मन उद्ध्वन्धनेन, उद्धादतिकठिनतरभूभागात्
पतनेन, जलप्रवेशविषभक्षणाभ्यां वा मरण एवमेव सद्यःशौचमित्यर्थः ।

पराशरः ।

ब्राह्मणार्थे विपन्नानां दण्डिनां गोम्रहेषु च ।

आह्वेषु विपन्नानामेकरात्रमशौचकम् ॥

दण्डिनामिति त्रिष्वभिसंबध्यते । गोब्राह्मणार्थे दण्डेन युध्यमानानां
संग्रामे च दण्डेन युध्यमानानां सांमुख्ये मरणे एकरात्रमशौचम् ।
दण्डिनामित्यत्र वन्दिनामिति पाठः वन्दिनां चौरादिगृहितानां वन्दिद
शायामेव विपन्नानामित्यर्थ इति मिश्राः । संग्रामे क्षतेन कालान्तरमृते एक
रात्रमिति दाक्षिणात्याः ।

गौडास्तु—क्षतेन सप्ताहाद् मृते त्रिरात्रं तदूर्ध्वं जात्युक्तम् । यथा
व्याघ्रः ।

क्षतेन त्रियते यस्तु तस्याशौचं भवेद् द्विधा ।

आसप्ताहात् त्रिरात्रं स्याद् दशरात्रमतः परम् ॥

दशरात्रमिति जात्युक्ताशौचपरम् । शस्त्रहतस्य तु त्र्यहाभ्यन्तरं मृते
त्रिरात्रं, तदूर्ध्वं संपूर्णाशौचम् । तदाह स एव ।

शस्त्रघाते त्र्यहादूर्ध्वं यदि कश्चित्प्रमीयने ।

अशौचं प्राकृतं तस्य सर्ववर्णेषु नित्यशः ।

अत्र घातपदं क्षतेतरशस्त्रघातपरम् । पारिभाषिकशस्त्रघातपरमपि ।
यथा । देवीपुराणे—

पश्चिमत्स्यमृगैर्यस्तु शूङ्गिदष्टिनखैर्हताः ॥

पतनानशनप्रायैर्बज्राग्निविषबन्धनैः ।

मृता जलप्रवेशेन ते वै शस्त्रहताः स्मृताः ॥ इति ।

न च शस्त्रघातपदस्य प्रागुक्तोभयपरत्वे किं मानं विना क्षतं शस्त्र-
घातेन प्रपतनादिना च विलम्बमृते अशौचे भेदाकाङ्क्षानिवृत्त्यर्थमुभय-
परत्वस्वीकाराद् । अन्यथा तत्राशौचानध्यवसायापत्तेरित्याहुः ।

बृहस्पतिः ।

द्विम्बाहवे विद्युता च राक्षा गोविप्रपालने ।

मृत्युविशेषाशौचनिरूपणम् ।

५६

सद्यःशौचं हतस्याहुस्त्रयहं चान्ये महर्षयः ॥

डिम्बाहवे शस्त्रैरभिमुखहतस्य सद्यःशौचम्, लगुडादिना शस्त्रेण वा पराङ्मुखहतस्य त्रिरात्रम् । बज्राभिघातेन मरणं मे भवत्विति शास्त्रा विहितबुद्धिपूर्वं हतस्य मरणे सद्यःशौचम् । शास्त्रविहितबुद्धिपूर्वं प्रमादतो वा बज्रहतस्य मरणे त्रिरात्रम् । राज्ञावधार्यापराधेन हतस्य सद्यःशौचम् । अन्धापराधेन हतस्य सद्यःशौचम् । अल्पापराधेन हतस्य त्रिरात्रम् । गोविप्ररक्षार्थं शस्त्रेण युज्यमानस्याभिमुखहतस्य सद्यःशौचम्, पराङ्मुखहतस्य त्रिरात्रमिति ।

कौर्म्यै ।

सद्यःशौचं समाख्यातं बुभिक्षे चाप्युपद्रवे ।

डिम्बाहवहतानां च विद्युता पार्थिवैर्द्विजैः ॥

सद्यःशौचं समाख्यातं शापादिमरणे तथा ।

उपद्रवे=राजविप्लवे, औपसर्गिकात्यन्तमरकपीडने च । तथा च—
पराशरः ।

उपसर्गमृते चैव सद्यः शौचं विधीयते ।

अत एव—

आपद्यपि च कष्टायां सद्यःशौचं विधीयते ॥

इति शङ्खवल्कीये । अनिरुद्धशूलपाणिमहोपाध्यायप्रभृतिभिरौपसर्गिकात्यन्तमरकपीडायां सद्यःशौचमित्युक्तम् । उपसर्गमृत इति यद्यपि “उपसर्गः स्मृतो रोगभेदोपप्लवथोरपि” इति विश्वकोषादुपसर्गपदस्य रोगविशेषादिवाचकता, तथापि मुनिप्रयुक्तत्वाद्त्रिविधोत्पातात्मकोऽप्युपसर्गोऽभिमतः । यथा—

गर्गसंहितावार्हस्पत्ययो ।

अतिलोभादसत्याद्वा नास्तिक्याद्वाप्यधर्मतः ।

नवापचाराश्रियतमुपसर्गः प्रवर्त्तते ।

ततोपचाराश्रियतमपरज्वन्ति देवताः ॥

ताः सृजन्यद्भुतास्तास्तु दिव्यनाभसभूमिजान् ।

त एव त्रिविधा लोके उत्पाता देवनिर्मिताः ।

विचरन्ति विनाशाय रूपैः सम्भावयन्ति च ॥

पतेनोपसृजन्तीति व्युत्पत्त्या देहाभ्यन्तर एव यावत्तापादि वर्त्तते-
तावत्कालं मरणे सद्यः । बहिर्भावेन ज्ञणत्वे सति मरणे स्वजात्युक्तमेवे-
ति मिधाद्युक्तं चिन्त्यम् । द्विजै=ब्राह्मणैः । अत्र बुद्धिपूर्वं ब्राह्मणहतस्यै-
वाशौचाभावो बोध्यः । प्रमादाद् ब्राह्मणहते त्वशौचादिकमस्त्येव ।

अन्यथा—

विषयश्चश्वापदाहितिर्यग्ब्राह्मणघातिनाम् ।

चतुर्दश्यां क्रिया कार्या अन्येषां तु विगर्हिता ॥

इति मरीचिवाक्यं निर्विषयं स्यात् । अत्र हि विषादिसाहचर्या-
द् ब्राह्मणकृतो घातोऽस्यास्तीत्यर्थः । स च ब्राह्मणहतस्याशौचाद्यभावे
नोपपद्यते । शापादिमरणे इति । आदिनाभिचारादिसंग्रहः ।

आवालिः ।

दुर्भिक्षे राष्ट्रसम्पाते शस्त्रगोब्रह्मघातिते ।

पतितेऽनशनप्रेते विदेशस्ये शिशौ न च ॥

नाशौचमित्यर्थः । मिताक्षरायां—

गौतमः ।

प्रायोनाशकशस्त्राग्निविषोद्बन्धनप्रपतनैश्चेच्छतामिति ।

प्रपतनं=गिरिशिखरादितः पातः । अत्रेच्छतामिति विशेषणात् प्रमाद-

कृते दोषाभावः प्रतीयते । तस्यां—

स्मृत्यन्तरे ।

चाण्डालादुदकारसर्पाद् ब्राह्मणाद्वैद्युनादपि ।

द्रंष्टृभ्यश्च पशुभ्यश्च मरणं पापकर्मणाम् ॥

उदकं पिण्डदानं तु प्रेतेभ्यो यत्प्रदीयते ।

नोपतिष्ठति तत्सर्वं अन्तरिक्षे विनश्यति ॥

एतदपीच्छापूर्वमात्महननविषयम् । गौतमेनेच्छापूर्वमुदकेनात्मह-
ननेऽशौचनिषेधात् । अत्रापि चाण्डालादुदकारसर्पादित्युदकसाह-
चर्याद् बुद्धिपूर्वविषयत्वनिश्चयात् । पापकर्मणामिति विशेषणादपि तथा ।
ततो हि चाण्डालादिहेतुकमरणेऽस्य पापहेतुत्वं प्रतीयते । पापं च
निषेधातिक्रमहेतुकं तन्निषेधश्च पुरुषव्यापारगोचरो न च प्रमादसृते
मरणाजुकूलः पुरुषव्यापारः, तस्माद्यः क्रोधात् शोकाद्वा विना शास्त्रा-
भ्यनुज्ञां चाण्डालादिना स्वात्मव्यापादिना विवादं कुर्यात् । पाक्षिक-
स्वनिष्ठानादरणेन चाण्डालदुष्टदंष्ट्रादिग्रहणमारणादीच्छयागतस्तेर्मा-
रितो, यैश्च कान्तारदुर्दिनसंशोर्णनौकादिगमनं पूर्ववत् कृतं तेषां सर्वत
आत्मानं गोपायीतेति विधेर्न संशयं प्रपद्येतेत्यादिनिषेधस्य चातिक्रम
निमित्तपापवनामयमाशौचोर्ध्वदेहिकप्रतिषेध इति सिद्धः । प्रमादम-
रणेऽशौचं नान्यत्रेति । स्पष्टं चाह—

ब्रह्मपुराणम् ।

प्रमादापि निःशङ्कस्त्वेकस्माद्विधिदेशितः ।

शृङ्गिदंष्ट्रिनखिव्यालाविषाविद्वज्जलादिभिः ॥

चाण्डालैरथवा चौरैर्निहतो वापि कुत्रचित् ।
 तस्य दाहादिकं कार्यं यस्मान्न पतितस्तु सः ॥
 शृङ्गिदंष्ट्रनीख्ण्ड्यालविषवह्निस्त्रिया जलेः ।
 आदरात्परिहर्त्तव्यः कुर्वन् क्रीडां मृतस्तु यः ॥
 नागानां विप्रियं कुर्वन् दग्धश्चाप्यथ विद्युता ॥
 निगृहीतः स्वयं रात्रौ चौर्यदोषेण कुत्रचित् ।
 परदारान् रमन्तश्च ज्ञेयात् तत्पतिभिर्हिताः ॥
 असमानैश्च संकीर्णैश्चाण्डालाद्यैश्च विप्रहम् ।
 कृत्वा तैर्निहतास्तास्तु चाण्डालादीन् समाश्रिताः ॥
 गदाग्निविषदाश्चैव पाषण्डाः क्रूरबुद्धयः ।
 क्रोधात्पापं विषं वह्निं शस्त्रमुद्ग्रन्धनं जलम् ॥
 गिरिवृक्षप्रपातं च ये कुर्वन्ति नराधमाः ।
 कुशिल्पजीवनाश्चैव सूनालङ्कारकारिणः ।
 मुखेभगाश्च ये केचित् क्लीबप्राया नपुंसकाः ॥
 ब्रह्मदण्डहता ये च ये चान्ये ब्राह्मणैर्हिताः ।
 महापातकिनो ये च पतितस्ते प्रकीर्तिताः ॥
 पतितानां न द्राहः स्यान्मानयेष्टिर्नास्थिसंचयः ।
 न चाश्रुपातः पिण्डो वा कार्यं श्राद्धादिकं क्वचित् ॥
 एतानि पतितानां च यः करोति विमोहितः ।
 तत्तच्छुद्धयेनैव तस्य शुद्धिर्न चान्यथा ॥

प्रमादात्=अनवधानात् । निःशङ्कः=शृङ्गिदंष्ट्र्यादिर्हिंस्रजन्तुसाग्निध्या-
 शङ्कारहितः । विधिदेशितः=मरणकर्मणा प्रेरितः सन् पलायनासमर्थः
 अकस्मात् शृङ्गादिभिर्हितो भवति तदा सर्वमेव दाहादि कार्यम् ।
 व्यालो-दुष्टगजः । वह्निस्त्रियेति वह्निना स्त्रिया चेत्यर्थ इति गौडाः । वह्नि
 क्रियेति दाक्षिण्यानां पाठस्तु युक्तः । कुर्वन् क्रीडामित्यनेन विनापि
 मरणाभिसन्धिमेतैः समं क्रीडतो मरणे नाशौचमिति लभ्यते । अत
 एवाग्रे क्रोधात्पापं विषं वह्निमित्यनेन पौनरुक्त्यं न भवतीत्येके । क्रीडा-
 मित्यत्रांशिकप्रतिसन्धावपि दर्पादगणनेन तत्करणं, क्रोधादित्यनेन मरणा-
 र्थमेव तत्करणमतो न पौनरुक्त्यमित्यन्ये । नागानामिति । क्रीडादि
 वशात्सर्पाणां विप्रियकारी यः सर्पादिना हत इत्यर्थः । दग्धश्चेति-
 शास्त्रविहितः । बुद्धिपूर्वं विद्युद्धत इत्यर्थः । चौर्येति=वधार्हाऽपराधमात्रे
 पलक्षणम् । रमन्तः=रमयन्तः । चाण्डालाद्यैश्च विप्रहमिति । इदं दर्पादिवशा-

द्विप्रहे बोध्यम् । अन्यत्र तु—

अग्निपुराणम्—

दक्षिभिः शूक्तिभिर्वापि हता म्लेच्छैश्च तस्करैः ।

ये स्वाम्यर्थे हता यान्ति राजन् स्वर्गं न संशयः ॥

सर्वेषामेव वर्णानां क्षत्रियस्य विशेषतः ।

विष्णुधर्मोत्तरे—

स्वाम्यर्थे ब्राह्मणार्थे वा मित्रकार्ये च ये हताः ।

गोप्रहे निहता ये च ते नराः स्वर्गगामिनः ॥ इति ।

गदेति । गदं व्याधिजनकमौषधम् । तथा च—

परस्य गदादिदातार इत्यर्थः । शब्दाग्निगददाक्षैवेति दाक्षिणात्याः पठ-
न्ति । पाषण्डा इति । वेदबाह्यरक्तपट्टमौण्ड्यादिव्रतचर्या पाषण्डम् तदेषाम-
स्तीत्यर्थः । अर्श आदिस्वादच् तथा च पाषण्डशालिन इत्यर्थः । तथा
च पाषण्डमाश्रिताः स्तेना इति याज्ञवल्क्यः । क्रूरबुद्धयो=नित्यं परापकार-
मतयः । कुशित्पर्जाविनः=सजातीया एव चर्मास्थ्यादिमद्यपात्रनिर्मातारः ।
शूनालङ्कारधारिणः=प्राणिवधस्थानोपकरणधारिणः । मुखेभगाः=कण्ठदेशो-
त्पन्नभगरोगाः, मुञ्जमैथुना वोत्कलदेशप्रसिद्धाः । क्लीबप्राया=इति
पुरुषकर्मसमर्था अपि सन्तानाहेतवः । क्लीबानां पतितत्वोक्तिर्भूम्ना,
ब्रह्मदण्डता ब्राह्मणविषयापराधकरणाग्निहता इत्यनिरुद्धमद्यः । “ये च वै
ब्राह्मणैर्हता” इत्युत्पादितमन्युना ब्राह्मणेनाभिचारात् शापात् शस्त्रा-
द्वा हता इत्यर्थः । प्रायश्चित्तविवेकोऽप्येवम् । ब्रह्मदण्डो=ब्रह्मशापाभिचा-
रादिः, ब्राह्मणैरुत्पादितमन्युभिः साक्षाद्गता इत्यर्थ इत्यन्ये । महापात-
किन इति अतिपातक्यनुपातक्यादेरभ्युपलक्षणम् । तथा च स्मृत्यन्तरे ।

आत्मनस्त्यागिनां नास्ति पतितानां तथा क्रिया । इति ।

मनुः ।

वृथासङ्करजातानां प्रव्रज्यासु च तिष्ठताम् ।

आत्मनस्त्यागिनां चैव निवर्त्तौदकक्रिया ॥

पाषण्डमाश्रितानां च चरन्तीनां च कामतः ।

गर्भमर्तृदृहां चैव सुरापीनां च योषिताम् ॥ इति ।

वृथाजाता=अनाश्रमिणः । दम्पतिसाध्यकर्मानधिकारात् । सङ्करजाताः=
प्रातिलोभ्येन भिन्नवर्णस्त्रीपुरुषजाताः । प्रव्रज्यास्त्विति हंसपरमहंसैकव-
ण्डत्रिदण्डादिप्रव्रज्याभेदाद्बहुत्वम् । अत्र सर्वत्र दाहादिनिषेधेनाशौ-
चनिषेधोऽभ्युपलक्ष्यते ।

नाशौचं नोदकं नाशु न दाहाद्यन्त्यकर्म च ।

ब्रह्मदण्डहतानां च न कुर्व्यात्कटधारणम् ॥

इति यमस्मरणात् । कटं=प्रेतधारणखटवादि । स्नेहादिनेषां दाहादिकर
णे तु तच्चामित्तमशौचं प्रायश्चित्तं च कर्त्तव्यम् । तत्र प्रायश्चित्तं प्रायश्चि
त्तप्रकाशे द्रष्टव्यम् । यस्त्वारब्धप्रायश्चित्तोऽन्तरा म्रियते तस्य विनैव
प्रायश्चित्तं दाहादि कार्यम् ।

प्रायश्चित्ते व्यवसिते कर्त्ता यदि विपद्यते ।

पूतस्तदहरेवासाविहलोके परत्र च ॥

इति हारीतवाक्यात् ।

शास्त्राविहितबुद्धिपूर्वमरणे सद्यः शौचं न प्रमादमरण इति ।

व्यक्तमाहाङ्गिराः ।

व्यापादयेत्तथात्मानं स्वयं योऽग्न्युदकादिभिः ।

विहितं तस्य नाशौचं नाग्निर्नाप्युदकक्रिया ॥

अथ कश्चित्प्रमादेन म्रियेतःग्न्युदकादिभिः ।

आशौचं तस्य कर्त्तव्यं कर्त्तव्या चोदकक्रिया ॥

कूर्मपुराणे ।

पतितानां न दाहः स्यान्नान्त्येष्टिर्नास्थिसञ्चयः ।

न चाश्रुपातः पिण्डो वा कार्यं श्राद्धादिकं क्वचित् ॥

व्यापादयेत्तथात्मानं स्वयं योऽग्निविषादिभिः ।

विहितं तस्य नाशौचं नाग्निर्नाप्युदकादिकम् ॥

अथ कश्चिन् प्रमादेन म्रियतेऽग्निविषादिभिः ।

तस्याशौचं विधातव्यं कार्यं वाप्युदकादिकम् ।

अत्राङ्गिरोवाक्ये कूर्मवाक्ये च तस्याशौचमित्यत्राशौचं त्रिरात्रं
कथ्यपोक्तं बोध्यम् । तथा च ।

कश्यपः ।

अनशनमृतानामशनहतानामग्निजलप्रविष्टानां भृगुसङ्ग्रामदेशान्त-
रमृतानां गर्भाणां जातदन्तमृतानां त्रिरात्रेण शुद्धिरिति । शास्त्रा
नुमत्या प्रमादाद्वा अनशनाशनिषह्निजलप्रवेशेन मृतानां त्रिरात्रम् ।

देशान्तरस्थस्य दशाहोत्तरं मरणध्रवणे गर्भाणां सप्तमाष्टममासी-
यानां मरणे सर्वांशिसर्वविक्रयिसपिण्डानां त्रिरात्रमित्यर्थः । शास्त्रवि
हितबुद्धिपूर्वमरणे त्रिरात्रं स्पष्टमाह ।

बृद्धगार्ग्यः ।

बुद्धः शौचस्मृतेर्लुप्तः प्रत्याख्यातभिषक्क्रियः ।

आत्मानं घातयेद्यस्तु भृगवग्न्यनशनाम्बुभिः ॥

तस्य त्रिरात्रमाशौचं द्वितीये त्वस्थिसञ्चयः ।

तृतीये तूदकं कृत्वा चतुर्थे श्राद्धमिष्यते ॥

शौचाब्जुप्तः शौचकरणसमर्थः । स्मृतेर्लुप्तः=तत्कालानुभूतस्याप्य
स्मर्त्ता । तथा च—

ब्रह्मपुराणम् ।

दुश्चिकित्स्यैर्महारोगैः पीडितस्तु पुमान् यदि ।

प्रविशेज्ज्वलनं दीप्तं करोत्यनशनं तथा ।

अगाधं तोयराशिं वा भृगोः पतनमेव च ।

गच्छेन्महापथं वापि तुषारगिरिमादरात् ।

प्रयागवटशास्त्राप्राद्देहत्यागं करोति वा ।

स्वयं देहविनाशस्य काले प्राप्ते महामतिः ।

उत्तमान् प्राप्नुयात् लोकान्नात्मघाती भवेत्कचित् ।

षाराणस्यां मृतो यस्तु प्रत्याख्यातभिषक्क्रियः ।

काष्ठपाषाणमध्यस्थो जाह्नवीजलमध्यगः ।

अविमुक्तमुखस्तस्य कर्णमूलगतो हरः ।

प्रणधं तारकं ब्रूते नान्यथा कुत्रचित्कचित् ।

महापापक्रियः स्वर्गं दिव्यान् भोगान् समश्नुते ।

एतेषामधिकारस्तु तपसां सर्वजन्तुषु ।

नराणामथ नारीणां सर्ववर्णेषु सर्वदा ।

तादृशं सूतकं येषां जीवितं कुत्रजिज्ञूषेत् ।

अशौचं स्यादहस्तेषां वज्रानलहते तथा ।

महामतिः=आश्चर्यकं मरणं निश्चित्य स्वयमेव देहं त्यक्त्वा परलोकं
साधयामीति दृढीकृतबुद्धिः । महापम्पक्रिय इति । महापातक्यपि स्वर्गं
प्राप्नोति किमुतान्य इति सातिशयत्वदर्शनमात्रम् । जीवितं तु क्वचिदि-
ति । एवंविधक्रियाप्रवृत्तानां तत्काले कदाचिज्जीवने कालान्तरेण
मरणेऽपि त्रिरात्रमित्यर्थः । तदेवं विहिततात्मघातप्रायश्चित्तरूपे आत्म-
घाते काश्ये च प्रयागमरणे जलभृश्वनशनादिमरणे त्रिरात्रमेव, प्रागुक्त-
काश्यपवचनस्य प्रमादमरणशास्त्रविहितबुद्धिपूर्वमरणविषयत्वात् ।
तत्र कामनया जलप्रवेशादिना मरणफलाभ्याह दानरत्नाकरे—

शुद्धिपुराणे ।

जलप्रवेशी चानन्दं प्रमोदं वह्निसाहसी ।

भृशुप्रपाती सौख्यं तु रणे स्वर्याति निर्मलम् ।

अनशनमृतो यः स्यात् स गच्छेत्तु त्रिविष्टपम् ।

एवं कामनया आग्निविद्युत्सिंहव्याघ्रादिना मरणेऽपि तीर्थकाण्ड-
कल्पतरौ फलप्रदर्शनात्त्रापि काम्यत्वाविशेषादेवं बोध्यम् ।

अत्र मैथिला दाक्षिणात्याश्च । “वृद्धः शौचस्मृतेर्लुप्त” इत्यादि वृद्ध-
गार्ग्यैकवाक्यतया भृश्वग्न्यनशनादिमृते त्रिरात्रादिविधकानि काश्य-
पादिवाक्यानि वृद्धादिविषयाण्येव । तथा च प्रमादमृतानां कूर्माङ्गिरो-
वाक्ये यदशौचमुक्तं तस्वजात्युक्तं संपूर्णमेवेत्याहुः । तच्चिन्त्यम् ।
डिम्बाहवेत्यादिना शास्त्रविहितात्मघाते प्रवृत्तानामेवाशौचाभावोक्तेः ।
विहितात्मघातेऽशौचाभावहेतोरभावात्पूर्णे शौचे प्राप्ते “वृद्धः शौच-
स्मृतेर्लुप्त” इत्यादिना यत्त्रिरात्रविधानं तत्रापमृत्युरेव निदानं वाच्यम् ।
तच्च विहितात्मघात इव प्रमादादात्मघातेऽप्यविशिष्टम् । अत एव
“दुश्चि कस्स्यै” रित्यादिवचने प्रविशेज्ज्वलनं दीप्तमित्युक्त्वा पुनर्वज्रा-
नलहते तथेत्यनेन प्रमादाद् बज्रानलहते त्रिरात्रविधानम् । तथाच
विहितात्मघाते त्रिरात्रमित्युत्सर्गः । स च युद्धादिहते सद्यः शौचवि-
धायकेन क्वचिदेवापोद्यते । अत एव च काश्यपवाक्ये अशन्यादिहता-
नामविशेषेणैव त्रिरात्रमुक्तं प्रमादमृतानां स्वजात्युक्तमिति कापि न
श्रुतम् । किं च “व्यापादयेद्यथात्मान”मित्याद्यङ्गिरोवचने स्वयमित्यनेन
पर्युदासाद् बुद्धिपूर्वकात्मघातेतरत्राशौचमिति प्राप्तम् । तावतैव प्रमादा-
दन्यादिमृतेऽपि सामान्यतोऽशौचप्राप्तौ “अथ कश्चित्प्रमादेन” इत्यादिव
चनस्य वैयर्थ्यापत्याऽशौचविशेषविधायकत्वमवश्यं वाच्यम्, स च
विशेषः काश्यपवचनैकवाक्यतया त्रिरात्रव्यापित्वमेवेति प्रमादाद्विषा
दिहतानां त्रिरात्रमेवेति सर्वे गौडाः ।

अत्र दाक्षिणात्याः ।

येऽप्राप्तमरणकाला अपि फलकामनया प्रयागादौ विहितोपायेन
त्रियन्ते । स्त्रियश्च भर्तृमरणे ? तेषां संपूर्णमेवाशौचम्, और्ध्वदेहिकं
च, विहितमरणत्वेन निषेधाप्रवृत्तेः । त्रिरात्रस्य च “वृद्धः शौचस्मृतेः”
इति वचनात् प्राप्तमृत्युप्राप्तकालविषयत्वात् । अत एव मरणान्तिकप्रा-
यश्चित्तमृतानामप्येवम् । यस्य तु प्राणान्तिकं प्रायश्चित्तं स मृतः शुद्धे-
त् । सर्वाण्येव तस्मिन्नुदकादीनि प्रेतकार्याणि कुर्युरिति गौतमवचना-
त्चेत्याहुः । यस्तु प्राप्तमृत्युकालानां मरणान्तिककाम्यकर्मणि सद्यः
शौचं तादृशानामेव प्रायश्चित्तरूपेऽग्न्यादिना मरणेऽहोरात्रम् । तादृशा-
नामेव प्रायश्चित्तरूपे बज्रादिभिर्मरणे सद्यःशौचम् । साहसेन त्वेभिर्मर-
णेऽशौचाद्यभाव इति वाचस्पतिमिश्राद्युक्तम् । तच्चिन्त्यम् । मानाभावात् ।
प्रागुक्तवचनानामेतदर्थस्वारस्याभावात् । न च साहसेनाग्न्यादिहते

विहितं तस्य नाशौचमित्यादिनाऽशौचनिषेधादग्न्यादिहते सद्यः शौचोक्तिरुक्तविषयैवेति वाच्यम् । सद्यः शौचपदस्य न राज्ञां राजकर्मणीत्यादावप्रकृते शौचाभावपरत्वेनैव निर्वाहात् । अत एवावैधात्मघातिनि मृते न स्नानं न वा बन्धनस्थलीत्यागः । एकरात्रं त्वाहवे पराङ्मुखत्वादिना हतस्यैवेत्युक्तम् ।

दाक्षिणात्यास्तु—

द्विम्बाहवहतानां च विद्युतापार्थिवेन च ।

हतानां नृपगोविप्रैरन्वक्षं चात्मघातिनाम् ॥

इत्यत्र गोब्राह्मणहतानामन्वक्षमित्यादिषाक्यैरन्वक्षं यावच्छब्दो दृश्यते तावदशौचं स्नानमात्रापनेयमशौचं प्रतिपादितमतो “विहितं तस्य नाशौचम्” इति त्रिरात्राद्यशौचनिषेधपरम् । तथाचाग्निजलगोब्राह्मणादिभिरात्मघाते स्मृतिष्वाशौचाभावः सद्यःशौचं त्रिरात्रैकरात्ररूपा ये पक्षा विहितास्तेषां सद्यःशौचाशौचाभावपक्षयोरवैधात्मघातविषयत्वम् । त्रिरात्रस्य वैश्वदेवात्मघातविषयत्वम् । एकरात्रस्य गवादिजनितक्षतवशेन युद्धजनितक्षतवशेन च कालान्तरमृतविषयत्वमित्याहुः ।

अयमेषामौर्द्धदेहिकाशौचादिनिषेधः सम्बत्सरात्पूर्वम्, तदूर्ध्वं तु सर्वेषामौर्द्धदेहिकादि कार्यमेव । तच्च नारायणवलिपूर्वकं कार्यमित्युदकानर्हप्रकरणे वक्ष्यामः । एतेषां मरणानन्तरकार्यमुक्तं मिताक्षरायां स्मृत्यन्तरे ।

आत्मनस्याग्निनां नास्ति पतितानां तथा क्रिया ।

तेषामपि तथा गङ्गातोये संस्थापनं हितम् ॥ इति ।

गङ्गेति संभवाभिप्रायेण ।

अथ शवानुगमनाशौचम् ।

तत्र—

मनुः—

अनुगम्येच्छया प्रेतं ज्ञातिमज्ञातिमेव वा ।

स्नात्वा सचैलः स्पृष्ट्वाग्निं घृतं प्राश्य विशुध्यति ।

प्रेतं ब्राह्मणजातीयम् । अत्र मृतज्ञात्यनुगमनेऽग्निस्पर्शपूर्वकघृतप्राशनविधाने तात्पर्यं नत्वशौचाभावे' तत्रानुगमने न तु गमनेपि वा दशरात्रादिसत्त्वात् । दाक्षिणात्यास्तु अत्र ज्ञातिमात्रं सपिण्डः, सपिण्डानुगमने विहितं सपिण्डस्य प्रेतनिर्हरणादिकं दोषः स्यादसपिण्डस्य तत्रानाथक्रियां विनेति हारीतवाक्याद् दोषाभावात् । न च दोषाभावेऽपि नैमित्तिकमिदं विशुद्ध्यतीत्यस्यानन्वयादित्याहुः ।

वशिष्टः ।

मानुषास्थि स्निग्धं स्पृष्ट्वा त्रिरात्रमशौचम् । अस्निग्धे त्वहोरात्रम् ।
शवानुगमने चैवम् ।

एवमिति त्रिरात्रैकरात्रयोरतिदेशः । तत्र ब्राह्मणस्य शूद्रशवानुगमन
शुद्धिपूर्वके त्रिरात्रम् । क्षत्रियशवानुगमने एकरात्रम् । वैश्यशवानुगमने
तु छहम् । तथा—

कूर्मपुराणे ।

प्रेतीभूतं द्विजं विप्रो योऽनुगच्छति कामतः ।

स्नात्वा सचैलं स्पृष्ट्वाग्निं घृतं प्राश्य विशुध्यति ।

एकाहात् क्षत्रिये शुद्धिवैश्येऽपि स्यात् छहेन तु ।

शूद्रे दिनत्रयं प्रोक्तं प्राणायामशतं पुनः ।

एवं च तुल्यन्यायात् क्षत्रियवैश्यशूद्राणामपि, असपिण्डसजाती-
यानुगमने आशौचाभावः, अन्तरवर्णानुगमने त्वेकाहम् । एकान्तरानु-
गमने द्व्यहमिति सिद्ध्यति । एतेन “सर्वेषां स्यादहोरात्रं शवानुगमना
दपि” इत्यादिपुराणीये सर्वपदस्य ब्राह्मणेतरपरतया ब्राह्मणभिन्नानां शू-
द्रशवानुगमनेऽहोरात्रमशौचम् । ब्राह्मणस्य तु त्रिरात्रमिति मिश्रादिमतं
चिन्त्यम् । क्षत्रियस्य शूद्रानुगमने एकाहाशौचस्योक्तयुक्त्या सिद्धे,
आदिपुराणीयं तु देशभेदव्यवस्थितमिति हारलता । सर्वेषामनन्तरवर्ण-
शवानुगमने आपदि वाऽहोरात्रमित्यर्थकमिति युक्तम् । यत् एकान्त-
रवर्णानुगमने पक्षिणीति, तच्चिन्त्यम् । उक्तकौर्म्यविरोधात् । ब्राह्मणस्य
वैश्यानुगमने छहेन शुद्धिः । कण्ठोक्तत्वात् ।

शवं च वैश्यमज्ञानाद् ब्राह्मणो योऽनुगच्छति ।

कृत्वाशौचं द्विरात्रं स प्राणायामान् षडाचरेत् ॥

इति माघधृतपाराशरयाञ्च । अत्राज्ञानादिति शास्त्रीयज्ञानराहि-
त्यं विवक्षितम् । अत एव माघवेन मौर्ष्यादिति व्याख्यातम् । शूद्रस्य
द्विजानुगमने सज्योतिरेवाशौचम् । यथा—

पारस्करः ।

स्पर्शं विनानुगमने शूद्रो नक्तेन शुध्यति ।

इदमनुगमनादिसंसर्गाशौचं संसर्गिण एव न तत्पुत्रादीनाम् ।

तदाहाजिराः ।

आशौचं यस्य संसर्गादापतेद् गृहमेधिनः ।

क्रियास्तस्य न लुप्यन्ते गृह्याना च न तद्भवेत् ॥

अथ निर्हाराद्यशौचम् ।

असपिण्डब्राह्मणस्यासपिण्डब्राह्मणेन स्नेहादिना दहनवहनेऽ-
शौचिगृहवासे त्रिरात्रम् । दहनवहनाद्यभावेऽप्यशौच्यन्नभक्षणमात्रेण
तज्जात्युक्ताशौचम् । अशौचिगृहवासे तदन्नाभोजनेऽपि निर्हारादिक-
रणे त्वेकरात्रम् । मातुरासन्नान्धवस्य तु तद्गृहवासाभावेऽपि त्रिरात्रम् ।
तथा च—

मनुः ।

असपिण्डं द्विजं प्रेतं विप्रो निर्हृत्य बन्धुवत् ।

विशुध्यति त्रिरात्रेण मातुरासांश्च बान्धवान् ॥

यद्यन्नमस्ति तेषां तु दशाहेनैव शुद्ध्यति ।

अनदन्नमहैव न चेत्तस्मिन् गृहे वसेत् ॥

निर्हृत्य=दहनं वहनं च कृत्वेत्यर्थः । “दाह्तिवा च वहित्वा चे”ति
तयोस्तुल्याशौचामिधानात् । असपिण्डं द्विजं ब्राह्मणम् । बन्धुवदित्य
नेन स्नेहाद्यनुबन्धमात्राभिर्हारादौ कृते त्रिरात्रम् । अदृष्टबुद्ध्यालोभा-
दिना वा तत्करणे तु नैवमिति सूच्यते । विशुध्यति त्रिरात्रेणेति इदं अशौचि-
गृहवासे, तदभाक् एकरात्रस्य वक्तव्यत्वात् । मातुरासानिति=मातुः सोदर
भ्रातृभगिनीप्रभृतीनित्यर्थः । एषां च दहनवहनकरणे अशौचिगृहवासा-
द्यभावेऽपि त्रिरात्रं श्रेयम्, मातुलादौ वहनाद्यभावेऽपि पक्षिण्याद्यशौचा-
त् “सम्बन्धे त्रिरात्रम्” इति पैठीनसिवाक्यस्याप्येष विषयः । यदन्नमस्तीति ।
इदं त्वशौच्यन्नभक्षणे यत् दशरात्रादिकं तदेव वहनपूर्वकान्नभक्षणेऽपि
न त्वधिकमिति ज्ञापनार्थम् । अथ दाहादिपूर्वकान्नभक्षण एव संपूर्णा-
शौचमित्येव किं न स्यादशौच्यन्नभोजनमात्र एव विष्णवादिवाक्यात्-
त्सिद्धेः । तथा च—

विष्णुः ।

ब्राह्मणानामशौचे यः सकृदेवान्नमश्नाति, तस्य तावदेवाशौचं
यावत्तेषां अशौचव्यपगमे प्रायश्चित्तं कुर्यात् ।

कौर्म्ये ।

यस्तेषामन्नमश्नाति सकृदेवापि कामतः ।

तदाशौचे निवृत्ते तु स्नानं कृत्वा विशुद्ध्यति ॥

तथा च कामतः सकृदाशौच्यन्नभक्षणेऽसपिण्डानामवशिष्टादिनं
यावदशौचं सिद्धम् । एवं च

असपिण्डं द्विजं प्रेतं विप्रो निर्हृत्य बन्धुवत् ।

अशित्वा च सहोषित्वा दशरात्रेण शुद्ध्यति ॥

यद्यन्नमस्ति तेषां तु त्रिरात्रेण ततः शुचिः ।
अनददन्नमहैव न चेत्तस्मिन् गृहे वसेत् ॥

इति कौर्म्ये सहोषित्वेति यदुक्तं तत् सहवासेऽपि अशौच्यन्नभक्षणनिमित्तमेव प्रायश्चित्त नाधिकमिति ज्ञापनाय । यथन्नतीति चापाद्विषयमिति केचित् । उक्तमनुवचने यद्यन्नमस्ति तेषां तु त्रिरात्रणैव शुद्ध्यतीति पाठः । प्रागुक्तत्रिरात्रस्यैव च विवरणमिदम् । तथा च स्नेहेन दाहादिकृत्वा यो मृतसम्बन्धिगृहे न वसति तदन्नं भुङ्के, यो वा तदन्नं न भुङ्के तद्गृहे वसति तस्य त्रिरात्रम् । यस्तु तदन्नं न भुङ्के न वा तद्गृहे वसति तस्यैकरात्रम् । यस्तु तद्गृहे वसति तदन्नं च भुङ्के तस्य तज्जात्युक्तमेवाशौचमिति मैथिलः । मृतपुत्रादिस्वामिकाश्रमोजिनस्तद्वेहवासिनस्तद्गामवासिनश्चैकरात्रम् । यस्तु निर्हृत्य तदन्नं भुङ्के तद्गृहे च वसति तस्य निर्हरेणीयजातिप्रयुक्तमशौचम् । यस्तु निर्हृत्य तद्गृहं एव वसति तस्य त्रिरात्रम्, मनुवचनानुरोधत्, यस्तु ग्रामान्तरवासी तस्य सज्योतिः । प्रेतस्पृशो ग्रामाश्र विशेष्युरानक्षत्रदर्शनाद्रात्रौ चेदादित्यस्येति हारीतस्मरणादित्याधुनिकदाक्षिणास्या । आपद्यकामतोऽसपिण्डाश्रमोजने भोजनदिनपर्यन्तमेवाशौचम् । तथा चाङ्गिराः ।

प्रेताश्रमसापिण्डस्य यावद्दनात्यकामतः ।

तावन्त्यहान्यशौचं स्यादपिण्डानां कथञ्चन ॥

अपिण्डानाम्=असपिण्डानाम् । कथंचनेति अज्ञातीत्यनेन सम्बद्ध्यते । तेनापदीति लभ्यते । आपदि कामतो भोजने प्रायश्चित्तरूपं विशेषमाह । कौर्म्ये ।

यावत्तदन्नमश्नाति दुर्मिक्षोपहतो नरः ।

तावन्त्यहान्यशौचं स्यात् प्रायश्चित्तं ततश्चरेत् ॥

बृहस्पतिः ।

यस्तैः सहासपिण्डोऽपि प्रकुर्याच्छयनाशनम् ।

बान्धवो वा परो वापि स दशाहेन शुद्ध्यति ॥

प्रकुर्यादिति शब्देन कामकृत्वलाभात् प्रमादकृते न दोषः । दशाहेनेति=ब्राह्मणस्य । शत्रियादेर्द्वादशाहादिकं बोध्यम् ।

यस्तैः सहासनं कुर्याच्छयनादीनि चैव हि ।

बान्धवो वा परो वापि स दशाहेन शुद्ध्यति ॥

आदिपदादालिङ्गनाङ्गसंवाहनादिग्रहणम् । बान्धवः=सपिण्डः । अनाथस्य ब्राह्मणस्यादृष्टबुद्ध्या दहनवहनादौ विशेषमाह ।

कूर्मपुराणे--

अनाथं चैव निर्हृत्य ब्राह्मणं धनवर्जितम् ।
स्नात्वा संप्राश्य तु घृतं शुद्ध्यन्ति ब्राह्मणादयः ॥

पराशरः ।

अनाथं ब्राह्मणं प्रेतं ये वहन्ति द्विजातयः ।
पदे पदे फलं तेषां यज्ञतुल्यं न संशयः ॥
न तेषामशुभं किञ्चिद्विप्राणां शुभकारिणाम् ।
जलावगाहनात्तेषां सद्यःशौचं विधीयते ॥
असगोत्रमसम्बन्धं प्रेतीभूतं तु ब्राह्मणम् ।
दहित्वा च बहित्वा च सद्यःशौचं विधीयते ॥

मूल्येन दाहे—

कूर्मपुराणम् ।

दशाहेन शशस्पर्शे सपिण्डश्चैव शुद्ध्यति ।
यदि निर्दहति प्रेतं प्रलोभाक्रान्तमानसः ॥
दशाहेन द्विजः शुद्धेद् द्वादशाहेन भूमिपः ।
अर्धमासेन वैश्यस्तु शूद्रो मासेन शुद्ध्यति ॥
षड्रात्रेणाथवा सर्वे त्रिरात्रेणाथवा पुनः ।

आपदि मूल्येन दाहे कृते षड्रात्रम् , त्रिरात्रमन्यतापदि । शुद्धि-
विधेके स्मृत्यन्तरम् ।

ब्राह्मणो न दहेच्छूद्रं मित्रं वाप्यन्यमेव वा ।
मोहाद्गध्वा ततः स्नातः स्पृष्ट्वाग्निं प्राशयेद् घृतम् ॥
उदवासवतः पश्चात् त्रिरात्रेण विशुद्ध्यति ।

अत्र ब्राह्मणस्य शूद्रदाहे यत्त्रिरात्रादिकमुक्तम्, तत्पुत्रप्रादादिरू-
पस्य शूद्रस्य दाहे बोध्यम् । असम्बन्धिशूद्रदाहे तज्जात्युक्ताशौचविधा
नादिति रुद्रवरः । वेतनाग्रहणे त्रिरात्रं, तद्ग्रहणं तज्जात्युक्ताशौचमिति तु
मिथ्याः । दाक्षिणात्यास्तु वेतनाग्रहणेनासवर्णनिर्हारे द्विगुणमशौचम् ।

अवरश्चेद्द्वरं वर्णं वरो घाप्यवरं बदि ।
वहेच्छूद्रं तदाशौचं दृष्टार्थं द्विगुणे भवेत् ॥

इति व्याघ्रपादवचनादित्याहुः ।

यत्तु कूर्मपुराणम् ।

अवरश्चेद्द्वरं वर्णमवरं वा वरो यदि ।

अशौचं संस्पृशेत् स्नेहात्तदशौचेन शुद्ध्यति ॥

तदापत्त्रिपथम् । अत्र स्पृशेदिति वहनाद्यर्थं स्पृशेदित्यर्थः । तदशौ-

चेन श्वजात्युक्ताशौचविगमेन स्नेहान्न दृष्टोपाधेः । तथा—
आदिपुराणे—

योऽसवर्णं तु मूल्येन नीत्वा चैव दहेन्नरः ।
अशौचं तु भवेत्तस्य प्रेतजातिसमं तदा ॥ इति ।
सर्वे वर्णाः सजातीयं दग्ध्वा इयहमशौचिनः ।
भवन्ति परजातीयं निर्हृत्य परजातिवत् ॥
सजातिमसपिण्डं तु दग्ध्वा तद्गृहभोजिनः ।
स्वजात्युक्तमशौचं तु चरन्ति जडबुद्धयः ॥
अन्यजातिं मृतं दग्ध्वा दत्तान्नं भुञ्जते तु ये ।
ते कुत्सितनराः प्रोक्तास्तस्याशौचस्य भागिनः ॥
दाहयित्वा तु मूल्येन गुरुं प्रेतं भवेत्ततः ।
अशौचं दशरात्रं तु शिष्यस्येति विनिश्चयः ॥
आचार्यं वाप्युपाध्यायं गुरुं वा पितरं च वा ।
मातरं वा स्वयं दग्ध्वा व्रतस्थस्तत्र भोजनम् ॥
कृत्वा पतति नो तस्मात्प्रेतान्नं तस्य भक्षयेत् ।
अन्यत्र भोजनं कुर्यात् न च तैः सह संवसेत् ॥
एकाहमशुचिर्भूत्वा द्वितीयेऽहनि शुद्ध्यति ।

सर्वे वर्णा इति स्वजातिमसपिण्डं दग्ध्वाशौचिगृहवासे अशौच्य
न्नभक्षणे इयहाशौचभागिन इत्यर्थः । भवन्तीति परजातीयं स्नेहाद्दग्ध्वा
परजातीयाशौचिनो भवन्तीत्यर्थः । अन्यजातिमिति । अन्यजातीयदाहं
कृत्वा तत्पुत्रपत्न्याद्यन्नभोजने तज्जात्युक्ताशौचिनो भवन्त्येव परन्तु ते
कुत्सिताः तदन्नभोजनकृतप्रायश्चित्तभागिनोऽपि भवन्तीत्यर्थः । आचार्य-
मिति । मूल्यग्रहणपूर्वकं यदि शिष्यो गुरुं दहति तदापि दशाहमेवा
शौचं न तु गुरुशिष्यभावे तस्य ह्यस इत्यत्र तात्पर्यम् । उपनीय कृत्स्न-
शाखाध्यापयिता आचार्यः । वेदैकदेशस्य वेदाङ्गानां वाऽध्यापयिता-
उपाध्यायः, वेदस्य वेदाङ्गानां च व्याख्याता गुरुरिति हारलता । उपनीय
साङ्गवेदाध्यापक आचार्यः । अनुपनीय कृत्स्नवेदाध्यापकश्च गुरुः ।
यत्किञ्चिदध्यापक उपाध्याय इति रुधिरः । व्रतस्थस्य ब्रह्मचारिण
आचार्यादिपञ्चकानां कर्त्तव्यताभावे षहनदहनपूरकपिण्डदानादिकर्म-
करणे व्रतलोपो न भवति यद्येषां गृहे न भुङ्क्ते, यदि त्वेषां गृहे भोजनं
कुरुते, तदा व्रतलोप एव ।

वशिष्टः—

ब्रह्मचारिणः श्वकर्मणाऽऽव्रतान्निवृत्तिरन्यत्र मातापित्रोर्गुरोर्वा ।

शवकर्मणा=दहनवहनोदकदानादिकर्मणा । गुरुशब्देनार्चायापाध्या-
ययोर्ग्रहणम् । तथाचैतदन्येषां निर्हारेण कृते विनापि तदन्नभोजनादिकं
व्रतलोपो भवति । तथा च अष्टब्रह्मचर्यसन्धानार्थं पुनरुपनयनं प्राय-
श्चित्तं च कुर्यात् । तथा च ।

देवलः ।

ब्रह्मचारी न कुर्वीत शवदाहादिकाः क्रियाः ।

यदि कुर्यान्नरेत्कृच्छ्रं पुनः संस्कारमेव च ॥

इदमाचार्याद्यतिरिक्तस्य दाहे बोध्यम् ।

मनुः--

आदिष्टी नोदकं कुर्यादाव्रतस्य समापनात् ।

समाप्ते त्दकं कृत्वा त्रिरात्रमशुचिर्भवेत् ॥

आदिष्टं=आदेशनं दिवा मा वा स्वाप्सीः, समिधमाघेहीत्यादि,
तदस्यास्तीत्यादिष्टी ब्रह्मचारी उदकम्=प्रेतोदकम् । आव्रतस्य समापनात्
समावर्त्तनपर्यन्तं न कुर्यात् । समाप्ते पुनर्ब्रह्मचर्यं समावर्त्तनोत्तरं
प्रेतोदकं कृत्वा त्रिरात्राशौचेन शुद्ध्यति ।

यदा त्वसमाप्ते व्रतेऽधिकार्यन्तराभावे पित्रादेर्दाहादिकं करोति
तदा एकाहोरात्रमशौचम् ।

एकाहमशुचिर्भूत्वा द्वितीयेऽहनि शुद्ध्यति ।

इति प्रागुक्तादिपुराणात् । तत्राप्यशौचे न कर्मलोपः ।

न त्यजेत् सूतके कर्म ब्रह्मचारी स्वयं क्वचित् ।

न दीक्षणात्परं यज्ञे न कृच्छ्रादितपश्चरन् ॥

पितर्यपि मृते नैषां दोषो भवति कर्हिचित् ।

अशौचं कर्मणोऽन्ते स्यात्ऽयहं वा ब्रह्मचारिणाम् ॥

इति छन्दोगपरिशिष्टकात्यायनवचनात् । अस्यार्थः । एषां ब्रह्मचारिदी-
क्षिततपस्विनां कर्मणोऽन्ते ब्रह्मचर्ययज्ञकृच्छ्राद्यवसाने अशौचं भवति
तदपि दीक्षिततपस्विनोः स्वजात्युक्तम् । इयहं वेति वा शब्दः स्वजा-
त्युक्ताशौचप्रथमपक्षनिवृत्तौ, तेन पित्रोरपि ब्रह्मचारिणस्यहमेव
तदपि समावर्त्तनान्त एवेति गौडमैथिलौ ।

अत्र दाक्षिणात्याः ।

आचार्यादीनां दाहमात्रे कृते एकरात्रम्, प्रागुक्तवचनात् । और्ध्वदे-
हिकानुष्ठाने तु तदन्नभोजनाभावेऽपि ब्रह्मचारिणस्तत्तज्जात्युक्तमेवा-
शौचम् ।

गुरोः प्रेतस्य शिष्यस्तु पितृमेधं समाचरन् ।

प्रेताहारैः समं तत्र दशरात्रेण शुद्ध्यति ॥
इत्यादिवाक्यैः,

निरन्वये सपिण्डे तु मृते सति दयान्वितः ।

तदशौचं पुरा चर्त्विषा कुर्यात् पितृवत् क्रियाम् ॥

इत्यादिभिश्चौर्ध्वदेहिककर्तुः सम्पूर्णाशौचविधानात् । अत एवौर्ध्व-
देहिकादिकर्तुर्दौहित्रादेरपि तथात्वम् । यो यस्यौर्ध्वदेहिकं करोति स
तज्जातिप्रयुक्ताशौचं कुर्यादित्युत्सर्गात् ।

यत्तु स्मृतिचन्द्रिकायां संवत्तवचनं—

पित्रोर्गुरोर्विपत्तौ तु ब्रह्मचार्यपि यः सुतः ॥

सव्रतश्चापि कुर्वीत अग्निपिण्डोदकक्रियाम् ।

तेनाशौचं न कर्त्तव्यं सन्ध्या चैव न लुप्यते ॥

अग्निकार्यं च कर्त्तव्यं सायं प्रातश्च नित्यशः ॥ इति ।

तदाशौचं न कर्त्तव्यं=अशौचनिमित्तकर्मानधिकारो नास्तित्यर्थकम् ।
अशौचस्यौर्ध्वदेहिकानुष्ठाननिमित्तकस्पष्टलग्नस्य निषेद्धुमशक्यत्वात् ।
यदपि प्रजापतिवचनम् ।

ब्रह्मचारी यदा कुर्यात्पिण्डनिर्वपणं पितुः ।

तावत्कालमशौचं स्यात्पुनः स्नात्वा विशुद्ध्यति ॥ इति ।

तदपि तावत्कालम्=दशदिनादिरूपपिण्डदानकालपर्यन्तमशौचं स्या-
त् । तत्तत्कर्मणि पुनः स्नात्वा विशुद्ध्यति, तत्तत्कर्माधिकारी भवत्यग्नि-
होत्रहोमादाविवाहिताग्निरिति व्याख्येयमित्याहुः ।

दिवोदासादयस्तु ।

एकरात्राशौचविधायकब्रह्मवाक्ये दग्ध्वेत्यस्य सकलौर्ध्वदेहिकोप-
लक्षणत्वात् पित्राद्यौर्ध्वदेहिककर्तुर्ब्रह्मचारिणः प्रथमदिनेऽशौचमस्त्येव ।
तास्मिन् सन्ध्यादिलोपश्च, यस्मिन् द्वितीयादिदिनेषु काले पिण्डदानादि
करोति तदैवाशौचं, न तु तत्पूर्वोत्तरभागयोरिति यथाश्रुतसंवत्तप्रजाप-
तिवचनानुसारिणोऽपि षदन्ति । तत्प्रतिदिनं नानाशौचकल्पनागौरवा-
दुपेक्ष्यम्, तस्मादस्पृश्यत्वेतरकर्मानधिकारसम्पादकेऽशौचेऽनुवर्त्तमान
एव वचनान् सन्ध्यावन्दनाद्यधिकार इतराशौच्यस्पृश्यता चेत्येव युक्त-
मिति ।

यत्तु गौडाः । नौर्ध्वदेहिकानुरोधेनाशौचवृद्धिः । एकदापि दश-
पिण्डदानादिसम्भवात् । अत एव—

सद्यःशौचेऽपि दातव्याः सर्वे च युगपत्तथा ।

ज्यहाशौचे प्रदातव्याः प्रथमं त्वेक एव हि ॥

द्वितीयेऽहनि चत्वारस्तृतीये पञ्च चैव हि ।

इत्यादिवचनादित्याहुः । तद्यत्र सद्यः शौचादिविधिस्तत्रैव पिण्ड-
दानप्रकारविधानार्थत्वेनोक्तवचनोपपत्तेरुपेक्षणीयम् ।

मातुलादिषु दाहादिनिमित्तमाशौचाधिक्यमाह ।

पैठीनसिः ।

असम्बन्धिनो द्विजान् वहित्वा दग्ध्वा च सद्यःशौचं सम्बन्धे
त्रिरात्रम् ।

सम्बन्धे मातुलादौ त्रिरात्रं “मातुरासांश्च बान्धवान्” इति मनुकेन
समानविषयत्वलाभात् । मातुलादयश्च मातुल मातृष्वस्त्रेय मातुलपुत्र-
मातुलानी-मातृष्वसृ पितृस्वसृ भगिनी-भागिनय-मातामह-मातामही दौ-
द्वित्र-भगिनीपति-जामातृ-श्वसुर-श्वश्रू श्यालक-शिष्याचार्याचार्यपुत्रा-
चार्यपत्नी-गुरु गुरुपत्नी-गुरुपुत्र याज्य ऋत्विक्-मातुर्मातुल-मातुर्मातृष्व-
स्त्रेय मातुःपितृस्वस्त्रेय-मातुर्मातृष्वसृ-मातुःपितृष्वसृ मातुर्मातुलपुत्रान्ता
इति रुधिरः ।

मनुः ।

दिवाकीर्तिमुदक्यां च पतितं सुतिकां तथा ।

शवं तत्स्पृष्टिनं चैव स्पृष्ट्वा स्नानेन शुद्ध्यति ॥

मनुः ।

नारं स्पृष्ट्वास्थि सस्नेहं सचैलो जलमाविशेत् ।

आचम्यैव तु निस्नेहं गामालभ्यार्कमीक्ष्य वा ॥

अज्ञानत इदम् ।

वशिष्ठः ।

मानुषास्थि स्निग्धं स्पृष्ट्वा त्रिरात्रमशौचम्, अस्निधे त्वहोरात्रमिति
तज्ज्ञानतोऽत्यन्तमभ्यास इति श्लेषाणिः । मिताक्षरादयस्तु द्विजात्यस्थि-
स्पर्शविषयं मनुवचनम् । द्विजातिजातिभिन्नास्थिस्पर्शविषयं वशिष्ठवा-
क्यमित्याहुः ।

ब्रह्मपुराणे—

मृतस्य यावदस्थानि ब्राह्मणस्याहृतान्यपि ।

तावद्यो बान्धवस्तत्र रौति तद्बान्धवैः सह ।

तस्य स्नानाद् भवेत्सुद्धिस्ततस्त्वाचमनं स्मृतम् ।

अनस्थिसञ्चयाद्विप्रो रौति चेत्क्षत्रवैश्ययोः ॥

ततः स्नातः सचैलस्तु द्वितीयेऽहनि शुद्ध्यति ।

अनस्थिसंचिते शूद्रे ब्राह्मणो रौति चेत्तज्जडः ॥

ततः स्नातः सचैलस्तु शुद्धेत्तु दिवसैस्त्रिभिः ॥
 अस्थिसंचयनादूर्ध्वमहोरात्रेण शुद्धति ।
 सचैलस्नानमन्येषामकृतेऽप्यस्ति संचये ॥
 कृते तु केवलं स्नानं क्षत्रविद्शूद्रजन्मनाम् ॥

मृतस्येति—मृतस्य ब्राह्मणस्य यावना कालेनार्थान्याह्वियन्ते संची-
 यन्ते तावत्कालमध्ये तद्वान्धवै. सह योऽवान्धवो रोदिति तस्य स्ना-
 नाच्छुद्धिः । अवान्धवोऽत्र ब्राह्मणः, अग्रे सचैलस्नानमन्येषामित्यादिना
 क्षत्रियादेर्वाच्यत्वात् । तजस्त्वाचमनमिति । अस्थिसंचयनकालोत्तरं
 रोदने कृत आचमनाच्छुद्धिरित्यर्थः । अनस्थीति । क्षत्रवैश्ययोर्निर्गुणयो-
 रस्थिसंचयनात् प्राक् रुदन् ब्राह्मणः सचैलः स्नात्वा दृष्यहेन शुद्धेत् ।
 अस्थिसंचयोत्तरकालं सचैलं स्नानम् । अन्येषामिति । अन्येषां क्षत्रियादिदृशू-
 द्रजन्मनाम् । वर्णचतुष्टयस्यापि मरणेऽस्थिसंचनात् पूर्वं रोदने सचैल
 स्नानं, परतः स्नानमात्रम् ।

कूर्मपुराणे ।

अनस्थिसंचिते शूद्रे रौति चेद् ब्राह्मणः स्वकैः ।
 त्रिरात्रं स्यादथाशौचमेकाहं त्वन्यथा स्मृतम् ॥
 अस्थिसंचयनादूर्ध्वमेकाहं क्षत्रवैश्ययोः ।
 अन्यथा चैव सज्योतिर्ब्राह्मणे स्नानमेव तु ॥
 अनस्थिसंचिते विप्रे ब्राह्मणो रौति चेत्तदा ।
 स्नानेनैव भवेच्छुद्धिः सचैलेन न संशयः ॥

स्वकैरिति मृतशूद्रसपिण्डैः सहेत्यर्थः । एकाहं त्वन्ययेति । अस्थिसं-
 चयनात्परे शूद्रविषये रोदने ब्राह्मणस्यैकाहमित्यर्थः । अस्थीतिक्षत्रवै-
 श्ययोर्दृक्कृष्टगुणयोरस्थिसंचयनात्पूर्वं रोदन एकाहः । निर्गुणविषये दृष्य-
 हस्योक्तत्वात् । अन्यथास्थिसंचयनोत्तरं सज्योतिः, दिने रोदने दिनान्तम्,
 रात्रिरोदने रात्र्यन्तमित्यर्थः । ब्राह्म इति ब्राह्मणब्राह्मणविषये ब्राह्मणास्थि
 संचयनादूर्ध्वं रोदने स्नानं तत्पूर्वं रोदने सचैलं स्नानम् । शुद्धीतीत्यनु-
 वृत्तौ—

विष्णुः ।

सर्वस्यैव तु प्रेतस्य बान्धवैः सहाश्रुपातेन कृत्वा स्नानेनाकृतेस्थि-
 संचयेन सचैलस्नानेन । एतच्च मृतस्य क्षत्रियादेर्गृहमगत्वा दैवात्
 स्नानान्तरमेकके, ब्राह्मणस्य तु गृहं गत्वैव बोध्यम् । अन्यथा प्रागुक्त-
 ब्राह्मणविरोधापत्तेः ।

पारस्करः—

अस्थिसंचयनादवांग् यदि विप्रोऽश्रु पातयेत् ।

मृते शूद्रे गृहे गत्वा त्रिरात्रेण विशुद्ध्यति ॥

अस्थिसंचयानादूर्ध्वं मासं यावद् द्विजातयः ।

दिवसेनैव शुद्ध्यन्ति वाससां क्षालनेन च ॥

स्वजातेर्दिवसेनैव द्वाहात्क्षत्रियवैश्ययोः ।

स्पर्शं विनानुगमने शूद्रो नक्तेन शुद्ध्यति ॥

मृतस्य बान्धवैः सार्द्धं कृत्वा तु परिदेवनम् ।

वर्जयेत्तदहोरात्रं दानं स्वाध्यायकर्म च ॥

गृहं गत्वेति=सचैलं स्नाने सति द्रष्टव्यम्, प्रागुक्तब्रह्मपुराणैकवाक्यत्वात्
अस्थिसंचयनादूर्ध्वमिति । इदमपि मृते शूद्रे गृहे गत्वाऽश्रुपातने बोध्यम् ।
हारलताकृतस्तु गृहं गत्वेत्यनेनैतल्लब्धं यन्मृतस्य शूद्रस्य पुत्रस्रात्रा-
दिभिः समं तद्गृहं गत्वा रोदने त्रिरात्रम् । तद्गृहमगत्वा दैववशान्मे-
लके रोदनं एकरात्रमिति । तच्चिन्त्यम् । प्रागुक्तविष्णुवाक्यविरोधात् ।
एतच्च मृतस्य शूद्रादेर्गृहमगत्वा स्नानान्तरे प्रसङ्गाद्दर्शनेन रोदनवि-
षयकं विष्णुवाक्यमिति हारलताव्याख्यानविरोधाच्च । तस्माद् गृहम-
गत्वा रोदने विष्णुकैव व्यवस्था । वाससामिति । यावन्ति वासांसि देहे
वर्तन्ते तावन्ति क्षालनीयानीति बहुवचनेन लभ्यते । एव यत्र सचैल-
स्नानं विहितं तत्र सचैलं प्रच्छदपटलादिकं चेदस्ति तदा तत्क्षा-
लनीयम् । न तु तत्सहितेन स्नातव्यमिति । स्वजातेरिति । प्राकृतो विप्रः
स्वजातेर्ब्राह्मणजातीयस्यात्यन्तहीनगुणस्य मृतस्य पुत्रादिभिः सहा-
स्थिसंचयनात्पूर्वं गृहं गत्वा रोदने एकाहेन शुद्ध्यति । क्षत्रवैश्ययोरपि
तथैव रोदने न द्यहेन शुद्ध्यतीत्यर्थः । मृतस्येति । मृतस्य शूद्रस्य परिदे-
वनं रोदनरहितं विलापमात्रं कृत्वा एकाहोरात्रेण शुद्ध्यति । तद्वियमत्र
व्यवस्था । ब्राह्मणस्य मृतासपिण्डब्राह्मणविषये अस्थिसञ्चयनात्प्राग् गृहं
गत्वा रोदने सचैलस्नानमात्रम् अस्थिसंचयनादूर्ध्वं गृहं गत्वा रोदने
स्नानम् । अगत्वा आचमनमात्रम् । ब्राह्मणस्य मृतक्षत्रियवैश्योभय-
विषये अस्थिसंचयनात्प्राग् गृहं गत्वा रोदने सचैलं स्नात्वा द्यहेन, अ-
स्थिसञ्चयनादूर्ध्वन्तु दिवारोदने दिनान्तेन रात्रिरोदने रात्र्यन्तेन,
शुद्धिः । ब्राह्मणस्य मृतशूद्रविषये अस्थिसञ्चयनात् प्राग् गृहं गत्वा
रोदने सचैलस्नानं त्रिरात्रं, स्थानान्तरे सचैलस्नानम् । अस्थिसञ्च-
यादूर्ध्वं तु मासं यावद्गोदने एकाहाशौचम् । गृहागमने स्थानान्तरे

स्नानमात्रम् । क्षत्रियवैश्यशूद्राणां चातुर्वर्णिकविषय एवास्थिसं-
चयात् प्राक् रोदने सचैलज्ञानम् । परतः ज्ञानमात्रमिति गौडाः ।
मैथिलस्तु—“ततस्त्वाचमनं स्मृत”मिति ब्रह्मपुराणवाक्यस्य ततः स्ना-
नानन्तरमाचमनमित्यर्थः कर्त्तव्यः । तथा च ब्राह्मणे मृते ब्राह्मणस्य
तद्गृहं गत्वा तद्गन्धुभिः सह रोदनेऽस्थिसंचयनात् प्राक् सचैलज्ञान-
माचमनं च, परतः ज्ञानमात्रमिति । “स्वजातेर्दिवसेनैव ह्यहात्
क्षत्रियवैश्ययोः” इति पारस्करीयस्य चायमर्थः। स्वजातेरिति स्वपदं शूद्रप-
रम्, शूद्रे मृत इत्युपक्रमात् । तथा च शूद्रस्य सपिण्डे शूद्रे मृतेऽ-
श्रुपातन एकाहः । क्षत्रियवैश्ययोः शूद्रे मृतेऽस्थिसंचयात्प्रागश्रुपातने
ह्यह इत्यर्थः। अत्र त्रयाणां सचैलं ज्ञानमपि । “सचैलज्ञानमन्येषामकृते-
ऽस्वस्थिसंचये” इति ब्रह्मपुराणादिति मिश्राः। ब्रह्मपुराणवाक्यं गृहगमना-
भावपक्ष इति रूधरः । तथा च शूद्रे मृते क्षत्रियवैश्ययोस्तद्गृहं गत्वा-
रोदनेऽस्थिसंचयात्प्राक् ह्यहेन, परतः सज्योतिषा शूद्रे मृते तद्गृहे ग-
त्वा शूद्रस्य रोदने अस्थिसंचयात्प्रागेकाहेन, परतः सचैलं स्नानेनेति
विशेषमाहुः ।

अथाशौचसङ्करः ।

तत्र मनुः ।

अन्तिर्दशाहे स्यातां चेत्पुनर्मरणजन्मनि ।

तावत्स्यादशुचिर्विप्रो यावत्तस्यादनिर्देशम् ॥

पुनर्मरणं च जन्म च पुनर्मरणजन्मनी । अत्र सर्वत्र मरणजन्मपदं
मरणाशौचजननाशौचपरम् । अप्रेऽशौचसांकर्त्यस्य व्यवस्थाप्यत्वात् ।
तथा च समानस्य गुरोर्वाऽशौचस्य काले यद्यपरं समानं लघु वाशौ-
चमुत्पद्यते तदा पूर्वाशौचव्यपगमनैव शुद्धिरित्येतन्मनुवाक्यार्थः पर्य-
वस्यति । गौरवं लाघवं च दीर्घादीर्घत्वाभ्यां सर्वत्र; क्वचिज्जननापेक्षया
समानकालीनस्यापि मरणस्य गुरुत्वम्, अस्पृश्यत्वादिधर्माधिक्यात् ।
इत्थं चाशौचयोः सङ्करे यद्गुर्वशौचं तत्पूर्वैणैव शुद्ध्यतीत्येतद्वाक्यमूला-
श्रुतिर्लाघवात् कल्प्यते । दशाह इति सम्पूर्णासम्पूर्णाशौचमात्रकालो-
पलक्षणम्, तेन समानासम्पूर्णत्रिरात्राद्यशौचसाङ्कर्येऽप्यस्य विषय
इति सिद्ध्यति ।

याज्ञवल्क्यः ।

अन्तरा जन्ममरणे शेषाहोमिर्विशुद्ध्यति ।

वर्णापेक्षया वयोवस्थापेक्षया वा यस्य यावानशौचकालस्तदन्तरा
तत्समानस्य ततो न्यूनस्य वाऽशौचस्य निमित्तभूते जनने मरणे वा

जाते पूर्वाशौचावशिष्टैरेवाहोभिर्विशुद्ध्यति न पुनः पश्चादुत्पन्नजननादि-
निमित्तं पृथक्पृथगशौचमिति मिताक्षराप्यमुमर्थं संवदति । तेनोक्तम-
नुवचनं सम्पूर्णाशौचमात्रपरम् । तेन समकालव्यापकासम्पूर्णाशौचयोः
सङ्करे परेण शुद्धिः । “अघवृद्धावशौचं तु पश्चिमेन समापयेत्” इति
यमवचनादिति मैथिलमतं चिन्त्यम् । याज्ञवल्क्यवाक्ये—

यदि स्थात् सूतके सूतिर्मृतके वा मृतिर्भवेत् ।

शेषेणैव भवेच्छुद्धिरहःशेषे द्विरात्रकम् ॥

मरणोत्पत्तियोगे तु गरीयो मरणं भवेत् ॥ इति ।

कौर्म्ये च सामान्यत एव जन्ममरणोपादानात् विशेषपरत्वे माना-
भावात् । न च मनुवाक्यस्थमन्तर्द्देशाहप्रहणमेव मानमिति वाच्यम् ।
तस्य द्वादशाहाद्यशौचसंप्रहार्थमावश्यकं उपलक्षकत्वे लाघवेनाशौ-
चमात्रोपलक्षणत्वात् । यमवचनं तु लघ्वशौचोत्तरं गुर्वशौचसाङ्कर्य-
विषयम् । अत एव ।

मिताक्षरायाम्—

स्वल्पाशौचस्य मध्ये तु दीर्घाशौचं भवेद्यदि ।

न तु पूर्णेण शुद्धिः स्थात् स्वकालेनैव शुद्ध्यति ॥

इत्युशनोवचःसमानार्थकं यमवचनमित्युक्तम् । एतेन दी-
र्घादीर्घत्वाभ्यां गुरुत्वभावः सजातीययोरेव, जननमरणयोस्तु
मरणत्वेनैव गुरुत्वम् । अत एव त्र्यहादिमरणदशाहादिजननयोः सङ्करे-
ऽपि पूर्वभाविना परभाविना वा मरणेनैव शुद्धिः । तथा च—

देवलः ।

अघानां यौगपद्ये तु ज्ञेया शुद्धिर्गरीयसा ।

मरणोत्पत्तियोगे तु गरीयो मरणं भवेत् ॥

अत्रोत्तरार्द्धस्य पूर्वार्द्धापवादत्वाद्दीर्घोत्पत्तितोऽल्पकालमरणस्यापि
गुरुत्वं प्राप्यते । स्पष्टं चाह—

लघुहारीतः ।

सूतके सूतकं चेत्स्थान्मृतके त्वथ सूतकम् ।

मृतेन सूतकं गच्छेत् नेतरत्सूतकेन तु ॥

इत्यपि मैथिलमतं चिन्त्यम् । उशनोवाक्यधरोधेन देवलवाक्यस्य
तुल्यकालीनमरणोत्पत्त्योर्मरणगुरुत्वबोधकेनापवादत्वाभावात् । अबाधे-
नोपपत्तौ बाधकल्पनाया अन्याय्यत्वात् । अपि च गौरवमते तुल्यकाल
मरणजननयोर्मध्येऽस्पृश्यत्वाक्षारलवणास्नाशित्वादिनिमित्ततया न्वायप्रा-
प्ततया च सम्मरणस्य गुरुत्वं तदेव देवलवाक्येनानुद्यते लाघवादिति

देवलवाक्यस्य तुल्यकालमरणोत्पत्तियोगपरत्वमप्रत्युहं वाच्यम् । वचन
न्यायमूलकत्वे सम्भवति श्रुतिमूलत्वकल्पनाया अन्याय्यत्वादिति ।
तस्मात् मैथिलमतं न किञ्चिदेतत् । अत्र यद्यप्यगुर्वशौचं पूर्वेण शुद्ध्य
तीति सामान्यतः षड्वत्तगुरुलघुभावश्च सजातीयविजातीयसाधार-
ण्येन दीर्घादीर्घयोरुशनोवाक्यादितः सिद्ध इति दीर्घकालसूतकान्तःपा-
तिनः स्वरूपकालशावस्य सूतकेन शुद्धिः प्राप्ता, तथापि वचनबलात्त्वैवम् ।
तथा च—

हारीतः । नेतरत् सूतकेन त्विति ।

अङ्गिराश्च ।

सूतके मृतकं चेत्स्यात् मृतके त्वथ सूतकम् ।

तत्राधिकृत्य मृतकं शौचं कुर्यान्न सूतकम् ॥

षट्त्रिंशन्मतेऽपि ।

शावाशौचे समुत्पन्ने सूतकं तु यदा भवेत् ।

शावेन शुद्ध्यते सूतिर्ध सूतिः शावशोधनी ॥

इति मिताक्षराकारादयः । तथाचैतन्मते अशौचयोः संकरे सूत्युत्तर-
शावभिन्नमगुर्वशौचं पूर्वेण शुद्ध्यतीति पर्यवसितम् । गौडास्तु भिन्नान्त-
विशेषणं निवेद्यम्, उक्तशावस्य सूतकेन शुद्धिस्त्विष्टैव, लघुहारीता-
दिवाक्यं तूक्तमनुदेवलादिवाक्यैकवाक्यतया तुल्यकालीनसूतकमृत-
कविषयम्, युक्तञ्चेत्तत् । “मृतेन सूतकं गच्छे”दित्यत्र “मृतके त्वथ सूत-
क”मित्यत्र शावेन शुद्ध्यते सूति”रित्यत्र च तुल्यकालीनसूतकमृतक-
परत्वस्यावश्यकत्वेनेतरत्सूतकेन त्वित्यादित्रयेऽपि तथात्वस्यौचित्यादि-
त्याहुः ।

सम्पूर्णाशौचकालमध्ये सम्पूर्णाशौचान्तरपाते विशेषमाह ।

विष्णुः ।

जननाशौचमध्ये यद्यपरं जननं स्यात्तदा पूर्वाशौचव्यपगमेन शु-
द्धिः । रात्रिशेषे दिनद्वयेन, प्रभाते दिनत्रयेण । मरणाशौचमध्ये ह्याति-
मरणेऽप्येवमेवेति ।

रात्रिशेषे इति=एका रात्रिः शेषावशिष्टा यत्रेति व्युत्पत्त्याऽशौचा-
न्तिमाहोरात्रपरम् । तथा च—

बौधायनः ।

अथ यदि दशरात्राः सन्निपतेयुराद्यं दशरात्रमाशौचमानवमाहिव-
सादिति । अत्राऽऽनवमादित्यनेन दिनपूर्तिपर्यन्तं पूर्वाशौचं षड्ता त-
दुत्तरमन्याशौचं सूर्यते । स्पष्टमाह—कौर्म्ये । “अहःशेषे द्विरात्रकम्”
इति ।

प्रभाते=शौचान्तिमराऽयरुणोदयोत्तरं सूर्योदयप्राक्काले । अत्रैव प्रभातपदशक्तिरिति गौडमैथिलौ । रात्रिशेषे रात्रिमित्रावशिष्टे पूर्वाशौचे । प्रभाते तस्या रात्रेश्चतुर्थयामे “रात्रिशेषे सति द्वाभ्यां यामशेषे शुचिस्वहात्” इति शातातपवचनादिति मि-
ताक्षराकारः । अत्र दिनद्वयं दिनत्रयं च पूर्वाशौचदिनाधिकं प्रा-
ह्यम् । अन्यथा विध्यनुवादवैषम्यापत्तेः । दिनद्वयेनेत्यनेन पूर्वाह्णेनापि
पूर्वाशौचकालप्राप्तेरिति सर्वे । इयं दिनद्वयत्रयवृद्धिः सम्पूर्णयोः सजा-
तीययोरेव सङ्करे, न तु विजातीययोः । बौधायनीषे सम्पूर्णशौचोपल-
क्षकदशरात्रा इत्युपादानात् । “जननाशौचमध्ये यद्यपरं जननं स्यात्”
इत्यादिविष्णुवाक्ये च सजातीययोरेवोपादानाच्च । अत्र इतराशौचम-
ध्ये पितृमरणे पितृमरणाशौचेनैव शुद्धिः । पितृव्यतिरिक्तसपिण्डा-
शौचमध्ये मातृमरणेऽपि मातृमरणाशौचेनैव शुद्धिः । तथा च—
षडशीत्याम् ।

पूर्वाशौचेन या शुद्धिः सूतके मृतके च सा ।

सूतिकामग्निर्दं हित्वा प्रेतस्य च सुतानपि ।

प्रेतस्य मातापित्रोः, सुतसमभिव्याहारात् । अग्निदो दाहकर्त्ता पुत्रा-
दन्योऽपि तथा मात्राशौचमध्ये पितृमरणेऽपि उत्तरेणैव शुद्धिः । पितृ-
मरणमध्ये मातृमरणे तु पितृमरणादिनाधिकपक्षिण्या शुद्धिः । तथा च-
शङ्कः ।

मातर्यग्रे प्रमीतायामशुद्धौ त्रियते पिता ।

पितुःशेषेण शुद्धिः स्यात् मातुः कुर्यात् पक्षिणीम् ॥

मातरि मृतायां तन्मृतिनिमित्ताशुद्धौ सत्यां पितरि मृतेऽपि पितृ-
मरणाशौचकालापगमेनैव शुद्धिः । पितृमरणाशौचमध्ये मातृमरणे तु
पितृमरणाशौचकालाधिकां पक्षिणीं कुर्यात् ।

अर्वाञ्चस्तु—

परतः परतोऽशुद्धिरघबृद्धौ विधीयते ।

स्याच्चेत् पञ्चतमादह्नः पूर्वेणैवात्र शिष्यते ॥

अदीर्घाशौचप्रवृत्तेः परतो बृद्धिमति दीर्घेऽप्ये पतिते ऽशुद्धिस्तं-
दीर्घमद्यं परतः स्वनिमित्तमारभ्य पूर्णं विधीयते, न तु पूर्वेण निवृ-
त्तिः । यदि च पूर्वपूर्वप्रवृत्तमदीर्घाशौचं पञ्चतमादह्नो मध्यपतितदीर्घा-
द्यकालार्द्धात्परतोऽप्यनुवर्त्तते । तदा पूर्वेणैवादीर्घेणापि साऽशुद्धिः
शिष्यते निवर्त्तते । अत्र पञ्चदिनाधिकाशौचमध्ये दशाहाशौचपाते

पूर्वाशौचेन शुद्धिः । यथा षष्ठमासगर्भपातनिमित्तषडहाशौचमध्ये प्रा-
सस्य दशाहाशौचस्य पूर्वेण निवृत्तिरित्याहुः ।

वस्तुतो मिताक्षरादिष्वदर्शनात् तथानाचरणाच्च निर्मूलान्येतानि ।

मैथिलास्तु “अन्नदर्शाहे स्याताम्” इत्यादिमनुवचनबौधायनवचनयोरे-
कवाक्यतायामयमर्थः । यदि प्रथमप्रवृत्ताशौचस्योपान्त्यदिनसमाप्त्य-
भ्यन्तरे तज्जातीयसम्पूर्णाशौचान्तरपातस्तदा द्वाभ्यामप्येकमेव दश-
रात्रमशौचम् । इयांस्तु विशेषो यत्पूर्वप्रवृत्ताशौचपूर्वाद्धे तत्पाते आद्य-
मेव दशरात्रं तदुत्तराद्धे पाते द्वितीयम् । यथा—

ब्रह्मपुराणे ।

आद्यं भागद्वयं यावत्सूतकस्य तु सूतके ।

द्वितीये पतिते त्वाद्यात् सूतकाच्छुद्धिरिष्यते ॥

अत ऊर्द्धं द्वितीयात्तु सूतकान्ताच्छुचिः स्मृतः ।

एवमेव विचार्य स्यान्मृतके मृतकान्तरे ।

चतुर्था विभक्तस्याशौचकालस्याद्यभागद्वयं पूर्वाद्धे अत ऊर्ध्वमा-
द्यभागद्वयादूर्द्धमुत्तराद्धेमितीर्थः ।

कूर्मपुराणे—

अघ्नवृद्धिमदाशौचमूर्ध्वं चेत्तेन शुद्ध्यति ।

अथ चेत् पञ्चमीं रात्रिमतीत्य परतो भवेत् ॥

पूर्वप्रवृत्ताशौचापेक्षया चेदूर्ध्वं तदन्तासमाप्यमप्यशौचं पतेत्, तदा
तेन प्रथमाशौचेन गतेन शुद्ध्यति । अथ चेत्पञ्चमीं रात्रिमतीत्य पत्तेत्तर्हि
परतो भवेत् । द्वितीयापगमेन शुद्धिर्भवेदित्यर्थः ।

देवलः—

परतः परतः शुद्धिरघ्नवृद्धौ विधीयते ।

स्याच्चेत्पञ्चतमादहः पूर्वेणाप्यनुशिष्यते ॥

पञ्चतमादहः परतोऽद्यवृद्धौ शेषाहं समाप्याशौचान्तरपाते
परतो द्वितीयापगमाच्छुद्धिः पञ्चतमादहः पूर्वेण चाद्यवृद्धौ पूर्वेणैव
गतेन शुद्धिः ।

यत्तु प्रकाशमतम् । उपान्त्यदिनपर्यन्तं पूर्वाशौचबोधकबौधायनवचने-
नोत्तराद्धे उत्तराशौचबोधकब्रह्मपुराणादिवचनविरोधे बौधायनवचनं
बहुवचनभ्रवणाद्दशाशौचपाताविषयम्, ब्रह्मकूर्मदेवलवचनानि तु द्वितीयैका-
शौचमात्रपातपराणीति कल्प्यत इत्यविराध इति तन्न । “यस्योभयं
हविरार्तिमाच्छेत् स पेन्द्रं पञ्चशरावमोदनं निर्वपेत्” इत्यत्रोभयत्वस्येव
बहुत्वस्याविवक्षितत्वात् । “यस्योभाषणी अभिनिम्लोचेयातां तस्य

पुनराधानं प्रायश्चित्तम्" इत्यत्र चानन्यगत्योभयत्वविषया । प्रकृते वि-
रोधस्तुक्त एवेत्याहुः ।

गौडास्तु--

विषमकालयोर्दीर्घत्वेन समकालयोरस्पृश्यत्वाक्षारलवणाग्नाशि
त्वादिधर्मबाहुल्येन गुरुत्वमित्यत्र किं मानमिति चेन्न्यायमूलं देवलवचनं
तद्दृष्ट्यान्यत्रापि कल्पनात् । अघवृद्धिमदाशौचमित्यादावघबृद्धा
दिपदस्वारस्यादपि तथा प्रतीयते । तथा च स्वकन्याजननात् स्वपुत्र-
जनने गुरु, पुत्रजनने स्नानात्पूर्वं पितुरस्पृश्यत्वात् । निर्देशपुत्रजन्मश्रव-
णे पितुः सचैलस्नानाच्च सपिण्डापत्यजननात् स्वापत्यजनने गुरु । स्त्री-
णां सपत्यपत्यजननं च गुरु । सूतिकास्पर्शे पितुः सपत्नीनां च सूतिका-
समकालमस्पृश्यत्वानिमित्तत्वात् । सपिण्डमरणात् महागुरुमरणं गुरु,
सपिण्डमरणे त्रिरात्रं महागुरुमरणे द्वादशरात्रमक्षारलवणाग्नाशित्वात् ।
महागुरुवस्त्रयः पिता माता स्त्रीणां पतिश्च । एकस्मिन्दिने सपिण्डद्वय-
मरणं च गुरु, यावदशौचमङ्गास्पृश्यत्वात् । इत्थं च प्रागुक्त एवार्थो म-
न्वादिवचनस्य, विष्णुबोधायनादिष्वचनस्य तु सम्पूर्णाशौचोत्तरमगुरुसजा-
तीयसम्पूर्णाशौचस्य प्राक्प्रवृत्तसम्पूर्णाशौचोपान्त्यदिनमध्ये पतिते
पूर्वेण, अन्त्यदिने पाते दिनद्वयेन, अन्त्यदिनप्रभाते पाते
दिनत्रयेण शुद्धिरित्यर्थः । विष्णुबोधायनवाक्ययोः सजातीयसम्पूर्णा
शौचयोरेवोपादानात् । तथा च सपिण्डजननमरणयोः सपिण्डादिमर-
णोत्तरं सपिण्डमरणे स्वपुत्रजननोत्तरं स्वकन्याजनने स्वपुत्रस्य स्व-
कन्यायाः स्त्रीणां सपत्यपत्यस्य वा जननोत्तरं सपिण्डापत्यजनने नेयं
व्यवस्था । यत्तु लघ्वशौचोत्तरं गुर्वशौच इव गुर्वशौचोत्तरं लघ्वशौचेऽपि
नेयं व्यवस्था । अस्याः समानसम्पूर्णाशौचयोः सङ्कर एव प्रवृत्तेः, तेन मा-
तापित्रोः स्वपुत्रयोः स्वकन्ययोर्वा तथाजनन एवेयं व्यवस्था न तु पित्रा-
दिमरणोत्तरं सपिण्डानामपि मरणे, न वा स्वपुत्रादिजननोत्तरं स्वकन्या-
दिजनने । अत एवेदं सपिण्डजननद्वये सपिण्डमरणद्वये चावतिष्ठते
इति हारल्लेति स्मार्त्ताद्यस्तञ्चिन्त्यम् । अघवृद्धिमदाशौचमित्यादेः परत्र
गुर्वशौचविषयत्वादस्याः समानाशौचविषयत्वेऽपि गुरुतरलघुविषय-
त्वेऽपि बाधकाभावात् ।

सम्पूर्णाशौचोत्तरं गुरुसजातीयसम्पूर्णाशौचान्तरपाते त्वाह--

कूर्मपुराणम्--

अघवृद्धिमदाशौचमूर्ध्वं चेत्तेन शुद्ध्यति ।

अथ चेत्पञ्चमीं रात्रिमतीत्य परतो भवेत् ॥

अथबृद्धिमदाशौचं गुरु, सम्पूर्णाशौचान्तरात् । परतो यदि भवेदिति तदा परेणैव शुद्धिः पराशौचकालापगमेनैव शुद्धिः । एवं सर्वत्र । अस्यापवादमाह अथ चेदिति । परतः पूर्वाशौचात्पञ्चदिनात्प्रातिलोभ्येव पञ्चम्येव पञ्चमी रात्रिमतीत्य यदि भवति पूर्ववृत्ताशौचपञ्चतमदिनमध्ये यदि भवतीति यावत्, तदा पूर्वैष शुद्ध्यतित्यर्थः । तथा च—

देवलः ।

परतः परतः शुद्धिः रघवृद्धौ विधीयते ।

स्याच्चेत्पञ्चतमादहः पूर्वेषामप्यनुशिष्यते ॥

परतोऽथबृद्धौ उत्तरतः सजातीयसम्पूर्णगुर्वशौचान्तरपाते परेण शुद्धिः । पञ्चतमपदमशौचपूर्वाद्धपरम् । यथा—

ब्राह्मे ।

आद्यभागद्वयं यावत्सूतकस्य तु सूतके ।

द्वितीये पतिते चाद्यात्सूतकाच्छुद्धिरिष्यते ॥

अत उद्धं द्वितीयास्तु सूतकान्ताच्छुचिः स्मृतः ।

एवमेव विचार्यं स्यान्मृतके मृतकान्तरे ॥

अत्र सूतकमृतपदेऽथबृद्धिमत्सूतकमृतकपरे । अथबृद्धिमदाशौचमित्याद्येकवाक्यत्वात् । सूतकस्य सूतके मृतकान्तरे इत्युक्त्वा सम्पूर्णजननोत्तरसम्पूर्णमरणपाते नेयं व्यवस्थेति गम्यते । किन्तु तत्र पूर्वाद्धं उत्तराद्धं वा पतितेन मरणेनैव शुद्धिः ।

अघानां यौगपद्ये तु ज्ञेया शुद्धिर्गरीयसा ।

मरणोत्पत्तियोगे तु गरीयो मरणं भवेत् ।

इति देवलीयात् । तथा च—

शङ्कः ।

समानाशौचसम्पाते प्रथमे न समापयेत् ।

असमानं द्वितीयेन धर्मराजवचो यथा ।

समानाशौचं सजातीयगुर्वशौचम् । प्रथमे=प्रथमार्धे । असमानम्=पूर्वजातं जननाशौचम् । द्वितीयेन=मरणाशौचकालेनेत्यर्थः । असम्पूर्णाशौचमात्रस्य परत्रागुर्वाशौचपाते पूर्वेण शुद्धिः । “अन्तर्दशाह” इति मनुवचनात् । परत्रगुर्वाशौचपाते तु परेणैव शुद्धिः । “अघानां यौगपद्ये तु ज्ञेया शुद्धिर्गरीयसा” इति देवलीयात् ।

“अथबृद्धावशौचं तु पश्चिमेन समापयेत्” इति वमवाक्याच्च ।

अत्र च विदेशमरणत्रिरात्रसमानोदकमरणत्रिरात्रमनुपनीतमरणे

त्रिरात्रं गुरु । विदेशमरणे स्नानात् प्रागेवास्पृश्यत्वात् । समानो-
 दकानुपनीतयोर्मरणे एकरात्रमङ्गास्पृश्यत्वात् । तथा चेदृशलघुगुरुस-
 ङ्करे प्राक्वर्तिना पश्चाद्वर्तिना वा गुरुणैव शुद्धिः । तथा विदेश-
 मृतञ्जातित्रिरात्रात्समानोदकादिमरणत्रिरात्राच्च विदेशमृतस्य शस्त्रह-
 नस्य वा महागुरोर्मरणे त्रिरात्रं गुरुभूतं सपिण्डमरणसम्पूर्णाशौचे
 त्रिरात्रमेवाक्षारलवणाप्राशित्वस्य विहितत्वेन तत्त्रिरात्रे औचित्येन ए-
 करात्रमेवाक्षारलवणाप्राशित्वं प्राप्नोति, अतश्च तथात्वेनास्य लघुत्वात्
 महागुरुमरणसम्पूर्णाशौचे यावदशौचमक्षारलवणाप्राशित्वेन तत्त्रिरा-
 त्राशौचेऽपि तथात्वे तस्य गुरुत्वात् । तथैकसपिण्डमरणादेकस्मिन्दिने
 सपिण्डद्वयमरणं गुरु, यावदशौचं मङ्गास्पृश्यत्वात् । एवं तुल्यकालयो-
 र्जननमरणयोर्मरणस्य गुरुत्वम् । अतुल्यकालयोस्तु दीर्घस्य तेन,
 दीर्घादीर्घयोः सङ्करे दीर्घणैव प्राक्पश्चाद्वा जातेन शुद्धिः । तथा-
 दीर्घजननादीर्घमरणयोः सङ्करे दीर्घेण जननेनैव शुद्धिः । एवं मृतजा-
 तनिमित्तके हारीतोके दशाहे पतितस्याजातदन्तमरणस्य स्वल्पाशौ-
 चनिमित्तत्वाद्दीर्घजननेनैव शुद्धिः । तथैकसपिण्डजन्मोत्तरं दशमदि-
 नादौ परसपिण्डजननेन वर्द्धितदिनद्वयादौ पित्रादिमरणे जननाशौचे-
 नैव द्वादशाहादिव्यापिना पित्रादिमरणाशौचस्याल्पकालव्यापिनः शु-
 द्धिः । एवमेकसपिण्डमरणाशौचदशमदिनादौ सपिण्डान्तरमरणेन
 वर्द्धितदिनद्वयादौ पित्रादिप्रथमसपिण्डमरणाशौचेनैव द्वादशाहादि-
 व्यापिना पित्रादिमरणाशौचस्याल्पकालव्यापिनः शुद्धिः । एवं चात्र
 प्रथममृतपितृकवर्द्धितदिनद्वयाद्यन्तःपातद्वितीयमृतपितृकयोः प्रथममृ-
 तावधिद्वादशरात्रमशौचम् । तत्परदिने शय्यादानवृषोत्सर्गादि बो-
 ध्यमिति गौः ।

मैथिलस्तु-यद्यपरं जननं स्यादित्यादिनापरजननं प्रस्तुत्यैव दिन-
 द्वयाद्यशौचाभिधानात्, अपरजननादेरेव दिनद्वयाद्यशौचजनकत्व-
 प्रतीतेः प्रथमस्य न वृद्धिः; तथाच वर्द्धितदिनद्वयादौ प्रथमजनि-
 ताशौचस्यासत्त्वात् द्वितीयजनिताशौचस्य सत्त्वेऽपि न्यूनकाल-
 त्वाच्च तेन पित्रादिमरणाशौचं शुद्ध्यति किन्तु स्वकालेनैव । एवं च
 प्रथममृतपितृकस्य स्वपितृमरणमध्ये एकादशाहस्याशौचान्तद्वितीया-
 दिनत्वात् तत्राशौचान्तरसत्त्वात् तद्दिनकृत्यं शय्यादानवृषोत्सर्गादि
 निवर्त्तते । एकादशाहभ्रातृत्वशौचव्यपगमे कार्यमित्याहुः ।

आधुनिकदक्षिणात्या आचार्यचूडामणिरण्येवम् ।

स्यात्तस्तु-अत्र सर्वैर्निबन्धुभिर्दृढं शमदिनादधिकेन दिनद्वयेनेती

व्याख्यानाद् दिनद्वयेन पूर्वाशौचस्यैव समापनम् । अन्यथा दिनद्वयादेः पराशौचमात्रकालत्वविधाने दशमदिनस्य पराशौचकालत्वस्याप्राप्त्येन वैषम्यविरहात् दशमदिनमादायापि तत्सम्भवात् । न च पूर्वाशौचस्यपगमे दिनद्वयेनेत्यनुषङ्गाभिप्रायिका व्याख्या, तर्हि दशमदिने पराशौचाप्राप्तेस्तद्दिने परमृतस्योदकदानादिकं न स्वाद्यावदशौचं तद्दानात् । अनुषङ्गे गौरवाच्चेत्याहुः ।

एवं यत्रैकं सपिण्डमरणं तद्वितीयादिदिने चापरं, ततः प्रथमसपिण्डमरणप्रथमार्द्धे गते द्वितीयसपिण्डमरणप्रथमार्द्धे गुरुपित्रादिमरणं तत्र सपिण्डानां सर्वेषां, प्रथमद्वितीयमरणप्रतियोगिपुत्रादीनां च प्रथमाशौचकालेनैव शुद्धिः । तृतीयमरणप्रतियोगिपुत्रादीनां तु तृतीयाशौचकालेन पूर्णैव शुद्धिः, उत्तरार्द्धगतत्वात् प्रथमेनास्याबाधात् । प्रथमाशौचबाधिततया न्यूनकालत्वाद् द्वितीयनाप्यस्याबाधात् । तथा यत्रैकसपिण्डजननमध्ये सपिण्डान्तरजननं तत्र पूर्वजातस्यान्तरामरणे “बालस्त्वन्तर्दशाहे तु” इतिवचनात् गौडमतेन पूर्वाशौचस्य सद्यो निवृत्त्या पराशौचस्यापि सद्योनिवृत्तिः सपिण्डानां, पूर्वजातमातापित्रोस्तु पूर्वजातपुत्रमरणे जात्युक्ताशौचम्, जातमात्रस्येत्यादि कौर्म्यात् । पूर्वजातकन्यामरणे तु तयोः सद्यःशौचम् “आजन्मनस्तु चूडान्तम्” इत्यादिवचनात् । परजातपितुस्तु पूर्वजातपूर्वार्द्धे चेत् परजन्म, तदा पूर्वाशौचनिवृत्त्यैव, तत्परार्द्धे चेत्तदा पूर्णजाताशौचनिवृत्त्यैव शुद्धिः । परजातमातुस्तु सर्वथा स्वजाताबाधि विंशतिरात्रादिनैव शुद्धिः । परजातस्य तन्मध्ये मरणे तु न सपिण्डानां सद्यः पूर्वाशौचस्य निवृत्तिः, किन्तु तस्य स्वाधीनस्थितिकतया स्वकालेनैव । पूर्वार्द्धजातस्य परस्य मरणे जातमातापित्रोरप्येवम् । उत्तरार्द्धजातपुत्रमरणे तयोः स्वजाताबाधि जात्युक्ताशौचम् । उत्तरार्द्धजातकन्यामरणे तयोः सद्यः शौचम् । यत्र तु दशमदिनादौ परजननं वृत्तं, तदा तन्मध्ये परजातस्य मरणे सपिण्डानां बर्द्धितदिनद्वयादिसहितपूर्वाशौचकालाच्छुद्धिः । तादृशजातपुत्रमरणे मातापित्रोर्जात्युक्ताशौचम् । तादृशपरजातकन्यामरणे तयोः सद्यः शौचम् । तादृशकन्यामरणे पितुर्दिनद्वयादिसहिताशौचोक्तिः स्मात्तस्य सपिण्डजननात्स्वकन्याजननस्य गुरुत्वास्वीकारादुपपद्यते । वस्तुतः कन्याजननं ततो गुर्धित्युक्तम् । एवं कन्यापुत्रयुग्मोत्पत्तौ मातुः कन्योत्पत्तिनिमित्तमासेन शुद्धिः । तयोरेकतरस्याशौचमध्ये मरणे मातुः कन्यामरणाच्छुद्धिर्न पुत्रमरणात् । “उदकयां सूतिकां विना” इति पर्युदासाद्युक्तमिदमित्याभाति । सपिण्डानां तु तयोः पूर्वजातस्य मरणा-

च्छुद्धिः । तथा सपिण्डजननमरणाशौचगर्भस्नावाशौचसङ्करे प्राक् पश्चाद्वा जातेन गर्भस्नावाशौचेनैव शुद्धिः । यथा-

वृद्धमनुः ।

शावस्योपरि शावे तु सूतकोपरि सूतके ।

शेषाहोभिर्विशुद्धेत्तु उदक्यां सूतिकां विना ॥

उदक्यापदं गर्भस्नावाशौचपरम् ।

इदन्तु बोध्यम् । अशौचयोः सङ्करेऽगुर्वशौचं पूर्वेण शुद्ध्यतित्यादाव-
शौचयोः पूर्वनिमित्तजन्याशौचस्वरूपयोग्यकालावच्छेदेन तयोरेकाधि-
करणवृत्तित्वं साङ्कर्यम् , एतल्लाभाय मनुवचने दशाहप्रहणम् । तेन यत्र
परनिमित्तं पूर्वनिमित्तजन्याशौचस्वरूपयोग्यदशाहादिकाले न श्रुतं किन्तु
तदुत्तरं स्नानादिविलम्बात् विद्यमानपूर्णाशौचकाले श्रुतं ततस्तज्जन्त्या-
शौचकाले पूर्वाशौचसत्त्वेऽपि न साङ्कर्यम् । एवं यत्राज्ञातपूर्वनिमित्त-
स्य दशाहाभ्यन्तरे द्वितीयं निमित्तं ज्ञातं ततः पूर्वनिमित्तदशाहोत्तरं
द्वितीयनिमित्तभ्रवणजन्यातिक्रान्तत्रिरात्राशौचसाङ्कर्यमतो द्वितीयनि-
मित्तदशाहाभ्यन्तरे पूर्वनिमित्तभ्रवणेऽपि न द्वितीयनिमित्तजन्याशौचेन
प्रथमनिमित्तजन्याशौचसाङ्कर्यं, किन्तु प्रथमनिमित्तभ्रवणजन्यातिक्रान्त-
त्रिरात्राशौचसाङ्कर्यम् , अतो द्वितीयनिमित्तजन्यसम्पूर्णाशौचे शेषेणैव
शुद्धिरिति बोध्यम् । अशौचयोः पौर्वापर्यं च स्वनिमित्तयोः पौर्वापर्य-
कृतम् । एतल्लाभायैवाशौचलाक्षणिकं मन्वादिवचने जन्ममरणादिप-
दम् । तेन यत्र पूर्वजातं निमित्तं पश्चाच्छ्रुतं, पश्चाज्जातं च पूर्वं श्रुतम्,
तत्र पश्चाज्जाताशौचस्य न पूर्वत्वम् । एवं पूर्वात्तराद्धदशमदिनादिपति
तत्त्वमपि निमित्तस्य तत्पतितत्त्वेनैव बोध्यम् ।

एतेन जननमरणतच्छ्रवणादि निमित्तम्, अशौचं नैमित्तिकं तत्र
निमित्तयोरेव साङ्कर्यं ग्राह्यम् । सर्वप्रवरमनुस्मृतौ दशाहजन्ममरणश-
ब्दभ्रवणात् । तच्च तयोर्दशाहाद्येककालवर्चित्वं तथा च निमित्तयोः
सङ्करेऽगुरु निमित्तं पूर्वेण बाध्यते इति फलितम् । बाध्यत्वं च-
पूर्वनिमित्तजन्याशौचातिरिक्ताजनकत्वम् । इत्थं च पूर्वनिमित्ते ज्ञाते-
ऽज्ञाते वा तत्कालमभ्यपति परनिमित्तं स्वाधिघ्नदशाहाभ्यन्तरे श्रुत-
मपि नाशौचं जनयति । तस्य पूर्वनिमित्तबाधितत्वादित्यपास्तम् ।

एवं सङ्कराज्ञानेन पराशौचोत्तरं कृतस्य पिण्डदानदैर्वैफलयाज्
ज्ञाने पुनस्तत्करणपक्षेः, तस्याकालकृतत्वात् । तदशौचकाले स-
न्ध्याद्यकरणजन्यप्रत्यवायानिवृत्तये सङ्करज्ञाने पुनः प्रायश्चित्तप्रसङ्गा-
त्तच्च । किञ्चैवं देशान्तरीयाज्ञातपूर्वनिमित्तशुद्ध्या बहुविधव्यया-

याससाध्यवृषोत्सर्गाद्यनुष्ठानं न स्यात् । तस्मात् “अविज्ञाते न दोषः स्यात्” इत्यादि सङ्करेऽपि प्रसरति । अत एव वाचस्पतिमिश्रेण प्रथमजनि-
ताघसत्त्वे परनिमित्तं जातमपि येन तदा न ज्ञातं तस्य न सङ्करः ।
द्वितीयस्य तं प्रति पण्डत्वादित्युक्तम् । मनुवचने दशाहादिशब्दप्रयो-
जनं तूक्तम् । एवं पूर्वाशौचेन तुल्यकालस्य पराशौचस्य सङ्कोचं विना
शुद्धेरसम्भवात् । सङ्कोचवन्मन्यूनकालस्य वृद्धिरपि कल्प्यते “समानं
लघु चाशौचं पूर्वेण शुद्ध्यति” इति वाक्यात् । पूर्वेण शुद्धयतीत्यस्य पू-
र्वाशौचकालपूर्त्या निवर्त्तते । “तावत्स्याद्शुचिर्विप्रो यावत्तस्यादनिर्ह-
शम्” इति मन्वादिवाक्यादपि तथैव प्रतीतेश्च । अत एव पूर्वापराशौचा-
न्तदिनकृत्यमेकदैवेति संक्षेपः ।

अथाशौचे विधिनिषेधौ ।

जाबालिः ।

सन्ध्यापञ्चमहायज्ञाद्यैत्येकं स्मृतिकर्म च ।

तन्मध्ये हापयेत्तेषां दशाहान्ते पुनः क्रिया ॥

नेत्येकं=नित्यकृत्यं वैधस्नानजपादि । स्मृतिकर्म=अन्यत् स्मार्तं श्राद्धा-
दि । हापयेत्=त्यजेदित्यर्थः ।

छन्दोगपरिशिष्टम् ।

सूतके कर्मणां त्यागः सन्ध्यादीनां विधीयते ।

होमः श्रौते तु कर्त्तव्यः शुष्कान्नेनापि वा फलैः ॥

अकृतं हावयेत् स्मार्तं तदभावे कृताकृतम् ।

हावयेदिति किं तस्यादनारभ्य विधानतः ॥

कृतभोदनसक्त्यादि तण्डुलादि कृताकृतम् ।

ब्राह्म्यादि चाकृतं प्रोक्तमिति ह्यम् त्रिधा बुधैः ॥

सूतके च प्रवासे च अशकौ श्राद्धभोजने ।

पक्षमादिनिमित्तेषु हावयेदिति योजयेत् ॥

सूतक इति=सूतकशब्देन जननवाचिना निरूढलक्षणयात्र जननमर-
णाशौचं बोधते । सन्ध्यादिनामित्यादिपदेन जाबालोक्ताः पञ्चमहायज्ञादयो-
पृच्छन्ते । होम इति भोतेऽग्नौ स्वयमेव होमः कार्यः, स्मार्तं त्वम्बगोत्रज-
द्वारा हावयेदित्यर्थः । तथा च—

पारस्करः ।

न स्वाध्यायमधीयीरन् । नित्यानि निवर्त्तेरन् वैतानर्जम् । शालाग्नौ-
क्षेके । अन्ये एतानि कुर्युः ।

न स्वाध्यायमिति दशाहमध्येऽध्ययनप्रतिषेधः । नित्यानि=जाबालोक्तानि ।

वैतानवर्जमिति । वैतान=त्रेताग्निस्तद्भवं वैतानम्=अग्निहोत्रदर्शपौर्णमासाद्यं होमकर्म न तु विक्रं निवर्त्तते इत्यर्थः । शालाग्नौ चैक इति । शालाग्नौ स्मार्त्ताग्नौ । सायं प्रातर्होमकर्म न निवर्त्तते इति एके मन्यन्ते इत्यर्थः । एके ग्रहणं पुजार्थं न तु विकल्पार्थम् । तत्किमिदमपि स्वयं कार्यमित्यत्राहान्ये- इति । अन्यगोत्रजा, एतानि होमकर्माणि कुर्युः कारयितव्या इत्यर्थः ।

जाबालिः ।

जन्महानौ वितानस्य कर्मन्त्यागो न विद्यते ।

शालाग्नौ केवले होमः कार्यं एवान्यगोत्रजैः ॥

जन्महानौ=जननमरणयोर्वितानस्येति स्वयमेव वितानकर्म कार्यमित्यर्थः । शालाग्नौ स्मार्त्ताग्नौ पुनः केवलो होमोऽन्यगोत्रजैरेव कार्यः । अन्यगोत्रजद्वारैव कारयितव्य इत्यर्थः ।

अत्र हारलताकृतः ।

वैतानकर्मणि स्वकर्तृकत्वं त्र्यहादुत्तरमेव । त्र्यहादिमध्ये तु अन्यगोत्रजद्वारैव तत्कार्यं, स्मार्त्ताग्निहोमस्तु चतुरहादिमध्येऽन्यगोत्रजद्वारैव कार्यः । चतुरहाद्युत्तरमपि दशाहमध्येऽन्यगोत्रजलाभे तद्वारैव कार्यो नो चेत्स्वयमित्याहु रिति पूर्वमेवोक्तम् ।

मिताक्षराकृतोऽपि "वैतानौपासनाः कार्याः क्रियाश्च श्रुतिचोदनात्" इति याज्ञवल्क्यवाक्ये वितानोऽग्नित्रयं तद्भवत्वेताग्निस्थाभ्या अग्निहोत्रदर्शपौर्णमासाद्याः क्रियाः । प्रतिदिनमुपास्यत इत्युपासनो गृह्याग्निस्तत्र भवा औपासनाः सायम्प्रातर्होमक्रियाः । तत्कार्यत्वे हेतुमाह धृतीति । "यावज्जीवमग्निहोत्रं जुहुयात्" इत्यादि श्रुतिभिरग्निहोत्रादीनां "अहरहः स्वाहा कुर्यात् अत्राभावे केन चिदाकाष्ठात्" इत्यादिभिरौपासनानां चोदनाच्चेष्ट्या । एवं च—

स्मार्त्तकर्मपरित्यागो राहोरन्यत्र सूतके ।

श्रौते कर्मणि तत्कालं स्नातः शुद्धिमवाप्नुयात् ॥

इति व्याघ्रपादवाक्ये श्रौतपदेनौपासनमपि गृह्यते । तस्यापि याज्ञवल्क्ये श्रुतिचोदितत्वामिधानात् । श्रौतोपासनानामपि नित्यनैमित्तिकानामेव कर्त्तव्यता, न तु काम्यानां, तत्रापि त्यागात्मके प्रधान एव साक्षात् स्वकर्तृकत्वं त्यागातिरिक्ते त्वनाशौचिद्वारा । तथा च—
पैठीनसिः ।

नित्यानि निवर्त्तेरन् वैतानवर्जं शालाग्नौ चैके अन्य एतानि कुर्युः । नित्यानि निवर्त्तेरभित्यविशेषेणावश्यकानां नित्यनैमित्तिकानां निवृत्तौ प्रसक्त्यां वैतानवर्जमित्यग्नित्रयसाध्यावश्यकानां पर्युदासः । शाला-

श्री-चैक इति गृह्याशौ नवानामप्यावश्यकानां पाक्षिकः पर्युदास उक्तः । अतस्तेषां नाशौचम्, काम्येषु त्वस्येव । अन्ये एतानीति । एतानी-
ति वैतानस्मार्त्ताग्निकर्माणि । अनशौचिनः कुर्युरित्यर्थः । एवं च ।

सूतके तु समुत्पन्ने स्मार्त्तं कर्म कथं भवेत् ।

पिण्डयज्ञं चरु होममसवर्णेन कारयेत् ॥

इति ज्ञातूकर्णवचने स्मार्त्तग्रहणमुपलक्षणमित्याहुः ।

अन्ये तु कल्पसूत्रभाष्यकारादयो निबन्धकाराः सार्वजननिश्रौत-
स्मार्त्तविभागवशाद्यथाश्रुतसमस्तवचनानुसारेण

कर्म वैतानिकं कार्यं स्नानोपस्पर्शनात्स्वयम् ।

जन्महानौ वितानस्य—

इत्यादिप्रागुक्तवचनेभ्यश्च वैतानिके सर्वत्रापि स्वकर्तृकत्वं वदन्ति ।

आचार्यं षडामण्यादयोऽपि वितानकर्म इयहादिमध्येऽपि स्वयं कार्यं स्मा
र्त्ताग्निहोमस्तु चतुरहोत्तरमेव स्वयं कार्यः । तन्मध्ये त्वन्यगोत्रजद्वारेत्येव
छन्दोगपरिशिष्टादिस्वरससिद्धमित्याहुः । वाचस्पतिमिश्रा अप्येवम् ।

शुष्काग्नेनेति । शुष्काग्निं तण्डुलेतरत् सकनुलाजादि, तण्डुलस्य कृताकृ-
ततया स्मार्त्ताशौ विनियोगात् । अकृतमिति । स्मार्त्तं त्वावसथयाशौ विना
धदानामभ्यनशौचिनं हावयेदित्यर्थः । हावयेदिति किमिति यद्गृह्येऽना-
रभ्य विहितं कर्म तर्हि कुत्र स्यादिति पृष्टे उत्तरमाह सूतके चेत्यादि ।
अशक्तौ=रोगादिना सामर्थ्याभाव इत्यर्थः । कृतादीन् व्याचष्टे कृतमोद
नेति । आदिना लाजामोदकलड्डुकपिष्टकप्रभृतीनां ग्रहणम् । तण्डुलादि-
त्यादीनां मुञ्जतिलादीनां ग्रहणम् । ब्रह्मादीत्यादिना यवगोधूमशालीनां
ग्रहणम् । शीहिः शरत्पकधान्यं षष्टिकादिः । शालिः=हैमन्तिकम् ।

मनुः—

न षडर्थेदघादानि प्रत्यूहेन् नाग्निषु क्रियाः ।

न च तत्कर्म कुर्वाणः सनाभ्योऽप्यशुचिर्भवेत् ॥

इयहाद्यशौचोपयोगि गुणवान् निष्कर्मा सुखमासिष्य इति प्रति-
सन्धाय कृशाहाशौचं नाश्रयेत् । सङ्कुचितेष्वशौचदिनेष्वग्निक्रियाहोमक-
र्माणि न प्रत्यूहेन्न विघातयेत् । यतस्तत् होमकर्म कुर्वाणः सनाभ्यः
सपिण्डोऽपि नाशुचिर्भवति किं पुनराहिताग्निर्यजमान इति मिश्रादयः ।
किं पुनरन्यगोत्रज इति हारुताकारादयः ।

संवर्तः ।

होमं तत्र प्रकुर्वीत शुष्काग्नेन फलेन वा ।

पञ्चयज्ञविधानं तु न कुर्यान्मृत्युजन्मनोः ॥ इति ।

न कुयादत्यनुवादः , अभिसाध्यनित्यनैमित्तिककर्मव्यतिरिक्तकर्मस्वनधिकारस्व शौचाभावादेव सिद्धत्वात् । वैश्वदेवस्याभिसाध्यत्वेऽपि वचनाभिवृत्तिः । “विप्रो दशाहमासीत् वैश्वदेवविवर्जित” इति तेनैवोक्तत्वात् । यद्यपि “पञ्चयज्ञविधानं तु न कुर्यान्मृत्युजन्मनोः” इति प्रागुक्तसंघर्षवचनादेव वैश्वदेवस्यापि निषेधः सिद्धः, तथापि येषां तैत्तिरीयादीनां पञ्चयज्ञभिन्नं वैश्वदेवं तदर्थं पृथक्निषेधः । तथा स्मार्त्तत्वेऽपि पिण्डपितृयज्ञश्रवणकर्माश्वयुज्यादिकश्च नित्यहोमः कार्य एव ।

सूतके तु समुत्पन्ने स्मार्त्तं कर्म कथं भवेत् ।
पिण्डयज्ञं चरुं होममसगोत्रेण कारयेत् ॥

यत्तु ।

दानं प्रतिग्रहो होमः स्वाध्यायश्च निवर्त्तते ।

इति तत्काम्यहोमविषयम् । सन्ध्यावन्दनं चानभिसाध्यत्वेऽपि कार्यमेव ।

आशौचे समनुप्राप्ते सन्ध्याकर्म समाचरेत् ।

मनसोच्चारयेन्मन्त्रान् प्राणायाममृते द्विजः ।

इति वचनात् । प्राणायामव्यतिरिक्तं सर्वं समानमन्त्रैः कर्त्तव्यमिति प्रतीयते । तथाप्यर्घदाने मन्त्रोद्धारस्तदुत्तरकर्मलोपश्च द्रष्टव्यः । सूतके सावित्र्या चाञ्जलिं प्रक्षिप्य प्रदक्षिणं कृत्वा सूर्यं ध्यायन्नमस्कुर्वीदिति पैञ्चनसिस्मरणात् सावित्र्याः प्राप्तत्वेऽपि पुलस्त्योक्तमानसत्त्वनिवृत्तयेऽत्र सावित्रीप्रहणम् । स्पष्टमाह—

भरद्वाजः ।

सूतके मृतके कुर्यात् प्राणायामममन्त्रकम् ।

तथा मार्जनमन्त्रांस्तु मनसोच्चार्य मार्जयेत् ॥

गायत्रीं सम्बगुञ्चार्य सूर्यायर्घं निवेदयेत् ।

मार्जनं तु न वा कुर्यादुपस्थानं न चैव हि ॥ इति ।

“सूतके कर्मणां त्यागः सन्ध्यादीनां विधीयते” इति तु समन्त्रोच्चारसम्पूर्णसन्ध्याभिप्रायम् ।

यमः ।

उभयत्र दशाहानि कुलस्यान्नं न भुज्यते ।

दानं प्रतिग्रहो होमः स्वाध्यायश्च निवर्त्तते ॥

अशौचिसाधिततत्स्वामिकमन्नमनशौचिभिरन्वकुलजैर्न भाक्तव्यमित्त्वर्थः । तत्कुलजानामशौचिनां तु न तद्गोत्रेण दोषः । तथा च—

यमः ।

सूतके तु कुलस्यान्नमदोषं मनुरब्रवीत् ।

इति स्वीयजननादिकं यदा दाता न जानाति भोक्ता जानाति तदा दातुरशौचामावेऽपि तदन्नभोक्तुः प्रायश्चित्तादिकं वचनबलात् । यथा-
ब्राह्मे ।

अपि दातृग्रहीत्रोश्च सूतके मृतके तथा ।

अविज्ञाते न दोषः स्याच्छ्राद्धादिषु कथंचन ॥

विज्ञाते भोक्तुरेव स्यात्प्रायश्चित्तादिकं क्रमात् ।

मिताक्षरार्या स्मृत्यन्तरम् ।

उभाभ्यामपरिज्ञाते सूतकं न तु दोषकृत् ।

विज्ञाते भोक्तुरेव स्यात्प्रायश्चित्तादिकं क्रमात् ॥ इति ।

अत्र अचेतनेषु अशुचिस्वामिकेषु द्रव्येष्वशुचिस्वामिकत्वादेव कर्मानर्हत्वं न तु द्रव्यनिष्ठं शुभ्यशुद्धी, तथात्वे एकतरेण भ्रात्रा स्वा-
शौचे ज्ञाते द्रव्याणामशुद्धत्वात्तद्विभक्तभ्रात्रन्तरेण कृतं कर्म तैरेव द्रव्यै-
रशुद्धद्रव्यकृतत्वाद् व्यर्थं स्यात् । तस्मादशुचेरन्नादीति शुचीन्येष, कि-
न्त्वशुचिना विनियोजितान्यानधिकारिविनियोजितत्वात् फलानर्जका-
नि, शुचिना भ्रात्रन्तरेण तु व्यापार्यमाणानि फलजनकान्येवेति मिथ्याः ।
तदयुक्तम् । तथा सति ततः क्रय इव प्रतिग्रहेऽपि दोषो न स्यात्,
स्याच्च क्रीतैरिव प्रतिगृहीतैरपि कर्मसिद्धिः, प्रतिग्रहीतुरधिकारित्वेन
तद्विनियोजिते फलाभावबीजासम्भवात् । न चानधिकार्यशौचिककर्तृक-
दानस्य फलाजनकत्वात्ततः प्रतिगृहीते स्वत्वमेव नास्तीति वाच्यम् ।
शास्त्रीयफलाभावेऽपि स्वत्वस्य लौकिकदानेनापि जन्यत्वेन तत्सम्भ-
वात् । एकतरेण भ्रात्रेत्याद्यपि मन्दम् । साधारणस्वत्वास्पदस्य भ्रात्र-
न्तरेण दानायोगात् । असाधारणस्वे अशुचित्वायोगात् । इति दिक् ॥
मरीचिः ।

लवणे मधुमांसे च पुष्पमूलफलेषु च ।

शाककाष्ठवृणेष्वप्सु दधिसर्पिःपथःसु च ॥

तैलौषध्यजिनं चैव पक्वापके स्वयंग्रहे ।

पण्येषु चैव सर्वेषु नाशौचं मृतसूतके ॥

पक्वं=सकतुलाजामोदकलड्डुकादि शुष्कमन्नमिति वक्ष्यमाणादिपुरा-
णदर्शनात् । अपक्वं=तण्डुलादि तत्स्वाभ्यनुमत्या स्वयं गृह्यमाणं न दोषाय ।
अत्र पण्येषु चेति पृथगभिधानात्तेष्वप्यदोषः । लवणादिष्वपक्वान्तेषु
स्वयं ग्रह एव नाशौचम् । तथा च-

आदिपुराणे ।

लघुणं मधु मांसं च पुष्पमूलफलानि च ।
काष्ठं लोष्ठं तृणं पर्णं दधि क्षीरं घृतं तथा ॥
औषधं तैलमजिनं स्वयं पण्यं च मूलजम् ।

स्वय प्राद्यमिति लवणादिभिः सर्वैरेव सम्बध्यते । पण्यं च मूलजम्
शौचिदत्तमपि न दोषाय । मूलजमिति द्रव्यप्राप्तिमूल्यं मूलं तस्माज्जातं
क्रीतमित्यर्थः । पण्यपकाग्नादिकमपि ग्राह्यं मूलजमाकरजमपीति मिश्राः ।
पूरकपिण्डदानमशौचमध्येऽपि कार्यमित्याह ।

शङ्खः ।

दानं प्रतिग्रहो होमः स्वाध्यायः पितृकर्म च ।
प्रेतपिण्डक्रियावर्जं सूतके विनिवर्तते ॥

अत्र पितृपदं=मृतपरम् । अन्यथा प्रेतपिण्डक्रियापशुंदासानुपपत्तेः ।
संवर्तं ।

दशाहान्तु परं सम्यक् विप्रोऽधीयीत धर्मवित् ।
दानं च विधिना देयमशुभातारकं महत् ॥

अशुभातारकमिति । अशौचकाले यत्पापमुत्पन्नं तत्क्षयायाऽऽशौचान्ते
किञ्चिद्देयमिति दर्शयतीति भद्रः । इदं दानमशौचनिवर्तकं देयं, तारक-
मित्यनुवादोपलम्भादिति पारिजातः ।

कायिकं वाचिकं यच्च मानसं वापि बुद्धतम् ।
त्रिकालसन्ध्याचरणान्तत्सर्वं विप्र नाशयेत् ॥

इत्यादिना पापनाशकतया बोधितस्य सन्ध्यावन्दनस्य पञ्चसूना-
पनुत्त्यर्थं विहितस्य पञ्चयज्ञस्य चाशौचेऽकरणत् । तत्तत्पापक्षयार्थं
किञ्चिद्देयमित्यर्थं इति केचित् ।

अथ महागुरुनिपाताशौचे विशेषः ।

तत्र-

बृहस्पतिः ।

पितर्युषरते पुत्रो मातुः श्राद्धान्निवर्त्तते ।

मातर्यपि च वृत्तायां पितृश्राद्धादृते समाम् ॥

ऋत इति मातुः श्राद्धादित्यत्राप्यन्वेति । अन्यथा पूर्वाह्नवैयर्थ्यापत्ते-
रिति स्मार्ताः । समां=सम्बत्सरं यावन्निवर्त्तते । अन्यश्राद्धादिति शेषः ।
अभ्यश्राद्धमपि प्राप्तपितृलोकश्राद्धपरम् ।

प्रमीलौ पितरौ यस्य देहस्तस्याशुचिर्मवेत् ।

नापि दैवं न वा पिड्यं यावत्पूर्णां न वत्सरः ॥

इतिदेवीपुराणात् । तेन प्रेतश्राद्धाक्ष निवृत्तिः ।

महागुरुनिपाते तु काम्यं किञ्चिन्न चाचरेत् ।
आर्त्विज्यं ब्रह्मचर्यं च श्राद्धं देवयुतं च तत् ॥

दक्षः ।

अन्यश्राद्धं पराश्रं च गन्धमाद्यं च मैथुनम् ।
वर्जयेद्गुरुपाते तु यावत्पूर्णे न वत्सरः ॥

मैथुनं=रागप्राप्तमैथुनम् ।

यमः ।

तीर्थयात्रां विवाहं च स्वाध्यायं चान्यतर्पणम् ।
सम्बत्सरं न कुर्वीत महागुरुनिपातने ॥
महागुरुनिपाते हि काम्यं किञ्चिन्न चाचरेत् ।
विशेषतः शिवपूजां प्रमीतपितृको द्विजः ॥
नापि दैवमित्यत्र दैवपदं सन्ध्यावन्दनादिभिन्नपरम् । यथा-

व्यासः ।

महागुरौ प्रेतीभूते सर्वं कर्म विवर्जयेत् ।
विवाहं प्रेतकृत्यं च सन्धयोपासनमेव च ॥
तेन नित्यश्राद्धादीनामपि तद्वर्षे नानुष्ठानम् ।

अथाशौचकालास्पृश्यत्वामिनिर्णयः ।

पुत्रस्य कन्याया वा जनने त्रैवर्णिकमातुर्दशाहं शूद्रायास्त्रयोदशा-
हमस्पृश्यत्वम् ।

ब्राह्मणी क्षत्रिया वैश्या प्रसूता दशभिर्दिनैः ।

गतैः शूद्रा च संस्पृश्या त्रयोदशभिरेव च ॥

इतिब्रह्मपुराणादिति गौडाः ।

मैथिलस्तु । त्रयोदशभिरित्यसच्छूद्राविषयम् । “सूतिका सर्ववर्णानां
दशरात्रेण शुद्धती”ति प्रचेतोवचनं तु त्रैवर्णिकसूतिकासच्छूद्राविषय-
मित्याहुः ।

जननाशौचे पितुः सपत्नमातृणां च स्नानात्पूर्वमस्पृश्यत्वम्,
“स्नानात्तु स्पर्शनं पितुः”इतिध्वतीयात् । “जाते पुत्रे पितुः स्नानम्”इति
संवर्त्तवाक्ये पुत्र इत्युपादानात्, नपुंसकस्य स्त्रियाश्च जनने पितुः
स्नानमपि नास्तीति गौडाः । पुत्रे इत्यविवक्षितं निमित्तविशेषणत्वात्,
तथाच्चापत्यसामान्योत्पत्तावेव पितुः स्नानादस्पृश्यत्वनिवृत्तिरिति दा
क्षिणात्याः । सूतिकायाः पत्युः सपत्नीनां च सूतिकासपर्शे सूतिकासमस्पृ
श्यत्वम् ।

यदि पत्न्यां प्रसूतायां द्विजः संपर्कमृच्छति ।

सूतकं तु भवेत्तस्य यदि विप्रः षडङ्गवित् ॥

इति पूर्वोदाहृतपराशरवचनात् । तेन प्रथमदिने सूतिकास्पर्शं दशरा-
त्रमेव, दिनान्तरे तु शेषदिनानि यावदस्पृश्यत्वम् । सपिण्डानां तु सू-
तिकास्पर्शं स्नानमात्रम् । “संस्पर्शं सूतिकायास्तु स्नानमात्रं विधीयते”
इत्याङ्गिरोवाक्यात् । जननाशौचमध्ये बालमरणे मातापित्रोर्दशरात्रादि-
कमङ्गास्पृश्यत्वमुक्तमशौचम् ।

जातमात्रस्य बालस्य यदि स्यान्मरणं पितुः ।

मातुश्च सूतकं तत्स्यात्पिता त्वस्पृश्य एव च ॥

इति कौर्म्यादिति गौडाः ।

दाक्षिणात्यास्तु-अस्मिन्विषयेऽस्पृश्यत्वं नेच्छन्ति, वचनं व्याख्यातं
प्राक् । स्वजात्युक्तपूर्णमरणाशौचे तु ब्राह्मणानां ऽथहम्, क्षत्रियाणां
चतुरहम्, वैश्यानां षडहम्, शूद्राणां दशाहं यावदङ्गास्पृश्यत्वम् ।

चतुर्थे ब्राह्मणानां तु पञ्चमेऽहनि भूभुजाम् ।

सप्तमे वैश्यजातीनां शूद्राणां दशमात्परे ॥

इति ब्राह्मात् । अत्र मरणापेक्षया चतुर्थदिनादौ स्पृश्यता, न तु
श्रवणापेक्षया ।

चतुर्थेऽहनि कर्त्तव्यमस्थिसंचयनं बुधैः ।

ततः संचयनादूर्द्ध्वमङ्गस्पर्शो विधीयते ॥

इति संवर्तवचनात् ।

अङ्गिराः ।

चतुर्थेऽहनि कर्त्तव्यः संस्पर्शो ब्राह्मणस्य च ।

पञ्चमेऽहनि राज्ञस्य सप्तमेऽहनि विशः स्मृतः ॥

दशमेऽहनि शूद्रस्य कार्यं संस्पर्शनं बुधैः । इति ।

दशमेऽहनि गत इत्यर्थः । दशमात्परे इति ब्राह्मे दर्शनात् । खण्डा-
शौचे त्वशौचकालतृतीयभागोत्तरं स्पृश्यत्वम् ।

अशौचकालाद्विशेष्यं स्पर्शनं तत्त्रिभागतः ।

शूद्रविद्विषप्रविप्राणां यथाशास्त्रप्रचोदितात् ॥

इतिदेवलीयादिति गौडाः ।

मैथिलास्तु-उक्तदेवलीयैकवाक्यतया सर्वत्र चतुर्थेऽहनीत्यादिकं
जात्युक्ताशौचस्य त्रिधा विभक्तस्य प्रथमभागसमाप्तिपरम् । तथाच
पूर्णापूर्णाशावाशौचमात्र एव तृतीयभागोत्तरं स्पृश्यत्वमाहुः ।

दाक्षिणात्या अप्येवम् । पठन्ति चैते अङ्गिरोवाक्यमित्यम्—

चतुर्थेऽहनि कर्त्तव्यः संस्पर्शो ब्राह्मणस्य च ।

एकादशे त्वन्नशुद्धिर्दानमध्ययनक्रिया ।

चतुर्दशेऽहनि कर्त्तव्यः संस्पर्शः क्षत्रियस्य तु ॥

अष्टौ चाहनि वैश्यस्य विज्ञेयं स्पर्शनं बुधैः ।

क्षत्रियस्यान्नशुद्धिः स्याद् द्वादशाहेन नित्यशः ।

अर्धमासेन वैश्यस्य द्वादशाहेन वा पुनः ॥

दशमेऽहनि शूद्रस्य कार्यं संस्पर्शनं बुधैः ।

मासेनैव तु शुद्धिः स्यात् सूतके मृतके तथा ॥ इति ।

अयं तु विशेषो दाक्षिणात्यानां यदि तृतीयभागेऽस्थिसञ्चयनं जातं तदैव तृतीयभागे, यदि तु सप्तमादिदिने सञ्चयनं क्रियते तदा तस्य सञ्चयनस्योपरिष्ठादेव स्पृश्यत्वम् । तथा च—

देवलाः ।

दशाहादित्रिभागेन कृते सञ्चयने क्रमात् ।

अङ्गस्पर्शनामिच्छन्ति वर्णानां तत्त्वदर्शिनः ॥

त्रिचतुःपञ्चदशभिः स्पृश्या वर्णाः क्रमेण तु ।

भोज्यान्नो दशभिर्विप्रः शेषा द्वित्रिषडुत्तरैः ॥ इति ।

अस्थिसञ्चयने कृते सति दशाहात्तृतीयभागेन गतेन वर्णानां क्रमादङ्गस्पर्शनामिच्छन्ति तदैव विवृणोति त्रिचतुरित्यादि । किञ्चिदधिकौस्त्रिभिर्ब्राह्मणस्तथैव चतुर्भिः क्षत्रिय इत्यादि बोध्यम् । कर्मानधिकारलक्षणमशौचमाह भोज्यान्न इत्यादि । द्युत्तरैर्दशभिः क्षत्रियः । द्युत्तरैर्द्वादशभिर्वैश्यः, त्रिषडष्टादशतदुत्तरैर्द्वादशभिः शूद्र इति त्रिपदावृत्त्या व्याख्येयम् । तथाचाशौचकालाद्यतृतीयभागापगमसञ्चयनानुष्ठानयोर्मिलितयोरेवास्पृश्यत्वापहारकत्वं न त्वेकैकस्य, एवं चतुर्थेऽहनि कर्त्तव्य इत्याद्यङ्गिरोवाक्येऽपि सञ्चयोप्युपलक्षितो द्रष्टव्य इति । तदत्र देशभेदव्यवस्थयैवाविरोधो बोध्यः । मिताक्षरायां—
स्मृत्यन्तरम् ।

“सद्यःस्पृश्यो गर्भदासो भक्तदासस्त्रयहाच्छुचिः ॥ इति ।

अथ सद्यःशौचम् ।

तत्र यद्यपि न सद्यः शब्दार्थः “सद्यः सपदि तत्क्षणे” इत्याभिधानिकः सूक्ष्मः कालः, येषां प्रतिप्रभृतीनां यावत्स्वप्नेन सद्यःशौचमुक्तम् । तेषामेव पराशरेण “राज्ञां च सूतकं नास्ति व्रतिनां न च सत्त्रिणाम्” इत्यानेनाशौचाभावस्य दर्शितत्वात् । नाप्यशौचाभावः । “सद्यःशौचं तथैकाह” इत्यादिना दक्षेण सद्यःशौचेन समं दशविधाशौचस्योक्तत्वात् । अशौचाभावपरत्वे दशविधत्वव्याघातात् । तथापि यत्र पातित्यादिनि-

मिचं तत्तत्कर्मनिमिचं वा सद्यःशौचामिधानं तत्राशौचाभाव एव सद्यःशब्दार्थः । यत्र च बालादिविषये सद्योऽभिधानं तत्र तत्क्षणमात्रं तदर्थः । अत एव तत्र रन्धनस्थालीत्यागः स्नानं च । यत्र तु युद्धादिहने पिण्डादिदानमस्ति तत्राहोरात्रार्द्धं "सद्यः पदार्थः । समानेऽहनि सद्य" इति व्युत्पत्तेः ।

द्विसन्ध्ये सद्य एव स्यात् त्रिसन्ध्येकाहिकः स्मृतः ।

द्वावह्वावेकरान्निश्च पक्षिणीत्यभिधीयते ।

इति गोभिलभाष्ये भदनारायणलिखितवचनाच्च । तच्चाद्धं दिनमात्रं रात्रिमात्रं च । एतदेव क्वचित्सज्योतिःपदेनोच्यते यथा "प्रते राजनि सज्योतिः" इति बोध्यम् । तत्र—

याज्ञवल्क्यः ।

ऋत्विजां दीक्षितानां च (१)यज्ञकर्मणि तिष्ठताम् ।

सन्निवृत्तिप्रह्वचारिदातृब्रह्मविदां तथा ॥

दाने विवाहे यज्ञे च संग्रामे देशविप्लवे ।

अपाद्यपि च कष्टायां सद्यःशौचं विधीयते ॥

ज्योतिष्टोमादियज्ञेषु ऋत्विजां मधुपर्कदानोत्तरकाले यदि ऋत्विक्सपिण्डादिजननमरणे भवतस्तदा तेषां ऋत्विजां यज्ञानुष्ठानार्थमशौचं नास्ति । अत एव स्मृतिः ।

गृहीतमधुपर्कस्य यजमानान्तु ऋत्विजः ।

पश्चादशौचे पतिते भवतीति विनिश्चयः ॥ इति ।

तथा यजमानानां सोमयागे दीक्षणीयेष्टौ कृतायां दीक्षितत्वं भवति तेन दीक्षणीयेत्युत्तरं यजमानस्य यत्कर्त्तव्यं तत्र नाशौचम् । यद्यपि "वैतानोपासनाः कार्या" इत्येतावतैव दीक्षितकर्मण्यप्यधिकारसिद्धे दीक्षितप्रह्वमत्र व्यर्थम्, तथापि त्यागातिरिक्तेषु याजमानपदार्थेष्वपि कर्त्तृत्वसिद्ध्यर्थं पुनर्वचनमिति मिताक्षराकारः । एवं सन्निवां नित्यप्रवृत्तानामन्नदाने, प्रतिनां चान्द्रायणादिब्रतानुष्ठानाय प्रवृत्तानां ब्रतानुष्ठाने, ब्रह्मचर्याश्रमस्थितानां तदाश्रमधर्मानुष्ठाने, नित्यं दास्यामीति कृतसङ्कल्पानां गोहिरण्यवादिदाने, ब्रह्मविद्यामात्मसाक्षात्कारिणां, क्वचिदप्यशौचं नास्ति । दाने प्रारब्धे, विवाहे च प्रक्रान्ते यज्ञसमाप्तौ ब्राह्मणभोजनेऽशौचं नास्ति संग्रामे वर्त्तमाने युद्धमानानां सपिण्डमरणादावशौचं नास्ति । देशविप्लवे=राष्ट्रभङ्गे । तथा काष्ठयां प्राणसञ्चयरूपायां दुर्भिक्षाद्यापद्यत्र

तिग्रहादौ सूतकं नास्तीत्यर्थः । अत्र यद्यपि सद्यःशौचपदस्य तत्तत्कर्म-
ण्यशौचाभावपरत्वाद्द्विगूदीक्षितादीनां स्नानमपि नास्तीति प्रती-
यते । तथा च—

जाबालिः ।

ब्रह्मचारिणि भूपे च यतौ शिल्पिनि दीक्षिते ।

यज्ञे विवाहे सत्रे च सूतकं न कदाचन ॥

दाक्षिणात्यधृतं—

स्मृत्यन्तरम् ।

नैष्ठिकानां व्रतस्थानां यतीनां ब्रह्मचारिणाम् ।

नाशौचं सूतके प्रोक्तं शाधे चापि तथैव च ॥ इति ॥

तथापि श्रौते कर्मणि तत्कालं स्नातः शुद्धिमवाप्नुयादिति वच-
नाद्द्विगूदीक्षितयोर्भवत्येव स्नानं ब्रह्मचारिणस्तदनुष्ठानं शवानुगम-
नादिकृतमेव, यतेर्नास्त्येव स्नानम् । आचारोऽपि तथैवेति बोध्यम् ।

आदिपुराणे—

गृहीतमधुपर्कस्य यजमानाच्च ऋत्विजः ।

पश्चादशौचे पतिते न भवेदिति निश्चयः ॥

तद्बद्धगृहीतदीक्षस्य त्रैविद्यस्य महामखे ।

स्नानं त्ववभृथे यावत्तावत्तस्य न विद्यते ॥

निवृत्ते कृच्छ्रहोमादौ ब्राह्मणादिषु भोजने ।

गृहीतनियमस्यापि न स्यादन्यस्य कस्यचित् ॥

निमन्त्रितेषु विप्रेषु प्रारब्धे श्राद्धकर्मणि ।

निमन्त्रणाद्धि विप्रस्य स्वाध्यायाद्विरतस्य च ॥

देहे पितृषु तिष्ठत्सु नाशौचं विद्यते क्वचित् ॥

नैष्ठिकस्याथवान्यस्य भिक्षार्थं प्रस्थितस्य च ।

दानप्रस्थस्य चान्यत्र साधिकारस्य सर्वदा ॥

प्रतिग्रहाधिकाराच्च निवृत्तस्य न विद्यते ।

गोमङ्गलादौ वैश्यानां रक्षाकालात्ययादपि ॥

अपि दातृग्रहीतोश्च सूतके मृतके तथा ।

अविज्ञाते न दोषः स्याच्छूद्रादिषु कदाचन ।

विज्ञाते भोक्तुरेव स्यात्प्रायश्चित्तादिकं क्रमात् ॥

भोजनाद्धे तु सम्भुके विप्रैर्हातुर्विपद्यते ।

यदा कश्चित्तदोच्छिष्टशेषं त्यक्त्वा समाहिताः ॥

आचम्य परकीयेन जलेन शुचयो द्विजाः ।

न भवेदित्यादिनाऽशौचमिति वक्ष्यमाणमन्वेति। गृहीतमधुपर्कस्येत्यनेन मधुपर्कग्रहणात् पूर्वं वरणे कृतेऽप्यशौचमस्तीति दर्शयति। महामन्त्रे-
सोमयागे दीक्षणीयेऽप्युत्तरकालमवभृथस्नानपर्यन्तमधीतवेदत्रयस्य य-
जमानस्याशौचाभावः। प्राजापत्यादिकृच्छ्रे समाप्ते नैमित्तिकेषु काम्येषु
च होमयागदानजपेषु समाप्तेषु तत्सम्पूर्णार्थमवश्यं ब्राह्मणा भोज-
नाया इति गृहीतनियमो यस्तस्याशौचेऽन्यकुलजातानामपि भुञ्जानानां
न दोषः। तथा श्राद्धार्थं ब्राह्मणवरणक्रिययैव श्राद्धकर्मारब्धं भवति।
एवं च पितृभिरधिष्ठितेषु ब्राह्मणेष्वध्ययनविरहितेषु सत्सु क्वचिदपि
दातुर्भोक्तुर्वा जननाशौचमिति हारलता। वस्तुतो निमन्त्रितेषु विप्रेषु
सत्सु भोक्तृणां विप्राणां नाशौचं, प्रारब्धे श्राद्धकर्मणि सति श्राद्धकर्तु-
र्नाशौचम्। अत्र प्रारम्भः पाकक्रिया। तथा च-

लघुविष्णुः।

व्रतयज्ञविवाहेषु श्राद्धे होमार्चने जपे।

प्रारब्धे सूतकं न स्यादनारब्धे तु सूतकम्॥

प्रारम्भश्च तेनैषोकः।

प्रारम्भो वरणं यज्ञे सङ्कल्पो व्रतजापयोः।

नान्दीश्राद्धं विवाहादौ श्राद्धे पाकपरिक्रिया ॥ इति।

नैष्ठिकस्येति। नैष्ठिकस्य ब्रह्मचारिणोऽन्यस्य चतुर्थाश्रमिणोऽशौचिभि-
क्षा ग्रहणे न दोषः। उपकुर्वाणकब्रह्मचारिणो गृहस्थस्य चाशौचिभिक्षा-
ग्रहणे दोषोऽस्त्येव। तथा वानप्रस्थस्य वन्यफलमूलादिभिर्निर्वाहाभावे
ग्रामादष्टप्रासभिक्षाग्रहणं विहितम्, तेन वनादन्यत्र ग्रामे भिक्षाधिका-
रिणो वानप्रस्थस्याशौचिभिक्षाग्रहणे दोषोऽस्त्येव। तथा सर्वथा प्रति-
ग्रहनिवृत्तस्य भिक्षामात्रवृत्तेरशौच्यज्ञग्रहणे न दोषः। तथा वैश्यानां गो-
ऽजाविस्वस्त्ययनक्रियायामशौचाभावः। अन्यथा त्वशौचसमाप्तिप्रती-
क्षाया उपसर्गव्याध्यादिभिरत्यन्तपीडने रक्षाकालोऽतिक्रम्येत। तथा
यदा दातुरशौचं भोक्तुर्वा दातृभोक्तृभ्यामुभाभ्यामपि न ज्ञायते तदा
श्राद्धभोजने स्वस्त्ययनादिभोजने चोभयोरपि दोषाभावः। यदा त्वशौचं
स्वीयं दाता न जानाति, भोक्ता तु जानाति तदा लोभाद् भुञ्जानस्य भोक्तु-
प्रायश्चित्तमशौचं च दातृतुल्यमशौचोत्तरकालं प्रायश्चित्तमित्यर्थः।
भोजनार्द्धं त्विति विप्रैर्भोजनार्द्धं सम्भुक्ते सति दातुः कश्चिद्यदि विपद्यते
स्त्रियते तदा भुक्तशेषं त्यक्त्वा विप्राः परकीयजलेनाचम्य शुचयो भव-
न्तीत्यर्थः। इदं श्राद्धातिरिक्तभोजनविषयम्। तदाशौचे दोषाभावस्य
प्रागुक्तत्वात्।

पराशरः ।

कारवः शिल्पिनो वैद्या दासीदासास्तथैव च ।

राजानो राजभृत्याश्च सद्यःशौचाः प्रकीर्तिताः ॥

कारवः=सूपकारादयः । शिल्पिनः=चित्रकाररजकादयः । वैद्याः=चिकित्साकाः चिकित्सायाम् । दासीदासाः=कर्मकराः स्वकर्मणि । राजानो भूपतयो राजकार्ये, राजभृत्याः=राजसेवकाः राजाऽऽज्ञापितार्थकरणे । सद्यःशौचाः सद्यस्तत्क्षण एव शौचं शुद्धिर्येषामेवंभूता अशौचराहिता एवेत्यर्थः । अत्र सद्यःशौचशब्देनाभाव एवोच्यते इति रत्नाकरादयः । अयं च शौचाभावस्तत्तद्साधारणकर्मण्यस्पृश्यत्वप्रतिषेधरूपो बोध्यः, न तु सर्वेषु दानश्राद्धादिधर्मकृत्येष्वशौचाभावः । तथा च—

विष्णुः ।

अशौचं न राज्ञां राजकर्मणि, न व्रतिनां व्रते, न सत्रिणां सत्रे न कारूणां स्वकर्मणि, न] राज्ञामाज्ञाकारिणां, न देवप्रतिष्ठाविवाहयोः पूर्वसम्भृतयोः ।

व्रतिनामारब्धव्रतानाम् । सत्रिणामज्ञदाने कृतसङ्कल्पानां पूर्वं सम्भृतयोः प्रारब्धयोः ।

आदिपुराणे ।

सूपकारेण यत्कर्म करणीयं नरेष्विह ।

तदन्यो नैव शक्नोति तस्माच्छुद्धः स सुपकृत ॥

शिल्पिनश्चित्रकाराद्याः कर्म यत्साधयन्त्युत ।

तत्कर्म नान्यो जानाति तस्माच्छुद्धः स्वकर्मणि ॥

दास्यो दासाश्च यत्कर्म कुर्वन्त्यपि च लीलया ।

तदन्यो न क्षमः कर्तुं तेन ते शुचयः स्मृताः ॥

राजा करोति यत्कर्म स्वप्नेऽप्यन्यस्य तत्कथम् ।

एवं सति नृपः शुद्धः संस्पृश्यो मृतसूतके ॥

यत्कर्म राजभृत्यानां हस्त्यश्वगमनादिकम् ।

तज्जास्ति तस्मादन्यस्य तेन ते शुचयः स्मृताः ॥

मनुः—

राज्ञो माहात्मिके स्थाने सद्यःशौचं विधीयते । न राज्यभ्रष्टस्य ।

यतो न्यायान्यायनिरूपणेन प्रजारक्षार्थं धर्मासनेऽवस्थानमशौचाभावकारणम् । एषां तत्तत्कर्मण्येवाशौचप्रतिषेधात् सन्ध्यावन्दनाद्यात्मकादृष्टार्थकर्मणि स्वजात्युक्तमेवाशौचमिति मन्तव्यम् ।

शुद्धिविवेके ।

विवाहयज्ञयोर्मध्ये सूतके सति चान्तरा ।

शेषमन्नं परैर्देयं दातृन् भोक्तृश्च न स्पृशेत् ॥

विवाहे यज्ञे च प्रकृते मध्येऽशौचे सति शेषमन्नं परद्वारा दाययेत् ।
एवं सति दातृन् भोक्तृन् न स्पृशेत् , दोष इति शेषः ।

यमः ।

दैवे भये समुत्पन्ने प्रधानाङ्गे विनाशिते ।

पूर्वसङ्कल्पिते चार्थे तस्मिन्नाशौचमिष्यते ॥

दैवभये=दुर्भिक्षोपसर्गमरणादौ जाते प्रधानाङ्गे=नृपतौ परचक्रेण नाशिते
राष्ट्रोपलब्धे सति जात्युक्तमशौचम् । एवं पूर्वं सङ्कल्पितं यत्किञ्चित्पुष्क-
रिण्यादिधर्मकार्यमाशौचात्पूर्वमारब्धं तत्र नाशौचमित्यर्थः ।

स्मृत्यन्तरम् ।

सद्यःस्पृश्यो गर्भदासो भक्तदासस्यहाच्छुचिः ।

स्वदास्यां जातो गर्भदासः स्वसपिण्डमरणनिमित्ताशौचे सति अन-
न्यसाध्यतत्तत्कर्मणि सद्यः स्नात्वैवास्पृश्यत्वनिवृत्तिमान् भवति । एवं
गर्भदास्या अपि बोध्यम् । तथा च ।

प्रागुक्तादिपुराणे ।

दास्यो दासाश्च यत्कर्म कुर्वन्त्यपि च लीलया ।

तदन्यो न क्षमः कर्तुं तस्मात्ते शुचयः सदा ॥ इति ।

बृहस्पतिः ।

दासान्तेवासिभृतकाः शिष्याश्चैकत्र वासिनः ।

स्वामितुल्येन शौचेन शुद्ध्यन्ति मृतसूतके ॥

दासा=गर्भदासभक्तदासभिन्नाः ।

गृहजातस्तथा क्रीतो लब्धो दायादुपागतः ।

अनाकालभृतस्तद्वदाहितः स्वामिना च यः ॥

मोक्षितो महतश्चर्णाद्युद्धप्राप्तः पणे जितः ।

तवाहमित्युपगतः प्रव्रज्यावसितः कृतः ॥

भक्तदासश्च विज्ञेयस्तथैव वडवाहनः ।

विक्रेता चात्मनः शास्त्रे दासाः पञ्चदश स्मृताः ॥

इति नारदोक्ता प्राह्या । अन्तेवासी च तदुक्तो प्राह्यः । यथा—

स्वशिल्पमिच्छन्नाहर्तुं बान्धवानामनुज्ञया ।

आचार्यस्य वसेदन्ते कालं कृत्वा सुनिश्चितम् ॥

आचार्यः शिक्षयेदेनं स्वगृहे दत्तभोजनम् ।

न चान्यत्कारयेत् कर्म पुत्रवच्चैनमाचरेत् ॥

शिक्षयन्तमसन्तुष्टमाचार्यं यः परित्यजेत् ।

बलाद्दासयितव्यः स्याद्बध्वन्धौ च सोऽर्हति ॥ इति ।

शिक्षितोऽपि कृतं कालमन्तेवासी निवर्त्तते ॥ इति ।

उत्तमस्त्वायुधायोका मध्यमस्तु कृषीबलः ।

अधमो भारवाही स्यादित्येवं त्रिविधो भूतः ॥

इति भूतकोऽपि तेनोक्तः । शिष्यो विद्यार्थी चात्रान्तेवासितु-
ल्याचरणो ग्राह्यः, तत्साहचर्यात् ।

दास्यास्तु सूतिकाया अस्पृश्यत्वमपि मासपर्यन्तमेव । तदाह—
अङ्गिराः ।

दासी दासश्च सर्वो वै यस्य वर्णस्य यो भवेत् ।

तद्वर्णस्य भवेच्छौचं दास्या मासं तु सूतकम् ॥

अत्र बृहस्पत्याङ्गिरोवचनाभ्यामपि सत्येव शूद्रत्वादिनिमित्ते स्व-
सपिण्डमरणादिनिमित्तमासाद्यशौचे दासत्वादिनिमित्ता स्वामिकार्ये-
स्पृश्यतैव प्रतिपाद्यते ।

मूलकर्मकराः शूद्रा दासीदासास्तथैव च ।

स्नाने शरीरसंस्कारे गृहकर्मण्यदूषिताः ॥

इतिवचनेन कार्यविशेषे शूद्रौ प्रतिपादितायामपेक्षिततत्सम्पादक-
कालविशेषसमर्पणे लाघवादिति दाक्षिणात्याः ।

वाचस्पतिमिश्रास्तु—दासादासीत्वाना स्वामिसपिण्डमरणादिनिमित्त-
मेवाशौचं स्वामिसमकालमत्र प्रतिपाद्यत इत्याहुः । तन्मन्दम् । पूर्वोक्त-
युत्तया तत्तत्कर्मणि स्पृश्यत्वलक्षणशुद्धिपरत्वेनैव शौचशुद्धिपदयोरुप-
पत्तौ कर्माधिकारस्वरूपतत्परत्वाभावात् । तत्परत्वेऽपि अशौचानुवादेन
कालविशेषमात्रविधानेन लाघवात् । प्राप्ते स्वसपिण्डमरणनिमित्ताशौच
एवायं कालसङ्कोचः । न हि स्वामिसपिण्डमरणे दासादीनामशौचप्रा-
पकमस्ति । शिष्यान्तेवासिनोर्गुरुमरणे त्रिरात्रादिवत् स्वामिमरणे
दासादेः स्वामितुल्यमन्यत्वाशौचं तद्वोधकवचनान्तरसत्त्वेन न वार्यते ।
न चोक्तवचनयोरेव तद्वोधकत्वम्, एकत्र गुरुमरणनिमित्तत्रिरात्राद्यशौच-
भागिशिष्यान्तेवासिसमभिव्याहाराद्, अन्यत्र दास्या मासस्तु सूतकमित्ये-
तत्समभिव्याहारात् । न च पत्नीनां दासानामानुलोभ्येन स्वामितुल्यमा-
शौचं, मृते स्वामिन्यात्मीयमिति विष्णुवचने पत्नीनां स्वामिसपिण्डमरणे
स्वामितुल्याशौचप्रतिपादनाद् दासानामपि तत्रैव तत्प्रतिपादनमिति वा-
च्यम् । पत्नीनामपि स्वसपिण्डमरण एव स्वामितुल्यास्पृश्यत्वप्रतिपा-
दनात् । तस्मात्स्वामिमरणे तत्सपिण्डमरणे वा स्वामितुल्यमशौचमिति
नैषां वचनानामर्थः, किं तु प्रागुक्त एवेति दाक्षिणात्याः । तच्चिन्त्यम् ।

बृहस्पत्यादिष्वचनस्य स्वामिनो ब्राह्मणादेर्यावन्त्याशौचदिनानि ताव-
हिनविगमे स्पृश्या भवन्तीत्यर्थे अशौचदिनानित्यत्राशौचशब्दार्थो य-
द्यस्पृश्यत्वं, तदा भक्तदासातिरिक्तत्वविवक्षा व्यर्था, कर्मानधिकारलक्षणं
चेदन्तेवास्यादीनां विरोधः । तस्माद्बृहस्पतिवचनेन दासादीनां स्वामि-
गृहवासतद्गृहभोजनादिकं कुर्वतां तत्सपिण्डमरणे तत्तुल्याशौचप्रति-
पादनं युक्तम् । अन्तेवासिनः स्वगृहे दत्तभोजनत्वोक्तेस्तत्सहचरितदा-
सादीनामपि तत्तत्प्राप्तेः । अङ्गिरोवाक्ये च “दास्या मासस्तु सूतक”मि-
त्यत्र सूतकपदार्थो नास्पृश्यत्व “सूतिका सर्ववर्णानां दशरात्रेण शुद्ध्याति”
इत्यादिना दशरात्रेणैव सर्ववर्णसूतिकाना स्पृश्यत्वात्, किन्तु कर्मान-
धिकारलक्षणमशौचं शुद्धिपदार्थोऽप्येतद्भाव एवेति न स्पृश्यत्वं त-
दर्थः । भर्तृजननादौ दासादेरशौचं स्पष्टमाह—
देवकः ।

जनने मरणे नित्यमाशुच्यमनुधावति ।
सपिण्डान्मातृबन्धुश्च यत्र क्वचन गच्छतः ॥
योनिज्ञातिद्विजेष्विष्टमाशुच्यं सहवासिषु ।
भर्तृगुर्वोरशौचं स्यान्मृत्युप्रसवकारणम् ॥
कारणाद्गच्छति प्रेष्यं तदाशुच्यं न तान् व्रजेत् ।

अत्र मातृबन्धुयोनिद्विजसहवासिगुरुषु मरणाशौचस्य सम्बन्धः,
योग्यत्वात् । मृत्युप्रसवकारणमशौचं प्रेष्यं गच्छतीति सम्बन्धः ।
यत्र क्वचनेति देशान्तरमृतानामप्यशौचं दर्शयति । योनिज्ञातिद्विजेष्वित्यत्र
द्विजशब्दः प्रत्येकमभिसम्बन्धयते । योनिद्विजा योनिस्सम्बन्धाः पैतृष्वस्त्रेय-
मातृष्वस्त्रेयभागिनेयादयः । ज्ञातिद्विजाः समानोदकाः सगोत्राश्च । भर्तृगुर्वोरिति
भर्तृसम्बन्धशौचं प्रेष्याणां गुरुसम्बन्धे शिष्याणाम् । भर्तृसम्बन्धशौ-
चे विशेषमाह । कारणादिति । कारणादेकत्र वासादितः । तदाशुच्यमिति प्रेष्य-
सम्बन्धशौचं भर्तृगामि न भवतीत्यर्थः । शिष्यादेस्त्रिरात्राद्यशौचं
कैकत्र वासादौ “गुरोः प्रेतस्य शिष्यत्वे”त्यादिवाक्यात् ।

इति भीमत्सकलसामन्तचक्रचूडामणिमरीचिमञ्जरीनीराजितचरणकम-
लश्रीमन्महाराजाधिराजप्रतापरुद्रतनूजश्रीमन्महाराजमधुकरसाह-
सुनुश्रीमन्महाराजाधिराजचतुरुदधिवलयवसुन्धराहृदयपुण्ड-
रीकविकासदिनकरश्रीवीरसिंहदेवोद्योजितश्रीहंसपण्डित-
त्मजश्रीपरशुराममिश्रसुनुसकलविद्यापाराधारपारीणभु-
रीणजगहारिश्चमहागजपारीन्द्रविद्वज्जनर्जावातुश्री-
मन्मित्रमिभङ्गते श्रीधीरमित्रोदयाभिधनिबन्धे
शुद्धिप्रकाशे अशौचनिर्णयः ।

अथ भूमिशुद्धिः ।

देवलः ।

पञ्चधा वा चतुर्धा वा भूरमेध्या विशुद्ध्यति ।
दुष्टा द्विधा त्रिधा वापि शोध्यते मलिनैकधा ॥
दहनं खननं भूमेरुपलेपनवापनम् ।
पञ्जर्जन्मवर्षणञ्चेति शौचं पञ्चविधं स्मृतम् ॥

अस्यार्थः । अपवित्रा भूमिस्तावस्त्रिधा, अमेध्या, दुष्टा, मलिना च । तत्रामेध्या दहनादिभिः पञ्चभिरुपघातबहुत्वे, चतुर्भिस्तदल्पत्वे शुद्ध्यति । एवमग्रेऽपि दुष्टा दहनादिभिस्त्रिभिः, खननलेपनाभ्यां द्व्याभ्यां वा । मलिना एकधोपलेपनेन शुद्ध्यति । वापनं मृदन्तरेण पूरणम् । तत्रामेध्यामाह ।

चाण्डालैरुषितं यत्र यत्र विन्यस्यते शवः ।
विण्मूत्रोपहतं यच्च कुणपो यत्र दृश्यते ॥
एवं कश्मलभूयिष्ठा भूरमेध्याति लक्ष्यते ।

दुष्टामाह ।

कृमिकीटपदक्षेपैर्दूषिता यत्र मेदिनी ।
द्रुप्सापकर्षणैः क्षितैर्वातैर्वा दुष्टतां व्रजेत् ।
द्रुप्सं=घनीभूतं श्लेष्मादिमलम् ।

मलिनामाह ।

नखदन्ततनूजत्वक्तुषपांशुरजोमलैः ।
भस्मपङ्कतृणैर्वापि प्रच्छन्ना मलिना भवेत् ॥

तनूजं=लोम ।

याज्ञवल्क्यः ।

भूशुद्धिर्माञ्जनाहाहात्कालात् गोक्रमणादपि ।
सेकादुल्लेखनाल्लेपाद् गृहं मार्जत्तलेपनात् ।

सन्मार्जन्या तृणपांश्वादिनिरसनं मार्जनम् । कालो यावता कालेनापाविश्यहेतुगन्धलेपक्षयो भवति तावत् । सेको=जलेन प्रक्षालनम् । उल्लेखनम्=खनित्वा किञ्चिन्मृदपनयनम् । गृहस्य पृथगुपादानं संमार्जनलेपनयोः प्रतिदिनप्राप्त्यर्थम् । अत्र यत्र चिरकालं चाण्डालादेः स्थितिः, नरादिहाहो वा तत्र मार्जनादेः समुख्येनान्यत्र विकल्पेनाशुचिसंपर्कनिर्हरणसामर्थ्यापेक्षयोपादानं बोध्यम् ।

मनुः ।

संमार्जनेनाञ्जनेन सेकनोल्लेखनेन च ।
गवां च परिवासेन भूमिः शुद्ध्यति पञ्चभिः ।

अजनं=गोमयोपलेपनम् । अत्र सेकगोपरिवासयोर्निलेपविषयत्वम् ।
अन्वेषाममेध्यालितविषयत्वम् । तथा—

निर्णयामृते ।

गोचर्ममात्रमब्बिन्दुर्गोः शोधयति पातितः ।

समूढमसमूढं वा यत्र लेपो न दृश्यते ॥

समूढं=कृतसम्मार्जनम् । असमूढम्=अकृतसम्मार्जनम् । गोः पृथिव्याः
प्रदेशं पतितोऽब्बिन्दुः=उदकविन्दुः शोधयतीत्येकोऽर्थः । यद्वा गोर-
ब्बिन्दुः गोपुच्छस्पृष्टोदकविन्दुः गोपुच्छस्पृष्टोदकसेके कृते एकविन्दुना
गोचर्ममात्रं भूभागः शुद्धो भवतीत्यर्थः । यत्रैकादश गाव उपविशन्ति
तावान् भूभागो गोचर्मम् ।

यमः ।

खननात्पूरणाद्वाहाल्लेपनादामिमर्षणात् ।

गोभिराक्रमणात् कालाद् भूमिः शुद्ध्यति सप्तभिः ॥

बौधायनः ।

घनायाः भूमेरुपघातउपलेपनम् । शुषिरायाः कर्षणम् । किलन्नाया
अमेध्यमाहृत्य प्रच्छादनम् । घना निविडा, असच्छिद्रेति यावत् ।
उपघाते इति षष्ठ्यन्तमात्रेण सम्बध्यते । शुषिरा सच्छिद्रा । किलन्ना
अमेध्याऽऽर्द्रा अमेध्यमाहृत्य आकृष्य प्रच्छादनं शुद्धमृदन्तरेण पूरणम् ।

बृहन्मनुः ।

श्वशुद्रपतिताश्चान्त्या मृताश्चेद् द्विजमन्दिरे ।

शौचं तत्र प्रवक्ष्यामि मनुना भाषितं यथा ॥

दशरात्राच्छुनि मृते मासाच्छूद्रे भवेच्छुचिः ।

द्वाभ्यां तु पतिते गेहमृते मासचतुष्टयात् ॥

अत्यन्त्ये वर्जयेद्देहमित्येवं मनुरब्रवीत् ।

द्वाभ्यां मासाभ्याम् । अत्यो=म्लेच्छः । अत्यन्त्यः श्वपाक इति
वाचस्पतिमिश्राः ।

यमः ।

द्विजस्य मरणे वेदम विशुद्ध्यति दिनत्रयात् ।

दिनैकेन बहिर्भूमिरग्निप्रोक्षणलेखनैः ॥

यथोक्तकालोत्तरकर्त्तव्यमाह—

संवर्तः ।

गृहशुद्धिं प्रवक्ष्यामि अन्तस्थश्वशुषिते ।

प्रोत्सृज्य मृण्मयं भाण्डं सिद्धमन्नं तथैव च ॥

गृहादपास्य तत्सर्वं गोमयेनोपलेपयेत् ।
गोमयेनोपलिप्याथ छागेनाऽऽन्नापयेद् बुधः ॥
ब्राह्मणैर्मन्त्रपूतैश्च हिरण्यकुशवारिमिः ।
सर्वमभ्युक्षयेद्वेदम ततः शुद्धत्यसंशयम् ॥

अत्र मन्त्रोऽनादेशाद्वायत्री ।

यमः ।

ब्राह्मणावसथे भूमिर्देवागारे तथैव च ।
मेध्या चैव सदा मन्येत् गवां गोष्ठे तथैव च ॥
पतेषु या भूमिस्तां मेध्यां मन्येदित्यर्थः । अनुपहनविषयं चैतत् ।

ब्रह्मपुराणे ।

देवानां प्रतिमाश्चापि वेदमान्यायतनानि च ।
बाह्यमाभ्यन्तरं शस्तं भूमेरुद्धृत्य शास्त्रवत् ।
ततस्तोयेन गोमिश्रं दाहोल्लेखनमार्जनैः ॥
शोधनीयाश्च मन्त्रैश्च सरलैः पञ्चमिश्र भूः ।
उद्धृत्य मृत्तिकाप्लाव्या पवित्रेण जलेन च ॥
ग्रामाद्दण्डशतं त्यक्त्वा नगराच्च चतुर्गुणम् ।
भूमिः सर्वत्र शुद्धा स्यात् यत्र लेपो न दृश्यते ॥

मरीचिः ।

गृहेष्वजातिसंवेशे शुद्धिः स्यादुपलेपनात् ।
संवासो यदि जायेत दाहतापैर्विनिर्दिशेत् ॥

अजातिः=चाण्डालः । उत्तमजातिनार्यामधमजातिपुरुषाज्जातो
जातिहीन इत्यन्ये । संवेशः=प्रवेशः । संवासोऽवस्थानम् ।

याज्ञवल्क्यः ।

रथ्याकर्द्धमतोयानि स्पृष्टान्यन्यभ्रवायसैः ।
मारुताक्लेण शुद्ध्यन्ति पक्षेष्टकचितानि च ॥

अन्यः=चाण्डालः ।

वापीकूपतडागेषु कूपोद्यानवनेषु च ।
द्विःसप्तमार्जनं कृत्वा परिशुद्धिर्विधीयते ॥

बौधायनः ।

अनेकोद्वाहो दारुशिले भूमिसमे इष्टकाश्च सङ्कीर्णाभूताः । परस्पर-
सम्बद्धा इत्यर्थः ।

पराशरः ।

रथ्याकर्द्धमतोयानि नावः पन्थास्तृणानि च ।
स्पर्शनाच्च प्रदुष्यन्ति पक्षेष्टकचितानि च ॥

अथोदकशुद्धिः ।

तत्र मनुः ।

आपः शुद्धा भूमिगता (१)वैतृष्यं यासु गोर्भवेत् ।

अव्यासाश्चेदमेध्येन गन्धवर्णरसान्विताः ॥

गोस्तृप्तियोग्या आपः शुद्धभूगता गन्धादिमत्यो अमेध्याव्याताः
शुद्धा भवन्ति, भूमिगता इति शुद्धभूसम्बन्धप्राप्तये न त्वन्तरिक्षगानां
निवृत्तये इति कुल्लुकभट्टः ।

विष्णुः ।

भूमिष्ठमुदकं शुद्धं वितृष्णा यत्र गौर्भवेत् ।

अवाप्तं चेदमेध्येन तद्भवेत् शिलागतम् ॥

शङ्खः ।

भूमिष्ठमुदकं शुद्धेच्छुचि तोयं शिलागतम् ।

गन्धवर्णरसैर्दुष्टैर्बर्जितं यदि तद्भवेत् ॥

ब्रह्मपुराणे ।

भूमिष्ठमुदकं शुद्धं गन्धवर्णरसान्वितम् ।

केशस्थिशवविषमूत्रसंयोगैरुज्जितं यदि ॥

याज्ञवल्क्यः ।

शुचिगोतृप्तिकृत्तोयं प्रकृतिस्थं महीगतम् ।

प्रकृतिस्थमविकृतरूपरसम् । महीगतं=विशुद्धभूगतम् ।
देवलः ।

अविगन्धा रसोपेता निर्मलाः पृथ्वी गताः ।

अक्षीणाश्चैव गोः पानादापः शुद्धतराः स्मृताः ॥

अविगन्धा=विगर्हितगन्धरहिताः ।

उद्धृता वा प्रशस्यन्ते शुद्धैः पात्रैर्यथाविधि ॥

एकरात्रोषितास्तास्तु त्यजेदापः समुद्धृताः ।

अत्र रात्रिगतमेकत्वमविवक्षितम् , पर्युंसितत्वमात्रं विवक्षितम् ।
एवमप्रेऽपि ।

तथा ।

अशुद्धानामपां नास्ति प्रसृतानां च दूषणम् ।

स्तोकानामुद्धृतानां च कश्मलैर्दूषणं भवेत् ॥

प्रसृतानां=पर्वतनिर्झररूपाणाम् । तथा ।

अक्षोभ्यानि तडागानि नदीवाप्यः सरांसि च ।

कश्मलाशुचियुक्तानि तीर्थतः परिवर्जयेत् ॥

कश्मलं=शवादि । अशुचिः=विण्मूत्रादि । तीर्थं=जलावतरणमार्गः ।

सतम्यन्तात्सिः । कश्मलाशुचियुक्तावतारदेश इत्यर्थः ।

येषामभक्ष्यं मांसं च तच्छरीरैर्युतं च यत् ।

वापीकूपतडागेषु जलं सर्वं च दुष्यति ॥

शरीरैः=मृतशरीरैः । उत्तरवचने कुणपग्रहणात् ।

यथा ।

सकर्मं सकुणपं तेभ्यस्तोयमपास्य तत् ।

प्रक्षिपेत् पञ्चगव्यं च समन्त्रं सर्वशुद्धिकृत् ॥

अपास्य कुणपं तेभ्यो बहुतोयेभ्य एव वा ।

शतं षष्ट्यथवा त्रिंशत्तोयकुम्भान् समुद्धरेत् ॥

पञ्चगव्यं ततस्तेषु प्रक्षिपेन्मन्त्रपूर्वकम् ।

वापी=सोपाना । निःसोपानः कूपः । तडागः=पद्माकरः । शतादि जला-

ल्पत्वाद्यपेक्षया, अत्यल्पजलस्य सर्वोद्धारामिधानात् ।

पैठिनसिः ।

गन्धवर्णरसैर्युक्ताः शुद्धा आपो भूमिगताः

यत्र गौः वितृष्णा भवति, विपर्यस्तं महोदकमपि वर्ज्यम् । प्रकृता-

दन्यथाभूतं विपर्यस्तम् ।

लघुहारीतः ।

प्रपजलं नीरघटस्य चैव

द्रोणीजलं कोशविनिर्गतं च ।

पीत्वावगाहेत जलं सवासा

उपोषितः शुद्धिमवाप्नुते सः ॥

आपदि पेयम् । तथा च स एव ।

द्रोणवामापस्युक्तावां ? छन्ने प्रावर्त्तके तथा ।

प्रामप्रपजलं चैव पीत्वापसु न दुष्यति ॥

शङ्कलिखितौ ।

आपो रूपरसगन्धवस्वः परिशुद्धाः । जीर्णचर्मकरण्डकैरभ्युद्धृता
भूमिगता मेध्या, यत्र गौर्वितृष्णा भवेत् । जीर्णैति शुद्धोपलक्षकम् । तथा
च निर्णयामृते ।

कश्यपः ।

द्वतीनां रज्जनं शुद्धिरिति । दृतिः=चर्मपुटकम् । तथा च शुद्धचर्म-

पुटकोद्भूतं भूमिगतं गोपानयोग्यं कृत्वापदि पेयम् । तथा च ।

यमः †

प्रपामरण्ये घटकं च कूपे द्रोण्यां जलं कोशगतास्तथापः ।

ऋतेऽपि शूद्रात्तदपेयमाहुरापद्गतो भूमिगताः पिबेत् ॥

प्रपां=प्रपास्थितं जलम् । घटकं=घटस्थितं जलम् । घटकोऽत्र सर्वार्थं कूपोदकाद्धरणार्थं क्लृप्तः करकादिः । शोणी=काष्ठाम्बुवाहिनी । कोशः=चर्म-पुट इति कल्पतरुप्रभृतयः । ऋते शूद्रात् शूद्रं त्यक्त्वा ऽन्यस्वामिकमप्यपेयम् । एवं च प्रपास्थितं जलमपेयमाहुरित्याद्यन्वयः । आपद्गतः सन् भूमिगताः कृत्वा पिबेदित्यर्थः ।

हारीतः-

भूस्थाः पुण्याश्चापो शुद्धभागवर्जितस्वाद् रात्राविता आपो वरुणं प्राविशस्तस्मान्न रात्रौ गृह्णीयाद्, धाम्नो धाम्न इत्यग्निमुपरिष्ठाद्धारयन् गृह्णीयात् ।

बृहस्पतिः ।

उच्छिष्टं मलिनं क्लिन्नं यच्च विष्ठादिलेपितम् ।

अद्भिः शुद्ध्यति तत्सर्वमपां शुद्धिः कथं भवेत् ॥

सूर्येन्दुरश्मिपातेन मारुतस्पर्शनेन च ।

गवां मूत्रपुरीषेण शुद्ध्यन्त्याप इति स्थितिः ॥

उशनाः ।

नद्यः कूपास्तडागानि सरांसि सरितस्तथा ।

असंवृतान्यदोषाणि मनुः स्वायंभुवो ब्रवीत् ॥

सरितः=सरणशीला निर्झररूपाः । असंवृतानि=अस्पृश्यस्पृष्टान्यपीत्यर्थं इति कल्पतरुः । असंवृतानि=पिधानरहितानि तथासति सूर्येन्दुकिरणादिभिः शुद्धिहेतुभिः सम्बन्धो जायत इत्यदोषता भवतीति रत्नाकरः । स्रवन्तीति व्युत्पत्त्या सरितो नदगर्त्तादयो विवक्षितास्तदन्या नद्य इत्यनेनेत्यपुनरुक्तिः ।

विष्णुः ।

मृतपञ्चनखात् कूपात् अत्यन्तोपहतात्तथा ।

अपः समुद्धरेत्सर्वाः शेषं शस्त्रेण शोधयेत् ॥

बह्विप्रज्वालनं कृत्वा कूपे पकेष्टकाचिते ।

पञ्चगव्यं न्यसेत्पश्चात्प्रवतोयसमुद्भवे ॥

जलाशयेष्वथान्देषु स्थावरेषु वसुधरे ।

कूपवत्कथिता शुद्धिर्महत्सु च न दूषणम् ॥

अत्यन्तोपहतादिति शारीरैर्मलैः सुरादिभिर्मैद्यैर्यदुपहतं तदत्यन्तोपह-
तमिति तेनैव परिभाषितं ग्राह्यमिति रत्नाकरः । अत्रात्यन्तोपहतत्वं पुरी-
षादिनातिव्याप्तत्वं न तु विष्णुकं, तत्र शारीरमलमात्रग्रहणेऽश्रुपाता-
दावप्येतच्छुद्धिप्रसङ्गात् । आपस्तम्बेन शकृन्मूत्राद्युपघाते शुद्ध्यन्तर
कथनाच्च । तथा च—

आपस्तम्बः ।

उपानच्छ्लेष्मविष्णुमूत्रस्त्रीरजोमद्यमेव च ।

एभिश्च दूषिते कूपे कुम्भानां षष्टिमुद्धरेत् ॥

कुम्भानां जलपूर्णानामिति तु रुधिरः ।

शस्त्रेण=कुहालादिना । स्थावरेषु प्रवाहरहितेषु ।

बृहस्पतिः ।

इवभिः इवपाकैश्चाण्डालैर्दूषितेषु विशोधनम् ।

उद्धरेदुदकं सर्वं मार्जनं परिशोधनम् ॥

इवपाकः=चाण्डालभेदः ।

तथा ।

वापीकूपतडागेषु दूषितेषु विशोधनम् ।

घटानां शतमुद्धृत्य पञ्चगव्यं ततः क्षिपेत् ।

एवं च यत्र घटशतोद्धरणेनैव सर्वोद्धारस्तत्रैव सर्वोद्धारो, यत्र
त्वधिकजलेन तथा, तत्र घटशतोद्धारं कृत्वा पञ्चगव्यप्रक्षेपः कार्यः ।

अतिमहत्सु तडागादिषु दोषाभाव पवेति व्यवस्था ।

यमः ।

अजा गावो महिष्यश्च ब्राह्मणी च प्रसूतिका ।

दशरात्रेण शुद्ध्यन्ति भूमिष्ठं च नवोदकम् ॥

ब्रह्मपुराणे—

नवस्नातजलं गोऽविमहिषच्छागयोनयः ।

शुद्ध्यन्ति दिवसैरेव दशभिर्नात्र संशयः ॥

दशरात्रमकालवृष्टिविषयम् । काले तु—

मिताक्षरायां स्मृतिः—

कालेनैवोदकं शुद्धं न पातव्यं च तत् इयहम् ।

अकाले तु दशाहं स्यात् पित्वा नाद्यादहर्निशम् ॥

स्नानमाचमनं चैव देवतापितृतर्पणम् ॥

शूद्रोदकैर्न कुर्वीत तथा मेघादिनिःसृतैः ॥

आचारदीपिकायाम्—

यमः ।

मेघतोयेन यः कुर्यात् तर्पणं ज्ञानदुर्बलः ।

तर्पितास्नेन पितरो रुधिरेण मलेन च ॥

इदं विहितकालातिरिक्तकालविषयम् । स्पर्शादौ—

हरिवंशः ।

अभौमम्भो दिस्तृजन्ति मेघाः पूतं पवित्रं पवनैः सुगन्धि ।

मनुः ।

वापीकूपतडागेषु आपो ग्राह्यास्तु सर्वतः ।

पश्चात् पश्येदमेध्यं तु पञ्चगव्येन शुद्ध्यति ॥

यमः ।

चाण्डालभाण्डसंस्पृष्टं पीत्वा कूपगतं जलम् ।

गोमूत्रयावकाहारस्त्रिरात्रेणैव शुद्ध्यति ।

आपस्तम्ब.—

अन्त्यजैः स्नानिताः कूपास्तडागानि तथैव च ।

पशु स्नात्वा च पीत्वा च पञ्चगव्येन शुद्ध्यति ।

पञ्चगव्यपानमुपवासपूर्वकं व्रतत्वात् । एतदज्ञानतः, ज्ञानतो द्वैगु-
ण्यमिति शूलपाणिः । एतद्वचनमशकविषयम् । अकामतो नक्तभोज-
नम् । कामतः उपोषणमिति ।

माधवः—

अन्त्यैरपि कृते कुपे सेतौ वाप्यादिके तथा ।

तत्र स्नात्वा च पीत्वा च प्रायश्चित्तं न विद्यते ।

इतित्वत्यन्तापद्विषयमिति शूलपाणिः ।

अथ स्वभावशुद्धयः ।

तत्र—

मनुः ।

नित्यशुद्धः कारुहस्तः पण्यं यच्च प्रसारितम् ।

ब्रह्मचारिगतं भैक्षं नित्यं मेध्यमिति स्थितिः ।

नित्यशुद्ध इति कारोर्माकारादेर्हस्तो देवब्राह्मणाद्यर्थे मालाग्रथने
अमेध्यात्पहतत्वे विनापि प्रक्षालनं व्यवहारोचितः, तथा जननमरणयो-
रपि शुद्धः “न कारुणां कारुकर्मणी”ति वाक्यादित्यर्थः । पण्यं=क्रय-
देशे प्रसारितं विक्रेयं नापणीयमन्नमश्नीयादिति शङ्खवाक्यात् । सिद्धा-
न्नाभिन्नं नानाक्रेतृकरस्पर्शोऽपि शुद्धम् । ब्रह्मचारिभैक्षं रथ्याक्रमणादौ
शुद्धम् । ब्रह्मचारिपदं च मिश्रुकमात्रोपलक्षकम् । अत्र यावता रथ्याप्र-
सर्पणादिना विना भैक्षं न सिद्ध्यति तेषामेवापवादो द्रष्टव्यः ।

निर्णयामृते—

बृहस्पतिः ।

द्राक्षेक्षुयन्त्राकरकारुहस्ता गोदोहनीयन्त्रविनिस्तानि ।

बालैरथ स्त्रीभिरनुष्ठितानि प्रत्यक्षदृष्टानि शुचीनि तानि ।
यन्त्रविनिःसृतानि इक्षुरसादीनि स्त्रीभिर्बालकैश्च रथ्याप्रसर्पणा-
दिनाऽशुचिभिः कृतानि प्रत्यक्षतो ज्ञातान्यपि पाकादीनि कर्माणि शुद्धा-
नीत्यर्थः ।

मनुविष्णु—

नित्यमास्यं शुचि स्त्रीणां शकुनिः फलपातने ।

प्रस्रवे च शुचिर्वत्सः इवा मृगग्रहणे शुचिः ॥

स्त्रीमुखमुच्छिष्टाद्यनुपहतम् । प्रस्रवे=शोहनानुकूलस्तनपाने वत्स-
मुखं शुद्धम् ।

वशिष्ठः ।

वत्सः प्रस्रवणे मेध्यः शकुनिः फलपातने ।

स्त्रियश्च रतिसंसर्गे इवा मृगग्रहणे शुचिः ॥

फलपातने काकादिमुखं शुद्धम् । स्त्रियश्च स्वभार्या एव ।
निर्णयामृते ।

यमः ।

मुखतो गौरमेध्या तु मेध्योऽजो मुखतस्तथा ।

पृष्ठतो गौर्गजः स्कन्धे सर्वतोऽश्वः शुचिस्तथा ॥

अदृश्यं काञ्चनं गावः स्त्रीमुखं कुतपं क्षुरम् ।

न दूषयन्ति विद्वांसो यज्ञेषु चमसं तथा ॥

काञ्चनमलङ्करणीभूतं स्वेदादिना न दृश्यम् । उच्छिष्टाद्युपहतं तद्,
दुष्यत्येव, तत्र शुद्धभिधानात् ।

मनुः ।

इवभिर्हृतस्य यन्मांसं शुचि तन्मनुरब्रवीत् ।

क्रव्याद्भिश्च हतस्मान्यैः चाण्डालाद्यैश्च दस्युभिः ।

क्रव्याद्भिः=व्याघ्रश्चेनादिभिः । एतच्च भक्ष्यजन्तोरेव पञ्च पञ्चन-
खा भक्ष्या इत्याद्येकवाक्यत्वात् ।

यमः ।

बालकैर्यत्परिक्रान्तं स्त्रीभिराचरितं च यत् ।

मशकैर्मक्षिकाभिश्च विलीनं नोपहन्यते ॥

विलीनं=क्रान्तम् ।

अदोषं तु मुखं स्त्रीणां गवां पृष्ठमजामुखम् ।

एतानि नित्यशुद्धानि यच्च वाचा प्रशस्यते ॥

अदोषमुच्छिष्टाद्यनुपहतं रतिसमये शुचि "स्त्रीमुखं रतिचुम्बन"
इति पैठीनसिक्वचनात् ।

तथा ।

आरमशय्यासनं वस्त्रं मेध्यं बालमदूषकम् ।

ब्रह्मचारिगतं भैक्षं नित्यमेध्यामिति स्थितिः ।

आत्मशय्यासनमिति । स्वयमुपभुक्तमपि पुनरुपभोगे मेध्यम् ।

आसनं शयनं पानं स्त्रीमुखं कुतपं क्षुरम् ।

न दूषयन्ति विद्वांसो यज्ञेषु चमसं तथा ॥

कुतपो=नेपालकम्बलः । क्षुरम्=इतरमुण्डनव्यापृतमपि शुचि ।

वशिष्टः ।

इवहताश्च मृगा मेध्याः पातितं च द्विजैः फलम् ।

बालैरनुपरिक्रान्तं स्त्रीभिराचरितं च यत् ॥

स्मृत्यन्तरे ।

शुचिरग्निः शुचिर्वायुः पवित्रा ये बहिश्चराः ।

आपश्च शुचयो नित्यं पन्थाः सञ्चरणः शुचिः ॥

बहिश्चरा=मृगादयः ।

तेषां ये पवित्रास्तेऽशुचिस्पृष्टा अपि शुचयो न तु शृगालादयः ।

आपः शुद्धा भूमिगताः शुचिर्नारी पतिव्रता ।

शुचिर्धर्मपरो राजा सन्तुष्टो ब्राह्मणः शुचिः ॥

विष्णुः ।

नित्यं शुद्धः कारुहस्तः पण्यं यच्च प्रसारितम् ।

ब्राह्मणान्तरित भैक्षमाकराः सर्व एव च ॥

मनुः ।

मक्षिका विप्लुषश्छाया गौरश्वः सूर्यरश्मयः ।

रजोभूर्वायुरग्निश्च स्पर्शं मेध्यानि नित्यशः ॥

मक्षिका=अमेध्यस्पर्शिन्योऽपि । विप्लवो मुखजा जलकणाः । छायाश्चा-
पङ्कालाद्यन्त्यस्यास्पृश्यस्य । गवादीनि चाग्निपर्यन्ताग्नि चाण्डालादिस्पृ-
ष्टान्यपि शुचीनि ।

देवलः ।

अजाश्वं मुखतो मेध्यं गावो मेध्याश्च पृष्ठतः ।

तरक्षः पुष्पिता मेध्या ब्राह्मणाश्चैव सर्वदा ।

अजाश्वमिति द्वयैकवद्भावः ।

सुमन्तुः †

स्त्रीबालमशकमक्षिकाछायासनशय्यां विप्रुषो नित्यं मेध्याः ।

घृतघटफलागाराणामभोज्यान्नानामदोषः । अभोक्ष्यान्नानामपि घृतघ
टादयो न दुष्टाः ।

गौरश्वो विष्टुषश्छाया मक्षिकाः शलभाः शुकाः ।

अजो हस्ती (१)रणे छन्नं रश्मयश्चन्द्रसूर्ययोः ॥

शुचिरग्निरजो वायुरापो दधि घृतं पयः ।

सर्वाण्येतानि शुद्धानि स्पर्शं मेभ्यानि नित्यशः ।

यस्मादेतानि शुद्धानि तस्मादशुचिसंसर्गिणमप्येषां स्पर्शं नाशौ-
चमित्यर्थः । छाया तु चाण्डालाद्यन्यस्य मेध्या । तथा च ।

ब्रह्मपुराणे ।

चाण्डालपतितच्छायास्पर्शं दुष्टा तनुर्भवेत् ।

चिरं तत्राधिष्ठाने प्रायश्चित्तमाह—

अङ्गिराः ।

यस्तु छायां श्वपाकस्य ब्राह्मणो ह्यधितिष्ठति ।

सचैलो जलमाप्लुत्य घृतं प्राश्य विशुध्यति ॥

अत्राधिष्ठानं चिरावस्थानम् । पतितच्छायायामप्येवम् ।

बौधायनः ।

अदुष्टा संतता धारा घातधृताश्च रेणवः ।

आकराः शुचयः सर्वे वर्जयित्वा सुराऽऽकरम् ॥

शातातपः ।

रेणवः शुचयः सर्वे वायुना समुदीरिताः ।

अन्यत्र रासभाजाविश्वसमूहनिवाससाम् ॥

समूहनिः=सन्मार्जनी ।

तथाश्वगजधान्यानां गवां चैव रजः शुभम् ।

अश्वगजधान्यगोरजसां पुनः शुभत्वबोधनं जलादीनामिवाधिक-
शुचित्वद्वापनार्थं, शुचित्वमात्रस्य “रेणवः शुचयः सर्वे” इत्यनेनैव
प्राप्तत्वात् । अत एव “वायव्यं गोरजः स्मृत”मिति स्नानप्रकरणे दर्शित-
मिति रत्नाकरः ।

देवलः ।

गोशकृच्छुद्धदेशस्थं श्मशानादुद्धृतं शिवम् ।

अग्न्या मृद्भवेच्छुद्धा शुक्रविष्मृजवर्जिता ॥

गोशकृत=गोमयम् । शुद्धदेशस्थं शुचि । श्मशानादुद्धृतं शुचि श्म-
शाने स्थितं यावद्भवति तावदेवाशुचीत्यर्थः ।

पृष्ठतो गौर्गजः स्कन्धे सर्वतोऽक्षः शुचिस्तथा ।
नृणां मूत्रपुरीषे च अमेध्यं मलमेव च ।
गोः पुरीषं च मूत्रं च नित्यं मेध्यमिति स्थितिः ।

शङ्कः ।

शुद्धं नदीगतं तोयं सर्वं एव तथाकराः ।
मुखवर्जं च गौः शुद्धा मार्जारः क्रमणे शुचिः ॥

निर्णयामृते ।

आकराः शुचयः सर्वे शकुनिः फलपातने ।

देवलः ।

अकश्मलैः समृद्धोऽग्निर्दुर्मनुष्यैरदूषितः ।

सर्वेषामप्यशौचानां समर्थः शोधनाय सः ॥

अकश्मलैः=कश्मलेतरैः । समृद्धः=प्रज्वालितः । कश्मलं च देवलेन प-

रिभाषितम् ।

मानुषास्थि शवो मज्जा रेतो विण्मूत्रमेव च ।

कुणपं पूयमेतच्च कश्मलं समुदाहृतम् ॥ इति ।

दुर्मनुष्यैः=चाण्डालादिभिः । अदूषितः=स्पर्शनग्रहणाभ्यां न दूषितः ।

अग्नेर्वृषलभुक्तस्य ग्रहणं नास्त्यनापदि ।

श्वपाकवृषलौ भोक्तुं ब्राह्मणार्गिनं न चार्हतः ॥

चाण्डालाग्नेरमेध्याग्नेः सूतकाग्नेश्च कर्हिचित् ।

पतिताग्नेश्चिताग्नेश्च न शिष्टैर्ग्रहणं स्मृतम् ॥

बृहस्पतिः ।

पादौ शुची ब्राह्मणानामजाश्वानां मुखं शुचि ।

गवां पृष्ठानि मेध्यानि सर्वगात्राणि योषिताम् ॥

पादौ शुची इत्यननानुपहतब्राह्मणचरणस्पृष्टं वस्तु शुद्धमिति गम्भते ।

अत एव ब्राह्मणव्यतिरिक्तचरणस्पर्शो दोषः प्रतीयते इति निर्णयामृते ।

अश्वो=वडवाः । अश्वस्तु सर्वत एव मेध्यः प्रागुक्तः ।

याज्ञवल्क्यः ।

न स्त्री दुष्यति जारेण नाग्निर्दहनकर्मणा ।

नापो मूत्रपुरीषाभ्यां न द्विजो वेदकर्मणा ॥

न स्त्री इत्यादेरर्थोऽग्ने वाच्यः । नाप इति । अत्र कूपव्यतिरिक्तजला-

शयस्थिता आपो ब्राह्मणः । वेदकर्मणा=प्रतिग्रहेण ।

मनुः ।

ऊर्ध्वं नामेर्यानि खानि तानि मेध्यानि सर्वशः ।

यान्यधस्तान्यमेध्यानि देहाच्चैव मलाश्च्युताः ॥

स्वभावशुद्धिनिरूपणम् ।

१११

खनि=छिद्राणि नाभेरुर्ध्वं यानि नासाकर्णादीनि तानि मेघ्यानि स्पृ
श्यानि नाभेरधस्तात्तु यानि पादादीनि तान्यमेघ्यानि=अस्पृश्यानि देहा-
स्पृश्याः=वक्ष्यमाणा वशादयो द्वादश देहमला अमेघ्या अस्पृश्या इत्यर्थः।
यमः ।

दिवा सूर्योशुभिस्ततं रात्रौ नक्षत्रमारुतैः ।
संध्योरप्युभाभ्यां च पवित्रं सर्वदा जलम् ॥

व्यासः ।

अच्छिद्राग्रं च यद्वस्त्रं मृदा प्रक्षालितं च यत् ।
अहतं धातुरक्तं च तत्पवित्रमिति स्थितिः ॥
शङ्कालिखितौ ।

आकरद्रव्याणि प्रोक्षितानि शुचीनि ।

मनुः ।

ग्रीणि देवाः पवित्राणि ब्राह्मणानामकल्पयन् ।
अदृष्टमद्भिर्निणिकं यच्च वाचा प्रशस्यते ॥

ब्राह्मणानामिति चातुर्वर्ण्योपलक्षणम् । अदृष्टम्=केनापि प्रमाणेनाज्ञातो-
पघातम् । उपघातशङ्कास्पदं तु अद्भिः प्रक्षालितं शुचि ।
तथा ।

हारीतः ।

यद्यन्मीमास्यं स्यात्तदद्भिः संस्पर्शाच्छुद्धं भवति । ब्राह्मणवाक्प्र-
शस्तमपि शङ्कितोपघातं शुचि ।

देवलः ।

शुचि पूतं स्वयंशुद्धं पवित्रं चेति केवलम् ।
मेघ्यं चतुर्विधं लोके प्रजानां मनुरब्रवीत् ॥
नवं वा निर्मलं वापि शुचीति द्रव्यमुच्यते ।
शुद्धं पवित्रं पूतं च शुद्धमित्यभिधीयते ॥
स्वयमेव हि यत् द्रव्यं केवलं धनतां गतम् ।
स्थावरं जङ्गमं वापि स्वयंशुद्धमिति स्मृतम् ॥
अन्यद्रव्यैरदृश्यं यत् स्वयमन्यानि शोधयेत् ।
हन्यकव्येषु पूज्यं यत्तत्पवित्रमिति स्मृतम् ॥
अथ सर्वाणि धान्यानि द्रव्याण्याभरणानि च ।
अवर्ज्यभक्ष्यजातानि शुचीन्येतानि केवलम् ॥
वर्जिते निर्मले द्रव्ये शुचिसंज्ञा प्रवर्तते ।
तस्माच्छुद्धं च कर्मण्यं शुचीत्याहुर्विजातयः ॥
निर्मलं संस्कृतं द्रव्यं क्विद्याई पूतमुच्यते ।

वसतिश्चमसो यानं वाहनं साधनानि च ॥
 क्षुरो नौरासनं चेति स्वयंशुद्धमिति स्मृतम् ।
 शिशवश्च स्वयंशुद्धा योषितश्चानृतौ तथा ॥
 ब्रह्महत्या हि नारीणामृतुकालेन संस्पृशेत् ।
 आकराश्च स्वयंशुद्धा विदुषामिति निर्णयः ।
 क्रीतं च व्यवहारिभ्यः पण्यं शुद्धमिति स्मृतम् ।
 अदुष्टं चाक्प्रशस्तं च स्वयं शुद्धं च केवलम् ।
 श्रेण्येतानि विशुद्धानि भगवान् मनुरब्रवीत् ।

यमः ।

मेध्या रहोगता नारी स्त्रीमुखेषु च वारुणी ।
 स्पर्शनेन न दुष्यन्ति वातो गन्धरसाः स्त्रियः ॥
 स्त्रीणां मुखरसश्चैव गन्धो निःश्वास एव च ॥
 बृहस्पतिः ।

पादौ शुची ब्राह्मणानां अजाश्वानां मुखं शुचि ।
 गवां पृष्ठानि मेध्यानि सर्वगात्राणि योषिताम् ॥
 रोमोद्भेदे शशी भुङ्क्ते गन्धर्वः कुचदर्शने ।
 अनलस्तु रजोयोगे कन्यां भुङ्क्ते च नान्यथा ॥
 बलात्कारोपभुक्ता वा चौरहस्तगतापि वा ।
 स्वयं विप्रतिपन्ना वा अथवा विप्रमादिता ॥
 अन्यतो दूषितापि स्त्री न परित्यागमर्हति ।
 सर्वेषां निष्कृतिः प्रोक्ता नारीणां तु विशेषतः ।

एतच्च मानसविषयमेव । “न स्त्री दुष्यति जारेण” इतिवाक्यं च
 तथा । निष्कृति = प्रायश्चित्तम् । प्रायश्चित्तं दर्शयति ।

स्त्रियः पवित्रमतुलं नैता दुष्यन्ति कर्हिचित् ।
 मासि मासि रजस्तासां दुष्कृतान्यपकर्षति ॥
 सोमः शौचं ददौ तासां गन्धर्वाश्च शुभां गिरम् ।
 पावकः सर्वमेभ्यस्त्वं मेध्या वै योषितो ह्यतः ॥

याज्ञवल्क्यः ।

व्यभिचारादृत्तौ शुद्धिर्गर्भे त्यागो विधीयते ।

भर्तृगर्भवधे तासां तथा महति पातके ॥

स्त्रीणामृतौ प्रवृत्ते सति पूर्वकृताद् व्यभिचाराच्छुद्धिः । व्यभिचारेण
 यदि गर्भो भवति तदा तस्यास्त्यागः । भर्तृवधे गर्भवधे महापातके च
 तस्यास्त्यागः ।

तथा ।

स्वच्छन्दगा हि या नारी तस्यास्त्यागो विधीयते ।

न चैव स्त्रीवधं कुर्यान्न चैवाङ्गविकर्तनम् ।

वशिष्टः

चतस्रस्तु परित्याज्याः शिष्यगा गुरुगा च या ।

पतिघ्नी च विशेषेण जुङ्गितोपगता च या ॥

जुङ्गितो=निन्दितः शूद्रादिः ।

श्रीण्याहुः पातकान्यासां स्त्रीणां धर्मविदो जनाः ।

भर्तृवधो ब्रह्महत्या स्वस्य गर्भस्य पातनम् ॥

हारीतः—

गर्भघ्नोमधोवर्णां शिष्यसुतगामिनीं पापव्यसनासक्तां धनधान्य-
क्षयङ्करीं वर्जयेच्च व्यभिचारिणीम् ।

अधोवर्णः=अपकृष्टवर्णः शूद्रादिः ।

सङ्कलिखितौ ।

एकव्रतस्कन्नभावात् परोपहतत्वाच्च दुष्टाः कुलसङ्करकारिण्यो
भवन्ति ।

एकव्रतेति=एकव्रतं पतिव्रतं, ततः स्वलितत्वादित्यर्थः ।

यमः ।

स्वच्छन्दव्यभिचारिण्या विवस्वान् त्यागमब्रवात् ।

न बन्धनं न वैरूप्यं वधं स्त्रीणां विवर्जयेत् ॥

नारदोऽपि ।

स्त्रीधनभ्रष्टसर्वस्वां गर्भविस्त्रलिनीं तथा ।

भर्तुश्च धनमिच्छन्तीं स्त्रियं निर्वासयेद् गृहात् ॥

स्त्रीधनेति=स्त्रीधनव्याजेन स्वामिसर्वस्वनाशिनीमित्यर्थः ।

अत्र “व्यभिचारादितौ शुद्धि”रित्यादिवचनात् याज्ञवल्क्यादिषा-
क्याच्च स्त्रीणां मदमोहबलात्कारादिप्रमादजातव्यभिचारे आर्त्तवेण
शुद्धिः । कामकृते व्यभिचारे प्रायश्चित्तेन शुद्धिः । गुरुशिष्यसुतपति-
ततीचगमनेऽप्यतो गर्भसंभवे गर्भपातभर्तृवधब्रह्महत्यादिमहापातके च
परित्याग इति व्यवस्था ।

यन्तु बलात्कारादिव्यभिचारेऽपि त्रिरात्रादि प्रायश्चित्तं स्मर्यते ।
तदसञ्जातरजस्काया निवृत्तरजस्कायाश्च द्रष्टव्यमिति । मानसव्यभिचा-
रविषयमित्यन्ये ।

अथ तैजसादिद्रव्यशुद्धिः ।

तत्र मनुः ।

तैजसानां मर्णानां च सर्वस्याश्ममयस्य च ।

भस्मनाद्भिर्मुदा चैव शुद्धिरुक्ता मनीषिभिः ॥

निर्लेपं काञ्चनं भाण्डमङ्गिरेव विशुद्ध्यति ।
 अञ्जमश्ममयं चैव राजतं चानुपस्कृतम् ॥
 अग्नेश्चापां च संयोगात् हेमं रूप्यं च निर्बभौ ।
 तस्मात्तयोः स्वयोन्यैव निर्णेको गुणवत्तरः ॥
 ताम्रायःकांस्यरैत्यानां त्रपुणः सीसकस्य च ।
 शौचं यथाहं कर्त्तव्यं क्षाराम्लोदकवारिभिः ॥

तैजसानो=सुवर्णादीनाम् । मणीनाम्=इन्द्रनीलादीनाम् । अश्ममयं=पा-
 षाणमयम् । अत्र मृद्गस्मनोर्लेपापकर्षरूपकार्ये तुल्यफलजनकत्वाद्भि-
 कल्पः, जलेन तु समुच्चय एव व्यापारभेदात् । उच्छिष्टाज्यादिलिप्तवि-
 षयमिदम् “निर्लेपं” त्वित्यादिना निर्लेपे केवलजलेनैव शुद्धिकथ-
 नात् । तथा शुद्धोच्छिष्टोत्तरविषयमपि “चतुर्थेन तु यद् भुक्त”मित्या-
 दिशङ्खवचनेन तत्र शुद्धान्तरस्य वाच्यत्वात् । निर्लेप=उच्छिष्टादिलेपशु-
 द्ध्यम् । अञ्जं=शङ्खशुक्लादि । अनुपस्कृतं=उपस्कृतं विकृतं तद्भिन्नं रेखादिरूप-
 विकारशून्यं, रेखादिस्नाहित्ये त्वधिकमलसम्भवाज्ञेवम् । निर्बभौ=उत्पन्ने ।
 यतो हेमरूप्ये अग्निजलयोगादुत्पन्ने अतस्तयोः स्वन्योन्या स्वकारणेनाग्नि-
 जललक्षणेनैव निर्णेकः=शोधनं प्रशस्ततरमित्यर्थः । हेतुमन्निगदो विधेय-
 स्तुत्यर्थः । अमेध्याद्युपहतविषयमेतत् । अयो=लोहमयम् । रीतिः=पि-
 त्तलम्, तद्विकारो रैत्यम् । त्रपुणः=रङ्गस्य । क्षारो=भस्म । अम्लोदकम्=जम्बी-
 रादिरसः । वारि=जलम् । यथाहंम्=यस्य यदर्हति तेन तस्य शौचं का-
 र्यम् । तदाह—

धृदस्पतिः ।

अम्भसा हेमरूप्यायाः (१) कांस्यं शुद्ध्यति भस्मना ।

अम्लैस्ताम्रं च रैत्यं च पुनः पाकेन मृण्मयम् ॥ इति ।

अम्भसः सर्वभ्रान्त्वयो मलापकर्ष आवश्यकत्वादिति कुल्लुकभट्टः ।

अत्र ताम्रादीनामम्लोदकादिनैव शुद्धिरिति न नियमः ।

मलसंयोगजं तज्जं यस्य येनोपहन्यते ।

तस्य तच्छोधनं प्रोक्तं सामान्यं द्रव्यशुद्धिकृत् ॥

इति मन्वादिभिः सामान्यत एव वक्तव्यत्वात् । तथा च ताम्रादेरुच्छि-
 ष्टादिलेपस्यान्येनोपगमसम्भवे नियमेनाम्लादि नोपादेयम् । अत एव
 “क्षाराम्लोदकवारिभिः”रिति शौचस्य परां काष्ठां बोधयितुमिति
 मिताक्षरा ।

याज्ञवल्क्यः ।

त्रपुसीसकताम्राणां क्षाराम्लोदकवारिभिः ।

भस्माद्भिः कांस्यलोहानां शुद्धिः प्लावो द्रवस्य तु ॥

अमेध्याक्तस्य मृत्तौयैः शुद्धिर्गन्धापकर्षणात् ।

त्रप्वित्यादिगतार्थं, यावच्छोध्यद्रव्यस्य तैजसपात्रवस्त्रादेः पुरी-
षादियुक्तस्य मृत्तौयैर्गन्धलेपाद्यपनयनेनैव शुद्धिः । मृत्तौयैरिति गन्ध-
लेपापकर्षहेतूपलक्षणम् ।

ब्राह्मे ।

सुवर्णरूप्यशङ्खाश्मशुक्तिरत्नमयानि च ।

कांस्यायस्ताम्ररैत्यानि त्रपुसीसमयानि च ॥

निलैपानि विशुद्धान्ति केवलेन जलेन तु ।

शूद्रेऽच्छिष्टानि शुद्धान्ति त्रिधा क्षाराम्लवारिभिः ॥

सूतिकाशवविण्मूत्ररजस्वलहतानि च ।

प्रक्षेप्तव्यानि तान्यग्नौ यच्च यावत्सहेदपि ॥

रत्नमयानि=स्फटिकादिघटितानि । रैत्यानि=पित्तलघटितानि । त्रपुमय=
रङ्गघटितम् । शूद्रेऽच्छिष्टानि=शूद्रेऽच्छिष्टरूपिण्यानि । शूद्रेण यत्र भुज्यते
तद्भाजनशुद्धेः शङ्खनाम्नं चकव्यत्वात् । सूतिकारजस्वलपहतत्व भा-
जनस्य भाजनयोगेनैव तच्छङ्खवाक्ये स्फुटीभविष्यति । प्रक्षेप्तव्यानीति ।
प्रक्षालनोत्तरं यद्भाजनं यावत्समयपर्यन्तमग्निं सहेत तावदग्नी संयो-
जयेत् ।

शङ्ख ।

उष्णोदकेन ताम्रस्य सीसस्य त्रपुणस्तथा ।

क्षारेण शुद्धिं कांस्यस्य लोहस्य च विनिर्दिशेत् ॥

इदमप्युच्छिष्टादिलेपयुक्तविषयम् ।

पैथीनसिः ।

त्रपुसीसकानां गोमयतुषैः । तथोच्छिष्टस्नेहससृष्टे क्षारोदकाभ्या
मञ्जकस्य च । अञ्जकस्य=शङ्खशुत्तादेः ।

बौधायनः ।

तैजसानां तु पात्राणामुच्छिष्टोपहतानां त्रिसप्तकत्वः परिमार्जनम् ।
परिमार्जनद्रव्याणि मृद्गोशङ्खभस्मानि मूत्रपुरीषलोहितरेतःप्रभृद्युप-
हतानां पुनःकरणं गोमूत्रं वा सप्तरात्रं परिस्थापनं महानद्यां वा । एव-
मश्ममयादीनां चालातुबिस्ववैदलानां गोवालैः परिमार्जनम् । नलवेणु-
कुशस्यूतानां गोमयेनाद्भिः प्रक्षालनम् ।

त्रिःसप्तकृत्वः=एकविंशतिवारम् । वैदलानां=वेणुदलादिनिर्मितानाम् ।
पुनःकरणम्=पुनर्घटनम् । इदं चिरकालं व्याप्य चारं चारं मूत्रादिभिरुप-
घाते, स्वल्पोपघाते गोमूत्रे महानद्यां वा सप्तरात्रं स्थापनम् । अनेकचारं
मूत्राद्युपघाते त्रिधा क्षारोदकेनाम्लोदकेन वा यावच्छतत्रिंशद्विप्रक्षेपो
ब्रह्मपुराणवचनविषयः ।

शातातपः ।

गवाघ्रातेषु कांस्येषु शूद्रोच्छिष्टेषु वा पुनः ।

दशभिर्भस्मभिः शुद्धिः श्वकाकोपहतेषु च ॥

अक्षिराः ।

गण्डूषं पादशौचं च यः कुर्यात् कांस्यभाजने ।

भूमौ निक्षिप्य षणमासान् पुनराकरमादिशेत् ॥

आकरमादिशेत्=अग्नौ दहेत् । इदं गण्डूषादिभिरसकृदुपहते । यत्वाह-
राजघर्मे ।

यच्च लेपहतं कांस्यं गवाघ्रातमथापि वा ।

गण्डूषोच्छिष्टमपि च विशुद्धोद्देशमिस्तु तत् ॥

दशभिर्दिनैरिति शेषः ।

न कांस्ये धावयेत्पादौ यत्र स्यादपि भोजनम् ।

यत्र पात्रान्तरे भोजनं तत्रापि पादौ न धावयेदित्यन्वयः । तत्रापि
पादधावने तु कांस्यवदेव शुद्धिः ।

बौधायनः ।

भिन्नकांस्ये तु योऽग्नीयात्र्यां स्नात्वा जपेद् द्विजः ।

गायऽयष्टसहस्रं तु एकभक्तस्ततः शुचिः ॥

अष्टसहस्रम्=अष्टोत्तरसहस्रम् । अन्यथा बहुवचनापत्तेः ।

देवलः ।

ताम्ररजतसुवर्णाश्मस्फटिकानां भिन्नमभिन्नमिति, न दुष्टमित्यर्थः ।
पराक्षरे ।

आयसेभ्यायसानां च सीसस्याग्नौ विशोधनम् ।

अयोमयेषु घर्षणसाधनेष्वायसानां घर्षणेन शुद्धिः । सीसस्य त्व-
ग्नौ प्रविलापनम् । इदमत्यन्तोपहताविषयम् ।

मार्कण्डेयपुराणम् ।

गात्राणां च मनुष्याणामम्बुना शौचमिष्यते ।

तथायसानां तोयेन भस्मसंघर्षणेन च ॥

तोयेनेत्यल्पोपहताविषयम् । तत्रैव

दन्तमस्थि तथा शृङ्गं रूप्यं सौवर्णभाजनम् ।

मणिपात्राणि शङ्खश्चेत्येताः प्रक्षालयेज्जलैः ॥

पाषाणे तु पुनर्घर्षः शुद्धिरेषामुदाहृता ।

अस्थिशब्देन गजास्थ्यादिभवं करण्डकादि ॥

शृङ्गशब्दान्महिषशृङ्गनिर्मितं तदेव, मणिपात्राणि प्रवालस्फटिका
दीनि पाषाणपात्रस्य तु प्रक्षालनं पाषाणांस्तरघर्षणं चेत्युभयं बोध्यम् ।

जलैः प्रक्षालनं निर्लेपविषयम् ।

विष्णुः ।

शारीरैर्मलैः सुराभिर्वा यदुपहतं सर्वं लोहभाण्डमग्नौ प्रतप्तं शुद्धेत् ।
मणिमयमश्पमयमञ्जमयं सप्तरात्रं महीखननेन, शृङ्गदन्तास्थिमयं च
तक्षणेन दारवं मृण्मयं च जह्यात् । लौहपदं-सुवर्णाद्यष्टकपरम् । “सर्वं
च तैजसं लोहम्” इत्यमरकोषात् ।

शङ्खः ।

सूतिकोच्छिष्टभाण्डस्य सुरामद्यहतस्य च ।

त्रिःसप्तमार्जनैः शुद्धिर्न तु कांस्यस्य भाजनम् ॥

भाण्डस्य सौवर्णादिभाजनस्य । सुरा=गौडी पैष्टी माध्वी त्रिधा,
तद्रव्यतिरिक्तं पनसादिसम्भवं मय ताभ्यामुपहतस्य ।

दशः ।

ब्रह्मक्षत्रविशां चैव सकृत्सन्मार्जयेच्छुचिः ।

चतुर्थेन तु यद् भुक्तं चतुर्भिरथ मार्जितम् ॥

अग्नौ निक्षिप्य गृहीयाद् हस्तौ प्रक्षाल्य यत्नतः ।

गोशृङ्गेन तु संस्पृष्टं तत्पात्रं शुचितामियात् ॥

यत्र ब्रह्मक्षत्रविशां भोजनं वृत्तं तत्सकृत्सन्मार्जनाच्छुचिः । चतुर्थेन=शुद्धेण
तु ब्राह्मणादीनां यद्भाजने भुक्तं तच्चतुर्वारमार्जनादिभिः शुध्यतीत्यर्थः ।

तदेवमत्र व्यवस्था । सुवर्णे रूप्ये शङ्खस्म शुक्ति रत्न कास्यापित्तल-रङ्ग

सीसकमयानां भाजनानां निर्लेपानां केवलजलेन शुद्धिः । उच्छिष्टादि-
लेपयुक्तानां क्षारोदकाम्लोदकाभ्यां यथायोग्यं शुद्धिः, चिरकालं

शुद्धोच्छिष्टोपहतानां वारत्रयं क्षारोदकादिक्षालनोत्तरं वह्नौ यावत्सहनं
निक्षेपाच्छुद्धिः । एकवारं श्वकाकशुद्धोच्छिष्टदूषितानां गवाप्रातानां

वा कांस्यानां दशवारं क्षारोदकमार्जनाच्छुद्धिः । अनेकवारं श्वकाकशु
द्धोच्छिष्टदूषितानामेकविंशतिवारं क्षारोदकमार्जनाच्छुद्धिः । त्रैवर्णिक

सम्बन्धिभाजने यस्मिन् शुद्धेण भुक्तं तच्चतुर्भिः क्षारैर्मार्जनोत्तरमग्नौ
निक्षिप्तं प्रक्षालितहस्ताभ्यां गृहीतं शुध्यति । सूतकोच्छिष्टमद्यसुराभिः

सकृदुपहतकांस्यभाजनमग्नौ प्रतापनात् शुध्यति । असकृदुपहतं पुनर्घ

टनेन शुद्ध्यति । वारं वारं गण्डूषपादशौचोपहतं कांस्यभाजनं षण्मासा-
भ्रिखननोत्तरं बह्वौ प्रतापनाच्छुद्ध्यति । स कृदुपहतं तु दशभिर्दिनैः शुद्ध्य-
ति । मूत्रपुरीषरतःप्रभृतिभिः शारीरैर्मलैरल्पकालमुपहतानि तैजस-
पात्राणि सतरात्रं गोमूत्रे महानद्यां वा स्थापनाच्छुद्ध्यन्ति, अनेकवार
मूत्राद्युपहतानि शवसूति कारजस्वलोपहतानि च वारत्रयं क्षाराम्लोद्-
कप्रक्षालनोत्तरं यावत्सहनमग्नौ प्रतापनाच्छुद्ध्यति । चिरकालं व्याप्य
वारं वारं मूत्रादिभिः उपहतानि पुनर्घटनेन शुद्ध्यन्ति ।

देवलः ।

लोहानां दहनाच्छुद्धिर्मस्मना गोमयेन वा ।

दहनाद् खननाद्वापि शैलानामम्भसापि वा ॥

काष्ठानां तक्षणाच्छुद्धिर्मृद्गोमयजलैरपि ।

मृण्मयानां तु पात्राणां दहनाच्छुद्धिरिष्यते ॥

अत्र दहनादित्यन्तोपघातविषयम् । अल्पोपघाते तु मस्मना गो-
मयेन वा । शैल=शिलाभाजनम् । तत्रात्यन्तोपघाते दहनेन खननेन वा अल्पो
पघाते जलेन, काष्ठभाजनानां सलेपोपघाते तक्षणात् अन्यथा मृद्गोमयज-
लेन मृण्मयानामन्यन्तानुपहतानां पुनः पाकः । अत्यन्तोपहतानां मृण्म-
यानां दारवाणां च त्याग इति व्यवस्था । तथा च—

विष्णुः ।

दारवं मृण्मयं च जह्यात् । अत्रात्यन्तोपहतमिति प्रकृतम् ।

काश्यपः ।

सिकताभिर्दन्तशृङ्गशङ्खशुकीनाम् ।

सिकताभिः=जलयुक्तवालुकामिः । अत्यन्तोपघातविषयमिदम् । केवल
जलेन शुद्धिरित्यनुवृत्तौ ।

हारांतः ।

अग्निः काञ्चनराजतानां तद्गुणवर्णयोगात् । स्नेहवैवर्ण्योपहतानां
यवगोधूमकलायमाषगोमयचूर्णैर्मार्जनं, रोचनाभिः प्रक्षालनं अम्ललव-
णाभ्यां ताम्राणां मस्मनां कांस्यानां शाणकर्षणैः । कार्दमायसानां सिक-
तावघातघर्षणैः शैलानां शैलावघर्षणमार्जनैर्मणिमयानां निर्लेखनैर्दा-
रुमयानां पुनः पाकेन मृण्मयानां, गोमूत्रगोमयबिल्वैर्वैदलातां गोवा-
लरज्ज्वा सोदकया फलपात्राणां मार्जनम् कमण्डलूनां यतिपात्राणां
क्षारोदकाभ्यां कार्पासशाणमृण्मयानां पुत्रञ्जीवारिष्टकैः क्षौमदुकूलानां,
पुत्रञ्जीवोदशिविञ्जिनीनानां, श्रीफलश्वेतसर्षपैः कौशेयानां उदाशिवद्वल्मी-
कमूदासर्षपरूणानां स्नेहसक्तकुल्माषोद्भर्जनैर्गुरुणाम् ।

अयमर्थः । तद्गुणवर्णयोगात् तेषां गुणभूतो योवर्णस्तद्योगात् तेन निर्लेपत्वमभिप्रेतं तेन निर्लेपानां काञ्चनादीनामदभिः केवलामिः शुद्धिः । शाण लोहनिर्घर्षणं प्रसिद्धम् । सिकतावघातधर्षणैः=वालुकासयोगेन मर्दनैः । फलपात्रं नारिकेलादिमयम् । चीनः=चीनदेशजः पट्टवस्त्रविशेषः । पुत्रञ्जीवः=पितंजिया । अरिष्ट.=हरिठ इति रुद्रधरः । उददिवत्=तक्रम् । कुत्माषः=बोडा इति प्रसिद्ध इति रत्नाकरः । अर्द्धस्विन्नमाष इति कल्पतरुः । अत्र पुत्रञ्जीवादिभिश्चूर्णितैः शोधनं योग्यत्वात् , गुरुणामिति ऊर्णाम यानामुपहतानां कम्बलानामित्यर्थः ।

मनुः ।

मार्जनं यज्ञपात्राणां पाणिना यज्ञकर्मणि ।
चमसानां ग्रहाणां च शुद्धिः प्रक्षालनेन तु ।
चरुणां स्रुकुसुवादीनामङ्गिरेव विधीयते ।
चेलवच्चर्मणां शुद्धिः वैदलानां तथैव च ॥
शाकमूलफलानां च धान्यवच्छुद्धिरिष्यते ।
कौशेयाविकथोरुषैः कुतपानामरिष्टकैः ॥
श्रीफलैरंशुपट्टानां क्षौमानां गौरसर्षपैः ।
क्षौमवच्छङ्खशुङ्गानामस्थिदन्तमयस्य च ॥
शुद्धिर्विजानना कार्या गोमत्रेणोदकेन च ।
प्रोक्षणात् तृणकाष्ठानि पलालं च विशुद्ध्यति ।
मार्जनीयाञ्जनैर्वैश्म पुनः पाकेन मृण्मयम् ॥

चमसानां ग्रहणमन्वेषां च यज्ञपात्राणां पूर्वं पाणिना मार्जनं कार्यम् । पश्चात्प्रक्षालनेन यज्ञार्थं शुद्धिः, स्नेहाक्तानां चरुसुगादीनां उष्णोदकेन शुद्धिः । निःस्नेहानां त्वमीषां यज्ञपात्रत्वाज्जलेनैव शुद्धिः ।

एवं स्पृश्यसूर्पादीनामपि । बहूनां धान्यानां वाससां च चाण्डाल-स्पर्शांशुपघाते जलेन प्रोक्षणाच्छुद्धिः ।

बहुत्वं च पुरुषहार्थ्याधिकत्वमिति कलिकाकुल्लूकभट्टः तद्वपामामङ्गिः प्रक्षालनाच्छुद्धिः । स्पृश्यपशुचर्मणां वंशादिदलनिर्मितानां च वस्त्रवच्छुद्धिः । शाकादेर्धान्यवच्छुद्धिः । कौशेयस्य कृमिकोशोद्भवस्य । आविकस्य=अविलोमभवकम्बलादेः । ऊषैः क्षारमृङ्गिः मध्यदेशे रह इति प्रसिद्धाभिः । कुतुपानां नेपालकम्बलानां अरिष्टकैश्चूर्णितैः । अंशुपट्टानां=पट्टशाटकानां बिल्वफलैः । क्षमाऽतसी तद्वलकलभवानां वस्त्राणां पिष्टव्श्वेतसर्षपैः प्रक्षालनाच्छुद्धिः । शङ्खस्पृश्यपशुशङ्खभवस्यास्थिदन्त-भवस्य च क्षौमवत् पिष्टव्श्वेतसर्षपकलकेन शुद्धिः । तृणादिकं चाण्डा-

लादिस्पर्शं प्रोक्षणाच्छुचिः, तृणादिसाहचर्यादिदमिन्धनादिविषय-
मपि । दारवाणां च तक्षणमिति तु दारुमयस्थूलपात्रविषयम् । गृह-
मुदक्यादिसंपर्कदूषितं मार्जनगोमथलेपाभ्यां मृण्मयभाण्डोच्छिष्टादि
स्पृष्टं पुनः पाकेन शुद्ध्यति ।

याज्ञवल्क्यः ।

सोषैरुदकगोमूत्रैः शुद्ध्यत्याविककौशिकम् ।

सर्षीफलैरंशुपट्टं सारिष्ठैः कुतपं तथा ।

सगौरसर्षपैः क्षौमं पुनःपाकेन मृण्मयम् ।

सोषैरित्यादिचतुष्टयस्य उदकगोमूत्रैरिति विशेष्यम् ॥

अत्र बहुवचनं पश्चादप्युदकप्राप्त्यर्थमिति मितक्षरा ।

अत्रैषां मलवस्त्रे तत्तद्द्रव्यभेदेन मलापकर्षकभेदात्तत्तत्प्रयुक्ता
शुद्धिरुक्ता । मलाभावे तु केवलेन जलेन शुद्धिः । तथा च-
देवः ।

तावन्तं मलिनं पूर्वमद्भिः क्षारैश्च शोधयेत् ।

अंशुभिः शोषयित्वा वा वायुना वा समाहरेत् ॥

ऊर्णापट्टांशुकक्षौमदुकूलाविकचर्मणाम् ।

अल्पाशौचे भवेच्छुद्धिः शोषणप्रोक्षणादिभिः ॥

तान्येवामेध्यलिप्तानि निर्णिज्याद्वारसर्षपैः ।

धान्यकल्कैः पर्णकल्कै रसैश्च फलवल्कलैः ॥

तुलिकाद्युपधानानि पुष्परक्ताम्बराणि च ।

शोषयित्वातपे किञ्चित् करैरुन्मार्जयेन्मुहुः ।

पश्चाच्च वारिणा प्रोक्ष्य शुचीत्येवमुदाहरेत् ।

तान्यप्यतिमलिष्टानि यथावत् परिशोधयेत् ॥

तलं=शालमलीफलादिभवं तन्निर्मिता शय्या तुलिका, आदिशब्दा-
दासनादिसंग्रहः । उपधानं उच्छीर्षकम् । पुष्परक्तानि=कुसुम्भकुङ्कुमादिर-
क्तानि, पुष्पग्रहणामन्यस्यापि हरिद्रादिरक्तस्य क्षालानासहस्य प्राप्त्यर्थं
न माञ्जिष्ठादेः, तस्य क्षालनसहत्वात् ।

शङ्खेनाप्युक्तम् ।

रागद्रव्याणि प्रोक्षितानि शुचीनीति ।

शातातपः ।

कुसुम्भकुङ्कुमै रक्तास्तथा लाक्षारसेन च ।

प्रक्षालनेन शुद्ध्यन्ति चाण्डालस्पर्शने तथा ॥

शुद्धिरित्यनुवृत्तौ विष्णुः ।

यक्षकैर्मृगलोमिनां वा ।

उक्तानाः ।

कौशेयानां गौरसर्षपकल्केन मृद्भिश्चान्येषां वाससाम् ।

अक्षिराः ।

शौचं सहस्ररोमाणां वाच्यग्न्यर्केन्दुरश्मिभिः ।

रेतःस्पृष्टं शवस्पृष्टमाविकं नैव दुष्यति ॥

शयनासनयानानि रोमबद्धानि यानि तु ।

वस्त्राण्येतानि सर्वाणि संहतानि प्रचक्षते ॥

सहस्ररोमाणाम् ऊर्णादिरोमनिर्मितानाम् । शयनादीनि रोमबद्धानि कम्बलादीनि च संहतानि, तान्यनुपघाते वातादिभिः शुद्ध्यन्ति । अत्र संहतत्वं मिलितत्वं तत्र च धान्यानामपि । तथा च—

याज्ञवल्क्यः ।

प्रोक्षणं संहतानां च बहूनां धान्यवाससाम् ।

धान्यवासोप्रहणमनुक्तशुद्धीनां द्रव्याणामुपलक्षणम् । तथाचोक्तम् । शुद्धानां धान्यवासःप्रभृतीनां बहूनां राशिकृतानामुपघाते प्रोक्षणेनैव शुद्धिः । अत्र बहुत्व पुरुषभारहार्याधिकत्वम् । मिताक्षरायां तु बहु-
त्वं स्पृष्टापेक्षया, तथा च यत्र धान्येषु वस्त्रादिषु वा राशिकृतेष्वल्पानि चाण्डालादिभिः स्पृष्टानि बहून्यस्पृष्टानि तत्र स्पृष्टानां यथोक्तैव शुद्धि-
रन्येषां प्रोक्षणम् । तथा च—

स्मृत्यन्तरे ।

वस्त्रधान्यादिराशीनामेकदेशस्य दूषणे ।

तावन्मात्रं समुद्भृत्य शेषं प्रोक्षणमर्हति ॥

यत्र तु स्पृष्टानां बहुत्वमस्पृष्टानामल्पत्वं तत्र सर्वेषामेव क्षालनम् ।

यदाह—

मनुः ।

अङ्गिस्तु प्रोक्षणं शौचं बहूनां धान्यवाससाम् ।

प्रक्षालनेन स्वल्पानामङ्गिः शौचं विधीयते ॥

स्पृष्टानामस्पृष्टानां च समत्वे प्रोक्षणमेव, बहूनां प्रोक्षणविधानेना-
ल्पानां प्रक्षालने सिद्धे पुनरल्पानां क्षालनवचनस्य समेषु क्षालननि-
वृत्त्यर्थत्वात् । इयत्स्पृष्टमित्यदस्पृष्टमित्यविवेके तु क्षालनमेव । पाक्षि-
कस्यापि दोषस्य परिहर्त्तव्यत्वादित्युक्तम् । अन्ये तु मनुवाक्येऽपि
बहुत्वं पुरुषभारहार्याधिकत्वम् । तथा चानेकपुरुषोद्धार्याणां धान्य-
वासःप्रभृतीनां स्पृष्टानामस्पृष्टानां च प्रोक्षणमेवेति बहवः । तथा च
बोधायनः ।

चाण्डालादिस्पृष्टानेकपुरुषोद्धार्याणां प्रोक्षणं, सूत्रादिसंपर्के तन्मा-

त्रापहारः, असृक्पूयादिद्रव्यसंयोगे निस्तुर्षाकरणम् ।

विष्णुः ।

अल्पधान्यस्य तन्मात्रमुत्सृज्य शेषस्य कण्डनक्षालने कुर्यात् ।
चाण्डालादिस्पर्शे प्रोक्षणेन बहूनां धान्यादीनां शुद्धिः । मूत्रादि(स्पर्श)-
स्पृष्टभागस्य स्वल्पस्य दूरीकरणे शेषस्य कण्डनादिना शुद्धिः ।
शय्यादेरप्येकदेशस्य चाण्डालादिस्पर्शे प्रोक्षणम् । मूत्राद्युपघाते तदंशं
सम्यक् प्रक्षालयेतरांशस्य प्रोक्षणमिति व्यवस्था ।

मनुः ।

प्रोक्षणं संहतानां च दारवाणां च तक्षणम् ।

तक्षणमत्यन्तानुपघातविषयम् । अत्यन्तोपहतस्य तु त्याग एव,
विष्णुवाक्यात् ।

शङ्खलिखितौ ।

पुष्पमूलफलानां च विष्किरावधूतानां प्रोक्षणम् । अभ्युक्षणामित्येके ।
यानशय्यासनानां संहतवत् शौचम् । विष्किराः=कुक्कुटादयः ।

विष्णुः ।

अत्यन्तोपहतस्य यत्प्रक्षालितं सद् विरज्यते तच्छिन्ध्यात् ।

बृहस्पतिः ।

वस्त्रवैदंलचर्मादेः शुद्धिः प्रक्षालनं स्मृतम् ।

अतिदुष्टस्य तन्मात्रं त्यजेच्छित्वा तु शुद्ध्ये ॥

यमः ।

कृष्णाजिनानां वालैश्च बालानां मुद्गिरम्भसा ।

गोमूत्रेणास्थिदन्तानां क्षौमाणां गौरसर्षपैः ॥

बालानां=चामराणामित्यर्थः ।

शङ्खः ।

सिद्धार्थकानां कल्केन दन्तशृङ्गमयस्य च ।

गोवालैः फलपात्राणामस्थनां स्याच्छृङ्गवत्तथा ॥

फलपात्राणि नारिकेलादिभवानि । अस्थनां शृङ्गादीनां शृङ्गवत् ति-
लकल्केन, तेषां चेषं शुद्धिरल्पोपघाते । अत्यन्तोपघातेऽवलेखनं
वायुपुराणोक्तं शृङ्गाणामप्यत्यन्तोपघातेऽवलेखनस्य तत्रोक्तत्वात् ।

तथा ।

निर्यासानां गुडानां च लवणानां तथैव च ।

कुसुम्भकुसुमानां च ऊर्णाकार्पासयोस्तथा ॥

प्रोक्षणात्कथिता शुद्धिरित्याह भगवान् यमः ।

वायुपुराणे ।

अरिष्टैश्च तथा बिल्वैरिङ्गुदैश्चर्मणामपि ।
 वैदलानां च सर्वेषां चर्मवच्छौचमिष्यते ॥
 तथा चर्मास्थिदारूणां शृङ्गाणां चावलेखनम् ।
 मणिवज्रप्रवालानां मुक्ताशङ्कोपलस्य च ॥
 सिद्धार्थकानां कल्केन तिलकल्केन वा पुनः ।
 स्याच्छौचं सर्ववालानामाविकानां च सर्वशः ॥
 तथा कार्पासिकानां च भस्मना समुदाहृतम् ।

सिद्धार्थकाः=सर्वपाः ।

विष्णुः ।

मृत्पर्णतृणकाष्ठानां श्वभिश्चाण्डालवायसैः ।
 स्पर्शने विहितं शौचं सौमसूर्याग्निमारुतैः ॥

बौधायनः ।

आसनं शयनं यानं नादः पन्थास्तृणानि च ।
 मारुतार्केण शुद्ध्यन्ति पक्षेष्टकचितानि च ॥
 आत्मशय्यासनं वस्त्रं जायापत्यं कमण्डलुः ।
 शुचीन्यात्मन एतानि सर्वेषामशुचीनि तु ॥

ब्राह्मे ।

प्रत्यहं क्षालयेद्वस्त्रं देवे पिड्ये च कर्मणि ।
 सर्वं विण्मूत्रशुकैस्तु दूषितं च मृदम्बुभिः ॥
 शोभ्यादौ शोधनीयं च गोमूत्रक्षारधारिभिः ।
 रज्जुवल्कलपात्राणां चमसानां च चर्मणाम् ॥
 कृत्वा शौचं ततः शुद्धिर्गोवालैर्वर्षणं पुनः ।
 कौशेयाविकयोर्द्वयं रजताकं जलं लघु ॥
 सुवर्णाक्तं तथा देवं क्षौमाणां चाथ वाससाम् ।

सचेलमित्यनुवृत्तौ ।

शङ्खलिखितौ ।

सर्वेषामापो मृदरिष्टकेङ्गुदतण्डुलसर्वपकल्कक्षणगोमूत्रगोमवादी-
 नि च शौचद्रव्याणि । उपहतानां प्रोक्षणमित्येके ।

कश्यपः ।

तृणकाष्ठरज्जुमृत्तृणक्षौमचीरचर्मवैदलपत्रवल्कलादीनां चेलव-
 च्छौचम् । अत्यन्तोपहतानां त्यागो विधीयते ।

हारीतः ।

पयसा दान्तानां, क्रीतानामघहनननिष्पन्नैः, व्रीहिबबगोधूमानां घर्ष-

हरणीयानां घृतेनाभिप्लावितानां शुद्धिनैवं स्नेहानां स्नेहवद्रसानां
मृद्गिरद्भिर्द्रवाणामुत्पवनं शुष्काणामुद्धृतदोषाणां संस्कारः परिप्ला-
वितानां दोषेणात्यन्तस्त्यागः ।

मनुः ।

यावन्नापैत्यमेध्याको गन्धो लेपश्च तत्कृतः ।

तावन्मृद्गारि चादेयं सर्वासु द्रव्यशुद्धिषु ॥

बृद्धशातातपः ।

अशुचिः संस्पृशेद्यस्तु एक एव स दुष्यति ।

तं स्पृष्ट्वाभ्यो न दुष्येत सर्वद्रव्येष्वयं विधिः ॥

संहतानां तु पात्राणां यदैकमुपहन्यते ।

तस्य तच्छोधनं प्रोक्तं न तु तत्स्पृष्टिनामपि ।

अत्राशुचिस्पृष्टस्पर्शेश्चौचनिषेधश्चाण्डालादिस्पृष्टस्पर्शादन्यत्र । चा-
ण्डालाद्यस्पृष्टस्पर्शे यथायथं स्नानाच्चमनादेरुक्तत्वात् ।

अथात्यन्तोपहतशुद्धिः ।

तत्र बौधायनः ।

अतैजसानामत्यन्तोपहतानां त्यागः । एष च त्यागो विष्णूक्तमणि-
मथादिभाजनेतरस्य । तथा च—

विष्णुः ।

शारीरैर्मलैः सुराभिर्मद्यैर्वा यदुपहतं तदत्यन्तोपहतम् । अत्यन्तो-
पहतं सर्वलौहभाण्डमग्नौ प्रतप्तं विशुद्धेत् । मणिमयमम्भमयमञ्जमयं
च सप्तरात्रं महीस्नानेन । दन्तशृङ्गास्थिमयं च तक्षणेन, दारवं मृ-
ण्मयं च जह्यात् । अत्यन्तोपहतस्य वस्त्रस्य यत् प्रक्षालितं सद् विर-
ज्यते तच्छिष्यात् । लौहभाण्डं=सुवर्णाद्यष्टमयचातुभाजनमिति रत्नाकरः ।
सुरा गौडी पैथी माध्वी त्रिविधा, तदिरत्सुरा मद्यम् । शारीराणि
मलानि द्वादशविधानि वसादीनि ।

शङ्कः ।

मद्यैर्मूत्रपुरीषैश्च श्लेष्मपूयाश्लुशोणितैः ।

संस्पृष्टं नैव शुद्धेत पुनः पाकेन मृण्मयम् ॥

एतैरेव तथा स्पृष्टं तान्नसौवर्णराजतम् ।

शुद्ध्यात्यावर्तिते पश्चादन्यथा केवलाभ्यसा ॥

अत्र तैजसे व्यवस्था प्रथममेव दर्शिता ।

देवलः ।

दुषितं वर्जितं दुष्टं कश्मलं चेति लिङ्गिनाम् ।

चतुर्विधममेध्यं च सर्वं व्याख्यास्यते पुनः ॥

ल्लिङ्गिनाम्=आश्रमिणामित्यर्थः ।

शुच्यप्यशुचिसंपुष्टं द्रव्यं दूषितमुच्यते ।

अभक्ष्यमोज्यपेयानि वर्जितानीह चक्षते ॥

त्यक्तः पतितचाण्डालौ प्रामकुक्कुटशूकरौ ।

इवा च नित्यं विवर्ज्याः स्युः षडेते धर्मतः समाः ॥

सव्रणः सूतिका सूती मत्तोन्मत्तरजस्वलाः ।

मृतबन्धुःशुद्धश्च वर्ज्यान्यष्टौ स्वकालतः ॥

सूतिका=प्रसूतिका । अशुद्धः=पुरीषादिना ।

स्वेदाश्रुबिन्दवः फेनो निरस्तं नखलोम च ॥

आर्द्रचर्मामृगित्येतद् दुष्टमाहुर्मनीषिणः ।

मानुषास्थि शबो विष्टा रेतो मूत्रार्त्तवानि च ॥

कुणपं पूयमित्येतत्कश्मलं समुदाहृतम् ।

दूषितैः प्रोक्षणेनापि शुद्धिस्तूका विधानतः ॥

दुष्टैर्माज्जनसंस्कारैः कश्मलैः सर्वथा भवेत् ।

दुष्टैः सम्बन्धे कश्मलैः सम्बन्धे च द्रव्यमार्जनसंस्कारैः, शुद्धिरि-
त्यर्थः । संस्कारास्तु तत्रतत्रोक्ताः । इति तैजसादिद्रव्यशुद्धिः ।

अथ पक्वाणशुद्धिः ।

स्युत्पन्तरे ।

शुक्तानि हि द्विजोऽन्नानि न भुञ्जीत कदाचन ।

प्रक्षालयित्वा निर्दोषाण्यापद्धर्मा यदा भवेत् ॥

शुक्तानि=स्वभाषमधुराणि कालक्रमादत्यम्लतां प्राप्तानि यदा त्वा-
पद्धर्मोऽभ्याऽन्नासम्भवः, तदा तानि प्रक्षालनैर्निर्दोषताङ्गतानि, भुञ्जी-
तेऽप्याहारेणान्वयः ।

मसुरमाषसंयुक्तं तथा पथ्युषितं च यत् ।

तत्तु प्रक्षालितं कृत्वा भुञ्जीताङ्ग्याभिघारितम् ॥

माषोऽन्न राजमाषः, मसुरोऽप्यन्नाभक्ष्यपक्व, साहचर्यात् ।
माषे ।

पक्वमन्नं गवाघ्रातं मक्षिकाकेशदूषितम् ।

छागघ्रातं च तत् कृत्वा शोष्यं रत्नाम्बुभिः सह ॥

गवाघ्रातादिकमन्नं छागघ्रातं कृत्वा रत्नाम्बुभिः सहितं सत् शुच्य-
तीत्यर्थः ।

इवशूकरखरोष्ट्रैश्च यदालीढं च जम्बुकैः ।

अन्नं विहाय तत्पश्चात्संस्पर्शंस्वमथाम्निना ॥

छागघ्रातं ततः शुद्धं स्याद्धेमजलसंयुतम् ।
भुञ्जतश्चापि यन्नान्नं मक्षिकाकेशदूषितम् ।
रजःपिपीलिकाजुष्टं यच्च स्पृष्टमवधुतैः ॥
तदग्रं तु विहायैव शेषं क्षाराम्बुभिः शुचिः ।

यमः ।

मक्षिकाकेशमक्षेषु पतितं यदि दृश्यते ।
मूषकस्य पुरीषं वा धृतं यन्नावधूतम् ॥
भस्मनास्पृश्य चाशनीयादभ्युक्ष्य सलिलेन वा ।

धृतं=यस्योपरि छिकका कृता । अवधूतं मुखश्वासोपहत भस्मना
सलिलेन घेति वाशब्दः समुच्चये, वाक्यान्तरैक्यात्, तेन भस्मजला-
भ्यां स्पृष्टं शुद्धतीत्यर्थः । तथा स एव-

अवधुतं केशपतङ्गकीटैरुदकयथा वा पतितैश्च दृष्टम् ।

अलातभस्माम्बुहिरण्यतोयैः संस्पृष्टमन्नं मनुराह भोज्यम् ॥

अवधुतं=यदुपरि छिकका कृता तत् । पतङ्गकीटकैः, दूषितमिति श्लो-
षः । उदक्या=रजस्वला अलातभस्मेति शुद्धस्थानभस्मोपलक्षणम् । तथा—
वाक्प्रशस्तानि भुञ्जति वाग्दुष्टानि विवर्जयेत् ।
शुचीनि ह्यन्नपानानि वाक्पूतानि न संशयः ।

तथा—

मक्षिका दंशमशका घृणाः सूक्ष्माः पिपीलिकाः ।

आमिषामेभ्यसेवी च नैते कीटा विपत्तये ॥

आमिषामेभ्यसेवी=शटितमांसोद्भवः कीटः । एते कीटा न विपत्तये
अन्नदोषाय न भवन्तीत्यर्थः ।

मनुः—

पक्षिजग्धं गवाघ्रातमवधूतमवधुतम् ।

दूषितं केशकीटैश्च उत्क्षेपेणैव शुद्ध्यति ।

अत्र पक्षिशब्दो भक्ष्यपक्षिपरः ॥

याज्ञवल्क्यः—

गोघ्रातेऽन्नं तथा केशमक्षिकाकीटदूषिते ।

मृद्गस्म सलिलं वापि प्रक्षेप्तव्यं विशुद्धये ॥

इदन्तु बोध्यम् । पाकोत्तरं केशकीटादिदूषितमेव मृदादिभिः शुद्ध्यति ।

तैः सह पक्वं तु त्याज्यम् ।

एतदभिप्रायकमेव नित्यमभक्ष्यं केशकीटावपन्नमिति गौतमवाक्य-
मिति ।

शाततपः ।

केशकीटगवाघ्रातं वायसोपहतं च यत् ।
 क्लीबाभिशस्तपतितैः सूतिकोदक्यनास्तिकैः ।
 दृष्टं वा स्याद्यदन्नं तु तस्य निष्कृतिरुच्यते ॥
 अभ्युक्ष्य किञ्चिदुद्धृत्य भुञ्जीताप्यविशङ्कितः ।
 भस्मना चापि संस्पृश्य संस्पृशेदुदकेन वा ।
 सुवर्णरजताभ्यां वा भोज्यं घ्रातमजेन च ॥

बौधायनः ।

त्वक्केशलोमनखाखुपुरीषाणि हृष्टा तद्देशपिण्डानुद्धृत्याद्भिर
 भ्युक्ष्य भस्मनाथकीर्ष्याभिघार्थं पुनरपि प्रोक्ष्य वाचा प्रशस्तमुपभुञ्जीत ।
 सिद्धहविषां महतां श्ववायसप्रभृत्युपहतानां तद्देशे पिण्डमुद्धृत्य
 पवमानः सुवर्जनइत्येतेनानुवाकेनाभ्युक्षणम् । मधूदके पयोधिकारे च
 पात्रात्पात्रान्तरनयने न शौचम् । एवं तैलसर्पिषी । उच्छिष्टसमन्वार-
 ष्धेतुदके चोपघायोपयोजयेत् ।

उशनाः ।

अजाम्राणेनाम्राद्यानां स्नेहघृतलवणमधुगुडानां पुनः पाकेन ।
 अन्नाद्यानाम्=अदनीयानामन्नानामित्यर्थः ।

मनुः ।

देवद्रोण्यां विवाहे च यज्ञेषु प्रकृतेषु च ।
 काकैः श्वभिश्च यत् स्पृष्टं तदन्नं नैव दुष्यति ।
 तन्मात्रमन्नमुद्धृत्य शेषं संस्कारमर्हति ॥
 घनानां प्रोक्षणाच्छुद्धिर्द्रव्याणामग्नितापनात् ।
 संस्पर्शनाच्छुद्धिरपां गवामग्नेर्घृतस्य च ॥
 छागेन प्रथमं स्पृष्टं शुचित्वेन विनिर्दिशेत् ।

देवद्रोणी=देवयात्रा । प्रकृतेषु=उत्सवेषु ॥

अत्र देवयात्रादिकं द्रोणाढकाधिकसाध्यकर्मोपलक्षकम् । तथा ।
 पराशरे ।

काकश्वानावलीढं तु गवाघ्रातं खरेण वा ।

स्वरूपमन्नं त्यजेद्विप्रः शुद्धिर्द्रोणाढके भवेत् ॥

द्रोणो धनिषु, निर्धन आढकः, तत्र यथायथं द्रोणाढकाच्च स्व-
 रूपमन्नं काकादिभिरवलीढं त्यजेत् । द्रोणाढकाधिके तु विवाक्षिता शु-
 द्धिर्भवति । शुद्धिमाह तत्रैव—

अन्नस्योद्धृत्य तन्मात्रं यच्च लालाकृतिर्भवेत् ।

सुवर्णोदकमभ्युक्ष्य हुताशेनैव तापयेत् ॥
हुताशनेन संस्पृष्टं सुवर्णसलिलेन च ।
विप्राणां ब्रह्मघोषेण भोज्यं भवति तत्क्षणात् ॥

तस्यान्नस्य यावद्भागो स्पर्शसम्भावना तावद्भागं दूरीकृत्यावशि-
ष्टेऽपि यावति लालास्पर्शः सम्भावितस्तावदुद्धृत्य शेषं सुवर्णसंयु-
क्तोदकप्रोक्षितं बह्विशिखास्पृष्टं पवमानसूक्तादिनिर्घोषेण संस्कृतं भुञ्जीत ।
देवलः ।

भक्तधान्यादिराशीनामेकदेशस्य दूषणे ।
तावन्मात्रं समुद्धृत्य शेषं प्रोक्षणमर्हति ॥

भक्तराशिः=द्रोणाधिकः ।

विष्णुः ।

द्रोणादभ्यधिकं सिद्धमन्नं न दुष्यति । तस्योपहतमपास्य गाय-
त्र्यभिमन्त्रितं सुवर्णाम्भः क्षिपेत् । वस्तस्य दर्शयेदग्नेश्च ।

वस्तः=छागः ।

यमदभिरपि ।

शुतान्नं द्रोणमात्रस्य श्वकाकाद्युपघातितम् ।
प्रासमुद्धृत्याग्नियोगात् प्रोक्षणं तत्र शोधनम् ॥
अन्नमेकादकं पक्वं श्वकाकाद्युपघातितम् ।
केशकीटावपन्नं च तदाप्येवं विशुद्ध्यति ॥
क्रीतस्यापि विनिर्दिष्टं तद्वदेव मनीषिभिः ॥ इति ।

शातातपोऽपि—

केशकीटशुना स्पृष्टं वायसोपहतं च यत् ।
कलीबाभिशस्तपतितैः सूतिकोदक्यनास्तिकैः ॥
दृष्टं वा स्याद्यदन्नं तु तस्य निष्कृतिरुच्यते ।
अभ्युक्ष्य किञ्चिदुद्धृत्य तदू भुञ्जीत विशेषतः ॥
भस्मना वापि संस्पृश्यं संस्पृशेदुल्मुकेन वा ।
सुवर्णरजताभ्यां वा भोज्यं घ्रातमजेन वा ॥ इति ।

हारीतोऽपि—

श्वकाकगृध्रोपघाते केशकीटपिपीलिकादिभिरन्नाद्युपघाते काञ्च-
नभस्मरजतताम्रवज्रवैदूर्यगोवालाजिनदर्भाणामन्यतमेनाग्निः संस्पृष्ट-
मन्नप्रोक्षणपर्यग्निकरणादित्यदर्शनाच्छुद्धं भवतीति । द्रोणादकयोः
परिमाणमाह ।

पराशरः—

वेदवेदाङ्गविद्विप्रैर्द्धर्मशास्त्रानुपालकैः ।

प्रस्था द्वाविंशतिर्द्रोणः स्मृतो द्विप्रस्थ आढकः ॥ इति ।

यत्तु—

भविष्यपुराणे—

पलद्वयं तु प्रसृतं द्विगुणं कुड्वयं मतम् ।

चतुर्भिः कुड्वैः प्रस्थः प्रस्थाश्चत्वार आढकः ॥

आढकैश्च चतुर्भिश्च द्रोणस्तु कथितो बुधैः ।

कुम्भो द्रोणद्वयं प्रोक्तं खारी द्रोणास्तु षोडश ॥ इति ।

तद्देशाभेदादविरुद्धम् ।

बृहस्पतिः—

तीर्थे विवाहे यात्रायां संग्रामे देशविप्लवे ।

नगरग्रामदाहे च स्पृष्टास्पृष्टिर्न दुष्यति ॥

आपद्यपि च कष्टायां तृड्भये पीडने सदा ।

मातापित्रोर्गुरोश्चैव निदेशे वर्त्तनात्तथा ॥

स्पृष्टास्पृष्टिरिति । अस्पृष्टिरस्पृष्ट्यं स्पृष्टमस्पृष्टिर्येनेति च बहुव्रीहिः ।
तेन तीर्थादावस्पृष्ट्यस्पर्शने नाचमनस्तानादि । एवं च यत्र स्पर्शे न
दोषस्तत्र दर्शनेऽपि सुतरां तथा । अत एव तीर्थादौ श्वकाकादिदर्शने
ऽप्यनुपहतत्वमुक्तम् ।

देवलः—

द्रव्याणामवशिष्टानां तोयाग्निभ्यां विशोधनम् ।

शोधनार्थं तु सर्वेषां उभयैर्ब्राह्मणैः स्मृतम् ॥

श्वपाको यत् स्पृशेद् द्रव्यं मृगमयं द्रव्यमेव च ।

पक्वं वा भोज्यकल्पं वा तत्सर्वं परिवर्जयेत् ॥

उच्छिष्टाशुचिभिः स्पृष्टमद्रवं शोभ्यतेऽम्भसा ।

द्रवं वापि प्रभूतं च शोधयेत् प्रोक्षणादिभिः ॥

भोज्यकल्पं=अर्द्धपक्वम् । उच्छिष्टाशुचिभिः । उच्छिष्टत्वेनाशुचिभिः ।

यमः ।

आममांसघृतं क्षौद्रं स्नेहाश्च फलसम्भवाः ।

स्लेच्छभाण्डगता दूष्या निष्क्रान्ताः शुचयः स्मृताः ।

एतच्चाकरभाण्डविषयम् । अनाकरे द्रोणाधिकान्नोपसेचनयो-
ग्यघृतादिविषयम् । ततो न्यूनस्यापि देशकालाद्यपेक्षया भ्रपणादिभिः
शुद्धिः । तथा च—

बौधायनः ।

देशं कालं तथात्मानं द्रव्यं द्रव्यप्रयोजनम् ।
उपपत्तिमवस्थां च ज्ञात्वा शौचं प्रकल्पयेत् ॥
तत्रैवाधारदोषे तु नयेत्पान्त्रान्तरं द्रवम् ।
घृतं च पायसं क्षीरं तथैवेश्वरसो गुडः ॥
शूद्रभाण्डस्थितं तक्रं तथा मधु न दुष्यति ।

मिताक्षरायाम् ।

मधुघृतादेर्वर्णापसदहस्तात् प्रातस्य पान्त्रान्तरे नयनं पुनः पचनं
च कार्यम् । यथा—

शङ्कः ।

आकरजानां त्वभ्यवहरणीयानां घृताभिधारितानां शुद्धिः । पुनः
पचनमेव स्नेहानां स्नेहवद्रसानाम् ।

शातातपः ।

गोकुले कन्दुशालायां तैलयन्त्रेषुबन्त्रयोः ।
अमीमांस्यानि शौचानि स्त्रीषु बालातुरेषु च ।

अमीमांस्यानि शौचाशौचभागितया न विचारणीयानि । कन्दुशाला=
भर्जनशाला । अत्र कुण्डशालायामिति निर्णयामृते । कुण्डशाला=यज्ञशा
ला । बाला=पञ्चवर्षाभ्यन्तरवयस्कः । निर्णयामृते—

शङ्कः ।

निर्यासानां गुडानां च लवणानां तथैव च ।
कुसुम्भकुङ्कुमानां च ऊर्णाकार्पांसयोस्तथा ॥
शोषात्तु कथिता शुद्धिरित्याह भगवान् यमः ।

निर्यासा=हिङ्गुप्रभृतयः । इदमल्पपरिमाणविषयम् । बहुपरिमाणे तु—

बौधायनः ।

बहूनां कुसुम्भकार्पांसगुडलवणसर्पिषां कठिनीभूतानां चाण्डा-
लादिस्पर्शं प्रोक्षणेनैव शुद्धिः । अत्यल्पत्वे त्याग एव । पारिजाते—

आदिपुराणे ।

गृहदाहे समुत्पन्ने दग्धे च पशुमानुषे ।
अभोज्यस्तद्गतो व्रीहिर्घातुद्रव्यस्य संग्रहः ॥
मृण्मयेनावरुद्धानामधोभुवि च तिष्ठताम् ।
बध्ममाषतिलादीनां न दोषं मनुरब्रवीत् ॥
ततः संक्रममाणेऽग्नौ स्थाने स्थाने च दक्षते ।
न च प्राणिवधो यत्र केवलं गृहदीपनम् ॥

तत्र द्रव्याणि सर्वाणि गृह्णीयाद्विचारयन् ।

शातातपः ।

घृतं च पायसं क्षीरं तथैवैश्वरसो गुडः ।

शुद्रभाण्डगतं तक्रं तथा मधु न दुष्यति ॥

पायसं=दध्यादि । विकारार्थं तद्धितविधानादिति कल्पतरुपरिजातरत्ना-
करप्रभृतयः । यत्तु दुरधसाधितमग्नं पायसमिति तन्न । तद्वाचित्वे पुल्लि-
ङ्गस्यैवासाधुत्वात् । “परमान्नं तु पायसम्” इत्यमरकोशाद् ।

वशिष्टः ।

द्रवाणां प्लावनेनैव घनानां प्रोक्षणेन च ।

छागेन मधु संस्पृष्टमन्नं तच्छुचितामियात् ॥

द्रवाणां प्लावनेनेति गोरसविषयम् । यदाह ।

शङ्कः ।

श्रपणं घृततैलानां प्लावनं गोरसस्य च ।

भाण्डानि प्लावयेदग्निः शाकमूलफलानि च ॥

घृतादीनामपि श्रपणासम्भवे प्लावनं कार्यम् ।

वृद्धशातातपः ।

तापनं घृततैलानां प्लावनं गोरसस्य तु ।

तन्मात्रमुद्धृतं शुद्धेव कठिनं तु पयो दधि ।

अविलीनं तथा सर्पिर्विलीनं श्रपणेन तु ॥

ब्रह्मपुराणे ।

द्रवद्रव्याणि भूरीणि परिप्लाव्यानि चाम्भसा ।

सस्यानि ब्रीहयश्चैव शाकमूलफलानि च ॥

त्यक्त्वा तु दूषित भागं प्लाव्यान्वथ जलेन तु ।

बौधायनः ।

मधूदके पयोविकारे पात्रान्तरनयनेन शौचम् । एवं तैलसर्पिषी ।

उच्छिष्टसमन्वारब्धे तूदके चोपधायोपयोजयेत् ।

एवमिति पात्रात्पात्रान्तरनयनमतिदिश्यते । उदके चोपधयेति उदके
प्रक्षिप्त्वोद्धृत्योपयोजयेत् ।

तदियमत्र न्यवस्था । कठिनघृतादीनां यदंश उपघातस्तदंशं कुरीकृ-
त्य प्रोक्षणेन शुद्धिः । अकठिनानां तु श्रपणम् । उच्छिष्टादिसम्बन्धे जलेन
प्लावनं कार्यमिति । मिताक्षरायां तु प्लावो उवस्येति याज्ञवल्क्याद्
द्रवद्रव्यस्य घृतादेः प्रस्थप्रमाणाधिकस्य काकद्वाद्युपहतस्यामेध्य-
संस्पृष्टस्य प्लावः प्लावनं समानजातीयद्रवद्रव्येण भाण्डस्याभिपूर-
णम् । यावन्निःसरणं शुद्धिः, अल्पस्य तु त्याग एव ।

अल्पं च देशकालाद्यपेक्षया “देशं कालं तथाऽस्मान्”मिति वचनादि-
त्युक्तम् । कीटाद्युपहतस्य तूपवनम् । यथाह—

मनुः ।

द्रवाणां चैव सर्वेषां शुद्धिरुपवनं स्मृतम् ।

उत्पवनं=वह्नान्तरितपात्रप्रक्षेपेण कीटाद्यपनयनमित्युक्तम् ।

अथ देहशुद्धिः ।

तत्र याज्ञवल्क्यः ।

कालोऽग्निः कर्म मृदाद्युर्मनो ज्ञानं तपो जलम् ।

पश्चात्तापो निराहारः सर्वेमी शुद्धिहेतवः ॥

अकार्यकारिणां दानं वेगो नद्याश्च शुद्धिकृत् ।

शोभ्यस्य मृषा तोयं च संन्यासो वै द्विजन्मनाम् ॥

तपो वेदविदां क्षान्तिर्विदुषां वर्ष्मणो जलम् ।

तपः प्रच्छन्नपापानां मनसः सत्यमुच्यते ॥

भूतात्मनस्तपोविद्ये बुद्धेर्ज्ञानं विशोधनम् ।

क्षेत्रज्ञस्वेश्वरज्ञानाद्विशुद्धिः परमा मता ॥

कालो=दशाहादिर्ब्राह्मणादीनाम् । अग्निः=स्पर्शादिद्वारा । कर्म=सन्ध्योपासनादि । मृत्तिका=अशुचिलिप्तानाम् । वायुः=प्राणाशामादिगो-
चरः । मनः=सङ्कल्पविकल्पपात्मकम्, विचिकित्सितानाम् । यथा “मनः
पूतं समाचरे”इति । ज्ञानम्=आत्मश्रवणमननादिरूपम्, बुद्धिरूपा-
न्तःकरणस्य । पश्चात्तापः=कृते पापेऽनुशयः । वेग इति शवाद्यशुद्ध-
द्रव्यसंसर्गिण्या अपि नद्यास्तद्रसगन्धविरहिणि देशान्तरे वेगवशात्
शुद्धिर्न तु कृपादिवत्सर्वत्राशुद्धिरिति । निराहारः=आहारनिवृत्तिः ।
शोभ्यस्य=शुक्राद्युपहतस्य शरीरादेः । संन्यास इति=किञ्चित्पापव्रतो ब्राह्म-
णस्य संन्यासः शुद्धये न तु पतितस्यापि, अनधिकारात् । तप इति=
“वेदाभ्यासो हि विप्राणां विशेषान्तप उच्यते” इति दक्षवचनाद्विप्राणां
वेदाभ्यासोऽसाधारणशुद्धिहेतुः । कृच्छ्रादिकं तु सर्वसाधारणमित्यर्थः ।
अप्रख्यातपापानां तपः, गायत्र्यादिजप इति कलिका । क्षान्तिः=अपकारिण्य-
प्यनपकारिबुद्धिः । विदुषां=पण्डितानाम् । वर्ष्मणः=स्वेदादिमतो देहस्व ।
तपः=कृच्छ्रचान्द्रायणादि । सत्यम्=असत्यभाषणानिवृत्तिः । भूतात्मनः=
शरीरस्य । तपोविद्ये=उपवासादिवेदाभ्यासौ । बुद्धेः=अध्यवसायलक्ष-
णाया विपर्ययज्ञानोपहताया यथार्थज्ञानेन नैर्मल्यम् । क्षेत्रज्ञस्य=जीवा-
त्मनः । ईश्वरः=परमात्मा ।

मनुषिष्णु ।

ज्ञानं तपोऽग्निराहारो मृन्मनो वार्युपाञ्जनम् ।
वायुः कर्मार्ककालौ च शुद्धेः कर्तृणि देहिनाम् ॥
सर्वेषामेव शौचानामर्थशौचं परं स्मृतम् ।
योऽर्थं शुचिर्हि स शुचिर्न मृद्धारिशुचिः शुचिः ॥
क्षान्त्या शुद्ध्यन्ति विद्वांसो दानेनाकार्यकारिणः ।
प्रच्छन्नपापा जप्येन तपसा वेदवित्तमाः ॥
शौच्यं शुद्ध्यति मृत्तोयैर्नदी वेगेन शुद्ध्यति ।
रजसा स्त्री मनोदुष्टा संन्यासेन द्विजोत्तमः ॥
अङ्गिर्गात्राणि शुद्ध्यन्ति मनः सत्येन शुद्ध्यति ।
विद्यातपोभ्यां भूतात्मा बुद्धिर्ज्ञानेन शुद्ध्यति ॥

ज्ञानम्=आध्यात्मिकं सांख्ययोगोपादिष्टम् । तपः=कृच्छ्रादि।आहारः=पवि-
त्रतमभूत्पन्नयावकादेः । मनः स्वसङ्कल्पद्वारेण शुद्धिकारणम् । उपाञ्जनम्=
गोमयलेपनादि । कर्म=सन्ध्योपासनादि । अर्थशौचं निषिद्धोपायेन धन-
ग्रहणाभावः । परं प्रकृतं स्मृतं मन्वादिभिः । अतो हेतो योऽर्थं शुचिः
स एव शुचिः, अर्थऽशुचिः पुनर्मृद्धारिशुद्ध्याप्यशुद्ध एवेत्यर्थः । शौध्यम्=
मलाद्युपहतं शोधनीयम् ताम्नादि । नदी वेगेन रजसा आर्त्तवेन मनो दुष्टा=
परपुरुषाभिलाषमाश्रयती । संन्यासेन=चतुर्थाश्रमग्रहणेन । भूतात्माऽत्र जीवः।

यमः ।

सत्यं शौचं तपः शौचं शौचमिन्द्रियनिग्रहः ।
सर्वभूतदया शौचमङ्गिः शौचं च पञ्चमम् ॥

बृहस्पतिः—

परापवादाश्रवणं परस्त्रीणामदर्शनम् ।
एतच्छौचं भ्रोत्रदशोर्जिह्वाशौचमपैशुनम् ॥
अप्राणिवधमस्तेयं शुचित्वं पादहस्तयोः ।
असंश्लेषः परस्त्रीणां शारीरं शौचमिष्यते ॥

अप्राणिवधः=प्राणिनामहतिः शौचमित्त्वर्थः ।

तथा—

गात्राण्यङ्गिर्विशुद्ध्यन्ति मनः सत्येन वाग् धिया ।
भूतात्मा तपसा बुद्धिर्ज्ञानेन क्षमया बुधः ॥

बृहस्पतिः—

गात्रं मृदम्भसा शुद्ध्येत् चित्तं भूताभिर्शंसनात् ।
विद्यया तपसा देही मतिर्ज्ञानेन शुद्ध्यति ॥

देहादिशुद्धिनिरूपणम् ।

१३५

स्वाध्यायेनाजुतापेन होमेन तपसेनसः ।

ध्यानेन क्षेत्रवासेन दानेनाहः परिक्षयः ॥

भूताभिर्शंसनमेनसः परिक्षय इत्यन्वयः ।

वशिष्टः ।

कालोऽग्निर्मनसस्तुष्टिरुदकान्यवलेपनम् ।

अविज्ञातं च भूतानां षड्विधा शुद्धिरिष्यते ॥

अविज्ञातं यस्योपघातहेतुसम्बन्धो न ज्ञातस्तद्द्रव्यमविज्ञातम् ।

अथ प्रक्षालनदिशुद्धिः ।

तत्राग्निराः ।

ऊर्ध्वं नामेः करौ मुक्त्वा यदङ्गमुपहन्यते ।

तत्र स्नानमधस्तात् क्षालनेनैव शुद्ध्यति ।

इन्द्रिये च प्रविष्टं स्यादमेभ्यं यदि कुत्र चित् ।

मुखेऽपि संस्पर्शगतं तत्र स्नानं विशोधनम् ॥

ऋष्यशृङ्गः ।

मद्यविण्मूत्रविषुद्भिः संस्पृष्टं मुखमण्डलम् ।

मृत्तिकागोमयैर्लेपात् पञ्चगव्येन शुद्ध्यति ॥

विषुषो निरोमक्लेदनसमर्था मुखजलविन्दवः ।

शातातपः ।

रजकः चर्मकुञ्चैव व्याधजालोपजीविनौ ।

चेलनिर्णजकश्चैव नटः शैलूषकस्तथा ॥

मुखेभगस्तथा इवा च वनिता सर्ववर्णगा ।

चक्री ध्वजी वध्यघाती ग्रामकुक्कुटशूकरौ ॥

पामिर्धदङ्गं स्पृष्टं स्याच्छिरोवर्जं द्विजातिषु ।

तोयेन क्षालनं कृत्वा ह्याचान्तः शुचितामियात् ॥

रजको=वस्त्ररञ्जनकर्ता । नटो=नर्तकः । शैलूषको=नाटकाद्यभिनेता । मुखे-
भगो=मुखयोनिरिति प्रसिद्धः । चक्री=तैलिकः । ध्वजी=शौण्डिकः । वध्यघाती=
चौरादिवधे नियुक्तः । ग्रामपदमुभयान्वितम् । अत्र शिरःशब्देन नामे-
रुक्ते लक्ष्यते ।

पैठिनसिः ।

उच्छिष्टरेतोविण्मूत्रं संस्पृश्योन्मृज्याचम्य प्रयतो भवति त्रिः प्र-
क्षाल्य च देशम् । अत्र त्रिःप्रक्षाल्याचम्य प्रयतो भवतीत्यन्वयः ।

देवलः ।

उच्छिष्टं मानवं स्पृष्ट्वा भोज्यं वापि तथाविधम् ।

तथैव हस्तौ पादौ च प्रक्षाल्याचम्य शुद्ध्यति ॥
तथाविधम्=उच्छिष्टमेव भक्तादि ।

यद्भ्रमः शौचनिर्मुक्तं क्षितिं व्याप्य विनश्यति ॥
प्रक्षाल्याशुचिलिप्तं च संस्पृश्याचम्य शुद्ध्यति ।
शौचजलाद्रितभूर्मि स्पृष्ट्वा मलाद्यशुचिलिताङ्गं च प्रक्षाल्याचम्य
शुद्ध्यतीति वाक्यार्थः ।

अथ शरीरं शौचम् ।

शरीरतः ।

दुष्टाभिश्चस्तपतिततिर्यग्धोषणोपहतानां संस्पर्शे श्वासस्वेदपृथ-
शोणितच्छर्दितलालानिष्ठीवितरेणुकर्दमोच्छिष्टजलविष्मूत्रपुरीषादिभि-
र्बाह्यशरीरोपघाते निरुपहताभिरङ्गिर्मुद्गिर्भस्मगोमयौषधिमन्त्रमङ्गला-
चारविधिप्रयुक्तैर्बाह्यशरीरोपघातात् पूतो भवति ।

दुष्टाः=चाण्डालादयः । अभिश्चस्तः=पतितत्वादिना । तिर्यग्=अत्र-
विद्वृत्करादिः । अधोवर्णः=असच्छूद्रः । उपहतः=कुष्ठादिरोगवान् ।
श्वासादयः परकीयाः । तत्रापि—

“स्पर्शनेन प्रदुष्यन्ति घातो गन्धरसाः स्त्रियः ।

स्त्रीणां मुखरसश्चैव गन्धो निःश्वास एव च” ॥

इति वचनात् स्वस्त्रीश्वासादयो न दुष्टाः । औषधी=सर्वोषधी ।
मङ्गलाचारो=मङ्गलेच्छाचरणं येषां ते सितसर्षपादयः । विधिप्रयुक्तैः=
शिष्टप्रयुक्तेन विधिना यथाक्रममनुष्ठितैः । अत्र श्वासाद्यरूपोपघाते
मृत्तोयक्षालनोत्तरं भस्मादिष्वेकतरोपादानं शोणिताद्युपघाते तदुत्तरं
द्वित्रिचतुर्णां सर्वोपघाते तदुत्तरं सर्वोपादानमिति निबन्धकाराः ।

विष्णुः ।

नाभेरधस्तात् प्रबाहुषु च कायिकैर्मलैरमेधैर्बोपहतो मृत्तोयैस्तद-
ङ्गं प्रक्षाल्यातन्द्रितः शुद्ध्यत् । अन्यत्रोपहतो मृत्तोयैस्तदङ्गं प्रक्षाल्य
स्नानेन चक्षुष्युपहत उपोष्य स्नात्वा पञ्चगव्येन, दशनच्छदोपहतश्च ।
प्रबाहुः=कफोणिकावधिर्बाह्वोरग्रभागः । मद्यान्याह—

विष्णुरेव ।

मधूत्थमैक्षवं टाङ्गं कौलं खार्जूरपानसम् ॥

मृद्धीकारसमाध्वीकं मैरेयं नारिकेलजम् ।

अमेध्यानि दशैतानि मद्यानि ब्राह्मणस्य तु ॥

राजन्यश्चैव वैश्यश्च स्पृष्ट्वा चैताञ्च दुष्यतः ॥

मधूथं=मधुपुष्पप्रभवम् । ऐक्षवम्=इक्षुरससम्भवम् । टाङ्गं=कपित्थवि-
शेषसम्भवम् । कोलीर्बदरी तद्भवं कौलम् । खार्जूरं=खर्जूरफलभवम् । पान
सं=पानसफलभवम् । मृद्धीकारसं=द्राक्षाद्रवजम् । माध्वीकं=मधुजम् । मैरेयं=
धातुपुष्पगुडधान्यादिसहितमिति शब्दार्णवे वाचस्पतिः । नारिकेलभवम्=
तालफलजं एकादशं पैष्ठी च द्वादशं मद्यम् । तदाह—

पुलस्त्यः ।

पानसं द्राक्षमाधूकं खार्जूरं तालमैक्षवम् ।

मधूथं सैरमारिष्टं मैरेयं नालिकेरजम् ।

समानाति विजानीयान्मद्यान्यैकादशैव तु ।

द्वादशं तु सुरामद्यं सर्वेषामद्यं स्मृतम् ॥

अत्रैकादशमद्यस्पर्शे ब्राह्मणानामेवाशौचं सुरास्पर्शे क्षत्रियविशो-
रपीति व्यवस्था । पञ्चगव्येन प्राशितेनेति शेषः । दशनच्छदोपहतः=ओ-
ष्ठोपहतः ।

ऊर्ध्वं नाभेः करौ मुक्ता यदङ्गमुपहन्यते ।

तत्र स्नानमद्यस्तात्तु क्षालनेनैव शुद्ध्यति ॥

इन्द्रिये च प्रविष्टे स्यादमेध्यं यदि कर्हि चित् ।

मुखेऽपि संस्पृश्य गतं तत्र स्नानं विशोधनम् ॥

शङ्कः ।

रथ्याकर्दमतोयेन छविनाद्येन वा पुनः ।

नाभेरुर्ध्वं नरः स्पृष्टः सद्यः स्नानेन शुद्ध्यति ।

थमः ।

सकर्दमं तु वर्षासु प्रविश्य ग्रामसङ्करम् ।

जङ्गाभ्यां मृतिकास्तिस्रः पङ्क्त्यां च द्विगुणाः स्मृताः ॥

ग्रामसङ्करम्=ग्रामसलिलप्रवाहदेशं सकर्दमं प्रविश्येत्यर्थः । मारुत-
शुष्ककर्दमादौ त्वदोषः । रथ्याकर्दमतोयानां मारुतेन शुद्धेरुक्तत्वात् ।

मनुः ।

विण्मूत्रोत्सर्गशुद्ध्यर्थं मृद्धार्यादेयमर्थवत् ।

दौहिकानां मलानां च शुद्धिषु द्वादशस्वपि ॥

वसाशुक्रमसृङ्मज्जा मूत्रं विड् कर्णविणनखाः(१) ।

श्लेष्माश्लु दूषिका स्वेदो द्वादशैते नृणां मलाः ॥

विण्मूत्रमृत्सृज्यते येन स विण्मूत्रोत्सर्गः=पाय्वादिस्तस्य शुद्धिरर्थः
प्रयोजनं गन्धलेपक्षयादि तत्समर्थम् । कर्णविट्=कर्णमलम् । नखास्तु

(१) प्राणकर्णविट् । इति मनुस्मृतौ पाठः ।

१८ वा० मि०

कृत्ता एव मलम् । दूषिका=नेत्रमलम् । अत्र पूर्वषट्के मृद्वारिग्रहणम् ।
उत्तरषट्के जलमात्रग्रहणम् । तदाह—

बौधायनः ।

आददीत मृदोऽपश्च षट्सु पूर्वेषु शुद्धये ॥

उतरेषु च षट्स्वद्भिः केवलाभिर्विशुद्धति ।

पूर्वेषु षट्सु विडन्तेषु ।

गोविन्दराजस्तु मनुबौधायनवचनयोर्दर्शनात् उत्तरषट्केऽपि दैवपि-
त्राद्यदृष्टकर्मप्रवृत्ते मृदमादद्यान्नान्यदेति व्यवस्थितविकल्पमाहेति
कुल्लकभट्टः ।

देवलः ।

ततः शरीरश्रोतोभ्यो मलविस्यन्दविश्रवात् ।

अन्नादीनां प्रवेशाच्च स्यादशुद्धिर्विशेषतः ॥

पतिताशुच्यमेध्यानां स्पर्शान्नाशुचिर्भवेत् ।

स्वप्नाद्वस्त्रविपर्यासात् क्षतादध्वपरिश्रमात् ॥

उक्त्वा च वचनं शुक्तमनृतकूरमेव वा ।

त्रप्साविद्धा तनुं प्रेक्ष्य दृष्ट्वाचास्य शुचिर्भवेत् ॥

प्रलेपस्नेहगन्धानामशुद्धौ व्ययकर्षणम् ।

शौचलक्षणमित्याहुर्मृदम्भोगोमयादिभिः ॥

लेपस्नेहे च गन्धे च व्यपकृष्टेषु दूरतः ।

पश्चादाचमनं चापि शौचार्ये वक्ष्यते विधिः ॥

शरीरश्रोतोभ्यः=शरीरच्छिद्रेभ्यः । मलं=द्वादशविधं वशाशुक्कादि ।

विस्यन्दा=लालादयः । विष्वो=विशिष्टस्त्रवणं स्वस्थानात्स्थानान्तर-
स्त्रवणम् । अन्नादिप्रवेशो मुखदिद्वारा । पतितः=पातकी । अशुचि=औपाधि-
काशौचवत् द्रव्यम् । अमेध्यं=वक्ष्यमाणम् । शुक्तम्=अश्लीलं परुष च ।
“शुकोऽम्ले पुरुषेऽपूते व्यक्त स्फुटमनीषिणा”विति विश्वकोषात् । त्रप्सा=
द्रढाभूतं श्लेष्मादिमलम् , तेन विद्धां लिप्तां प्रेक्ष्यानुमानादिना ज्ञात्वा,
दृष्ट्वा निरीक्ष्य, विधिमाचमनस्येति शेषः ।

विष्णुः ।

पञ्चनखास्थिस्नेहं स्पृष्ट्वा आचमेत् , चाण्डालम्लेच्छभाषणे च ।

पञ्चनखास्थि=मक्ष्येतपरपञ्चनखास्थि ।

बौधायनः ।

नीर्वा विश्रस्य परिधायोपस्पृशेत् ।

उपस्पृशेत्=आचामेदित्यर्थः ।

आपस्तम्बः ।

रिक्तपाणिर्वयस उद्यम्याप उपस्पृशेत् । शक्तिविषये न मूहूर्त्त-
मप्यप्रयतः स्यात् । रिक्तपाणिस्तु रिक्तहस्तो वयसे पक्षिणे उद्यम्य
पाणिमाचामेदित्यर्थः ।

हारीतः ।

देवतामभिगन्तुकामो आचामेत् । तथा नोत्तरेदनुपस्पृश्य ।

जल पारगमने पूर्वमाचामितव्यमित्यर्थः ।

यमः ।

उत्तार्योदकमाचाम्यावतीर्थ्याप उपस्पृशेत् ।

एवं स्यात् श्रेयसा युक्तो वरुणश्चैव पूजितः ॥

याज्ञवल्क्यः ।

स्नात्वा पीत्वा क्षुते सुप्ते भुक्ते रथ्योपसर्पणे ।

आचान्तः पुनराचामेद्वासो विपरिधाय च ॥

मन्वद्भिरोद्बृहस्पतयः ।

सुप्त्वा क्षुत्वा च भुक्त्वा च निष्ठीव्योक्त्वानृतं वचः ।

पीत्वापोऽद्येषमाणश्च आचामेत्प्रयतोऽपि सन् ॥

क्षुप्त्वा=छिकां कृत्वेत्यर्थः । अत्र शयनादि कृत्वा द्विराचमनं कर्त्त-
व्यम् । वेदाध्ययनपूर्वकाले च द्विराचमनीयमित्यर्थः ।

वायुपुराणे ।

निष्ठीवने तथाभ्यङ्गे तथापादावसेल्लने ।

उच्छिष्टस्य च सम्भाषादश्रुद्युपहतस्य च ॥

सन्देहेषु च सर्वेषु शिखां मुक्त्वा तथैव च ।

विना यज्ञोपवीतेन नित्यमेवमुपस्पृशेत् ॥

उष्ट्रवायससंस्पर्शे दर्शने चान्त्यज्जम्भनाम् ।

निष्ठीवनं=मुखेन इलेभ्यत्यागः । निष्ठीवनादौ कृते आचमनम् ।

सन्देहेषु चाचमननिमित्तसंशयेषु चाचमनं कर्त्तव्यम् । शिखां मुक्त्वा
विना यज्ञोपवीतेनेत्येताभ्यां शिखामोचनस्य यज्ञोपवीतत्यागस्य चाच-
मननिमित्तस्वमुक्तं तेन तदुक्तं पुनः शिखां बध्वा यज्ञोपवीतं च धृत्वा-
ऽऽचमनीयमित्यर्थः ।

वशिष्ठः ।

सुप्त्वा भुक्त्वा स्नात्वा पीत्वा रुदित्वा चाचान्तः पुनराचामेत् ।

भोजनस्यादावप्याचमनं “भोक्ष्यमाणस्तु प्रयतो द्विराचामे”दित्यापस्त-
म्भात् ।

मार्कण्डेयपुराणे ।

देवाचर्चनादिकार्याणि तथा गुर्वभिवादनम् ।
कुर्वन्ति सम्यगाचम्य तद्बद्धभुजिक्रियाम् ॥

पद्मपुराणे ।

वर्णत्रयस्य संस्पर्शादाचम्य प्रयतो भवेत् ।
संस्पर्शे प्रतिलोमानां क्रियात्यागो विधीयते ॥

तथा—

विप्रो विप्रेण संस्पृष्ट उच्छिष्टेन कथञ्चन ।
आचम्यैव तु शुद्धः स्यादापस्तम्बो ब्रवीन्मुनिः ॥

प्रजापतिः ।

उपक्रमे विशिष्टस्य कर्मणः प्रयतोऽपि सन् ।
कृत्वा च पितृकर्माणि सकृदाचम्य शुद्ध्यति ॥

उपक्रमे=आरम्भे । विशिष्टस्य=विहितस्येत्यपराकः ।

संवर्तः ।

चर्मारं रजकं वेणुं धीवरं नटमेव च ।
पतान्स्पृष्ट्वा नरो मोहादाचामेत्प्रयतोऽपि सन् ॥

अथाचमनानुकरणः ।

योगियाज्ञवल्क्यः ।

क्षुते निष्ठीविते सुप्ते परिधानेऽश्रुपातने ।
कर्मस्थ एव नाचामेद्दक्षिणं भ्रवणं स्पृशेत् ॥
अग्निरापश्च देवाश्च चन्द्रादित्यानिलास्तथा ।
पते सर्वे तु विप्राणां श्रोत्रे तिष्ठन्ति दक्षिणे ॥

मार्कण्डेयपुराणे ।

कुर्यादाचमनं स्पर्शं गोपृष्ठस्याकं दर्शनम् ।
कुर्वीतालम्भनं वापि दक्षिणभ्रवणस्य च ॥
यथाविभवतो ह्येतत् पूर्वाभावे ततः परम् ।
अविद्यमाने पूर्वस्मिन्नुत्तरप्राप्तिरिष्यते ॥

पराशरः ।

क्षुते निष्ठीविते चैव दन्तश्लिष्टे तथानृते ।
पतितानां च सम्भाषे दक्षिणं भ्रवणं स्पृशेत् ॥

बृहत्सामतातपः ।

घातकर्मणि निष्ठीव्य दन्तश्लिष्टे तथानृते ।
क्षुते पतितसम्भाषे दक्षिणं भ्रवणं स्पृशेत् ॥

कर्णस्पर्शं च नासास्पर्शपूर्वकमिच्छन्ति । पठन्ति च-
गङ्गा वै दक्षिणे भोत्रे नासिकायां हुताशनः ।
उभावपि च पर्षड्यौ तत्क्षणादेव शुद्ध्यति ॥
अथाचमनापवादः ।

तत्रापस्तम्बः ।

न स्मश्रुभिर्विच्छिद्यो भवति । अन्तरास्ये शुचिर्यावन्न हस्तेनोपस्पृ-
शति । इमंश्च मुखान्तःप्रविष्टं इमंश्चुगतलालादिलेपश्च, शुचिर्यावद्धस्तेन
न स्पृशति तावदेव, हस्तेन स्पर्शं तु इमंश्च हस्तं च प्रक्षाल्याचमेत् ।
याज्ञवल्क्यः ।

इमंश्च चास्यगतं दन्तसकं त्यक्त्वा ततः शुचिः ।

आस्यगतं=इमंश्च शुचिं दन्तावकाशस्थितं चान्नावयवादि त्यक्त्वा
शुचिः । अत्र त्यागोत्तरमाचमनं कार्यं “भोजने दन्तलग्नानि नि-
हृत्याचमनं चरे”दिति देवलीयात् । विशेषमाह—
गौतमः ।

दन्तदिल्लेषु दन्तवदन्यत्र जिह्वाभिमर्षणात् प्राक् द्युतेरित्येके ।
द्युतेश्चान्नाववद्विघ्नाभिगिरक्षेव तच्छुचिः । जिह्वाभिमर्षणायोग्यं दन्त-
लग्नं नाशौचजनकम् । एतच्चानुपलभ्यमानरसविषयम् । “दन्तवहस्त-
लग्नेषु रसवर्जम्” इति शङ्खाक्यात् । जिह्वाभिमर्षणेऽप्यशक्त्यानुद्धारे
न दोषः ।

दन्तलग्नमसंहार्यं लेपं मन्येत दन्तघत् ।

न तत्र बहुशः कुर्याद्यत्नमुद्धरणे पुनः ॥

तत्रात्यन्तमशौचं स्यात् तृणवेधाद् व्रणे कृते ॥

इति देवलीयात् । असंहार्यं दन्तगतं लेपं दन्तवन्मन्येतेत्यर्थः ।
द्युतेष्विति यदि दन्तलग्नमाचमनोत्तरं व्यवहते तदा स्नावत् लालाघत्
निगिरक्षेव शुद्ध्यति । तथा च—

वशिष्टः ।

दन्तवहस्तलग्नेषु यन्नाप्यन्तर्मुखे भवेत् ।

यवापीति । दन्तद्युतमप्यत्र कणादि यत् प्रमादादवशिष्टमाचमनो-
त्तरमुपलभ्यते तदपि निगिरक्षेव शुचिरित्यर्थः । अत्र निगिरन् त्यजन्नि-
त्याचारादर्शः । एतन्मते दन्तसकं त्यक्त्वेति याज्ञवल्क्यैकवाक्यता ।
वस्तुतो निगिरणं गलाधःकरणमेव । इत्थमेव निगिरक्षेवेत्येषकारो
भोजनोत्तरप्रसक्ताऽऽचमनव्युदासार्थः साधु सङ्गच्छते । अत एव
निगिरणं त्यागो वेति विकल्प इति मिताक्षरा शूलपाणिम् ।

मनुः ।

स्पृशन्ति बिन्दवः पादौ य आचामयतः परान् ।

भूमिगैस्ते समा ज्ञेया न तैरप्रयतो भवेत् ॥

अन्येषामाचमनार्थं जल ददतो ये जलबिन्दवः पादौ स्पृशन्ति ते शुद्धभूमिगतोदकैः समास्ते नाचमनावहाः, पादावित्युपादानाञ्जङ्घादि-स्पर्शं प्रयतस्वमिति कलिकाकुल्लम्भद्वै ।

यमः ।

प्रयान्त्याचमतां यास्तु शरीरे विप्रुषो नृणाम् ।

उच्छिष्टदोषो नास्त्यत्र भूमितुल्यास्तु ताः स्मृताः ॥

विप्रुषामपि निष्ठीवनत्वात् तत्स्पर्शं आचमनप्रसक्तावपवादमाह—

मनुः ।

नोच्छिष्टं कुर्वते मुख्या विप्रुषोऽङ्गं नयन्ति ताः ।

मुखभवा विप्रुषो या अङ्गं न यन्ति किन्तु भूमौ पतन्ति ताः

स्पृष्टा अपि शुचयः । अङ्गगतासु तद्विरोमक्लेदनक्षमास्वाचमनम् ।

तथा च ।

पैठिनसि ।

भूमिगता बिन्दवः परामृष्टाः पूता विप्रुषः शुद्धाः विरोमक्लिशेषा-
चामेत् ।

अश्र्यङ्गिरसौ ।

मधुपर्कं च सोमे च अप्सु प्राणाहुतीषु च ।

नोच्छिष्टस्तु भवेद्विप्रो यथात्रैर्वचनं तथा ॥

प्राणाहुतीषु पञ्चमहाप्रास्याम् । अत्र मधुपर्कादिविहितमभ्यपाठा-
दप्यु विहितापोशानादिष्विति कल्पतरुप्रसृतयः । पीत्वाप इति तु विहिते-
तरजलपाने आचमनविधायकम् । परे तु-अपस्वाचमनं नारिकेलादिज-
लविषयम् । अप्सु नोच्छिष्ट इति तदितरजलविषयमित्याहुः ।

विद्याकरपद्धतौ ।

त्वग्भिः पुष्पैः फलैर्मूलैस्तृणकाष्ठमयैस्तथा ।

सुगन्धिभिस्तथान्बैश्च नोच्छिष्टो भवति द्विजः ॥

खर्जूरीतालवर्गञ्च मृणालं पद्मकेसरम् ।

नारिकेलं कसेरं च नोच्छिष्टं मनुरब्रवीत् ॥

ताम्बूलं च कषायं च सर्वं च जलसम्भवम् ।

मधुपर्कं च सोमं च लवणाकं तथा क्वचित् ॥

आचमनस्याशुचित्वापनायकत्वाद्दुच्छिष्टत्वाभावाच्चाचमनं कार्यम् ।

अन्ये तु ।

सुप्त्वा क्षुत्वा च भुक्त्वा च निष्ठिव्योक्त्वानृतं वचः ।

पीत्वाऽपोऽध्वेषमाणश्च आचामेत् प्रयतोऽपि सन् ॥

इति अनुना प्रयतस्यापि नैमित्तिकाचमनविधानादाचमनमावश्य-
कम् । तथाच—

आचारादर्शः ।

अप्सुच्छिष्टतानिषेधेऽपि पीत्वाप इति नैमित्तिकमाचमनं प्रयतोऽ-
पीति भ्रवणाच्चेति ।

अत एव मधुपर्के आचमनं गृह्ये स्मर्यते । अनुच्छिष्टविधानं तु
परेषां तत्स्पर्शादावाचमनाभावस्य शुद्रादिस्पर्शेऽधिकदोषाभावस्य
तदुत्तरं विनाचमनं कर्मोन्तराधिकारस्य च बोधाय । एवं च
विहितगङ्गाजलपानादावप्रायत्याभावेऽपि नैमित्तिकमाचमनम् । अत
एव भट्टपादैस्ताम्बूलभक्षणोत्तरमनाचमनमनाचार इत्युक्तम् । भोजन-
निबन्धननैमित्तिकाचमनौचित्यात् । यदि च—

आचामेत् चर्वणे नित्यं मुक्त्वा ताम्बूलचर्वणम् ।

ओष्ठौ विलोमकौ स्पृष्ट्वा वासो विपरिधाय च ॥

इति मितक्षराश्लषाणिधृतवचनात्ताम्बूलचर्वणेऽनाचमनं तथाप्यन्यत्र
तदावश्यकमिति वदन्ति ।

शातातपः ।

दन्तलम्बे फले मूले मक्ष्ये स्नेहे तथैव च ।

ताम्बूले चेशुस्रण्डे च नोच्छिष्टो भवति द्विजः ॥

फले मूले चाग्निपकभिन्ने इति रत्नाकरः । फलपदं च धान्यमिश्र-
फलपरम् । मक्ष्ये=कटुकषाये ।

मनुः ।

उच्छिष्टेन तु संस्पृष्टो द्रव्यहस्तः कथञ्चन ।

अनिधायैव तद्द्रव्यमाचान्तः शुचितामियात् ॥

द्रव्यहस्तो-दुग्धादिहस्त एवाचान्तः शुचितां प्राप्नुयादिति रत्नाकरः ।
द्रव्यमत्रान्नपानव्यतिरिक्तमित्याचारादर्शः ।

बृहस्पतिः ।

प्रचरंश्चात्रपानेषु यदोच्छिष्टमुपस्पृशेत् ।

भूमौ निधाय तद्द्रव्यमाचान्तः प्रचरेत् पुनः ॥

प्रचरन्=परिवेषणं कुर्वाणः । अन्नपानेषु-स्नेहपक्कादिष्विति रत्नाकरः ।
भूमिनिहितस्य तु तस्य द्रव्यस्याभ्युक्षणम् ।

तथा ।

अरण्येऽनुदके रात्रौ चौरव्याघ्राकुले पथि ।
कृत्वा मूत्रं पुरीषं च द्रव्यहस्तो न दुष्यति ॥
शौचं तु कुर्यात्प्रथमं पादौ प्रक्षालयेत् ततः ।
उपस्पृश्य तदभ्युक्ष्य गृहीत शुचितामियात् ॥

आपस्तम्बः ।

कृत्वा मूत्रं पुरीषं च द्रव्यहस्तः कथञ्चन ।
भूमावन्नं प्रतिष्ठाप्य कृत्वा स्नानं यथाविधि ॥
तत्संयोगात्तु पक्वान्ममुपस्पृश्य ततः शुचिः । तत्र—

तत्र मनुः ।

अथ स्नानशुद्धिः ।

दिवाकीर्तिमुदक्यां च सूतिकां पतितं तथा ।
शवं तत्स्पृष्टिनं चैव स्पृष्ट्वा स्नानेन शुद्ध्यति ॥
आचम्य प्रयतो नित्यं जपेदशुचिदर्शने ।
सौरान् मन्त्रान् यथोत्साहं पावमानीश्च शक्तितः ॥
नारं स्पृष्ट्वास्थि सस्नेहं स्नात्वा विप्रो विशुद्ध्यति ।

दिवाकीर्तिः=चाण्डालः । उदक्या=रजस्वला । सूतिका=प्रसवोत्तरमप्रा-
प्तसमया । तत्स्पृष्टिनमिति=शवस्पृष्टिनमित्यर्थ इतिकृत्स्नकभट्टः । यत्तु तत्-
स्पृष्टिनमिति तत्कलत्रेण दिवाकीर्त्यादीनां सर्वेषां परामर्शादिवाकीर्त्या-
दिस्पृष्टिनमित्यर्थ इति । तत्रा “शवस्पृशं च स्पृष्ट्वे”ति वक्ष्यमाणविष्णु-
वाक्ये विशिष्यामिधानात् ।

शवस्पृशं दिवाकीर्तिं चितिं पूयं रजस्वलाम् ।

स्पृष्ट्वा त्वकामतो विप्रः स्नानं कृत्वा विशुद्ध्यति ॥

इति । मिताक्षराधृतशुद्धस्पतिवचनाच्च । किञ्चैवं दिवाकीर्त्यादि-
स्पृष्टस्पर्शे आचमनमात्रविधानं विरुद्धेत् । तथा च—

याज्ञवल्क्यः ।

उदक्याशुचिभिः स्नायात् संस्पृष्टस्तैरुपस्पृशेत् ।

अङ्गिलङ्गानि जपेच्चैव गायत्रीं मनसा सकृत् ॥

उदक्या रजस्वला । अशुचयः=शवचाण्डालपतितसूतिकाः, शावाशौ-
चिनश्च, पतैः संस्पृष्टः स्नायात्, तैः उदक्याशौचिसंस्पृष्टैः संस्पृष्टस्तु
आचामेत् । संस्पृष्ट इत्येकवचनान्तानिर्दिष्टस्य तैरिति बहुवचनान्तेन
परामर्शः । परेषामपि स्नानार्हाणां परामर्शार्थं तेन स्नानार्हमात्रस्पर्शो
आचमनमुत्सर्गतः सिद्ध्यति । स्नानार्हाश्च वक्ष्यमाणस्मृतिवाक्यैरवगन्त-
व्याः । आचम्याङ्गिलङ्गानि “आपोहिष्ठा” इत्येवमादीनि त्रीणि वाक्या

नि जपेत्, तथा वायत्रीं सकृन्मनसा जपेत् । एतेन “उदक्याशुषिभिः
स्नायात्” इति दण्डाद्यचेतनव्यवधानस्पर्शविषयम्, चेतनव्यवधान-
स्पर्शे तु मानवमित्याविरोधात् तत्स्पृष्टिनमिति चाण्डालादिस्पृष्टिन-
मित्यर्थकमिति क्षीपकलिकामिताक्षरोक्तं प्रयुक्तम् ।

एकां शाखां समारूढश्चाण्डालादिर्यदा भवेत् ।

ब्राह्मणस्तत्र निवसन् स्नानेन शुचितामियात् ॥

तादृशस्पर्शेऽपि स्नानविधानाच्च । तस्माच्छुषिभ्योदक्याशुषि-
स्पृष्टस्पर्शे आचमनम् । शवस्पृष्टस्पर्शे स्नानम् । शवस्पृष्टस्पृष्टस्पर्शे
त्वाचमनम् ।

तत्स्पृष्टिनं स्पृशेद्यस्तु स्नानं तस्य विधीयते ।

उर्ध्वमाचमनं प्रोक्तं द्रव्याणां प्रोक्षणं तथा ॥

इति संवर्तस्मरणात् । तत्स्पृष्टस्पर्शे न किञ्चित् । इदमकामकृते-
कामकृते तु तृतीयस्य स्पर्शेऽपि स्नानमेव । यदाह—
गौतमः ।

पतितचाण्डालसूतिकोदक्याशवस्पृष्टितत्स्पृष्ट्युपस्पृष्ट्युपस्पर्श-
ने सचैलमुदकोपस्पर्शनाच्छुञ्चेदिति । चतुर्थस्त्वाचमनम् ।

उपस्पृश्याशुषिस्पृष्टं तृतीयं वापि मानवः ।

हस्तौ पादौ च तोयेन प्रक्षालयाचम्य शुच्यति ॥

इति देवलीयात् । तृतीयं वेति वाकाराच्चतुर्थसंग्रहः । तत्रकामत-
स्तृतीयं कामतश्चतुर्थं स्पृष्ट्वाचमनम् । अत्र शवः प्रथमः, तत्स्पृष्टो द्विती-
यः, तत्स्पृष्टस्तृतीय इत्यादि बोध्यम् । चाण्डालादिस्पृष्टरश्म्यादिस्पर्शे
न दोषः । तथा च—

याज्ञवल्क्यः ।

रश्मिरग्निरजश्छायागौरवो वसुधानिलः ।

विमुषो मक्षिकाः स्पर्शे वृषः प्रस्रवणे शुचिः ॥

रश्मयः=सूर्यादेः । रजः=अजाद्यसम्बन्धि श्वकाकोष्ठृक्षरोलूकशुकरग्रा-
भ्यपक्षिणाम् । “अजाविरेणुसंस्पर्शादायुर्लक्ष्मीश्च हीयते” । इति तत्र
दोषश्रवणात् । छाया=वृक्षादेः ।

पराशरः ।

मार्जारमक्षिकाकीटपतङ्गमिदुर्दुराः ।

मेध्यामेध्यं स्पृशन्तोऽपि नोच्छिद्यं मनुरब्रवीत् ॥

दुर्दुरो=मण्डूकः । तथा पादुकान्तरितामेध्यादिस्पर्शे न दोषः ।

“पादुके वापि गृह्णीयादस्पृश्यस्पर्शवारणे” इति व्रतप्रकरस्थवचनात् ।

तथानेकजनसंवाह्ये दारुशीले अपि भूमिसमे इति वचनाददृशदाशु-
लाद्वारकस्पर्शं नाशौचम् । आचारपल्लवे-

मनुः ।

कुण्डे मञ्चे शिलापृष्ठे नौकायां गजवृक्षयोः ।

संग्रामे संक्रमे चैव स्पर्शदोषो न विद्यते ।

अत्र वृक्षस्पर्शं दोषाभावः शाखाभेदेन बोध्यः । “एकशाखा” इत्या-
दिपूर्वलिखितवाक्यात् ।

व्याघ्रपादः ।

चाण्डालं पतितं चैव दूरतः परिवर्जयेत् ।

गोवालव्यजनादर्धाक् सवासा जलमाविशेत् ॥

एतदतिसङ्घटस्थानविषयम् ।

अन्यत्र तु—

बृहस्पतिः ।

युगं च द्विगुणं(१) चैव त्रियुगं च चतुर्युगम् ।

चाण्डालसूतिकोदक्यापतितानामघः क्रमात् ।

स्मृत्यन्तरे ।

स्पृष्ट्वा देवलकं चैव सवासा जलमाविशेत् ।

देवार्चनपरो विप्रो विचार्यो वत्सरत्रयम् ॥

आसौ देवलको नाम हव्यकव्येषु गर्हितः ।

ब्रह्माण्डपुराणे ।

शैवान् पाशुपतान् स्पृष्ट्वा लोकायतिकनास्तिकान् ।

विकर्मस्थान् द्विजान् शूद्रान् सवासा जलमाविशेत् ॥

मनुः ।

नारं स्पृष्ट्वास्थि सस्नेहं स्नात्वा विप्रो विशुद्ध्यति ।

आचम्यैव तु निःस्नेहं गामालभ्यार्कमीक्ष्य वा ॥

मानुषास्थि स्निग्धं क्षृष्ट्वा त्रिरात्रमाशौचमस्निग्धे त्वहोरात्रम् ।

विष्णुः ।

पञ्चनखास्थिन्नेहं स्पृष्ट्वाऽऽचामेच्चाण्डालम्लेच्छसम्भाषणे च ।

अत्र पञ्चनखास्थि=अमानुषभक्ष्येतरपञ्चनखास्थि । तथा—

विष्णुः ।

चिताधूमसेवने सर्वे वर्णाः स्नानमाचरेयुः । मैथुने दुःस्वप्ने धमनवि-
रेकयोश्च इमंशुकर्मणि कृते च शवस्पर्शं स्पृष्ट्वा रजस्वलाचाण्डालयूपां-
श्च । भक्ष्यवर्जं पञ्चनखशवं तदस्थि च सन्नेहं स्पृष्ट्वा स्नातः पृथक् न-

प्रक्षालितं विभृयात् । नाप्रक्षालितं विभृयादित्येतावता यद्वस्त्रे धृतं स्पर्शो वृत्तस्तद्वस्त्रं सर्वमक्षालितमशुद्धमिति गम्यते ।

तदियमत्र व्यवस्था । अकामकृते स्निग्धब्राह्मणास्थिस्पर्शं ज्ञानम्, अस्निग्धतस्पर्शं आचमनम्, गोस्पर्शनं च । कामकृते तु स्निग्धास्निग्ध-ब्राह्मणास्थिस्पर्शं ज्ञानगोस्पर्शसूर्येक्षणविष्णुस्मरणानि । कामकृते स्निग्धब्राह्मणेतरमानुषास्थिस्पर्शं त्रिरात्रम् । अस्निग्धतस्पर्शोऽहोरात्रं भक्ष्यपञ्चनखास्थिस्पर्शं न दोषः । अस्निग्धमानुषेतराभक्ष्यपञ्चनखास्थि-स्पर्शं आचमनमात्रं विष्णुक्तम् । स्निग्धतस्पर्शं तदुक्तमेव स्नानमात्रं कामाकामकृतो विशेषोऽत्रापि कल्प्यः । शिशुबालकुमाराणां विशेषमाह-
शातातपः ।

शिशोरभ्युक्षणं प्रोक्तं बालस्याचमनं स्मृतम् ।

रजस्वलादि संस्पृश्य स्नातव्यं तु कुमारकैः ॥

तथा ।

प्राक्चूडाकरणाद्बालः प्रागक्षप्राशनाच्छिशुः ।

कुमारस्तु स विज्ञेयो यावन्मौञ्जीनिबन्धनम् ॥

मनुः ।

वान्तो विरिक्तः स्नात्वा च घृतप्राशनमाचरेत् ।

आचामेदेव भुक्त्वा ज्ञानं मैथुनिनः स्मृतम् ॥

वान्तः=कृतवमनः । विरिक्तः=तद्दिनेवृत्तविरिक्तः, एवं भूतः स्नात्वा घृतं प्राश्य विशुध्यतीत्यर्थः । मिलितञ्चैतन्निमित्तम् । मैथुने दुःस्वप्ने वमनविरिक्तयोरिति विष्णुनाभिधानात् । “स्नानं मैथुनिन” इति ऋतुग-मनविषयम् । तथा च-

शातातपः ।

ऋतौ तु गर्भशङ्कायां ज्ञानं मैथुनिनः स्मृतम् ।

अनुतौ तु सदा कार्यं शौचं मूत्रपुरीषवत् ॥

अजीर्णेऽभ्युदिते वान्ते इमश्रुकर्मणि मैथुने ।

दुःस्वप्ने दुर्जनस्पर्शं ज्ञानमात्रं विधीयते ॥

अजीर्णे सति अभ्युदिते सूर्बोदयोत्तरं वान्ते ज्ञानं समुदितमेतन्नि-मित्तं तेन पर्युषितवान्ते ज्ञानमित्त्वर्थं इति स्वप्नः । केचिद्दुःस्वप्नेऽभ्युदिते वमनोद्गारादिना अभिष्यक्ते अजीर्णे सति तदुत्तरं ज्ञानम्, वान्त इति पर्युषितवमनपरमित्याहुः । दुर्जनः=चाण्डालादिः । परे तु रुद्धनुरोधात् दुर्जनः पिशुन इत्याहुः ।

देवलः ।

इवपाकं पतितं व्यङ्गमुग्मत्तं शवहारकम् ।

सूतिकां सुयिकां(१) चैव रजसा च परिप्लुताम् ॥

इवकुक्कुटवाराहांश्च ग्राम्याम् संस्पृश्य मानवः ।

सचैलं सशिरः स्नात्वा तदानीमेव शुद्ध्यति ॥

अशुद्धान् स्वयमप्येतानशुद्धस्तु यदि स्पृशेत् ।

विशुद्ध्यत्युपवासेन तथा कृच्छ्रेण वा पुनः ॥

सूयिका=प्रसवकारयित्री । कृच्छ्रेण वा पुनरिति चारं चारं कामकृतस्प-
र्शविषयमिति मित्राः । कृच्छ्रः श्वपाकादिविषयः । श्वादिषु तूपवासे
इति व्यवस्थेति मिताक्षरा ।

तथा ।

मानुषास्थिवसां विष्टामार्त्तवं मूत्ररेतसी ।

मज्जानं शोणितं वापि परस्य यदि संस्पृशेत् ।

स्नात्वापमृज्य लेपादीनाचम्य स शुचिर्भवेत् ।

तान्येव स्वानि संस्पृश्य पूतः स्यात् परिमार्जनात् ॥

लेपादीनपमृज्य स्नात्वा चेति क्रमः । अत्र वसादीनामपि मानुषस-
म्बन्धनामेवोपादानं सन्निहितत्वात् । वसादिस्पर्शाश्चात्र नाभेरुपरि-
ज्ञानेदनुः ।

ऊर्ध्वं नामेः करौ मुक्त्वा यदङ्गमुपहन्यते ।

तत्र ज्ञानमधस्तात् क्षालनेनैव शुद्ध्यति ॥

इत्यङ्गिरोवचनात् । अधःस्पर्शे तु क्षालनम् ।

बौधायनः ।

शुनोपहतः सचैलो जलमवगाहेत । प्रक्षाल्य वान्तदेशमग्निना सं-
स्पृश्य पुनः प्रक्षाल्य पादौ चाचम्य प्रयतो भवति ।

शुनोपहतः=शुना संस्पृष्टः । अत्र नाभेरूर्ध्वं स्पर्शे ज्ञानम् । नाभेरधः
स्पर्शे प्रक्षालनमाचमनञ्चेति व्यवस्थितो विकल्प इति रत्नाकरः ।

बौधायनः । चाण्डालेन सहाश्वगमने सचैलस्तानम् । इदं च काम-
कृतविषयम् । चाण्डालस्य मुख्यतया तत्सहगमनविषयमित्यग्य इति
रत्नाकरः ।

पराक्षरः ।

चैत्यवृक्षभित्तिर्यूपश्चाण्डालः सोमविक्रयी ।

पतांस्तु ब्रह्मणः स्पृष्ट्वा सचैलो जलमाविशेत् ।

तथा ।

श्वकाकैरवलीढस्य नखैर्विदलितस्य च ।

(१) साविकाभिति विज्ञानेश्वरधृत. पाठः । साविका=मस्यस्य कारयित्रीति मि-
ताक्षरा ।

अङ्गिः प्रक्षालनं शौचमग्निना चोपचूडनम् ॥

चैत्यवृक्षः=चितास्थानजो वृक्षः । अवलीढः=रसनया स्पृष्टः । अचूडनम्=
अग्निशिखासंयोगः ।

हारीतः ।

श्वपचमुष्टिकप्रेतहारकवसादि संस्पृश्य “देवीराप” इत्येताभिरन्त-
र्जले स्नातः पूतो भवति ।

श्वपचः । श्वस्नादकः । प्रेतहारक इति प्रसिद्धः । मुष्टिकः=श्वहर इति
रत्नाकरः । देवीराप इत्येताः “देवीरापोऽपानपादि”त्याद्यास्तिस्र ऋचः ।
अयं च प्रयोगो वारंवारं स्पर्शे, अन्यथा स्नानमात्रम् । तथा-

अजीर्णवान्तश्मश्रुकर्मार्थोनिपशुदिधामैथुनगमने च ।

अजीर्णवान्तः=दिनान्तरे कृतपर्शुषितवमनः । श्मश्रुकर्म=क्षौरम् । अयो-
निपशुदिधेत्यत्र मैथुनगमन इति प्रत्येकमभिसम्बन्धते । अयोनि=योनी-
तरदङ्गम् । ब्रह्मघर्यानुवृत्तौ-

पैठीनसिः ।

स्कन्दने छर्दने सचैलस्नानं घृतप्राशनं च । काककेशमलने सचैल-
स्नानं घृतप्राशनं च, अनुदकमूत्रपुरीषकरणे सचैलस्नानं महाव्याहृ-
तिहोमः । सस्नेहमिथि संस्पृश्य सचैलं स्नानं महाव्याहृतिहोमश्च ।
खरोष्ट्रचाण्डालस्पर्शं सचैलस्नानम् ।

स्कन्दने रेतस इति शेषः । काककेशमलने=काकपक्षमर्दने । अनुदकमूत्र-
पुरीषकरणे=उदकव्यतिरेकेण मूत्रपुरीषोत्सर्गानन्तरं शौचबिलम्बे शौचं
कृत्वा सचैलं स्नानं कार्यम् । सस्नेहमिति=कामकृते महाव्याहृतिहोमः ।
अकामकृते तु ब्रह्मचारिण्यपि मनूकस्नानमेव शुद्धिः ।

काश्यपः ।

चाण्डालश्वपचश्मशानसूनामृतहारकरजस्वलासूतिकास्पर्श उ-
दितेऽस्तमिते स्कन्दिताऽक्षिस्पन्दने कर्णक्रोशने चित्यारोहणे यथस्प-
र्शने [चैव प्रायश्चित्ते ब्राह्मणेभ्यो निषेधे] च सचैलं स्नात्वा पुनर्मनोज-
पेत, महाव्याहृतिभिः सप्तव्याहृतीर्जुह्यात्, ततः शुद्धिर्भवति ।

अक्षिस्पन्दने=अशुभसूचकादिस्पन्दे “पुनर्मन” इति पुनर्मनः, पुनरा-
युरित्यादि प्रायश्चित्तमिति । एतच्च बुद्धिपूर्वकेऽभ्यासे वा द्रष्टव्यम् ।

मार्कण्डेयपुराणे ।

अमोक्ष्यसूतिकाषण्डमार्जाराखुश्वकुकुटान् ।

पतितापविद्धचाण्डालमृतहारांश्च धर्मवित् ॥

संस्पृश्य शुभ्यति स्नानादुदक्याप्रामशूकरौ ।

अपविद्धः=कुलबहिस्कृतः । अत्र मार्जारस्पर्शं यत्स्नानमुक्तं तद्यदि पुरुषेण मार्जारः दृश्यते तदा ज्ञेयम् । यदि तु मार्जार एव पुरुषं स्पृशति भाण्डादि वा तदा पुरुषादेर्नाशौचं, तद्विषयमेव मार्जारश्च सदा शुचिरिति वचनमिति व्यवस्थेत्याचारादर्शः । स्नानं च मार्जारस्पर्श-विषयमित्यन्ये ।

व्यसनः ।

इवपाकं प्रेतधूमं देवद्रव्योपजीविनं ग्रामयाजकं यूपं चित्तिकाष्ठं मद्यं मद्यमाण्डं सस्नेहं मानुषास्थि शवस्पृष्टं रजस्वलां महापातकिनं शवं स्पृष्ट्वा सचैलमम्भोऽवमाह्योत्तीर्याग्निमुपस्पृशेत्, गायत्र्यष्टशतं जपेत्, घृतं प्राश्य पुनः स्नात्वा त्रिराचामेत् । अत्राग्निस्पर्शादिकाम-कृते वारं वारं स्पर्शं, अन्यथा स्नानमात्रम् ।

व्यासः ।

भासवानरमार्जारखरोष्ट्राणां शुनां तथा ।

शूकराणाममेध्यं च स्पृष्ट्वा स्नायात् सचैलकम् ॥

भासो=गोष्ठुकुकुट इति प्रसिद्धः । “भासो भासः समाख्यातो गोष्ठुकुकुटवृद्धयो” इति विश्वकोपात् । अत्रोर्ध्वाङ्गस्पर्शं स्नानम् । नामेरधोऽङ्गस्पर्शं मृत्तोयाभ्यां प्रक्षालनमाचमनं च । वाक्यान्तरैकवाक्यत्वात् । कालिकापुराणे ।

स्पृष्ट्वा रुद्रस्य निर्माल्यं सवासा आप्लुतः शुचिः ।

निर्माल्यमत्रापनीतम् । एवमेवाऽऽचारादर्शः ।

अत्रिराः ।

इन्द्रियेषु प्रविष्टं स्यादमेध्यं यदि कर्हिचित् ।

मुखेऽपि संस्पर्शगतं तत्र स्नानं विशोधनम् ।

ब्रह्मपुराणे ।

उच्छिष्टेनाथ विप्रेण विप्रः स्पृष्टस्तु तादृशः ।

उभौ स्नानं प्रकुरुतः सद्य एव विशुद्ध्यतः ॥

लघुहारीतः ।

इवविष्टां काकविष्टां वा काकगृध्रनरस्य च ।

अधोच्छिष्टश्च संस्पृश्य सचैलो जलमाविशेत् ॥

उर्ध्वोच्छिष्टस्तु संस्पृष्टः प्रायश्चित्तं समाचरेत् ।

उपोस्य रजनीमेकां पञ्चगव्येन शुद्ध्यति ॥

अधोच्छिष्टे=मूत्राद्युत्सर्गेणाशुद्धः । ऊर्ध्वोच्छिष्टे=भोजनोच्छिष्टः । जलमाविशेत्=सचैलं स्नायात् । अत्र प्रकरणे सर्वत्र जलमाविशेदित्यादिवाक्या-नि वारुणस्नानोपलक्षकानि स्यान्वारादर्शः ।

शङ्कः ।

रथ्याकर्दमतोयेन घृविनाद्येन वा पुनः ।

नाभेरूर्ध्वं नरः स्पृष्टः सद्यः स्नानेन शुद्ध्यति ॥

अत्र प्रकरणे एषु नैमित्तिकस्नानेषु मन्त्रतर्पणप्रसङ्गो नास्ति ।

अस्पृश्यस्पर्शने वान्ते अश्रुपाते क्षुरे मगे ।

स्नानं नैमित्तिकं प्रोक्तं दैवपिड्यविवर्जितम् ॥

जलाशयमज्जनासम्भव उष्णोदकेनाप्येतत् स्नानं कार्यम् ।

नित्यं नैमित्तिकं चैव क्रियाङ्गमलकर्षणम् ।

तीर्थाभावेऽपि कर्त्तव्यमुष्णोदकपरोदकैः ॥

इति शङ्कात् । क्रियाङ्गं=देवपूजादिक्रियाङ्गम् । मलकर्षणम्=अभ्यङ्गपू-
र्वकं स्नानम् । यदा तु रोगवशादुष्णोदकस्नानेऽपि शक्तिर्नास्ति तदा
शुद्धिप्रकारमाह ।

यमः ।

आतुरे स्नानमापन्ने दशकृत्वस्त्वनातुरः ।

स्नात्वा स्नात्वा स्पृशेदेनं ततः शुद्धेत् स आतुरः ॥

इति श्रीमत्सकलसामन्तचक्रचूडामणिमरीचिमञ्जरीनीराजितचरणक-
मलध्रीमन्महाराजाधिराजप्रतापरुद्रतनूजश्रीमन्महाराजमधुकरसा-
हसूनुश्रीमन्महाराजाधिराजचतुरुदधिबलयवल्लुन्धराहृदयपु-
ण्डरीकविकासदिनकरश्रीवीरसिंहोद्योजितश्रीहंसपण्डि-
तःतमजश्रीपरशुराममिश्रसूनुसकलविद्यापारावार-
पारीणधुरीणजगद्गारिध्यामहागजपारीन्द्रवि-
द्वज्जनंजीवातुश्रीमन्मिन्मिश्रकृते श्रीवीर-
मित्रोदयनिबन्धे शुद्धिप्रकाशे द्रव्य-
शुद्धिप्रकरणम् ।

अथ मुमूर्षुकृत्यम् ।

तत्र दिवोदासीये ।

स्मृतिः ।

दृष्ट्वा स्थानस्थमासन्नमर्धोन्मीलितलोचनम् ।

भूमिस्थं पितरं पुत्रो यद्धि दानं प्रदापयेत् ॥

तद्विशिष्टं गयाश्राद्धादिवमेधशतादपि ।

स्थानस्थम्=अनिष्टिद्धदेशस्थम् । पितृग्रहणं मुमूर्षुमात्रस्योपलक्षणम् ।

पुत्रग्रहणं सम्बन्धिमात्रस्य । दानानि च जातूकर्ण्य आह ।

उत्क्रान्तिवैतरण्यौ च दश दानानि चैव हि ।

प्रेतेऽपि कृत्वा तं प्रेतं शवधर्मेण दाहयेत् ॥

अत्राऽपिशब्दभ्रवणाज्जीवद्दशायामेवैतानि कार्याणीति गम्यते । यदि तत्र दैवान् जातानि तदा मृतेऽपि तानि कृत्वा दाहादि कुर्यात् । एतेन जीवद्दशायामकरणे दशाहोत्तरं कार्याणीति स्मार्त्तमतमपास्तम् । अत्र यद्यपि पाठक्रमेण दशदानानामुत्तरत्वं प्रतीयते । तथाप्युत्क्रान्तिधेनोत्क्रान्तिनिमित्तकत्वादथाद् दशदानोत्तरत्वम् । दशदानानि च तैनेवोक्तानि ।

गोभूतिलहिरण्याज्यवासोधान्यगुडानि च ।

रूप्यं लवणमित्याहुर्दशदानान्यनुक्रमात् ।

तत्राभ्युदयसिद्धयर्थं सर्वपापक्षयार्थं वा दशदानानि करिष्ये इति सङ्कल्प्य तानि कुर्यात् । तत्राचाराङ्गवामङ्गेष्वित्यनेन मन्त्रेण गोदानम् ।

सर्वभूताश्रया भूमिर्वराहेन समुद्धता ।

अनन्तसस्यफलदा अतः शान्तिं प्रयच्छ मे । इति भूमिम् ।

महर्षेर्गात्रसम्भूताः कश्यपस्य तिलाः स्मृताः ।

तस्मादेषां प्रदानेन स मे पापं व्यपोहतु ॥ इति तिलान् ।

हिरण्यगर्भगर्भस्थं इति हिरण्यम् ।

कामधेनुषु सम्भूतं सर्वक्रतुषु संस्थितम् ।

देवानामाज्यमाहारअतः शान्तिं प्रयच्छ मे ॥ इति आज्यम् ।

शरणं सर्वलोकानां लज्जाया रक्षणं परम् ।

सुवेषधारि वल्ल ! त्वमतः शान्तिं प्रयच्छ मे ॥ इति वल्लम् ।

सर्वदेवमयं धान्यं सर्वोत्पत्तिकरं महत् ।

प्राणिनां जीवनोपाय अतः शान्तिं प्रयच्छमे ॥ इति धान्यम् ।

यथा देवेषु विश्वात्मा प्रवरश्च जनार्दनः ।

सामवेदस्तु वेदानां महादेवस्तु योगिनाम् ॥

प्रणवः सर्वमन्त्राणां नारीणां पार्वती यथा ।

तथा रसानां प्रवरः सदैवेश्वरसो मतः ।

मम तस्मात्परां लक्ष्मीं ददस्व गुड सर्वदा ॥ इति गुडम् ।

प्रीतिर्यतः पितृणां च विष्णुशङ्करयोः सदा ।

शिवनेत्रोद्भवं रूप्यमतः शान्तिं प्रयच्छमे ॥ इति रूप्यम् ।

यस्माद्भरसाः सर्वे नोत्कृष्टा लवणं विना ।

शम्भोः प्रीतिकरं निजमतः शान्तिं प्रयच्छ मे ॥ इति लवणं दद्यात् ।

एतानि च दानानि मुमुर्षुणा कार्याणि । अशकौ तु अन्य एतानि
कृत्वा भेषोऽस्मै दद्यात् । अत एव ।

व्यासः ।

तदा यदि न शक्नोति दातुं वैतरणीं तु गाम् ।

शकोऽन्योऽरुक् तदा दत्त्वा दद्याच्छ्रेयो मृतस्य च ॥

तदा=जीवहृशायाम् । वैतरणीग्रहणमुपलक्षणम् । दशदानादीनां स-
मानन्यायत्वात् । एतानि च पापविशेषनिश्चये तन्निमित्तं प्रायश्चित्तं
कृत्वा कार्याणि । विशेषनिश्चयाभावेऽपि षडब्दं त्र्यब्दं सार्धाब्दं
सर्वं प्रायश्चित्तं कुर्यादिति वदन्ति । तत्प्रकारश्च प्रायश्चित्तप्रकाशे
ज्ञेयः । दशदानोत्तरं च उत्क्रान्तिधेनुदानं कार्यम् । धेनुश्च सवत्सा,
तद्भावेऽवत्सापि ।

आसन्नमुग्धुना देया गौः सवत्सा तु पूर्ववत् ।

तद्भावे तु गौरेव नरकोत्तरणाय वै ॥

इति व्यासोक्तेः । ततो वैतरणीदानम् ।

तत्र—

धेनुके ! त्वं प्रतीक्षस्व यमद्वारे महापथे ।

उत्तितीर्षुरहं देवि ! वैतरण्यै नमोऽस्तु ते ॥

इति धेनुं प्रार्थ्ये—

विष्णुरूप ! द्विजश्रेष्ठ ! भूदेव ! द्विजपावन ! ।

तर्तुं वैतरणीमेतां कृष्णां गां प्रददाम्यहम् ॥

इति ब्राह्मणं प्रार्थ्यं ।

यमद्वारे महाघोरे कृष्णा वैतरणी नदी ।

तर्तुकामः प्रयच्छामि कृष्णां वैतरणीं तु गाम् ॥

इति मन्त्रेण दद्यात् । स्वस्याशकौ पुत्रादिर्दद्यात् । तदोत्तितीर्षुर
यमिति पठेदिति कैचित् । इयं च—

पठित्वैवं प्रदातव्या हिरण्येन समन्विता ।

अशकौ वल्लयुग्मेन सप्तधान्येन वा पुनः ॥

इति वचनात् हिरण्ययुक्ता देया । एवं=पूर्वोक्तमन्त्रम् । दानान्तरमुक्तम्—

ब्राह्मे ।

ताम्रपात्रं तिलैः पूर्णं प्रस्थमात्रं द्विजाय तु ।

सहिरण्यं च यो दद्याद् ब्रह्माविचानुसारतः ॥

सर्वपापविशुद्धात्मा लभते गतिमुत्तमाम् ।

अत्र प्रकरणांमुमुर्षुकर्तृकत्वलाभः । तिलदाने मन्त्रश्च पूर्वोक्त एव

ग्राह्यः । दीपदानं च कार्यम् । तथा च—

बाराहे ।

तथैव दीपदानं च शीघ्रं मुच्येत किंल्लिषात् ।

एषां च दानानां मध्ये कस्यचित् पुरुषविशेषं प्रति आवश्यकत्व-
माह ।

स्मृतिः ।

येऽपि संकीर्णकर्माणो राजानो रौद्रकर्मिणः ।

तेभ्यः पवित्रमाख्यातं भूमिदानं परं महत् ॥

अनन्तरकर्त्तव्यमाह ।

बाराहे ।

पञ्चाङ्गुलिपथं दिव्यमुच्चैः कर्णं च भ्रावयेत् ।

स्मृत्यन्तरेऽपि ।

दत्त्वा दानं द्विजेभ्यस्तु दीनानाथेभ्य एव च ।

बन्धौ कलत्रे मित्रे च क्षेत्रे धान्यधनादिषु ॥

मित्रवर्गे च सर्वत्र ममत्वं विनिवर्त्तयेत् ।

त्यजन्नशनस्थोऽपि प्राणान् यः संस्मरेद् हरिम् ।

संयाति विष्णुसायुज्यं यावदिन्द्राश्चर्तुं दश ॥

ॐ नमो वासुदेवायेत्येतच्च सततं जपेत् ।

यत्तूदीरयितुं नाम समर्थस्तदुदीरयेत् ॥

ध्यायेत्तु देवदेवस्य रूपं विष्णोरनामयम् ।

अन्यं तं वयसा वृद्धो व्याधिना चोपपीडितः ॥

स्थातुं यदि न शक्नोति शयीतोदकूशिराः क्षितौ ।

दक्षिणाग्रेषु दर्भेषु शयीत प्राक्शिरा अपि ॥

विष्णोर्नामानि संश्राव्य जपेदारण्यकं सुतः ।

यं यं भावमुपाश्रित्य त्यजत्यन्ते कलेवरम् ॥

जन्तुस्तज्जन्मतां याति विश्वरूपो मणिर्यथा ।

अत्र सर्वत्र शक्तौ स्वयंपाठोऽन्यथा भ्रवणमिति द्रष्टव्यम् । क्षिति-

-ग्रहणात् खड्वादिनिषेधः । तथा ऋग्विधानेऽपि ।

प्रातारमिति सूक्तं तु अन्तकाले सदा पठेत् ।

जपत्वा चैव परं स्थानममृतत्वाय कल्पते ॥

मरणे प्रशस्तदेशानाह ।

लिङ्गपुराणे ।

शालग्रामसमीपे तु क्रोशमात्रं समन्ततः ।

कीटकोऽपि मृतो याति वैकुण्ठभवनं नरः ॥

व्यासः ।

तुलस्युपसमीपे तु यदि मृत्युर्भवेत् क्वचित् ।
स निर्मत्स्यं यमं पापी लीलयेव हरिं विशेत् ॥
प्रयाणकाले यस्याऽऽस्ये दीयते तुलसीदलम् ।
निर्वाणं याति पक्षीन्द्र ! पापकोटियुतोऽपि सः ॥

कौर्म्ये ।

गङ्गायां च जले मोक्षो वाराणस्यां जले स्थले ।
जले स्थले चान्तरिक्षे गङ्गासागरसङ्गमे ॥

स्कान्दे ।

तीराद् गव्युनिमात्रं तु परितः क्षेत्रमुच्यते ।
अत्र स्नाता दिवं यान्ति ये मृतास्तेऽपुनर्भवाः ॥

मरणकाले मधुपर्कदानमुक्तं-

वाराहे ।

दृष्ट्वा तु विह्वलं प्रेतं यममार्गानुसारिणम् ।
प्रयाणकाले तु ततो मन्त्रेण विधिपूर्वकम् ॥
मङ्गकेनैव तद्देयं सर्वसंसारमोक्षणम् ।
मधुपर्कं ततो ब्राह्मामिमं मन्त्रमुदाहरेत् ॥

सङ्कल्ल मागच्छ ममैव देहे मधुपर्कं संसारमोक्षणं शरीरं शव आगतं
तु निहन्मि शरीरशोधनम् । गृहाण लोकनाथमिमं मधुपर्कम् । एतेन
मन्त्रेण मधुपर्कोत्तमं दद्यात् । अत्र साग्नेर्विशेषमाह—

कात्यायनः,

स्वयं होमसमर्थस्य समीप उसर्पणम् ।
तत्राप्यशक्तस्य सतः शयनाद्योपवेशनम् ।
इतायां सायमाहुत्यां दुर्बलश्चेद् गृही भवेत् ।
प्रातर्होमस्तदैव स्यात् जीवेच्छेच्छुः पुनर्नवा ।
पौर्णमासे कृते प्राक्चेद्दर्शास्त्वामी सुमूर्षुकः ॥
अपिण्डः पितृयज्ञः स्याद्दर्शाऽप्येवं तदैव तु ।
वैश्वदेवे कृतेऽप्येव चातुर्मास्यसमापनम् ॥
उपक्रान्तान्यनेकाहःसम्पाद्यान्धेवमेव तु ।
प्रयासुं स्वामिनं ज्ञात्वा कर्त्तव्यानि सुतादिभिः ॥
तत्रैवं क्रियमाणे तु हविरासादनात्पुरा ।
मरणं चेत्सद्गर्वाधि नर्षे प्रक्षिप्य संहरेत् ॥

तद्वदाहवनीये तानूर्ध्वमासदनान्मृतौ ।
 मरणान्तं हि तत्कर्म कर्त्रभावात्समाप्यते ॥
 अग्निहोत्रेऽप्युपक्रान्ते स्वामी यदि विपद्यते ।
 प्रागुन्नयनतो नेर्यं दहेद्द्वौम्यं तदुत्तरम् ॥
 तद्वदाहवनीये च कर्म तत्र समाप्यते ।
 इष्टिं पद्वादिकं तत्र कालाल्पत्वात् सम्भवेत् ॥
 देवतानां प्रधानानामेकैकस्य पृथक् पृथक् ।
 पुरानुवाक्यायाज्याभ्यां चतुरत्ता घृताहुतीः ॥
 जुहुयादेवमन्यत्र सर्वत्र यदि ह्यते ।
 अथेष्टयनमध्ये स्यात्पत्युर्मरणसंशयः ॥
 अवाशिष्टेष्टिदेवेभ्यस्तत्संख्यानि घृतानि च ।
 चतुर्गृहीतान्येकत्र गृहीत्वा चमसैः सह ।
 पुरोनुवाक्यायाज्याभिः पूर्ववज्जुहुयात्पृथक् ॥

स्वयं होमपक्षे सम्पूर्णे होमे समर्थेन यजमानेनोपसमर्पणमात्रं वि-
 हारसमीपेऽवस्थानमात्रं कार्यम् । तत्राप्यशक्तेन शयनादुपविश्य स्थे-
 यम् । सायं होमोत्तरं यदि मृत्योरासन्नता तदा शुक्लपक्षे प्रातर्होमोऽपि
 तदैव कार्यः । तद्व्यतिरेकेण सायंहोममात्रेण फलाभावात् । फलवाक्ये
 निमित्तवाक्ये चाभ्यस्तस्य कर्मण एव फलसाधनत्वावगमात् । एवं
 पूर्णमासोत्तरं मरणशङ्कायां दर्शस्यापि तदैव करणम् । एकफलसाध-
 नत्वादुभयोः । अतश्च यत्र नैकसाधनत्वं यथा शरद्वसन्ताग्रयणयोस्त-
 त्रैककर्मत्वेऽपि फलभेदादेकाग्रयणानुष्ठानोत्तरं मरणशङ्कायामितरस्य
 नानुष्ठानम् । प्रातर्होमानुष्ठानोत्तरं यदि पुनर्जीवति तदा श्वकाले पुन-
 र्नैव कार्यम् । वाशब्दोऽवधारणे नैवेत्यर्थः । एवं पूर्णमासोत्तरं मरण-
 शङ्कायां दर्शस्याप्याकर्षः । परं पिण्डपितृयज्ञरहित एव दर्शः कार्यः ।
 अत्र च दर्शानुष्ठानं दर्शाधिकान् सायम्प्रातर्होमान् पक्षहोमवि-
 धानेन कृत्वा कार्यम् । अपरपक्षे चेत्प्रयाणं शङ्क्येत “वाषत्योऽपरपक्ष-
 स्यात्प्रिशिष्टाः रात्रयः स्युस्तासां सायं प्रातराहुतीः प्रतिसंख्यया हुत्वा
 मावास्थेन हविषेष्ठा समापयेयुः”रिति वचनात् । अत्र च तद्दिनस्थं प्रात-
 र्होममात्रं पृथक् कृत्वा अन्ये सायंप्रातर्होमाः पक्षहोमविधानेन तन्त्रेण
 कार्याः । एवं चातुर्मास्यादिष्वप्येकपर्वकरणोत्तरं मरणशङ्कायामग्निप-
 र्वानुष्ठानं बोध्यम् । अत्रापि समानन्यायत्वाद्दस्यपर्वपर्यन्तानां सायं
 प्रातर्होमानामनुष्ठानम् । परं तत्राग्निपर्वपर्यन्तान् होमान् कृत्वा तदुपर्व
 च कृत्वा पुनरग्निहोमादीन् कृत्वाग्निपर्वकरणमित्येवं बोध्यम् । अत्र

होमेष्टयादौ सुतादिभिरनुष्ठीयमानेऽशक्त्या याजमानादिलोपोऽपि न दोषावहः । तदाह मण्डनः ।

अशक्त्या याजमानश्चेत्पत्निकर्म च लुप्यते ।

न तावता क्रतुश्रेयः स्यादाथर्वणसूत्रतः ॥ इति ।

एवं सति इष्ट्यादौ कर्मणि क्रियमाणे यदि आसादनात्पूर्वं यज्ञ-
मानमरणं तदा तद्धविर्गाहपत्ये दहेत् । आसादनात्तरं चेत्तदाहवनीये
दहेत् । तत्र मन्त्रो याभ्यो गृहीतानि ताभ्यः स्वाहेति श्रेयः “याभ्यो
गृहीतानि ताभ्यः स्वाहेति एवैतान्याहवनीये सर्वाहुतिं जुहुयादित्या-
श्वलायनब्राह्मणात् ।

एवमभिहोत्रेऽप्युत्थयनात्पूर्वं मृतौ गार्हपत्ये दाहः । तदुत्तरं चेदाह-
वनीये न तु मरणोत्तरं करणम् । इदं च कात्यायनीयानामेव । आश्वलायनानां
तु मरणोत्तरमपि अभिमकर्मोत्कर्षो भवत्येव । अतश्च तन्मतेन हविषां
दाहोऽपि । अत एव—

मण्डनः ।

आहिताग्निः कदाचित्तु कृष्णपक्षे मृतो यदि ।

तदा शेषाहुतीः सर्वा जुहोतीत्याश्वलायनः ॥

आकृष्य क्रियमाणे दर्शादौ कालारूपत्वाद्यदि असामर्थ्यं तदा चतु-
र्गृहीताज्येन पुरानुवाक्यानुकत्वा याज्यया यागात् गणयित्वा कुर्यात् ।
चातुर्मास्याङ्गभूतपश्वलाभे तु तद्वैष्यं पुरोडाशं आमिक्षां वा पूर्णाहु-
तिं वा कुर्यात् । अत एव—

मण्डनः ।

पश्वलाभे पुरोडाशं निर्वेपेत्पशुवैवतम् ।

आमिक्षामथवा कुर्यात् पूर्णाहुतिमथापि वा ॥

पुरोऽनुवाक्यादिनापि यागासम्भवे चतुर्थ्यन्तास्तत्तद्यागीयदेवता
उद्दिश्य चतुर्गृहीताज्येन गणयित्वा यजेत् । एवं कृते सति अमावास्या-
पर्यन्तं जीवने तस्यां केवलं पिण्डपितृयज्ञमात्रं कार्यम् ।

अथ कात्यायनमतानुसारिणां मृतकृत्यम् ।

तत्र यदि दुर्मरणादि प्रेतस्य भवति तदा तन्निमित्तं प्रायश्चित्तमादौ
कृत्वौर्ध्वदेहिकं कार्यम् । तच्च प्रायश्चित्तं प्रायश्चित्तप्रकाशे श्रेयम् ।
तत्रौर्ध्वदेहिके साग्नेविशेषोऽभिहितः ।

छन्दोगपरिशिष्टे ।

उद्धृत्याहवनीयानि स्वस्थाने दक्षिणानलम् ।

सकृत्सकृत्समूहादिसंस्कृते दक्षिणामुखः ॥

कर्त्ता प्रत्यग्न्याधिभ्रित्य शुष्कगोमयसंयुताः ।

कार्पासादिभिरन्यैर्वा स्थाल्यस्तेषु प्रतापयेत् ॥

दक्षिणानलं दक्षिणाग्निम् । समूहनम् । पर्युक्षणमादिशब्दार्थः । कर्त्ता= औष्वेदेहिककर्त्ता । अग्निं अग्निं प्रतीतिं प्रत्यग्निं । इदं च सर्वमपसव्येन कार्यम् । “प्रेतसम्बन्धि यत्कर्म तत्सर्वमपसव्यवत्” इति तेनैवोक्तेः । सम्यावसथयोरनं स्थाल्याधिभ्रयणम् । मानाभावात् । अत्र च यत्र स्थाने प्रेतस्य मृत्युस्तत्रैकोद्दिष्टविधिना श्राद्धं कार्यम् ।

अत्र श्राद्धं भवेदस्य प्रेतोत्थाननिमित्तकम् ।

इति तेनैवोक्तत्वात् । अत्र=मृत्युदेशे उत्थानं=मरणम् ।

स्थाने चार्धपथे नीते चितायां शवहस्तके ।

श्मशानवासिभूतेभ्यः पञ्चमं प्रातिवेश्मकम् ॥

षष्ठं सञ्चयने प्रोक्तं दश पिण्डा दशाहिकाः ।

श्राद्धशोडशकं चैतत्प्रथमं परिकीर्तितम् ॥

इति स्मृतेश्च । स्थाने=मृतदेशे । श्मशानवासिभूतेभ्य इत्यस्य पूर्व-
णात्वयः । प्रातिवेश्मकं=द्वारि क्रियमाणं श्राद्धम् । अत्र च श्राद्धोत्तरं
पिण्डदानमुक्तं देवयाज्ञिकोदाहृतायां स्मृतौ ।

मृतस्योत्क्रान्तिसमयात् षट्पिण्डान् क्रमशो दिशेत् ।

मृतस्थाने तथा द्वारे चत्वरे तार्क्ष्यं ! कारणात् ।

विभ्रामे काष्ठचयने तथा सञ्चयने च षट् ॥

अत्र नामोद्देशोऽपि तेनैवोक्तः ।

शृणु तत्कारणं तार्क्ष्यं ! षट्पिण्डपरिकल्पने ।

मृतस्थाने शवो नाम तेन नाम्ना प्रदीयते ॥

चत्वरे खेचरो नाम तमुद्दिश्य प्रदापयेत् ।

विभ्रामे भूतसंज्ञोऽयं तेन तत्र प्रदीयते ॥

चितायां साधकं नाम वदन्त्येके खगेश्वर ।

चितामोक्षप्रभृतिकं प्रेतत्वमुपजायते ॥

अतस्तं प्रेतमेवाहुः यथाकल्पविदो जनाः ।

सञ्चये यत्र तत्रापि प्रेतनाम्ना प्रदीयते ॥

इत्येवं पञ्चपिण्डैस्तु शवस्याहुतियोग्यता ।

अन्वया चोपघाताय पूर्वोक्ता ये भवन्ति हि ॥

अत्र चत्वरे श्राद्धस्यानुक्तेः पिण्डदानमात्रस्यैव चोक्तेः तन्मात्रमेव
कार्यम् ।

अन्येषु तु सापिण्डकं श्राद्धं कृत्वा तदन्ते तेषु स्थलेषु तत्तन्नाम्ना

पिण्डदानं कार्यम् । यत्र तु पिण्डदानं प्रोक्तं तत्र भ्रातृमात्रमिति
देवयाहिकः । यस्तु द्वारि क्रियमाणे पिण्डदाने पान्थेतिनामोच्चार उक्तः,
स निर्मूलः । प्रमाणाभावात्, इत्येवं पञ्चपिण्डैरित्यादिवचनविरोधा-
पत्तेश्च । अतस्तत्प्रेतनाम्ना कर्त्तव्यमनामकं चेत्यास्तां विस्तरः ।

षोडशस्वपि श्राद्धेषु ततच्छ्राद्धानन्तरं माषान्नयुक्तजलकुम्भदानं
कार्यमित्युक्तं—

स्थृत्यन्तरे ।

षोडशाद्याः प्रदातव्या माषान्नजलपुरिताः ।

उत्क्रान्तिश्राद्धमारभ्य श्राद्धषोडशकस्य तु ॥ इति ।

ततस्तस्य इमशानदेशे नयनप्रकार उक्तो—

ब्रह्मपुराणे ।

प्रेतः स्नातो वस्त्रमाख्यैर्दिव्यगन्धैरलङ्कृतः ।

इमशानभूमिं नेतव्यो मानुषैरनलङ्कृतैः ॥

निधाय च मुखे कांस्यं सुवर्णमणिविद्रुमम् ।

चतुर्विधेन वाद्येन कुर्युः कोलाहलं महत् ॥

मानुषैः=सुतादिभिः । अनलङ्कृतैः=मुक्तकेशत्वादिनाऽलङ्कारशून्यैः ।

यदि गृहे मृतस्तदा वर्णभेदेन बहिर्ग्रामनयने प्रकारमाह ।

मनुः ।

दक्षिणेन मृतं शूद्रं पुरद्वारेण निर्हरेत् ।

पश्चिमोत्तरपूर्वैस्तु यथासंख्यं द्विजातयः ॥

अत्र वैश्यादारभ्य क्रमः ।

पूर्वामुखस्तु नेतव्यो ब्राह्मणो बान्धवैर्गृहात् ॥

उत्तरामिमुखो राजा वैश्यः पश्चान्मुखस्तथा ॥

इति वचनादित्यपरार्कः । एतेनानुलोमक्रमोक्तिर्निश्चल्लोक्याम-
पास्ता । अत्र बान्धवानामनुगमनं तत्प्रकारं चाह—

आश्वलायनः ।

अन्वञ्चोऽमात्या अधोनिर्वाताः प्रमुक्तशिखाः ज्येष्ठप्रथमा कनिष्ठ-
जघन्या अनुगच्छेयुरिति ।

अमात्या=बान्धवाः । अग्न्यादिकं च सह नेयमित्याह ।

स्मृतिः ।

प्रतिभूतं द्विजच्छन्नं निर्हरेयुः सुतादयः ।

स्थानं यन्त्यनसि प्रेतमेकाग्निं च कटादिषु ॥

शिविकायां विमाने वा प्रचेतोवचनादिह ।

पृथक्सन्तापजानग्नीनामपात्रेष्वथाहरेत् ॥

सभ्याग्निं सावसथ्यं च कृत्वा पात्रान्तरे क्वचित् ।
 विधुरस्य कपालाग्निमामपात्रेण तं नयेत् ॥
 पृषदाज्यं घृतं दर्भास्तिलान् पात्राणि सप्त च ।
 हिरण्यानि घृताद्यत्र चन्दनानिन्धनानि च ॥
 अनस्येतानि कृत्वैवं सपिण्डा दक्षिणां दिशम् ।
 अनसा सह ते यान्ति यमसूक्तादिपाठकाः ॥
 अपेतोऽध्याय इत्यत्र यमसुकं विदुर्बुधाः ।
 कटादिभिरपि स्कन्धैर्मालादिभिरलङ्कृतम् ॥
 चत्वारस्तं बहेयुस्ते पञ्चम पुरतोऽनलम् ।

चत्वारश्च शूद्रवर्जिता ग्राह्याः ॥

न विप्रं स्वेषु निष्ठत्सु मृतं शूद्रेण चाहरेत् ।
 अश्वर्ग्यां ह्याहुतिः सा स्यात् शूद्रसम्पर्कदूषिता ॥
 इति मनुवचनात् अत्र च द्वारदेशे पूर्ववदेकोद्दिष्टविधिना श्राद्धं कार्यम् ।
 प्रेताय च गृहद्वारि प्रथमे भोजयेत् द्विजान् ॥
 इति कूर्मपुराणात् । अत्र पिण्डदानं कार्यम्, पूर्वोदाहृतवचनात् ।
 चत्वरे खेचरो नाम्ना तमुद्दिश्य प्रदापयेत् ।
 इतिवचनात् खेचरनाम्ना कार्यम् । पिण्डदानमुक्तम्-
 कात्यायनेनापि ।

हिरण्यशकलान्यस्य क्षिप्तवा छिद्रेषु सप्तसु ।

मुखेष्वथापिधायैर्न निर्हरेयुः सुतादयः ।

आमपात्रेऽन्नमादाय प्रेतमग्निपुरस्सरम् ॥

एकोऽनुगच्छेत्तस्यार्द्धमर्द्धं पश्युत्सृजेद् भुवि ।

ऊर्ध्वमादहनं प्राप्तमासीनो दक्षिणामुखः ॥

सर्व्यं जान्वाच्य शनकैः सतिलं पिण्डदानवत् ।

तस्यार्द्धम्=अन्नस्यार्द्धम् । आदहनं=दहनस्थानम् । उत्सृजेदित्यस्य दा-
 हस्थानेऽप्यनुषङ्गः । अर्द्धपथि=विश्रामस्थाने ।

ततो यत्र विश्रामस्तत्र श्राद्धं कार्यम् ।

यत्र स्थाने भवेन्मृत्युस्तत्र श्राद्धं प्रकल्पयेत् ।

एकोद्दिष्टं ततो मार्गं विश्रामो यत्र कारितः ॥

इति नागरखण्डवचनात् । अत्र श्राद्धान्तरे भूतनाम्ना पिण्डदानं चत्वरं
 कुम्भदानं च । अत्र-

ब्रह्मपुराणे ।

भूमौ शनैर्निघातव्यो यावत्प्रेतस्य जीवनम् ।

गतैस्तु नवभिः प्राणैरसौ देहं न मुञ्चति ॥

इति मत्वा शनैः स्थाप्यः पूज्यः स्नानादिकैः शवः ।

नदीमध्ये स्नाथस्तु दग्धव्यश्च न चान्यथा ।

यस्मिन्देहे जलं न स्यात् तुषारं वा न विद्यते ॥

तत्र तोयकथा कार्या वक्तव्यं वा हिमं हिमम् ।

शवस्नानादिकं च चितायां पूर्ववच्छ्राद्धं कृत्वा कार्यम् ॥

अत्र श्राद्धान्ते पिण्डदानं प्रेननाम्ना साधकनाम्ना वा बोध्यम् ।

चितामोक्षप्रभृतिकं प्रेतत्वमुपजायते ॥

अतस्तं प्रेतमेवाहुर्विधाकल्पविदस्तथा ।

चितायां साधकं नाम वदन्त्येके खगेश्वर ॥

इति गारुडोक्तेः । माषान्नजलकुम्भदानं च पूर्वोदाहृतवचनात् ।

ततः पुत्रादिः कर्त्ता मनसा तीर्थानि ध्यायेत् । तथा च—

वाराहे ।

दक्षिणाशिरसं कृत्वा सचैलं तु शवं तथा ।

तीर्थस्यावाहनं कृत्वा स्नापनं तत्र कारयेत् ॥

गयादीनि तु तीर्थानि ये तु पुण्याः शिलोच्चयाः ।

कुरुक्षेत्रं च गङ्गां च यमुनां च सरिद्वराम् ।

पृथिव्यां यानि तीर्थानि सरितः सागरास्तथा ॥

ध्यात्वा तु मनसा सर्वानित्यादि । ततः कर्तुर्वपनम्—

प्रथमेऽहनि कर्त्तव्यं वपनं चानुभाविभिः ।

प्रेतस्य केशश्मश्रादि वापयित्वाथ दाहयेत् ॥

इति मदनरत्नवृत्तगालवचनानात् ।

गङ्गायां भास्करक्षेत्रे मातापित्रोर्गुरोर्मृते ।

आधाने सोमपाने च वपनं सप्तसु स्मृतम् ॥

इतिवचनाच्च । मृते=तद्दिने । अस्माच्च वचनात् दाहकर्तृत्वाभावेऽ-

पि सर्वेषामेष पुत्राणामिदं दाहानङ्गं वपनं विधीयते । रात्रौ दाहे तु संग्रहे ।

रात्रौ दग्ध्वा तु पिण्डान्तं कृत्वा वपनवर्जितम् ।

वपनं नेष्यते रात्रौ श्वस्तनी वपनक्रिया ॥

कालान्तरमुक्तम्—

स्मृत्यन्तरे ।

द्वितीयेऽहनि कर्त्तव्यं क्षुरकर्म प्रयत्नतः ।

तृतीये पञ्चमे वापि सप्तमे वाऽऽप्रदानतः ॥

२१ वा० भि०

आप्रदानतः=एकादशाहादिभ्राज्यावधि । अनेनाष्टमादीनां ग्रहणम् ।
देवलः ।

दशमेऽहनि सम्प्राप्ते स्नानं ग्रामाद्वहिर्भवेत् ।
तत्र त्याज्यानि वासांसि केशश्मश्रुनखानि च ॥
अत्र स्नानवत्सर्वेषां वपने प्राप्ते“अनुभाविनां च परिषापनम्”
इत्यापस्तम्बेन मृतकनीयःसपिण्डानां तन्नियम्यते ।

व्यासः ।

पुत्रः पत्नी च वपनं कुर्यादन्ते यथाविधि ।
पिण्डदानोचितोऽन्योऽपि कुर्यादित्थं समाहितः ॥
एषां च कालानां देशाचाराद्यवस्था । मदनपरिजाते तु प्रथमदि-
ने कृतवपनस्यापि पुनराशौचान्ते वपनं भवत्येवेत्युक्तम् । छानोत्तरं
कृत्यमुक्तम् ।

गृहकारिकायाम् ।

समे शुचौ विहृत्याग्नीन् वैतानान् सवृणे शुभे ।
उद्धृत्य क्षीरसंयुक्ता ओषधीर्माषपर्णिकाः ॥
मुञ्जा दूर्वाश्मगन्धा वा ध्याण्डा च पुरुषाह्वतीः ।
न्यग्रोधाश्वत्थहारिद्रतिलकस्यूर्जकादयः ॥
दूरे त्याज्या ततोऽग्नीनामन्तरा चिनुयुञ्चितिम् ।
अग्निविरहणं च भूसंस्कारं कृत्वा कार्यम् ।
समृज्य चोपलिप्याथोद्विलिख्योद्धृत्य च वेदिकाम् ।
अभ्युक्ष्योपसमाधाय वह्निं तत्र विधानतः ॥
इति वचनात् । ध्याण्डा=ठण्डाणिका । पुरुषाह्वतीः=पुत्रामकाः । अत्रा-
ग्निविरहणं चितादेशे गार्हपत्यादिस्थानकल्पनां कृत्वा कार्यम् । यद्यत्र
समारूढाग्निस्तदा विशेषमाह—

मण्डनः ।

अग्नावरुणयोराकृते प्रमीयेत पतिर्यदि ।
प्रेतं स्पृष्ट्वा मथित्वार्भि जप्त्वा चोपावरोहणम् ॥
घृतं च द्वादशोपासं तूर्णीं हुत्वा शवक्रिया ।
उपावरोहणम्=उपावरोह जातवेद इत्यादिमन्त्रः । प्रजापतिर्देवता-
होमे ज्ञेयः । प्रजापतिं मनसा ध्यायात् तूर्णीं होमेषु सर्वत्रेति वचनात् ।
विच्छिन्नश्रौताग्नेर्मृतौ तु प्रेताधानं तत्रैवाकम्—
विच्छिन्नवह्निमुत्सृष्टपावकं विधुरानलम् ।
आहितार्भि मृतं दग्धुं प्रेताभ्युत्पत्तिसिद्धये ॥

भारद्वाजादयः प्राहुः प्रेताधानविधिं पृथक् ।
 प्राचीनाधीतवानुद्धृत्यावोक्ष्यायतनान्यथा ॥
 प्रेतं स्वाम्यालये क्षिप्त्वा मथित्वाग्न्यालयेऽरणी ।
 सन्निधाप्यारणिं मन्थेद् यस्येति यजुषा ततः ॥
 प्रणीय पावकं तूष्णीं द्वादशोपात्तसर्पिषा ।
 तूष्णीं हुत्वा ततः कुर्यात् प्रेते मातृया इति क्रियाम् ॥
 नष्टेष्वग्निष्वथारण्योर्नाशे स्वामी म्रियेत चेत् ।
 आहरेदरणीद्वन्द्वं मनोज्योतिर्ऋचा ततः ॥

उत्सृष्टपावकः=अग्निहोत्राद्यशक्त्योत्सर्गोष्टिपूर्वकं कृताग्नित्यागः । विधु-
 रानलः=पूर्वमृतायै भार्यायै दत्ताग्निः । स्वाम्यालये=स्वस्थाने । अग्न्यालये
 मथितारणीं सन्निधाप्येत्यन्वयः । यस्येति यजुषा=यस्याग्नयो जुह्वतो मां
 सकामाः सङ्कल्पयन्ते यजमानमांसम् । जायन्तु ते हविषे सादिताय स्व-
 र्ग्यलोकमिमं प्रेतं नयन्त्विति मन्त्रेण मन्थेदित्यर्थः । मनोज्योतिर्ऋचा=
 मनोज्योतिर्जुषतामित्याद्या । ततः-अग्निमन्थनादि कृत्वेत्यर्थः ।

यज्ञपावकैः ।

यजमाने चितारूढे पात्रन्यासे कृते सति ।
 वर्षाद्याभिहते चाग्नौ कथं कुर्वन्ति याज्ञिकाः ।
 तदर्द्धदग्धकाष्ठेन मन्थनं तत्र कारयेत् ॥
 तच्छेषालामतोऽन्येन दग्धशेषेण वा पुनः ।
 हुत्वाज्यं लौकिके वह्नौ दग्धशेषं दहेत् तु तम् ॥

चितारूढे ज्वलन्नितारूढे तासामरणीनामर्द्धदग्धकाष्ठेन मन्थेत् ।
 तदलाभेऽन्येन दग्धकाष्ठेनेत्यर्थः । आज्यहोमस्तु लौकिकपक्ष एव ।
 अन्यकाष्ठपक्षेऽपीति केचित् । एवं पर्णशरादिदाहेनाग्निनाशे पश्चात्तद्देह-
 लामे मदनरत्ने—

ब्रह्मपुराणम् ।

अथ पर्णशरे दग्धे पात्रन्यासे कृते सति ।
 गतेष्वग्निषु तद्देहो यद्युर्ध्वं लभते क्वचित् ॥
 तदार्धदग्धकाष्ठं तु तदीयं नैव लभ्यते ।
 तदा तदस्थिखण्डं तु निक्षेप्तव्यं महाजले ॥

एते चाविरोधिनः सर्वे प्रकाराः श्रौताग्नेरिव स्मार्त्ताग्नेरपि ज्ञेयाः ।
 विच्छिन्नसन्धानप्रकारस्त्वत्रान्योऽप्युक्तो गृह्यग्रन्थेषु ।

उल्लेखनादिना संस्कृतायां भूमौ लौकिकाग्निं प्रतिष्ठाप्यायाञ्चेत्य-
 नया एकामाज्याहुतिं श्रुत्वेण जुहुयात् , व्याहृतिहोमञ्चेति । यजमाने

पूर्वं मृते पश्चात्पत्नीमृतावग्न्युत्पत्तिप्रकारस्तु देवयाज्ञिकोदाहृतस्मृतौ—
 दम्पत्योरनयोर्मध्ये पूर्वं स्वामी मृतो यदि ।
 नयोऽसुकं पृथक् कृत्वा समारोह्यानलं तु तम् ॥
 धारयेदरणिस्थं तमाप्रायणात्प्रयत्नतः ।
 मृता निर्मथ्य दग्धव्या तेन पत्नी सुतादिभिः ॥
 नयोऽसुकं=गार्ह्यपत्योऽसुकम् । पृथक् कृत्वावशिष्टाग्निभिर्यजमानं
 दहेदित्यर्थः ।

अरणिस्थम्=स्वतन्त्रारणिस्थम् । पूर्वाभिस्तस्यैव दाहात् । अत्र पश्चा-
 न्तरमुक्तम्—

मण्डनेन ।

पत्नी चेद्विधवा भूत्वा प्रमायेत कदाचन ।

तदा श्रौताग्निशून्यत्वाग्निर्मन्थयेनैव दह्यते ॥

अन्यदपि पश्चान्तरमुक्तम्—

ब्राह्मे ।

आहिताग्न्योस्तु दम्पत्योर्यस्त्वादौ म्रियते यदि ।

तस्य देहः सपिण्डैस्तु दग्धव्यस्त्रिभिरग्निभिः ॥

पश्चान्मृतस्य देहस्तु दग्धव्यो लौकिकाग्निना ।

अस्माच्च वचनाद्यजमानस्याप्युत्तरकालं मरणे लौकिकाग्निना दाहः
 प्रतीयते स त्वशक्त्या पुनर्विवाहाकरणेऽपि वा आधानाकरणे ज्ञेयः ।

यदि पूर्वं मृता पत्नी दाहयित्वाग्निभिस्त्रिभिः ।

पुनर्दारक्रियां कृत्वा पुनराधानमेव च ॥

इति तत्रैवाकोः ।

भार्यायै पूर्वमारिण्यै दत्त्वाग्निन्त्यकर्मणि ।

पुनर्दारक्रियां कृत्वा पुनराधानमेव च ॥

इति मन्त्रेऽथ । अथवा पुनर्विवाहाशकौ निर्मन्थयेन पत्नीं दग्ध्वा
 श्रौतैरग्निभिर्यजमान एव दग्धव्य इत्यपि प्रकारान्तरम् । अत एव—
 भारद्वाजः ।

निर्मन्थयेन पत्नीं दहेदिति ।

अत्र निर्मन्थयेन पत्न्या दाहश्रवणादग्नीनां स्थापनमेवेति गम्यते ।
 अत एव तस्मादपत्नीकोऽप्यग्निहोत्रमाहरेदिति श्रुतिः पूर्वाग्नीनामे-
 वाहरणं कार्यमिति प्रतिपादयति । न चेयं विधुरस्य स्वतन्त्राग्निहोत्र-
 करणप्रतिपादनपरा ।

मृतायामपि भार्यायां वैदिकाग्निं न हि त्यजेत् ।

उपाधिनापि तत्कर्म यावज्जीवं समाचरेत् ॥

रामोऽपि कृत्वा सौवर्णां सीतां भार्यां यशस्विनीम् ।

इंजे यज्ञैर्बहुविधैः सह भ्रातृभिरव्युतः ॥

यो दहेदग्निहोत्रेण स्वेन भार्यां कथञ्चन ।

सस्त्री सम्पद्यते तेन भार्या वास्य पुमान् भवेत् ॥

इति छन्दोगपरिशिष्टविरोधात् । उपाधिर्हेमकुशपत्न्यादिः । तत्कर्म=
औत्तरवेदिकवर्ज्यम् । अपत्नीकोऽप्यसोमप इति श्रुतेः । एवं च यदपि
दारकर्मणि यद्यशक्त आत्मार्थमग्न्याधेयमित्यापस्तम्बवचनं तदपि
तत्पूर्वमग्न्याधेयं कृतं तदात्मार्थमेव न तु तदग्निभिः पत्न्या दाह इति
व्याख्येयम् । ब्राह्मणभाष्यशार्करामाण्डारतत्त्वमप्येवम् । देवयाज्ञि-
केन तु स्मृतिवचनमुदाहृत्य प्रकारान्तरमुक्तम् ।

पुनः परिणयाधानं न सिद्ध्येत मृता च सा ।

गार्हपत्यैकदेशेन दाह्या निर्मन्थ्य वा पुनः ॥

मण्डनेन तु विधुरस्याधानमप्युक्तम् ।

स्त्रीमात्रमविशेषेण दग्धव्य वैदिकाग्निभिः ॥

विवाह्या दधते यद्वाधानमेवास्ति चेद्वधुः ।

एकाकी वादधीताग्नीन् विवाहश्चेन्न सिद्ध्यति ॥

नित्येष्ट्याप्रायणा वाग्निहोत्रं कर्मास्य नेतरत् ।

अत एवास्मिन्पक्षे पूर्वोदाहृतश्रुतिवाक्यापस्तम्बवचनयोरप्याञ्ज-
स्यमिति केचित् । ततश्चायमत्र निर्गलितोऽर्थः । पूर्वपत्नीमरणे पत्युर्वि-
वाहपूर्वकमाधानमिति मुख्यः पक्षः । विवाहासम्भवे तु विधुराधानं वा
निर्मन्थयेन वा तां दग्ध्वाऽग्नयः स्याप्याः । तदेकदेशेन वा तस्या दाहं
कृत्वाग्निभिरेतस्य दाहः । प्रेताधानप्रकारेण वाग्न्युत्पत्तिं कृत्वैतस्य
दाहो लौकिकाग्निना वेति पक्षाः । पश्चात्पत्नीमृते तु गार्हपत्योऽमुकं
समारोप्य मथित्वा दाहो निर्मन्थयेन वा लौकिकेन वेति पक्षत्रयम् ।
अत्र ज्येष्ठायां विद्यमानायां यदि कनिष्ठामरणं तदापि तस्यै अग्निः
श्रौत एव देयः ।

एवं वृत्तां सवर्णां स्त्रीं द्विजातिः पूर्वमारिणीम् ।

दाहयेदग्निहोत्रेण यज्ञपात्रैश्च धर्मवित् ॥

इति अविशेषश्रवणादाहिताग्निस्त्वाविशेषात् ।

यत्तु ।

द्वितीयां चैव यो भार्यां दहेद्वैतानिकाग्निभिः ।

जीवन्त्यां प्रथमायां तु सुरापानसमं हि तत् ॥

इति वचनम्, तदाधाने सहानधिकृतविषयमिति विज्ञानेऽवरः । अयं

च भार्यायाः पात्रैः श्रौताग्निना दाहो व्यभिचारिण्याद्यतिरिक्तविषयः ।
 अग्निनैव दहेद्भार्या स्वतन्त्रां पतिता न चेत् ।
 तदुत्तरेण पात्राणि दाहयेत्पृथगन्तिके ॥
 इति छन्दोगपरिशिष्टात् । स्वतन्त्रां व्यभिचारिणीमग्निभिरेष दहेत् ।
 पात्राणि तूत्तरतः पृथक् दहेत् । पतितायास्तु नाग्निभिरपि दाह इत्यर्थः ।
 अनाहिताग्न्यादेरग्निमाह ।

वृद्धयाज्ञवल्क्यः ।

आहिताग्निर्यथान्यायं दग्धव्यस्त्रिभिरग्निभिः ।

अनाहिताग्निरेकेन लौकिकेनापरो जनः ॥

एकेन=स्मार्त्ताग्निना ।

कारिकापि ।

पत्नीमपि दहेदेवं भर्तुः पूर्वं सृता यदि ।

अनग्निका दहेदेवं कापालेन हविर्भुजा ॥

ऋतुः ।

विधुरं विधवां चैव कपालस्याग्निना दहेत् ।

ब्रह्मचारियती चैव दहेदुत्तपनाग्निना ॥

तुषाग्निना च दग्धव्यः कन्यका बाल एव च ।

अग्निवर्णं कपालं तु कृत्वा तत्र विनिक्षिपेत् ॥

कारीषादिततो यस्तु जातः स तु कपालजः ।

यतिः=कुटीचक एव ।

कुटीचकं तु प्रदहेत्पूरयेच्च बहूदकम् ।

हंसो जले तु निक्षेप्यः परहंस प्रपूरयेत् ॥

इति वचनेन तस्यैव दाहोक्तेः । कन्यका=अविवाहिता । बालः=अनु-
 पनीतः । इदं चानुपनीतस्य लौकिकेन दहनं जातारण्यभावे । तत्स-
 ज्जावे तु तन्मथितेनैव । तस्याः पुत्रजननोत्तरमेव पुत्रसम्बन्धिकार्यमा-
 त्रार्थं स्वशास्त्रोक्तविधिना क्रियमाणाया अविशेषेण दाहार्थमप्युपादा-
 नात् । कलौ तु “प्रजार्थं तु द्विजाग्रघाणां जातारणिपरिग्रहः”—इति
 वर्ज्येषु परिगणनात्लौकिकाग्निनैव दाहः । अत्रोत्तपनलक्षणमुक्तम् ।
 स्मृत्यन्तरे ।

दर्माग्नेऽग्निं तु प्रज्वालय पुनर्दग्धंस्तु संयुतः ।

पुनर्दग्धं तृतीयेऽग्निरेव उत्तपनः स्मृतः ॥

लौकिके विशेषमाह ।

देवलः ।

चाण्डालाग्निरेभ्याग्निः सूतकाग्निश्च कर्हिचित् ।

पतिताग्निश्चिताग्निश्च न शिष्टप्रहणोचितः ॥

यमोऽपि ।

यस्यानयति शूद्रोऽग्निं तृणकाष्ठं हवींषि च ।

प्रेतत्वं च सदा तस्य स चाधर्मेण लिप्यते ॥

अत्र प्रेतत्वमिति श्रवणात् कृतोऽपि दाहोऽदाह एव । अतः पर्णश-
रादिना पुनर्दाह इति केचित् । अत्र यो यस्याग्निः स चितायाः पश्चिम-
प्रदेशे स्थाप्यः ।

चिता तु दक्षिणोत्तरायता कार्या ।

अथ पुत्रादिराप्लुत्य कुर्याद्दाहचयं महत् ।

तत्रोत्तानं निपात्येनं दक्षिणाशिरसं ततः॥

इति कात्यायनोक्तेः । इदं चानाहिताग्नेः, आहिताग्नेस्तु प्राक्शिरस्कृत्वं
वक्ष्यते । तदा चितापि प्राक्पश्चिमायता कार्या । सा तु ऊर्ध्वं बाहुपुरु-
षप्रमाणा कार्या योग्यत्वात् । ततः प्रेतस्य वपनादि कर्त्तव्यम् । तदाह ।
कात्यायनः ।

केशश्मश्रुनखानां लोम्नां च निकृन्तनं कृत्वा विपुरीषं चेच्छन् के-
शादि निखाय सर्पिषाम्तरं चितावेनमादधाति ।

केशाः=मूर्धजाः । श्मश्रु=मुखरोम । लोम=गुह्यकक्षादिस्थमिति देवयाज्ञिकः ।
विपुरीषमिति । उदरं पाटयित्वा पुरीषरहितं कुर्यात् । इदं च वैकल्पिकमि-
त्याह इच्छति । केशादिकं च भूमौ कश्चित्प्रदेशे गर्त्ते निक्षिप्य विपुरीष-
करणपक्षे पाटितोदरं घृतेनाभ्यज्य चितावेनमभ्यादध्यादित्यर्थः । आ-
हिताग्नेस्तु चिताग्नीनामन्तरा कार्या । समे बहुलतृणेन्तराग्निचिति
चिनोतीति कात्यायनोक्तेः । तस्यां च कृष्णाजिनास्तरणं कृत्वा प्रेतः स्थाप्यः ।

चित्यां प्राक्प्रीवमास्तीर्याजिनमुत्तरलोमकम् ।

तस्मिन् प्राक्शिरसं प्रेतमुत्तानं विनिपातयेत् ॥

इति गृह्यकारिकोक्तेः । अन्येषु च कारिकायामुक्तम् ।

विसृष्टाभिरपसलैर्ददामिः कुशरज्जुभिः ।

वद्धो निष्क्रान्तिसमये छेदयेदधुनैव ताः ॥

अपसलैः=अपसज्येन । विसृष्टाभिः=कृताभिः । अधुना=चितास्थापनकाले ।
प्रचेताः ।

स्नानं प्रेतस्य कृत्वा तु पुष्पवस्त्रैश्च पूजनम् ।

चितार्यां नीयते पश्चात् तां संस्कृत्य प्रयत्नतः ॥

नग्नदेहं दहेष्वैव किञ्चिद्देहं परित्यजेत् ।

गोत्रजस्तं गृहीत्वैव चितामारोपयेत्तदा ॥

किञ्चिदिति । शववस्त्रैकदेशं श्मशानवास्यर्थं परित्यजेदित्यर्थः । गो-
त्रजग्रहणं सहाय्यविधानार्थम् । ततः प्रेतस्य हस्ते श्राद्धं कृत्वा प्रेत-

नाम्ना पिण्डदानं माषान्नजलकुम्भदानं च कार्यम् । पूर्वोदाहृतवचन-
निचयात् । श्रौत्राग्नेरग्निमकृत्यमाह ।

कात्यायनः ।

सप्तसु प्राणायनेषु सप्तहिरण्यकशकलान् प्राशयति मुखे प्रथमं, दक्षि-
णहस्ते जुह्वं सादयति घृतपूर्णं स्फ्यं च, उपभृतं सव्ये, उरालि ध्रुवां, मुखे
अग्निहोत्रहवणीम्, नासिकयोः स्रुवौ, कर्णयोः प्राशित्रहरणे, शिराले
चमले, प्रणीताप्रणयनं कपालानि चैकैकपाश्वर्योः शूर्वे उदरे पार्श्वी
समवदत्तधानी वृषदाज्यवन्तीम्, शिशने शम्भ्यामरणी वृषणयोरन्तरो-
रुयज्ञपात्राण्यन्यानि अपस्ववहरणं मृन्मयाश्मगयान्ययस्मथानि वा
ब्राह्मणाय दद्यात् ।

अस्यार्थः । षष्ठ-मुखनासिकाद्वयचक्षुर्द्वयकरणद्वयरूपेषु । स्फ्यञ्च
दक्षिणहस्त एव चकारश्रवणात् । अत्र यद्यपि जुह्वाः प्रथममुपधानं प्र-
तीयते, तथापि वक्ष्यमाणहोमस्य जुह्वैव कर्त्तव्यत्वादायक्रममाहोमान्त
एवोपधानं बोध्यमिति देवयाज्ञिकः । गृह्यकारिकायां तु “हवण्या पितृदि-
ङ्मुख” इत्यादिनाग्निहोत्रहवण्यैवाग्निहोम उक्त इति तन्मते जुह्वाः पाठ-
क्रमणैवासादनमिति बोध्यम् । एवं स्फ्यस्यापि श्रुतौ सर्वान्त एवोप-
धानाम्नानात् श्रौतक्रमस्य च स्मार्त्तक्रमापेक्षया प्राबल्यात्सर्वान्त एवो-
पधानम्, घृतपूर्णत्वं तु जुह्वामेव, छिन्निधानात् । अत्र यन्मतेऽग्निहोत्रहव-
ण्या वक्ष्यमाणो होमस्तन्मते तस्य नास्मिन् काल उपधानम् । जुह्वादीनां
प्राग्ग्याणामासादनमिति देवयाज्ञिकः । नासिकयोः=नासापुटयोः।स्रुवः=एष्टिको
होमार्थश्चेति द्वौ । तत्राद्यस्य सव्यायां नलि, इतरस्येतरस्यां तत्राप्यैष्टिकस्या
ज्यग्रहणात्सर्वान्त एवोपधानम् । प्राशित्रहरणे । एकं ब्रह्मभागाषदानार्थं
मपरं तदपिधानार्थं तत्राद्यस्य दक्षिणे कर्णे, अन्त्यस्योत्तरत्र । द्वितयं ।
सूर्पं वरुणप्रघासस्थकरम्भपात्राणामिति हरिस्वामिनः । कर्कस्तु प्रतिप्रस्था-
तृविहारस्थमित्याह । न च प्रतिप्रस्थातृकर्तृकयागस्याऽऽमिक्षाद्रव्यक-
त्वात्तत्र शूर्पाभाव इति वाच्यम् । तन्मते मेव्यर्थयवानां प्रदेयप्रकृतित्वेन
तत्र सूर्पसद्भावात् । अकृतवरुणप्रघासिकस्य तु ऐष्टिकमेव द्विधा
कृतोपधेयं छित्वैकैकमिति तैत्तिरीयपाठात् । यस्तु द्विवचनबलादलौकि-
कग्रहणमिति वासुदेवेनोक्तम् । तन्न । प्रतिपत्तित्वात् पात्रासादनस्य । सम-
वत्तधानीम्=इडापात्रीम् । वृषदाज्यवन्ती=वृषदाज्यपूर्णाम् । समवत्तधानी-
ग्रहणमुद्धरणहविर्ग्रहणपात्रोर्व्यावृत्त्यर्थम् । अतोऽनयोरन्ययज्ञपात्रवद्-
वोरन्तरुपधानम्, अरण्योरपि प्राग्गयोरेवासादनं पात्रान्तरवत् पादयो-
धरां प्राचीमिति वक्ष्यमाणछन्दोगपरिशिष्टवज्रनेऽनाहितार्त्तं प्रति तथा

दर्शनाच्च । उदगप्रयोरिति देवयाज्ञिकः । ऊरु=सकिथनी । यज्ञपात्राणि=उलू-
खलमुसलादीन्यनुक्तस्थानानि । उलूखलं च न्युञ्जमासाद्यम् । मुसलेन
सह न्युञ्जमन्तूर्वोरुलूखलमिति छन्दोगपरिशिष्टात् । अत एव पात्रान्तरा-
णामुत्तानता । यद्यपि चेदं प्रकरणादनाहिताग्निविषयं तथाप्यविरोधा-
दाकाङ्क्षितत्वाच्चाहिताग्नेरपि सम्बद्ध्यते । अत्र च यज्ञपात्रत्वाविशेषाद्ब-
रुणप्राधासिकपश्वादिसम्बन्धिपात्राणामपि अत्रैवोपधानमिति देवयाज्ञि-
कः । तत्र । जुहुत्वाद्यविशेषेण तत्र तत्रोपधानस्य प्राप्तेः । वस्तुतो मा-
रुतीयागाद्यद्भूतजुह्वादीनामपि दर्शप्राप्तायास्तत्र तत्रासादनाख्य-
प्रतिपत्तेरविलोपाय तत्र तत्रासादनस्यैव युक्तत्वाच्च । अतो यदा प्राकृ-
तकार्यकारि तेषु पात्रं तस्यैव परमन्तरेणोरुआसादनं नाम्बस्येति यु-
क्तम् । एवं सोमाङ्गभूतानां प्रचरण्यादीनामप्यत्रैवासादनम् । न च
तत्रातिदेशाभावात् कथं प्रतिपत्तिप्राप्तिः । एतस्यानारभ्याधीतत्वेन
सर्वासु प्रकृतिषु निवेशात् । याज्ञिकास्तु दर्शपूर्णमासपात्रव्यतिरिक्तानां
प्रतिपत्तिर्न भवतीत्याहुः । एवमौपासनपात्राणामपि तेषां स्रुवादीनां
स्थानमुक्तम्, तेषां तत्रैवासादनमन्येषां तूर्वारन्तरेणेति ज्ञेयम् ।
अतश्च यद्देवयाज्ञिकेन तदरण्योरत्रैवासादनं यज्ञपात्रत्वाविशेषादित्यु-
क्तं तत्र मूलं मृग्यम् । तदासादनप्रकारश्च वक्ष्यते । अप्स्वहरणम्=
अप्सु प्रक्षेपः । इदं च मृन्मथानां वैकल्पिकं पूर्वं शिरसि निधानस्यो-
क्तत्वात् । अयस्मथानां शासादीनां जलेऽपि प्रक्षेपः । ब्राह्मणाय वा द-
द्यादिति वाशब्दश्रवणात् । एवं पात्रासादनमुक्त्वा दाहादिविधिमाह-च
एव । अग्निभिरादीपयन्ति । आहुतिं जुहोति । पुत्रो भ्राताऽन्वो ब्राह्मणोऽ-
स्मात्त्वमधिजातोसीति । अग्निमिगार्हपत्यादीमिस्त्रिमिरेव तं यदि गार्ह-
पत्यः पूर्वं इत्यादिना श्रुतौ त्रयाणामेव दाहे करणत्वश्रुतेः, सम्भावस-
थयोस्तु चितेरुतरस्यां दिशि पञ्चसु प्रक्रमेषु स्थापनं सम्भावसथ्या-
वाहिताग्नेर्दहनकर्मणि न प्रयुज्येते चित्ताप्रदेशादुत्तरस्यां दिशि पञ्च-
प्रक्रमानतिक्रम्योत्सृजतीति शाङ्खायनोक्तेः । आवसथ्यपात्राणां तु तत्र
तत्रासादनं भवत्येव । अत एव-

शाङ्खायनः ।

पात्राणि तु प्रयुज्यन्ते । अत्र यद्यपि स्थानविशेषो नोक्तस्तथापि
पूर्वोक्तस्थानविशेषोऽत्र बोध्यः । अत्र चादीपनात्पूर्वं वहीनां पूजा कार्या ।

अभ्युक्ष्योपसमाधाय वह्निं तत्र विधानतः ।

पुष्पाक्षतैश्च सम्पूज्य देवं क्रव्यादसंक्षितम् ॥

त्वं भूतकृज्जगद्योने ! त्वं लोकपरिपालकः ।

उक्तः संहारकस्तस्मादेनं स्वर्गे मृतं नय ॥
 इति क्रव्यादमभ्यर्च्य शरीराहुतिमाचरेत् ।
 इति गण्डोक्तेः । एवं सम्पूज्याहवनीयादीन् गृहीत्वा । “कृत्वा सुदु
 ष्कारम्” इत्यादि मन्त्रं पठित्वा चितेरादीपनं कार्यम् ।
 गृहीत्वा पाणिना चाग्निं मन्त्रमेतमुदीरयेत् ।
 कृत्वा सुदुष्कारं कर्मं जानता वाप्यजानता ।
 मृत्युकालवशं प्राप्य नरं पञ्चत्वमागतम् ॥
 धर्माधर्मसमायुक्तं लोभमोहसमावृतम् ।
 द्द्वेयं सर्वगात्राणि दिव्याल्लोकान् स गच्छतु ॥
 एषमुक्त्वा ततः शीघ्रं कृत्वा चैव प्रदक्षिणम् ।
 उच्यमानं तथा वह्निं शिरःस्थाने प्रदीपयेत् ॥
 चतुर्वर्णेषु संस्कार एषं भवति पुत्रकः ॥

इति वाराहोक्तेः । आहुतिं जुहोतीति पुत्रो भ्राता वा यो यस्याधिकारी स
 इति यावत् । ब्राह्मणग्रहणं क्षत्रियवैश्ययोः पुत्रभात्राभ्युदासार्थम् । अ-
 ब्राह्मण्यं संस्कृताहवनीयं परिस्तीर्य स्रुचि स्रुवेण सकृद् गृहीत्वाहवनीये
 समिधमाधाय—

अस्मास्वमधिजातोऽसि त्वदयं जायतां पुनः ।

तदनन्तरमसौ स्वर्गाय लोकाय स्वाहेति मन्त्रेण जुहुयात् ।

अत्र मन्त्रेऽसावित्यत्र प्रेतनाम वक्तव्यमिति देवयाज्ञकः । इदमग्रय
 इति त्यागः । स्रुगत्र जुहुः । अनादेशे तस्या एव परिभाषितत्वात् । कारि-
 कार्या त्वाग्निहोत्रहवणी इत्युक्तम् । “शस्ये तु वा समित्पूर्वे हवण्या पितृदिङ्
 मुख” इत्यादिना । शस्ये=आहवनीये । अयं चास्मास्वमधिजातोऽसीति
 मन्त्रोऽनूहेनैव स्त्रियां प्रयोक्तव्य इति कर्कः । ततो जुहुहोमपक्षे इदानीं जुह्वा
 आसादनम् । अग्निहोत्रहवणीहोमपक्षे तु तस्या इदानीमासादनम् । स्रुवमा-
 सादयेत् । सौत्रपाठक्रमात्, तदनन्तरं श्रौतपाठानुरोधत् स्फ्यमासादये-
 त् । अस्मिन् होमे याऽऽज्यस्थाली सा मृन्मर्या चेदप्सु प्रक्षेप्तव्या नो चे-
 दन्तरेणोदनिधानम् । प्रतिपाद्यत्वाविशेषात् । न चाहिताग्निमग्निभिर्दह-
 न्ति यज्ञपात्रैश्चेति तृतीयानिर्देशात्पात्राणां गुणत्वप्रतीतेर्नैय प्रतिपत्तिरिति
 वाच्यम् । पात्राणां दाहे गुणत्वेऽपि दक्षिण हस्ते जुहुमासादयतीत्यादौ
 द्वितीयानिर्देशेन प्राधान्यप्रतीतेरासादनं प्रतिपत्तिः, अत एव पात्रा-
 णा नाशादौ न पात्रान्तरोत्पत्तिः । न चैवमपि पात्राणां दाहे करणत्वा-
 त्पन्नाशादौ दाहः प्रयोजकः किं न स्यादिति वाच्यम् । दाहेऽपि यज्ञ-
 पात्राणामेव करणत्वेन तस्य परप्रयुक्तद्रव्योपजीवित्वेन पुरोडाशकपा-

लवत् पात्राणामप्रयोज्यत्वात् । ततश्च स्कन्ध उदकपूर्णं कुम्भं कृत्वा तेन प्रेतपादमारभ्य चिर्तिं परितोऽप्रदक्षिणां धारां दद्यात् । ततो गाढ रोदनं रोदितव्यम् । ततो गाढमेव तस्य सुखं भवेदिति गरुडोक्तेः । अथ स्मार्त्तार्त्तः पूर्वोदाहृतकात्यायनवचनोऽपि दाहप्रकारः सुख-प्रहणार्थं विशिष्योच्यते । अत्र कारिका—

अथ पुत्रादिराप्तुत्य कुर्याद् दारुचयं बहु ।
भूपदेशे शुचौ युके कृत्वा चित्यादिलक्षणम् ॥
तत्रोत्तानं निपात्यैनं दक्षिणाशिरसं मुखे ।
न्यस्तवा हिरण्यं शिरसि प्रणीतं चमसं तथा ॥
शूर्पे तत्पाश्र्वयोरेक चेद् द्विधा पूर्ववन्म्यसेत् ।
श्रवणाकर्मसम्बन्धि द्वितीयं शूर्पमुच्यते ।
अण्डयोररणि तद्वत्प्रोक्षणीपात्रमादितः ॥
पात्राणि चान्तरेणोरु मृन्मयाद्यम्भसि क्षिपेत् ।
अथाग्निं सद्यजान्वक्तो दद्यात् दक्षिणतः शनैः ॥
पूर्ववज्जुहुयाद्धौ समिद्धर्जं क्षुबेण सः ।
दक्षिणायां स्तुवं दद्यान्नसि स्फुष्य दक्षिणे करे ।
समिन्धीयात्ततो वह्निं शेषं स्यादाहिताग्निवत् ॥

अत्र मुखमात्रे हिरण्यनिधानम् ।

तिलान् दर्भान् विकीर्याथ मुखे स्वर्णं विनिक्षिपेत् ।

इति गरुडोक्तेः ।

अन्ये तु एतस्य वचनस्य प्रकरणान्मुमुर्षुर्विषयत्वात्सूत्रोक्तः सप्त-
स्वपि छिद्रेषु हिरण्यनिक्षेपः कार्य इत्याहुः ।

प्रोक्षणीपात्रमादितः=प्रोक्षणीपात्रमारभ्येत्यर्थः । तेन प्रोक्षण्यादीनां
पात्राणामन्तरेणोरुनिक्षेप एव । न च तस्या अग्निहोत्रहवणीस्थानापञ्च-
त्वान्मुख एव निक्षेपो युक्तः “मुखेऽग्निहोत्रहवणीम्” इत्यनेनाग्निहोत्र-
होमकरणत्वरूपयोगार्थविशिष्टाया एव मुखे निक्षेप एव प्रतीतेः ।
अन्तरेणोरुइत्यस्यैवायं विषयः अत एवारणीनिक्षेपोत्तरं प्रोक्षणी-
पात्रनिक्षेपः । अग्निदानं चाग्निपूजादि कृत्वा कार्यं स्मृत्युक्तानां पदा-
र्थानामत्रापि प्रवृत्तेस्तुल्यत्वात् । क्षुबस्य सव्यायां नसि निधानं कोचि-
दिच्छन्ति । इति कात्यायनीयानां दाहाख्यसंस्कारविधिः ।

अथाश्वलायनानाम् ।

तत्राश्वलायनः ।

आहिताग्निश्चेत्पुतपेप्राच्यामुदीच्यामपराजितायां वा दिश्युश्च-

स्येत् । अगदः सोमेन पशुनेऽप्येष्ट्वावस्येदनिष्ट्वा वा, संस्थिते भूमिभागं ज्ञान
येत् दक्षिणपूर्वस्यां दक्षिणापरस्यां वा, दक्षिणाप्रवर्षणं प्राग्दक्षिणाप्रवर्षणं
वा प्रत्यग्दक्षिणाप्रवर्षणमित्येके । यावानुद्वाङ्कः पुरुषस्तावदायामम् ।
व्याममात्रं तिर्यग्वितस्तिमर्वाक् अभितः आकाशं इमशानम् । बहुलौष-
धिकं कण्टकिक्षीरिणस्तु यथोक्तं पुरस्तात् । यत्र सर्वत्र अपः प्रध्वंसेरन् ।
एतदाह्नस्य लक्षणं इमशानस्य, केशश्मश्रुलोमनखानीत्युक्तं पुरस्तात् ।
द्विगुलकं बर्हिंराज्यं च । दध्न्यत्र सर्पिरानयन्ति एतत्पिड्यं पृषदाज्यम् ।
अथैनां दिशमग्नीन्नयन्ति यज्ञपात्राणि च अन्वञ्जं प्रेतमयुजोऽमित्युनाः प्रव-
यसः । पीठचक्रेण गोयुक्तेनेत्येके । अनुस्तरणीं गामजां वैकवणीं कृष्णामेके ।
सव्ये बाहौ बध्वानुसङ्कालयन्ति । अन्वञ्जोऽमात्या अधोनिर्वाताः प्रवृ-
त्ताशिक्षा ज्येष्ठप्रथमाः कनिष्ठजघन्याः । प्राप्यैवम्भूमिभागं गत्वाँदकेन
शमीशाखया त्रिः प्रसव्यमायतनं परिव्रजन् प्रोक्षत्यपेतवीतविचसर्पतात
इति । दक्षिणपूर्वं उद्धृतान्त आहवनीयं निदधाति । उत्तरपश्चिमे गार्हपत्यं
दक्षिणपश्चिमे दक्षिणमथैनमन्तर्वेदीधमर्चिति चिनोति यो जानाति तस्मि-
न् बर्हिंरास्तीर्य कृष्णाजिनं चोत्तरलोम तस्मिन् प्रेतं संवेशयन्ति उत्तरे-
ण गार्हपत्यं हृत्वाहवनीयमभिमुख्यशिरसम् । उत्तरतः पत्नीम् । धनुश्च
क्षत्रियाय । तामुत्थापयेद्देवरः पतिस्थानीयः अन्तेवासी जरहासो
वोदीर्ष्वं नार्यभिजीवलोकमिति । कर्त्ता वृषले जपेत् । धनुर्हस्तादाददा-
नो मृतस्येति धनुरुक्तं वृषलेऽधिज्यं कृत्वा सञ्चितिमचित्वा संशीर्यानुग्रह-
रेत् । अथैतानि पात्राणि योजयेद् । दक्षिणे हस्ते जुह्वं सव्य उपभृतं दक्षि-
णपार्श्वे स्फथं सव्येऽग्निहोत्रहवणीमुरसि ध्रुवां शिरसि कपालानि दत्तु
प्राणो नासिकयोः स्रुवौ मित्वा चैकम् । कर्णयोः प्राशित्रहरणे, मित्वा
चैकमुदरे पार्श्वी समवत्तधानं च चमसं, उपस्थे शम्यामरणीमूर्धो-
रुल्ललमुसले जङ्घयोः पादयोः शूर्पे मित्वा चैकम् । आसेचनवन्ति
पृषदाज्यस्य पूरयन्ति । अमापुत्रो वृषदुपले कुर्वीत लौहायसं कौलाल-
मनुस्तरण्या वषामुत्खिद्य शिरोमुखं प्रच्छादयेत् अग्नेर्वर्मपरिगोभिर्व्या-
यस्वेति । वृक्काबुद्धृत्य पाण्योरादधाति । अतिद्रवसःऽमेवौ इवाना-
विति दक्षिणे दक्षिणं सव्ये सव्यं हृदये हृदयं पिठ्यौ चैकं वृक्कापचार
इत्येके । सर्वा यथाङ्गं विनिक्षिप्य चर्मणा प्रच्छाद्येममग्ने चमसं माविजि-
ह्वर इति प्रणीताप्रणयनमनुमन्त्रयते । सव्यं जान्वाच्य दक्षिणाग्नावा-
ज्याहुतीर्जुहुयादग्नये स्वाहा, सोमाय स्वाहा, (१) लोकाय स्वाहा, अनु-
मतये स्वाहा इति पञ्चमीमुरसी प्रेतस्वास्माह्वै त्वमजायथा अथं त्वद-

धिजायतामसौ स्वर्गाय लोकाय स्वाहेति प्रेष्यति शुगपदानीन् प्रज्वाल्यतेति तं दह्यमानमनुमन्त्रयते प्रेहि पथिभिः पूर्व्येभिरिति समानमुत्तरपुरस्तादाहवर्नायस्य जानुमात्रं गर्त्तं खात्वाङ्गिः पुरयित्वाऽवकां शीपालमित्यवधापयेत् ।

अस्यार्थः । उपतपेत् । व्याधिभिरिति शेषः । अपराजितायाम्=पेशान्याम् । उद्वस्येत्=मुमुर्षुरेव ग्रामाद्बहिर्गच्छेदित्यर्थः । यदि अगहो रोगरहितः स्यात् तदा सोमादिभिरिष्ट्वा अनिष्ट्वा वा ग्रामं प्रविशेत् । सोमोऽत्र ज्योतिष्टोमः । पशुर्निरुद्धः । प्रकृतिस्त्वात् । इष्टिराग्निदैवत्यैवेति वृत्तिकृत् । अथ यदि संस्थितो मृतस्तदाग्नेय्यां नैर्ऋत्यां वा भूपदेशं खानयेत् । दाक्षिणाप्रवणमाग्नेयीप्रवणं वेत्यर्थः । अर्वाकमधस्तः । इमशानं दहनदेशोऽस्थिसञ्चयनदेशश्चेति द्विविधम् । तदुभयमपि अमित आकाशं गृह्याद्यावरणशून्यमित्यर्थः । कण्टकी क्षीरिणी उद्वासयेदिति शेषः । पुरस्ताद्वास्तु परीक्षायाम् । प्रव्हेत्=गच्छेत् । एतदादहनाख्यस्यैव इमशानस्य लक्षणं वास्थिसञ्चयनाख्यस्य । केशश्मश्रुलोमनखानीति यत्पुरस्तात्षष्ठे(१) उक्तं तदिहापि कुर्यादित्यर्थः । तत्र चैवमुक्तं संस्थिते तीर्थेन निर्हृत्यावभृते प्रेतालङ्कारान् कुर्वन्ति केशश्मश्रुलोमनखानि वापयन्ति नलदेनानुलिम्पन्ति नलदमाला प्रतिमुञ्चन्ति निःपुरीषमेके कृत्वा पृषदाज्यं पूरयन्ति । अहतस्य वाससः पाशतः पादमात्रमवच्छिद्य प्रोर्णुवन्ति प्रत्यकदेशेनाविःपादमवच्छेदं प्रेतस्य पुत्रा अमाकुर्वीरन्निति । पाशतः मूले । पादमात्रं चतुर्थीशमात्रम् । अवच्छिद्य छित्वा प्राकशिरसं प्रेत शाययित्वा वाससोऽग्रं यथा पादपर्यन्तं भवेत्तथा लादयेत् । अवच्छेद=छिन्नवस्त्रम् । पुत्रा अमाकुर्वीरन्=संगृह्णीयुरित्यर्थः । द्विगुल्फं प्रभूतम् । उपकल्पयेदिति शेषः । एतदिति । एतत् प्रेतकार्यार्थमित्यर्थः । अमिथुनास्त्रियः पुरुषाश्च न मिथ्वा इत्यर्थः । पीठचक्रेण शकटादिना । अमासाः=बान्धवाः । अधोनिविताः=अनुपरिकृतवाससः । गर्तोदकेनेति । खातखननकाले उत्तरपुरस्तादाहवर्नीयस्य जानुमात्रं गर्त्तं खात्वा तत्रापि निषिच्यावका शीपालं चावधापयतउदकेनेति वृत्तिकृत् । कर्तोदकेनेति पाठे तु कर्त्ता उदकेनेति च्छेदः । अत्राचारात्प्रथमं कर्त्ता और्ध्वदेहिकं करिष्य इति सङ्कल्योपसर्पं मातरमिति मन्त्रेण भूमिमनुमन्स्य दिधिजाता अजातेति मन्त्रेण तां प्रोक्ष्य पश्चाच्छमीशाखादिनाऽऽयतनप्रोक्षणं कुर्यादिति सम्प्रदायविदः । प्रसव्यम्=अप्रदक्षिणम् । त्रिमन्त्रावृत्तिः । अत्र यमाय दहनपतये चोल्लिखामीत्यादिभिस्त्रिभिर्मन्त्रैः शलाकया रेखात्रयमुल्लिखेत्, इति केचित् । दाक्षिणपूर्वं उद्गतान्तेऽनुद्गतखातस-

मीपे आहवनीयं निदधाति । अथैनमन्तर्वेदीति । अत्राथशब्दबलादनुम-
न्प्रणस्याप्रे दर्शनाच्चास्मिन्काले चमसेन प्रणीताप्रणयनं कार्यमिति
श्रुतिकृत् । चित्तिश्च खाते हिरण्यशकलं निधाय तिलानवकीर्यं कार्यं ।
यो जानातीति कर्त्तुरनियमार्थम् । तस्मिन् बहिःरास्तीर्येत्यादि तु कर्त्तव्यं
कुर्यात् । क्त्वाप्रत्ययस्य पूर्वकालतामात्रपरत्वात् । उत्तरत इति प्रेतस्यो-
त्तरतश्चितावेव पत्नीं संवेशयन्ति शाययन्ति । क्षत्रियस्य विशेषमाह ।
धनुश्चेति चकारात्पत्नीमपि । पतिस्थानीय इति हेतुगर्भं विशेषणम् ।
पतिस्थानीयत्वादित्यर्थः । अन्तेवासी=शिष्यः । जरहासो=बहुकालं कृतदा-
स्यः । स वा तां पत्नीमुत्थापयेदित्यनुषङ्गः । वृषले जरहासे उत्थापयितरि
सति कर्त्ता मन्त्रं जपेत् । अर्थादन्यपक्षे उत्थापयितैव जपेत् । धनुष
उत्थापने मन्त्रमाह । धनुर्हस्तादित्यादिना । वृषले उक्तं यत्तस्य न मन्त्रजप
इति । संचिति=प्रेतोपरिचिति अचित्त्वा अकृत्वा प्रागिति यावत् । तद्धनु-
रधिज्यमुपरिज्यं प्रेतस्योत्तरतः स्थापयेत् । अथैतानीति । अत्राथशब्दः शा-
खान्तरोक्तकर्मापसंग्रहार्थः । तेन मुखे नासिकाद्वयेऽक्षिद्वये कर्णद्वये च
हिरण्यशकलप्रक्षेपः । प्रेतशरीरे घृताक्ततिलप्रक्षेपः कार्यं इति श्रुतिकृत् ।
एतानि=प्राकृतानि । प्राकृतानामेवाऽऽधानकालोत्पन्नानां सर्वकर्मशेषत्वे
नसमाप्तं ऽप्येकस्मिन् कर्मण्युत्तरकर्माथं स्थापितत्वात् वैकृतानां तु तत्त-
त्काले स्वीकृतानां तत्तत्कर्मापवर्गेऽपवृत्तत्वेनास्थापितत्वात् । न च
प्रतिपत्तेर्धारणप्रयोजकत्वस्येष्टत्वात्प्रतिपत्त्यनुरोधेनैव वैकृतानि स्थाप्य-
न्तामिति वाच्यम् । सत्यपि प्रतिपत्तेर्धारणप्रयोजकत्वे प्रकृते परप्रयुक्त-
धारणोपजीवित्वेन धारणप्रयोजकत्वाभावात् । अत एवाद्यघातकाली-
ननुषोपवापस्य कपालधारणप्रयोजकत्वमुक्तं तन्त्ररत्ने । अत एव विकृति-
मध्ये मरणे तेषामपि योजनं भवत्येवाविशेषादिति वृत्तिकृदनुसारिणः ।

अन्ये तु वैकृतानामपि न विकृत्यपवर्गे अपवर्गः । प्रयोगान्तरार्थं स्थाप-
नस्यावश्यकत्वात् । अथ तत्रान्यानि प्रहीष्यन्ते । तदा प्राकृतेष्वपि समा-
नम् । अथ प्रतिपत्तिबलादेव लाघवात्तानि स्थाप्येरन् तदा वैकृतानामपि
आतिदेशिकप्रतिपत्तिबलात्स्थाप्यत्वेन भवत्येव योजनमित्याहुः । तन्न ।
न हि वयं प्रतिपत्तिविधिबलात्प्राकृतानां स्थापनमिति ब्रूमः । किन्तु
स्वतन्त्रकालोत्पत्तेः । अत एवाधानमङ्गमिति कृत्वाचिन्तायां नाधानं
प्रतिकर्मभेदेनानुष्ठेयं स्वतन्त्रकालत्वादित्युक्तं तृतीये । तस्माद्यथोक्ते
दक्षिणे हस्ते जुहुं योजयेदिति सर्वत्र सम्बध्यते । दस्यु=दन्तेषु प्राणः ।
इदं च सोममध्ये मरणे । अन्यथा तु तेषामवभृथनयनप्रतिपत्तेरुक्त-
त्वात् नेचं प्रतिपत्तिः । स्यादिति द्विवचनं विकृत्यभिप्रायम् । पार्श्वे=

दारुपात्रीम् , समवत्तधानं चमस इडापात्रीम् । येषां तु पात्राणि योजवे-
दिति सामान्यविधिनेव योजनस्य विहितत्वादित्यतदेशमनियतकालं
च योजनं ज्ञेयम् । अक्षिचनवन्ति=विलवन्ति । अमापुत्रइति । अमाकुर्वी-
तेत्यन्वयः, आत्मन उपयोगार्थं गृह्णीयादित्यर्थः । लौहायसं=लौह-
विकारं शासादि । कौशलं=मृन्मयादि तदपि पुत्रो गृह्णीयादित्यर्थः ।
अत्र "गौरनुस्तरणी प्रोक्ता न पक्षोऽयं कलौ भवे"दिति वचनेन
कलौ अनुस्तरणीपक्षस्य निषिद्धत्वाद्य यदानुस्तरणी नास्ति तदा
सक्तुर्हृषीषि तत्स्थाने न तदभावे सक्त्वादेर्विहितत्वात्सक्तुपिण्डा
एव तत्स्थाने देयाः । तत्र द्वौ पिण्डौ कृत्वा अतिद्रवसारमेयाचितमन्त्रे-
ण पाण्योरादध्यात् । इत्येकः पक्षः । अथवा अपूपाकृत्तिसक्तुपिण्डं
कृत्वा ललाटे मुखे चाग्नेर्वमेति मन्त्रं सकृत् पठित्वा दद्यात् । ततः
पिण्डद्वयं कृत्वा "अतिद्रव"इति मन्त्रं सकृदेव पाठत्वा पाण्योर्दद्यात् ।
तथा हृदयाकारं सक्तु पिण्डं कृत्वा हृदय तूर्णीं दद्यात् । ततो अन्येऽ-
पि तत्तदङ्गसदृशाः पिण्डास्तत्तदङ्गे देया इत्यपरपक्षः । अत्र पिण्डानां
पृषदाज्येनाभिधारणं केचिद्विच्छन्ति । अनयोश्च शक्त्यनुरोधेन व्यवस्था
प्रणीताप्रणयनपूर्वं विहितमाज्याहुतिवचनं तन्त्रनिवृत्त्यर्थमिति वृत्-
कृत । तेन प्रेतोपासनं करिष्य इति संकल्प्य समिह्वयमादाय अग्निं कामं
लोकमनुमतिम् । एताः प्रधानदेवता एवाग्नावाज्यद्रव्येण प्रेतं प्रेतस्यो
रसि आज्येन यक्षे इति सङ्कल्प्य व्याहृतिभिः समिह्वय कृत्वा चितिसहिता-
ग्नीन् परिस्तीर्य पर्युक्ष्य तूर्णीमाज्यं सस्कृत्य क्षुब्ध समृज्य प्राचीनाधीति
क्षुब्धेण होमं कुर्यादित्येवेति सम्प्रदायविदः । उद्देशत्यागस्तु यथालिङ्गं
पञ्चम्याः प्रेतायेति त्यागः । पञ्चम्या पृषदाज्येन होम इति केचित् ।
सुषोऽप्रान्य इति वृत्तिकृत् । असावितिस्थाने प्रेतस्य नाम गृह्णीयात् । अत्र
प्रेतस्योरसि होमविधानादर्थोत्पूर्वं होमं कृत्वा पश्चात्सक्तुपिण्डदानं
कार्यमित्यपि केचित् । प्रेहि पाथिभिः पूर्वोभिरिति समानमिति समानं
प्रागुक्तेनानुद्रवणेन । अनुद्रवणे हि एताश्चतुर्विंशतिर्ऋचो विहितास्ता
अत्रापि ज्ञेया इत्यर्थः । गर्भोदककरणं त्वर्थात्पूर्वं ज्ञेयम् ।

अथास्वलायनानाहिताग्नेर्दाहप्रकारः कथ्यते ।

तत्र वृत्तिकृत् ।

तत्र त्वनाहिताग्न्यादेर्विशेषो वक्ष्यतेऽधुना ।
विगुल्फं बर्हिंराज्यं चेत्येवमन्तं समं भवेत् ॥
नास्यानुस्तरणी कार्या पात्राणां योजनं तथा ।
पृषदाज्यं तथाचार्यादिति गृह्यविदा मतम् ॥

तां दिशं तु नयेदग्निं प्रेतं चापि ततः परम् ।
 अयुजो मधुना वृद्धाः पीठचक्रेण वा भवेत् ॥
 प्रेतस्य स्पृष्टतोऽमात्या ईयुः पूर्ववदेव च ।
 भूमिभागं ततः प्राप्य कर्त्ता प्रोक्षिति पूर्ववत् ।
 उद्धतान्ते निधेयोऽग्निर्देशे तूत्तरपश्चिमे ।
 तथा शास्त्रान्तरे हृष्टाः प्रणीताः प्रणयेत्ततः ।
 खाते हिरण्यशकलं तिलांश्चापि विनिक्षिपेत् ।
 तन्त्रं नेतिपुरैवोक्तमिध्मा चेत्यादि पूर्ववत् ।
 यन्नूपस्थानपर्यन्त धनुरंतमथापि वा ।
 ततो हिरण्यशकलैः छिद्राण्यपि दधाति वै ।
 घृतसिकांस्तिलांश्चापि किरेःप्रेतकलेवरे ।
 अथेममग्ने चमसं पूर्णपात्रानुमन्त्रणम् ।
 सव्यं जानु निपात्याथ चतस्रोऽग्नौ जुहोति वै ।
 तथाभूतश्च जुहुयात्पञ्चमीं हृदये ततः ।
 ततः प्रज्वालयेदग्निं प्रैषो नात्र भवेदिति ।
 तं दह्यमानमित्यादि सर्वं पूर्ववदेव तु ।
 अस्थिसंचयनाद्यस्तु सर्वसाम्यान्न कथ्यते ।

अत्र पात्रचयनाभावो नानाहिताग्नेः पात्रचयो विद्यत इजि बौधायन
 वचनाज्ज्ञेय इति वृत्तिकृत । पृषदाज्यं तथाचार्यादित्यत्र भवतीति शेषः । तथाभूत
 इति सव्यं जानु निपात्येत्यर्थः ।

अथ छन्दोगानां पात्रसचयविशेष उच्यते ।

तत्र तत्सूत्रम् ।

मध्ये देवयजनस्य चितां चिनुयुः पश्चाद्गार्हपत्यमुपदध्युः । पुरस्ता-
 दाहवनीयं तं दक्षिणाशिरसं चिनावाहितं यज्ञपात्रैः कल्पयेत् । शिरसि
 कपालानि युञ्ज्यात् । सप्तधान्यं च चमसं ललाटे प्राशित्रहरणं नासि-
 कयोः स्तुवी आस्ये हिरण्यमवधायानुस्तरणिकयागोर्मुखं वपया प्रच्छाद्य
 तत्राग्निहोत्रहवणीं तिरश्चीं दक्षिणे पाणौ जुहमुदेर पार्श्वी उपस्थे कृ-
 ष्णाजिनं अन्तरेण सकथीशम्याहषदुपलं यश्च नादेक्षामो दक्षिणस्यो-
 षस्य दक्षिणत उल्लूलमनुसस्थं मुखलं पादयोः सर्प सर्वाण्युत्तानानि
 पृषदाज्यवन्ति कृत्वा सर्वेभ्योऽग्निभ्य उल्लुपराजीस्तृणुयुः । यथास्मिन्न-
 ग्नये समवेद्यन्तीति कल्पेषु यज्ञपात्रेषु त्रिः छदोगः परिगायेन्नाकेसुपर्ण-
 मिति धूम उदित त्वेषस्ते धूमकृण्वतीति प्रज्वालितेग्ने मृणमद्वांअसीत्ये-
 तयोरन्यतरेण ।

यश्च नादेक्ष्याम इति । यन्नादिश्यते विशिष्य नापदिश्यते यथा
अरण्यादि तदप्यत्रैव स्थापयेदित्यर्थः । ऊषस्य कटिसन्निकृष्टजघनप्रदे-
शस्य । नाके सुपर्णमिति साम त्रिः पठेत् । अथ छन्दोगानाहिता-
ग्नेर्विशेष उच्यते ।

छन्दोगपरिशिष्टे ।

अथ पुत्रादिराप्लुत्य कुर्याद् दारुचयं महत् ।
भूप्रदेशे शुचौ युक्ते पश्वादित्यादिलक्षणे ।
तत्रोत्तानं निपात्यैनं दक्षिणाशिरसं मुखे ।
आज्यपूर्णां सुचं दद्याद्दक्षिणाग्रां नसि सुवम् ।
पादयोरधरां प्राचीमरणभिरसनिराम ।
पादधयोः शूर्पचमसे सव्यदक्षिणयोः क्रमात् ।
मुसलेन सह न्युञ्जमन्तरोर्ध्वोरुलूलम् ।
चात्रोर्वालीकमत्रैवाह्वानश्रुनयनो विभीः ।
अपसव्येन कृत्वा तु वाग्यतः पितृदिङ्मुखः ।
अथाग्निं सव्यजान्वाको दद्याद्दक्षिणतः शनैः ।
अस्मात्त्वमधिजासोऽसि त्वदयं जायतां पुनः ॥
असौ स्वर्गाय लोकाय स्वाहेति यजुरुदीरथन् ।
एवं गृहपतिर्दग्धः सर्वं तरति दुःकृतम् ॥

चात्रोर्वालीकं=पात्रविशेषः । अनाहिताग्निस्त्रीविषये विशेषस्तेनैषोक्तः ।

अनयैषावृता नारी दग्धव्या या व्यवस्थिता ।

अग्निप्रदानमन्त्रोऽस्या न प्रयोज्य इति स्थितिः ॥

अथ सर्वसाधारण्येन निरग्नेर्विशेष उच्यते । तत्र-
गृह्यकारिका ।

एवमेवागृहीताग्नेः प्रेतस्य विधिरिष्यते ।

तत्र तूर्णो भवेत्सर्वं पात्रविन्यासमन्तरा ।

केचित्तु-इदं तूर्णोविधानं कात्यायनविषयम् । अन्येषां तु समन्त्र-
कमेवेत्याहुः । अन्याऽपि विशेषस्तत्रैव ।

सगोत्रजैर्गृहीत्वा तु चिंतामारोप्यते शवः ।

अधोमुखो दक्षिणादिक्चरणस्तु पुमानिति ॥

उत्तानदेहा नारी च सपिण्डैरपि बन्धुभिः ।

अथ सूतिकादिमरणे ।

मिताक्षरायाम्—

स्मृतिः ।

सूतिकायां मृतायां तु कथं कुर्वन्ति याज्ञिकाः ।

कुम्भे सलिलमादाय पञ्चगव्यं क्षिपेत्ततः ॥
पुण्याभिरभिमन्त्र्यापो वाचा शुद्धिं लभेन्नरः ।
तेनैव स्नापयित्वा तु दाहं कुर्याद्यथाविधि ॥

गृह्यकारिकायाम् ।

सूतिकामरणे प्राप्ते सर्वौषध्यनुलेपनम् ।

असूतकी तु संस्पृष्ट्वा शूर्पाणां तु शतं क्षिपेत् ॥

स्मृत्यन्तरे ।

उदक्त्वा सूतिका वापि मृता स्याद्यदि तां तदा ।

आशौचे त्वनतिक्रान्ते दाहयेदन्तरा यदि ॥

उद्धृतेन तु तां येन स्नापयित्वा तु मन्त्रतः ।

आपोहिष्ठति तिसृभिर्हिरण्यवर्णांश्चतसृभिः ॥

पषमानानुवाकेन यदन्तीति च सप्तभिः ॥

ततो यज्ञपावित्रेण(१) गोमूत्रेणाथ च द्विजाः ।

स्नापयित्वान्यवसनेनाच्छाद्य शवधर्मतः ॥

दाहादिकं ततः कुर्यात् प्रजापतिवचो यथा ।

रजस्वलाविषये मिताक्षरायाम्—

स्मृतिः ।

पञ्चभिः स्नापयित्वा तु गन्धैः प्रेतां रजस्वलाम् ।

बस्त्रान्तरावृतां कृत्वा दाहयेद्विधिपूर्वकम् ॥

रजस्वलायाः प्रेतायाः संस्कारादीनि नाचरेत् ।

ऊर्ध्वं त्रिरात्रात्स्नातां तां शवधर्मेण दाहयेत् ॥

गर्भिणी मरणे ।

शौनकः ।

गर्भिणीमरणे प्राप्ते गोमूत्रेण जलैः सह ।

आपोहिष्ठादिभिर्मन्त्रैः प्राक्ष्य कर्त्ता समाश्रितः ॥

प्रेतं इमशाने नीत्वाथोद्विलम्ब्य सव्योदरं ततः ।

पुत्रमादाय जीवैश्चेत् स्तनं दत्त्वा सुताय तु ॥

यस्ते स्तनः शशय श्यृचा प्रामे निधाय च ।

उदरं चाव्रणं कृत्वा पृषदाज्येन पूर्य च ॥

मृद्भस्मकुशगोमूत्रैरापोहिष्ठादिभिस्त्रिभिः ।

स्नाप्य चाच्छाद्य वासोभिः शवधर्मेण दाहयेत् ॥

षडशीतिमते गथानि ।

गर्भिण्यां मृतायां दक्षिणाशिरसं निधाय तस्या नामिरन्ध्रात्सव्य-
मुदरं चतुरङ्गुलं "हिरण्यगर्भः समवर्त्तत" इति छित्वा गर्भश्चेदप्रा-
णस्तं प्रक्षाल्य निखनेत्, स यदि जीवन् "जीव त्वं मम पुत्रक" इत्यु-
क्त्वा क्षेत्रियैवेति पञ्चभिः स्नापयित्वा हिरण्यमन्तर्धाय भूमौ निधाय
व्याहृतिभिरभिमन्थ्य यस्ते स्तनः शशय इति स्तनं पाययित्वा शिशुं ग्रामं
प्रापयेद्गर्भच्छेदस्थले शतायुधेति पञ्चाहुतीर्हुत्वा प्राणाय स्वाहा, पूष्णे
स्वाहेत्यनुवाकाभ्यां व्याहृत्या चाज्य हुत्वाभिन्नसूत्रेण सङ्गृह्य घृतेनानु-
लिप्य ब्राह्मणाय तिलान् गां भूमिं सुवर्णं दद्यात् । अथ यथोक्तेन कल्पेन
दहेत् । अत्र च "सगर्भदहने तस्या वर्णजं वधपातकम्" इत्यादिवच-
नेषु वधपदश्रवणात्प्राणवियोगस्यैव च वधत्वात्प्राणसक्रमणोत्तरमेवायं
विधिर्न प्रथमादिमासेषु इति केचित् ।

अथ सहगमनानुगमनप्रकारः ।

तत्र—
स्मृतिः ।

अथान्वारोहणं स्त्रीणामात्मनो भर्तुरेव च ।

सर्वपापक्षयकरं निरयोत्तारणाय च ॥

अनेकस्वर्गफलदं मुक्तिदं च तथैव च ।

जन्मान्तरे च सौभाग्यं धनधान्यविवृद्धिदम् ॥

अन्वारोहणं द्विविधं सहगमनमनुगमनं चेति । तत्र भर्तृसंस्कारक-
चित्तारोहणं सहगमनं तद्भिन्नचित्तारोहणमनुगमनं तस्य द्विविधस्वा-
पीदं फलम् । अत्र च सर्वेषां स्वर्गपुत्रादीनामेकस्मृत्युपात्तानामेकस्मि-
न् प्रयोगेऽप्युत्पत्तिः । लाघवेनानेकेषु स्वर्गपुत्रादिष्वेकस्यैव कामशब्द-
स्य कल्पनेन फलभेदाभावात् । अत एव नायं योगसिद्ध्यधिकरणस्य
विषयः ।

स्मृत्यन्तरोपात्तानि तु कामशब्दभेदाद्भिन्नानि फलानीति न तेषामेक-
स्मिन् प्रयोगे उत्पत्तिः । अत्राचाराद्धरिद्राकुङ्कुमाक्षनादियुतशूर्पाणि
सुवासिनीभ्यो दद्यात् । तत्र—
मन्त्रः ।

लक्ष्मीनारायणो देवो बलसत्त्वगुणाश्रयः ।

गाढं सखं च मे देयाद्वायणैः (१) परितोषितः ॥

सोपस्कराणि शूर्पाणि वायणैः संयुतानि च ।

लक्ष्मीनारायणप्रीत्यै सत्त्वकामा द्दाम्यहम् ।

अग्निमकृत्यमुक्तम् ।

स्मृत्यन्तरे ।

अग्नेः समीपमागत्य पञ्चस्तनानि पल्लवान् ।
नीलाञ्जन तथा बध्वा मुखे मुक्ताफलं न्यसेत् ॥
ततोऽग्निप्रार्थनं कुर्यान्मन्त्रेणानेन निश्चितम् ।
स्वाहासंश्लेषनिर्विघ्नसर्वगोत्रं हुताशनम् ॥
स्वर्गमार्गप्रदानेन नय मां पत्युरन्तिकम् ।

तत आचारादग्नावाज्येनाग्नये तेजोधिपतये, विष्णवे सस्वाधि-
पतये, कालभ्य धर्माधिपतये, पृथिव्यै लोकाधिष्ठ्यै, अद्भ्यो रसा-
धिष्ठात्रीभ्यः, वायवे बलाधिपतये, आकाशाय सर्वाधिपतये, कालाय
धर्माधिष्ठात्रे, अद्भ्यः सर्वसाक्षिणीभ्यः, ब्रह्मणो वेदाधिपतये, रुद्राय
श्मशानाधिपतये च हुत्वाग्नीं प्रदक्षिणीकृत्य दृषदुपले सम्पूज्य पुष्पा-
ञ्जलिं गृहीत्वाग्निं प्रार्थयेत् ।

त्वमग्ने सर्वभूतानामन्तश्चरसि साक्षिवत् ।
त्वमेव देव जानीषे न विदुर्यानि मानुषाः ॥
अनुगच्छामि भर्तारं वैधव्यभयपीडिता ।
स त्वं मार्गप्रदानेन नय मां भर्तुरन्तिकम् ॥
मन्त्रमुच्चार्य शनकैः प्रविशेच्च हुताशनम् ।

अङ्गिराः ।

मृते भर्तरि या नारी समारोहेद् हुताशनम् ।
सारुन्धती समाचारा स्वर्गलोके महीयते ॥

यश्वङ्गिराः ।

या स्त्री ब्राह्मणजातीया मृतं फन्तिमनुव्रजेत् ।
सा स्वर्गमात्मघातेन नात्मानं न पतिं नयेत् ॥

यश्च व्याघ्रपात् ।

न ज्ञियेत समं भर्त्रा ब्राह्मणी शोककर्षिता ।
न ब्रह्मगतिमाप्नोति मरणादात्मघातिनी ॥ इति ।

तत्पृथक्चित्यारोहणविषयम् ।

पृथक्चितिं समारुह्य न विप्रा गन्तुमर्हति ॥

अन्यासां चैव नारीणां स्त्रीधर्मोऽयं परं स्मृतः ।

इत्युक्तसोक्तेः । अतश्च पृथक्चितिः क्षत्रियादिपरा । अत्र केचित् क्ष-
त्रियादेः पृथक्चितिरेषेत्याहुः । तन्न । अन्यासां चैवेत्यनेन तासामेवायं
धर्म इत्यवधारणप्रतीतिर्धर्मान्तरस्याप्रतिषेधात् । अन्यथा हि तासामय-
मेव धर्म इत्यवधारणापत्तिः । तस्मात्क्षत्रियादेः पृथक्चितिरपृथक्चि-
तिश्चेति सिद्धम् । पृथक्चितिविधिश्च—

ब्रह्मे ।

देशान्तरमृते पत्यौ साध्वी तत्पादुकाद्वयम् ।

निधायोरसि संश्रुद्धा प्रविशेज्जातवेदसम् ॥

अत्र पादुकाद्वयाभावेऽप्यनुगमनं भवत्येवेति केचित् ।

यत्त्वत्र केचिद् ब्राह्मण्या मरणनिषेधकान्यङ्गिरस्कादिवचनानि तानि प्रायश्चित्तार्थमृतेन पतितावस्थायां वा मृतेन सह मरणनिषेधपक्षणी-
त्याहुः । तत्र । पतितादीनां दाहाद्यभावेनैव सहगमनाप्राप्तेर्निषेधवैथ-
र्थ्यापत्तेः । क्षत्रियादीनां पतितादिना सहगमनप्राप्तेः ब्राह्मणीग्रहणवै-
यर्थ्यापत्तेश्च ।

यत्तु—

ब्रह्मघ्ना वा कृतघ्नो वा मित्रघ्नो वा भवेत्पतिः ।

पुनात्याविधवा नारी तमादाय मृता तु या ॥

इति हारीतीयं पतितादिनापि सहगमनबोधकं, तत्पतितादीनां दाहादिनिषेधेनैव सहगमनस्य दूरापास्तत्वात् सहगमनविधिप्रशं-
सार्थमेवेति पृथोचन्द्रः । जन्मान्तरीयपापवतः सहमरणनोद्धार इति तु स्मार्तादयो गौडाः । सहगमनादौ अनधिकारिण्य उक्ताः—

सङ्गहे—

स्वैरिणीनां गर्भिणीनां पतितानां च योषिताम् ।

नास्ति पत्याग्निसंवेशः पतितौ तु तथा उभौ ॥

बृहस्पतिरप्याह ।

बालसम्बर्धनं त्यक्त्या बालापत्या न गच्छति ।

व्रतोपवासनियता रक्षेद्भर्तुं च गर्भिणी ।

तृतीयपादे रजस्वलासूतिका चेति कचित्पाठः ॥

नारदीये ।

बालापत्या च गर्भिण्यो ह्यदष्टकृतवस्तथा ।

रजस्वलाराजसुते नारोहन्ति चितां तु ताः ॥

रजस्वलाविषयविशेषो ।

भविष्ये ।

तृतीयेऽहि उदकयाया मृते भर्तरि वै द्विजाः ।

तस्यानुमरणायाथ स्थापयेदेकरात्रकम् ॥

अनुमरणं सहमरणस्याप्युपलक्षणम् । तृतीयेहीति भवणादाद्य-
थोरहोर्भेतुमरणे सहगमनाभाव इति गम्यते । यदा तु देशकालवशात्त-
योरप्यहोर्गन्तुमिच्छति तदा तत्र विधिर्देवयाज्ञिकानिबन्धोदाहृते वचने ।

यदा स्त्रियामुदकयायां पतिः प्राणान् समुत्सृजेत् ।

द्रोणमेकं तण्डुलानामवहन्त्याद्विशुद्धये ॥

असूकू तन्मुसलाघातैः स्रवते योनिमण्डलात् ।
 विरजस्कां मन्यमाना स्वे चित्ते तदसूकक्षयम् ॥
 दृष्ट्वाशौचं प्रकुर्वीत पञ्चमृतिकया पृथक् ।
 त्रिंशद्विंशतिर्दश च गवां दत्त्वा त्वहःक्रमात् ॥
 विप्राणां वचनाच्छुद्धा समारोहेद् धुताशनम् ।
 नारीणां सरजस्कानामियं शुद्धिरुदाहृता ।

अत्राहःक्रमादित्यनेन तृतीयेऽपि दिने यदि देशकालवशाद्भ्रान्तुमि-
 च्छति न तु शुद्धिदिनं प्रतीक्षते तदाप्ययं विधिर्भवतीति गम्यते ।
 एकदिनगम्यदेशान्तरस्थे मृते तु विशेषमाह—

व्यासः ।

दिनैकगम्यदेशस्था साध्वी च कृतनिश्चया ।

न दहेत् स्वामिनं तस्या यावदागमनं भवेत् । अत्र—

“पतिव्रतासम्प्रदीप्तं प्रविशेच्च हुताशनम् । ऋग्वेदवादात्सा-
 ध्वी स्त्री”-

इत्यादिवचनेषु च साध्वीपतिव्रतादिशब्दश्रवणात्सासामेव सहगम-
 नादौ अधिकारो नान्यासामिति केचित् । अन्ये तु—

अवमत्य च वाः पूर्वं पतिं दुष्टेन चेतसा ।

वर्त्तन्ते याश्च सततं भर्तृणां प्रतिकूलतः ॥

तत्रानुमरणं काले याः कुर्वन्ति तथाविधाः ।

कामात्क्रोधात्भयात्मोहात्सर्वाः पूता भवन्त्युत ॥

इति भारतवचनेनान्यासामपि सहगमनादिप्रतीतेः पतिव्रतादिभ-
 वणमुपलक्षणार्थमित्याहुः ।

अत्र क्षत्रियादीनां पृथक्चित्तौ स्वहाशौचमभ्य एव दशपिण्डदान-
 मित्वाहानुगमनं प्रक्रम्य ।

ब्राह्मे ।

ऋग्वेदवादात्साध्वी स्त्री न भवेद्यात्मघातिनी ।

व्यहाशौचे तु निर्वृत्ते श्राद्धं प्राप्नोति शास्त्रवत् ॥

इमा नारी अविधवा इति ऋग्वेदवाद् । श्राद्धम्=महैकोद्दिष्टम् । अत्र
 भर्त्राशौचमध्ये तदूर्ध्वं वानुगमने त्रिरात्रमभ्य एव दशपिण्डाः । एको
 द्विष्टं तु भर्त्राशौचोत्तरमनुगमने चतुर्थेऽहि कार्यम् । तदशौचमध्येऽनु-
 गमने तु विशेषमाह ।

व्यासः ।

संस्थितं पतिमालिङ्ग्य प्रविशेद्या हुताशनम् ।

तस्याः पिण्डोदकां कर्षे क्रमशः पितृपिण्डवत् ॥

भविष्ये ।

एकां चितां समारुह्य भर्त्तारं यानुगच्छति ।

तद्गर्तुर्धुः क्रियाकर्त्ता स तस्याश्च क्रियां चरेत् ॥

इदं च दशाहान्तमेव । पश्चादग्निदाता प्रेतस्य पिण्डं दद्यात् । स एव हीति सहगमनं प्रक्रम्य वायवीयोक्तेः । अत्र प्रेतस्वेत्युपादानाद्दशाहान्तत्वप्रतीतिः तेनैकेनैव कर्त्रा दशाहिकपिण्डदानं कार्यम् । तदपि पृथक् पृथक् कार्यम् । “क्रमशः पितृपिण्डव” इति पूर्वोदाहृतवचनात् ।

भर्त्रा सह मृता या तु नाकलोकमभीप्सती ।

सार्हेच्छ्राद्धं पृथक्पिण्डाकैकत्वं तु स्मृतं तयोः ॥

पृथगेव हि कर्त्तव्यं श्राद्धमैकादशाहिकम् ।

यानि श्राद्धानि सर्वाणि तान्युक्तानि पृथक् पृथक् ॥

इति वृद्धपाराशरवचनाच्च ।

यत्तु ।

अन्वारोहे तु नारीणां पत्युश्चक्रोदकक्रिया ।

पिण्डदानक्रिया तद्वच्छ्राद्धं प्रत्याब्धिकं तथा ॥

इति वचनं तदापद्विषयम् ।

एकचित्यां समारुह्य मृतयोरेकबर्हिषि ।

पित्रोः पिण्डान् पृथक् दद्यात् पिण्डस्त्वापस्तु तत्सुतः ॥

इत्यग्निस्मृतेः । एकपिण्डपक्षेऽपि नवश्राद्धे पृथगेव पिण्डदानम् ।

तथा च—

लौगाक्षिः ।

मृताहनि समासेन पिण्डनिर्घणं पृथक् ।

नवश्राद्धं च दम्पत्योरन्वारोहण एव तु ॥

अत्र पृथक् नवश्राद्धमित्यन्वयः । तद्व्यतिरिक्तं तु पिण्डनिर्घणं समासेन कार्यम् । समासश्च द्विपितृकश्राद्धवत् द्वयोरेकस्मिन्पिण्डे विभे चोद्देशरूपः ।

एकचित्यधिरोहे तु तिथिरेकैव जायते ।

एकपाकेन पिण्डैक्ये द्वयोर्युक्ता नामनी ॥

इति स्मृतन्तरात् । अत्र तिथिरेकैवेति श्रवणात् तिथिभेदे आपद्यपि पिण्डैक्यपक्षो न भवतीति गम्यते । किं तु श्राद्धभेद एव तत्तथौ ।

केचित्तु ।

अग्रतः पृष्ठतो वापि तद्गत्त्या झ्रियते यदा ।

तस्याः श्राद्धं सुतैः कार्यं पत्युरेव मृतेऽहनि ॥

इति पुराणसमुच्चयवचनात्कर्तृतिथावेव तस्याः श्राद्धमित्याहुः । अत्र

पृथक्पिण्डदानपक्षे दशैर्बर्गद्वयश्राद्धवत्प्रधानस्यैव पृथगनुष्ठानम् ।
अङ्गानां तु तन्त्रेणैव ।

या समारोहणं कुर्याद्भर्तुश्चित्यां पतिव्रता ।

तां मृताहनि सम्प्राप्ते पृथक्पिण्डे नियोजयेत् ॥

प्रत्यब्दं च नवश्राद्धं युगपत्तु समापयेत् ।

इति भृगूकैः । एकदेशकालकर्तृत्वेन तन्त्रत्वस्यैव न्यायप्राप्तत्वाच्च ।

अत एव प्रत्यब्दनवश्राद्धग्रहणं पृथक्कर्त्तव्यश्राद्धमात्रोपलक्षणम् ।

समापनग्रहणं चोपक्रमस्याप्युपलक्षणम् । पृथ्वीचन्द्रचन्द्रिकादयोऽप्येवम् ।

हेमाद्रपादयस्तु—नवश्राद्धव्यतिरिक्तश्राद्धेषु लौगाक्षादिवचनादेकपिण्ड-

त्वरूपः समाप्त एव मुख्यः ।

नवश्राद्धेषु पृथक्पिण्डत्वमेव । अत एव यानि—

एकचित्यां समारुढो दम्पती निधनं गतौ ।

पृथक् श्राद्धं तयोः कुर्यादोदनं तु पृथक् पृथक् ॥

इत्यादीनि गार्ग्यादिवचनानि नवश्राद्धविषयार्णोत्याहुः ।

वृषोत्सर्गस्तु सर्वमतेऽप्येक एव ।

एक एव वृषोत्सर्गो गौरेका तत्र दीयते ॥

इति वचनात् । एवं दाहोऽपि एकचित्यधिरोहणादेक एव । तत्र

यदि देशकालानुरोधेनाऽविधिपूर्वकं महाग्निना दह्यमाने भर्त्सरि सह-
गमनं कृतं तदा तस्य यदा पर्जन्यदाहादिना विधिपूर्वं दाहः क्रियते
तदाऽस्यापि भेदेनैव पर्जन्यं कृत्वा तन्त्रेण दाहः कार्य इति केचित् । यदि
तु पर्जन्यविधिनैव दह्यमाने भर्त्सरि सहगमनं तदा तु दाहपार्थक्यमना-
शङ्क्यमेव । न च तत्र सहगमने मानाभावः । पर्जन्यस्य स्थानापत्याश-
रीरतुल्यत्वात् । अत एव भर्त्संस्कारकचित्तारोहणं सहगमनं सहगम-
नमात्रमित्युक्तम् । न चैवमविधिपूर्वकं महाग्निना दाहे समन्त्रकसंस्का-
राभावात्सहगमनानापत्तिः । संस्कारसामान्यस्यैव लक्षणे प्रवेशेन सह-
गमनोपपत्तेः ।

अथ प्रोषितमृते दाहप्रकारनिर्णयः ।

तत्र—

शरिका ।

प्रोषितश्चेन्मृतस्तस्य विशेषः प्रतिपाद्यते ।

मृताग्निहोत्रं होतव्यं प्राग्दाहात्तत्र कथ्यते ॥

प्राचीनाधीतकृतसर्वं शस्यमेवोद्धरेश्वरे ॥

सादनाभावतः कूर्चं स्थापनं न भवेदिह ।

प्रागग्रैर्दक्षिणाग्रैश्च तृणैः शस्यपरिस्तृप्तिः ॥

पर्युक्षणं च तस्यैव कार्यमत्राप्रदक्षिणम् ।
 नर्याद्दक्षिणतो भस्म निरुहोषं च सन्धिनीम् ॥
 दुग्ध्वा भस्मन्बधिभ्रित्यावद्योत्यालेकवर्जितम् ।
 उद्गास्य सकृदासाद्य दक्षिणासुक् क्षुवं ततः ॥
 प्रताप्य प्रैषरहितं तत्पयः सकृदुभयेत् ।
 धारयेत्समिधं चाधो नर्याद्दक्षिणतो नयेत् ।
 तूर्णो समिधमाधाय सस्य जानु निपात्य च ॥
 अपसस्यं क्षुचं कृत्वा स तत्सर्वं विनिक्षिपेत् ।

इदं च प्रेताग्निहोत्रं यावद्देशान्तरात् प्रेतशरीरमानीय प्रेतदेशे वा
 यावद्ग्रीष्मोत्था प्रेतो दह्यते तावद्दोष्यः । तावत्पर्यन्तं चाहिताग्नेः शरीरं
 स्थाप्यम् ।

आहिताग्नौ विदेशस्थे मृते सति कलेवरम् ।

निधेयं नाग्निभिर्यावत्तदीयैरपि दह्यते ॥

इति ब्राह्मोक्तेः । तत्स्थापनासम्भवे तु—

कात्यायनः ।

विदेशमरणेऽस्थानि आहृत्याभ्यज्य सर्पिषा ।

दाहयेद्बर्हिषाच्छाद्य पात्रन्यासादि पूर्ववत् ॥

कारिकापि ।

ततः कृष्णाजिनेऽस्थानि पुरुषाकारवन् न्यसेत् ।

ऊर्णाभिश्छादयेत्तानि घृतेनाभ्यज्य दाहयेत् ॥

पात्राणि योजयित्वा तं दहेत्सन्तापजाग्निभिः ।

अनाहिताग्निमप्येवं निरग्निं च दहेदपि ॥

अत्र शरीरस्थापनस्याहिताग्निविषयत्वं पूर्वोदाहृतब्रह्मपुराणाद-
 स्थिदाहस्यानाहिताग्निविषयेऽतिदेशाच्चावगम्यते । अस्त्रामलाभे त्वाहि-
 ताग्नेः प्रोषितस्य मरणे पर्णशराख्यं विधिमाह—

मनुः ।

आहिताग्निद्विजः कश्चित् प्रवसन् कालचोदितः ।

देहनाशमनुप्राप्तो यस्याग्निर्वर्तते गृहे ॥

प्रेताग्निहोत्रसंस्कारः श्रूयतामृषिपुङ्गवाः ।

कृष्णाजिनं समास्तीर्य कुशैस्तु पुरुषाकृतिम् ॥

षट्शतानि शतं चैव पलाशानां च वृस्ततः ।

चत्वारिंशच्छिरे दद्यात् शतं कण्ठे तु विन्यसेत् ॥

बाहुभ्यां शतकं दद्यादङ्गुलीषु दशैव तु ।

शतं तु जङ्घयोर्दद्याद्विशतं तुदरे तथा ॥
 दद्यादष्टौ वृषणयोः पञ्च मेद्रे तु विन्यसेत् ।
 एकविंशतिं तूरुभ्यां द्विशतं जानुजङ्घयोः ॥
 पादाङ्गुष्ठेषु षट् दद्याद्यज्ञपात्रं ततो न्यसेत् ।
 वैकल्पिकं वृन्तसंख्यानंतरमाह ।

हारीतः ।

देशान्तरगते विभ्रे विपन्ने कालपर्ययात् ।
 शरीरनाशे कल्पः स्यादाहिताग्नेर्विशेषतः ॥
 कृष्णाजिनं समास्तीर्य पुरुषाकृतिमेव च ।
 श्रीणि षष्टिशतं वृन्तान्पलाशांस्तु समाहितः ॥
 अर्शात्पर्यङ्गे शिरे दद्याद्भ्रौवायां दश एव च ।
 बाहुभ्यां च शतं दद्यादङ्गुल्योर्दश एव च ॥
 उरसि त्रिंशतं दद्याज्जठरे विशतिं तथा ।
 अष्टौ वृषणयोर्दद्यात्पञ्च मेद्रे तु कल्पयेत् ॥
 ऊरुभ्यां च शतं दद्यात्त्रिंशतं जानुजङ्घयोः ।
 पादाङ्गुल्योर्दश दद्यादेतत्प्रेतस्य कल्पना ॥

यज्ञपात्रंः ।

मस्तके नारिकेलं तु अलाबुं तालुके तथा ।
 पञ्चरत्नं मुखे न्यस्य जिह्वायां कर्दलोफलम् ॥
 अक्षुषोस्तु कपर्दी द्वौ नासिकायां तु कालकम् ।
 कर्णयोर्ब्रह्मपत्राणि केशे षट्प्ररोहकाः ॥
 नालकं कमलानां तु अन्त्रस्थाने निवेशयेत् ।
 मृत्तिका तु वसाधातुर्हरितालकगन्धकौ ॥
 शुक्रे तु पारदं दग्धा पुरीषे पित्तलं तथा ।
 सन्धीषु तिलपिष्टं तु मांसं स्याद्यवपिष्टकम् ॥
 मधु स्याल्लोहितस्थाने त्वचः स्थाने मृगत्वचम् ॥
 स्तनयोर्जर्जके (१) दद्यान्नासायां शतपत्रकम् ।
 कमलं नाभिदेशे स्याद्दन्ताके वृषणाभिते ॥
 लिङ्गे च रक्तमूलं तु परिधाने दूकूलकम् ।
 गोमूत्रं गोमयं गन्धं सर्वौषध्यादि सर्वतः ॥
 अयं च निरग्रेरपि ।

अत एव—

ब्रह्मपुराणम् ।

अनाहिताग्नेर्देहस्तु दाह्यो गृह्याग्निना स्वयम् ।
तदलाभे पलाशानां वृन्तैः कार्यः पुमानपि ॥
वेष्टितव्यस्तथा यत्नात्कृष्णसारस्य चर्मणा ।
ऊर्णासुत्रेण बध्वा तु पलेत्तव्यो यवस्तथा ॥
सुपिष्टैर्जलसम्भिधैर्दग्धव्यश्च तथाग्निना ।
असौ स्वर्गाय लोकाय स्वाहेत्युक्त्वा सवाग्धवैः ॥
एवं पर्णनरं दग्ध्वा त्रिरात्रमशुचिर्भवेत् ।

अत्रास्थां देहावयववत्वेनाभिन्नत्वाद्देहपदेन तेषामपि ग्रहणात्तदभावे
पर्णनरविधिवर्ध्वाः । त्रिरात्रं चेदं न दशाहमध्ये तद्विधिना दाहे, तत्र
प्रोषिते कालशेषः स्यादित्यादिनाऽवशिष्टादिनपर्यन्तमेवाशौचविधा-
नात्, किं तु तदुर्ध्वं, तदप्यनाहिताग्नेः । आहिताग्नेस्तु सर्वत्र दाहा
देव दशाहाद्याशौचमिति न तद्विषयमिदं त्रिरात्रविधानम् । तथा च—
बह्वृचगृह्यपरिनिष्ठे ।

अथातीतसंस्कारः । स चेदन्तदशाहं स्यात्तत्रैव सर्वं समापयेत् । ऊर्क-
माहिताग्नेर्दाहात्सर्वमाशौचं कुर्यात् । अन्येषु पत्नीपुत्रयोः पूर्वमगृही-
ताशौचयोः सर्वमाशौचं गृहीताशौचयोः कर्माङ्गं त्रिरात्रम् ।

अन्येषु=अनाहिताग्न्यादिषु । कर्म=पर्णनरविधिः, तदत्रम्=तस्मिन्निमित्तम् ।
अनाहिताग्निविषयं सपिण्डानां तु पर्णनरदाह एव त्रिरात्रमन्यत्र तु
स्नानमात्रमित्यादयुक्तं प्राक् । अस्य च विधेर्यदेव मरणनिश्चयस्तदैव
करणं यदि तु न मरणनिश्चयो न वा जीवनवार्ताभवनं तदा किञ्चि-
त्कालं प्रतीक्षाकरणमाह—

मनुः ।

प्रोषितस्य तथा कालो गतश्चेद् द्वादशाब्दिकः ।

प्राप्ते त्रयोदशे वर्षे प्रेतकार्याणि कारयेत् ॥

बृहस्पतिः ।

यस्य न भूयते वार्त्ता यावद्द्वादशवत्सरान् ।

कुशपुत्तलादाहेन तस्य स्यादवधारणम् ॥

यत्तु—

पितरि प्रोषिते यस्य न वार्त्ता नैव चागमः ।

ऊर्कं पञ्चवशाद्दर्शात्कृत्वा तत्प्रतिरूपकम् ॥

कुर्यात्तु तस्य संस्कारं यथोक्तविधिना ततः ।

तदादीन्येष सर्वाणि प्रेतकर्माणि कारयेत् ॥

इति भविष्यपुराणम् तत्पितृविषयं पितरीत्युपक्रमानुरोधत् । अतः
पितुः पञ्चदशवर्षप्रतीक्षा । अन्येषां तु द्वादशवर्षप्रतीक्षा कार्या । गृह-
कारिकायां त्वन्यथा व्यवस्थोक्ता ।

तस्य पूर्ववयस्कस्य विशत्यब्दोर्ध्वतः क्रिया ।

ऊर्द्धे पञ्चदशाब्दात्तु मध्यमे वयसि स्मृता ।

द्वादशाब्दसराद्ूर्ध्वमुत्तरे वयसि स्मृता ॥

चान्द्रायणत्रयं कृत्वा त्रिंशत्कृच्छ्राणि वा सुतैः ।

कुशैः प्रतिकृतिं दग्वा कार्याः शौचादिकाः क्रियाः ॥

यस्य तु द्वादशाब्दादिवर्षप्रतीक्षां कृत्वौर्द्धदेहिकं कृतं पश्चाच्च स
आगतस्तद्विषये बाह—

बृद्धमनुः ।

अमृतं मृतमाकर्ण्य कृतं यथ्यौर्द्धदेहिकम् ।

प्रायश्चित्तमसौ स्मार्त्तं कृत्वाऽग्नीनादधीत च ।

जीवन् यदि समागच्छेत् घृतकुम्भे निमज्ज्य तम् ॥

उदघृत्य स्नापयित्वास्य जातकर्मादि कारयेत् ।

द्वादशाहं व्रतचर्यां त्रिरात्रमथवास्य तु ।

स्नात्सोद्वहेत तां भार्यामन्यां वा तद्भावतः ॥

अग्नीनाधाय विधिवद् ब्राह्म्यस्तोमेन वा यजेत् ।

अथेन्द्राग्नेन पशुना गिरिं गत्वा च तत्र तु ॥

इष्टिमायुष्मतीं कुर्यादीग्लिताश्च कर्तुंस्ततः ।

यस्य तु जीवत एव मृतवात्तां श्रुत्वा स्त्रिया सहगमनादि कृतम् ।
तत्र तस्य सहगमनादेर्न वैधत्वं भर्तुर्वैधदाहाभावेन सहस्वाभावात् ।
भर्तुर्वैधदाहाभावेनैव च तदनुगमनाभावाच्च । सहगमनादौ निमि-
त्तभूतस्य प्रमारूपभर्तृमरणज्ञानस्याभावाच्च । न च लाघवेन मरण-
ज्ञानस्यैव निमित्तत्वं न प्रमारूपज्ञानस्येति वाच्यम् । पुरुषास्तरमरणे
भर्तृसम्बन्धिमरणभ्रमेऽपि सहगमनापत्तेः । तस्मात्प्रमारूपभर्तृमरण
ज्ञानस्यैव निमित्तत्वात् । प्रकृते च तद्भावादात्सहननदोषोऽस्त्येवेति
सिद्धम् । प्रोषितमृतस्य दाहे पर्णनरविधौ च कालमाह ।

पराशरः ।

देशान्तरगतो नष्टस्तिथिर्न ज्ञायते यदि ।

कृष्णाष्टमी क्षमावास्या कृष्णा चैकादशी तिथिः ॥

उदकं पर्णदाहं च तत्र भास्त्रं च कारयेत् ।

अत्र तिथिर्न ज्ञायते इति भास्करमात्रेण सम्बध्यते । तस्यैव मृतति-
थिल्लमानजातीयतिथ्यन्तरे विहितत्वात् ।

गार्ग्यः ।

अशौचविनिवृत्तौ चेत्पुनः संस्क्रियते मृतः ।

संशोष्यैव दिनं ग्राह्यमूर्ध्वं संवत्सराद्यादि ॥

प्रेतकृत्यं प्रकुर्वीत श्रेष्ठं तत्रोत्तरायणम् ।

कृष्णपक्षस्य तत्रापि वर्जयेत्तु दिनक्षयम् ॥

कृष्णपक्षश्च प्रशस्त इत्यर्थः ।

वज्र्या उक्ता—

वाराहे ।

चतुर्थाष्टमगे चन्द्रे द्वादशे च विवर्जयेत् ।

प्रेतकृत्यं व्यतीपाते वैधृतौ परिधे तथा ॥

त्रयोदश्यां विशेषेण जन्मतारात्रये तथा ।

भारते ।

नक्षत्रे तु न कुर्वीत यस्मिन् वातो भवेन्नरः ।

न प्रौष्ठपदयोः कार्यं तथाग्नेये च भारत ॥

दारुणेषु च सर्वेषु प्रत्यरे च विवर्जयेत् ।

ज्योतिर्नारदीये ।

चतुर्दशीतिथिं नन्वां भद्रां शुक्रारवासरौ ।

भाषाढे द्वे विशाखा च भानि द्विचरणानि च ।

सितेज्ययोरस्तमथं ह्यङ्घ्रिभं विषमाङ्घ्रिभम् ॥

शुक्लपक्षं च संस्यज्य पुनर्दहनमुत्तमम् ।

षडूत्तरार्धतः पञ्चनक्षत्रेषु त्रिजन्मसु ॥

पौष्णब्रह्मर्क्षबोधैव दहनात् कुलनाशनम् ।

काश्यपः ।

भरण्यार्द्रा मघाश्लेषा मूलं द्विचरणानि च ।

प्रेतकृत्येऽतिदुष्टानि धनिष्ठार्धं च पञ्चकम् ॥

फल्गुनीद्वितीयं रोहिण्यनुराधापुनर्वसुः ।

अत्र दारुणादीना लक्षणानि ज्योतिशास्त्रे ज्ञेयानि । अस्यापवा-
दमाह—

वैजवापः ।

युगमन्वादिसंक्रान्तिदर्शं प्रेतक्रिया यदि ।

देवादापतिता तत्र नक्षत्रादि न शोधयेत् ॥

अपवादान्तरमाह ।

गार्भ्यः ।

प्रत्यक्षशवसंस्कारे दिनं नैव विशोधयेत् ।

अशौचमध्ये संस्कारे दिनं शोध्यं तु सम्भवे ॥

अस्यैव विषयविशेषेऽपवादान्तरमाह ।

वैजवापः ।

प्रेतस्य साक्षाद्गन्धस्य प्राप्ते त्वेकादशेऽहनि ।

नक्षत्रतिथिवारादिशोधनीयं न किञ्चन ॥

देशविशेषेऽपवादमाह—

विश्वप्रकाशः ।

गुरुभागवयोमौढ्ये पौषमासे मलिम्बुचे ।

नातीतः पितृमेघः स्यात् गयां गोदावरीं विना ॥

अथ मरणविशेषे कृत्यविशेषः ।

तत्र तावत्पूर्वाकंपतितादीना मरणविशेषे नारायणबलिः कार्यं इति पूर्वमेवोक्तं तत्प्रकारमाह ।

शौचायनः ।

अथातो नारायणबलिं व्याख्यास्यामो दक्षिणायने चोत्तरायणे वा परपक्षस्य द्वादश्यां क्रियेत । तत्पूर्वेद्युरेव श्रोत्रियान् ब्राह्मणाग्निमन्त्रयित्वा योनिगोत्रश्रुतवृत्तसम्पन्नान् । अथापरेद्युरेव देवगृहे नदीतीरे वाग्निमुपसमाधाय सम्परिस्तीर्याप्रणीताभ्यः कृत्वोत्थायाग्नेनाग्निदैवतमावाहयति पुरुषसुक्तेन । द्वे ऋचौ जपित्वाद्यया च तमावाहयति । अथैनं स्नापयति पुरुषसुक्तेनाथैनं गन्धपुष्पधूपदीपैरष्टाक्षरेणार्चयित्वाग्निस्तर्पयति केशवं तर्पयामीति । द्वादशनामधेयैः परिधानप्रभृत्याग्निमुखात्कृत्वा पक्वाः प्राञ्जुहोति विष्णोर्जुहोति पुरोनुवाक्यामनूच्य परोमात्रयेति याज्यया जुहोति । आवाह्याहुतीरुपजुहोति केशवाय स्वाहेत्येतैरेव नामधेयैर्गुण्डपाथसघृतमिश्रमन्न निवेदयति देवस्य त्वा सवितुः प्रसवेऽद्विनोर्बाहुभ्यां पूष्णो हस्ताभ्यां विष्णवे निवेदयामीति महाभ्याहृतिभिः स्वाहाकारेण यजति । व्याहृतिभिराचमनीयमथ ब्राह्मणानाहुय सर्वमोपकृतेष्वासनेषूपवेद्याथैनान् वस्त्रगन्धपुष्पधूपदीपमाल्यैरभ्यर्चयानुस्नाप्य मधुघृतमिश्रं हविः समुदायुत्य हस्तेन जुहोति पितृभ्यः स्वधा नमो नारायणाय स्वाहा पितामहेभ्यः स्वधा नमो नारायणाय स्वाहा अग्नये कस्यवाहनाय स्विष्टकृते स्वाहा नमो नारायणाय स्वाहेति ब्राह्मणान्नेन परितोषयित्वाचमनान्ते तेषां यथाशक्ति दक्षिणां ददाति प्रदक्षिणीकृत्वा शेषमनुस्नाप्य दक्षिणेनाग्निं प्रागग्रान् दर्भान्संस्तीर्य तेषु

बलिं ददाति । विश्वेभ्यो देवेभ्यो नमः, साध्येभ्यो देवेभ्यो नमः, सर्वे-
भ्यो देवेभ्यो नमः, सर्वाभ्यो देवताभ्यो नमः, विष्णवे नारायणाय नमः,
यज्ञात्मने नमः, यज्ञपुरुषाय नमः, सर्वेश्वराय नम इति स्विष्टकृत्यप्रभृति
आधेनुवरप्रदानात् सर्वान् पितॄन् समधिगच्छति ब्रह्मलोके महीयते
ब्रह्मलोके महीयत इत्याह भगवान् बौधायन इति । अत्र विशेषो-
भविष्योत्तर उक्तः ।

पूर्णे संवत्सरे तेषामथ कार्यं दद्यालुभिः । तेषां=दुर्मरणमृतानाम् ।

एकादशीं समालाद्य शुक्लपक्षस्य वै तिथिम् ।

विष्णुं यमं च सम्पूज्य गन्धपुष्पादिभिस्तथा ॥

दश पिण्डान् घृताभ्यक्तान् दर्भेषु मधुसयुतान् ।

यज्ञोपवीती स्नातिलान् भक्ष विष्णुं यम तथा ॥

दक्षिणाभिमुखान्त्स्णामैकैकं निवपन्तु तान् ।

उद्धृत्य नियतान्पिण्डांस्तीर्थान्द्यम्भसि निक्षिपेत् ॥

क्षिपंस्तत्कीर्तयेन्नाम विष्णोर्वै प्रेतकस्य तु ।

पुनरभ्यर्चयेद्विष्णुं यमं कुसुमचन्दनैः ॥

धूपदीपैः सनैवेद्यैर्मक्ष्यभोज्यसमन्वितैः ।

तस्मिन्नेवोषितो ह्यङ्घ्रि विप्रांश्चैव निमन्त्रयेत् ॥

कुलविद्यातपोयुक्तान् रूपशीलसमन्वितान् ।

नव सप्ताथवा पञ्च स्वस्नामर्थ्यानुसारतः ॥

अपरेऽहनि सम्प्राप्ते मध्याह्ने सुप्तमाहितः ।

विष्णुं यमं च सम्पूज्य ब्राह्मणानुपवेशयेत् ॥

उद्धृत्युखान्यथाज्येष्ठं पितृरूपमनुस्मरन् ।

आवाहनाद्यर्चनादीन् विष्णुलौरिसमन्वितान् ॥

प्रेतं स्थाने स्मरन् प्रेतं विष्णोर्वै नाम कीर्त्तयेत् ।

प्रेतं यमं च विष्णुं च स्मरन् श्राद्धं समापयेत् ॥

तृप्तान् ज्ञात्वा ततो विप्रान् तृप्तिं पृष्ट्वा यथाविधि ।

यमेभ्यस्तथ सर्वेभ्यः पिण्डदानार्थमुद्धरेत् ॥

पृथग्दर्भेषु पिण्डांस्तु पञ्च दद्यात्क्रमेण तु ।

प्रथमं विष्णवे दद्याद्ब्रह्मणे च शिवाय च ॥

सभृत्याय यमायाथ प्रेतायापि च पञ्चमम् ।

नाम गोत्रं स्मरेत्तस्य विष्णुशब्दं च कीर्त्तयेत् ॥

नमस्कारशिरस्कं तु पञ्चमं पिण्डमुद्धरेत् ।

दद्यादाचमनं पश्चात्ताम्बूलं दक्षिणां तथा ॥

एकं विप्रं शिष्टतमं हिरण्येन प्रपूजयेत् ।
 गोभूमिवस्त्रपानाद्यैर्भक्त्या प्रेतं स्मरंश्च तम् ॥
 दद्यात्तिलांस्तु विप्राणां दर्भयुक्तेषु पाणिषु ।
 नाम गोत्रं स्मरन् दद्याद्विष्णुः प्रीतोस्त्विति ब्रुवन् ॥
 अनुव्रज्य द्विजान् पश्चात्तिलाभ्यो दक्षिणामुखः ।
 कीर्त्तयन्नामगोत्रे तु भुवि प्रीतोस्त्विति क्षिपेत् ॥
 मित्रैर्बन्धुजनैः सार्धं श्लेषं भुञ्जीत वाग्धतः ॥ इति ।

विष्णुरपि नारायणबलिस्वरूपमाह ।
 एकादशीं समासाद्य शुक्लपक्षे च वै तिथिम् ।
 विष्णुं समर्चयेद्देवं यमं वैवस्वतं तथा ॥
 दश पिण्डान् घृताभ्यक्तान् दर्भेषु मधुसंयुतान् ।
 तिलमिश्रान् प्रदद्याद्वै सयतो दक्षिणामुखः ।
 विष्णुं बुद्धौ समासाद्य नद्यम्भसि ततः क्षिपेत् ॥
 नामगोत्रप्रहं तत्र पुष्पैरभ्यर्चनं तथा ।
 धूपदीपप्रदानं च भक्ष्यं भोज्यं तथा परम् ॥
 निमग्नयात् विप्रान्वै पञ्च सप्त नवापि वा ।
 विद्यातपःसमृद्धान् वै कुलोत्पन्नान् समाहितान् ॥
 अपरेऽहनि सम्प्राप्ते मध्याह्ने समुपोषितः ।
 विष्णोरभ्यर्चनं कृत्वा विप्रांस्तानुपवेशयेत् ॥
 उदङ्मुखान्यथाज्येष्ठं पितृरूपमनुस्मरन् ।
 मनो निवेश्य विष्णौ वै सर्वं कुर्यादतन्द्रितः ।
 आवाहनादि यत्प्रोक्तं देवपूर्वं तदाचरेत् ॥
 तप्तान् ज्ञात्वा ततो विप्रान् तृप्तिं पृष्ट्वा यथाविधि ।
 हविष्यव्यञ्जनेनैव तिलादिसहितेन च ।
 पञ्चपिण्डान् प्रदद्याच्च देवरूपमनुस्मरन् ॥
 प्रथमं विष्णवे दद्याद् ब्रह्मणे च शिवाय च ।
 यमाय सानुचराय चतुर्थं पिण्डमुत्सृजेत् ॥
 मृतं सङ्कीर्त्तय मनसा गोत्रपूर्वमतः परम् ।
 विष्णोर्नाम गृहीत्वैव पञ्चमं पूर्ववत् क्षिपेत् ॥
 विप्रानाचास्य विधिवद्दक्षिणाभिः समर्चयेत् ।
 गवा वस्त्रेण भूम्या च प्रेतं तं मनसा स्मरन् ॥
 ततस्तिलाभ्यो विप्रास्ते हस्तैर्दर्भसमन्वितैः ।
 क्षिपेद्युगोत्रपूर्वं तु नामबुद्धौ निवेश्य च ॥

हविर्गन्धातिलाभस्तु तस्मै दद्युः समाहिताः ।
मित्रभृत्यजनैः सार्धं पश्चाद् भुञ्जीत वाग्यतः ॥
एवं विष्णुमते स्थित्वा यो दद्यादात्मघातिने ।
समुद्धरति तं क्षिप्रं नात्र कार्या विचारणा ॥ इति ।

सर्पहते विशेषो-
भविष्योत्तरे ।

प्रमादादिच्छ्रया वापि नागाद्वै सर्पतो मृतः ।
पक्षयोरुभयोर्नागान्पञ्चमीषु प्रपूजयेत् ।
कुर्यात्पिष्टमर्यां लेखां नागप्रतिकृतिं भुवि ॥
अर्चयेत्तां सितैः पुष्पैः सगन्धैश्चन्दनेन तु ।
प्रदद्याद् धूपदीपं च तण्डुलांश्च सितान् क्षिपेत् ॥
आमपिष्टं तथैवाग्न क्षीरं च विनिवेदयेत् ।
उपस्थाय वदेदेवं मुञ्चमुञ्चामुकं त्विति ॥
मधुरं तद्दिने त्वद्यादेवमब्दं समाचरेत् ।
सौवर्णं शक्तितो नागं ततो दद्याद् द्विजोत्तमे ॥
गां सघत्सां ततो दद्यात्प्रीयतां नागराडिति ।
यथा विभागं कुर्वीत कर्माणि प्राक्तनान्यपि ।
कर्माणि=नारायणवल्यादिरूपाणि ।

अथ पञ्चकमरणे दाहप्रकारः ।

तत्रादौ पञ्चकमरणादावनिष्टमित्युक्तं-
गर्गेण ।

पञ्चके पञ्चगुणितं त्रिगुणं च त्रिपुष्करे ।
यमले द्विगुणं सर्वं हानिवृद्ध्यादिकं भवेत् ॥

तथा—

ब्राह्मे ।

धनिष्ठापञ्चके जीवो मृतो यदि कथञ्चन ।

त्रिपुष्करे च याम्ये च कुलजान् मारयेद् ध्रुवम् ॥

अत्र पञ्चकपदं नक्षत्रपञ्चकसम्बन्धाद्द्विष्टोत्तरार्द्धमारभ्य सार्धेन-
क्षत्रचतुष्टयस्यैव वाचकम् । तथा च—
रत्नमालायाम् ।

वासवोत्तरदलादिपञ्चके याम्यदिग्गमनगेहगोपनम् । इत्यादि ।
दैवक्षमनोहरे तु धनिष्ठाद्यदलेऽप्यनिष्टफलत्वमुक्तम् ।

कुर्यान्न दारुतृणसङ्ग्रहमन्तकाशा
यानं मृतस्य दहनं गृहगोपनं च ।

शय्यावितानमिह वासवपञ्चकञ्चैव
केचिद्वदन्ति परतो वसुदैवतार्थात् ॥ इति ।

अत्र च दाहो निषिद्धः ।

तदुक्तं—

ब्राह्मे ।

कुम्भमीनस्थिते चन्द्रे मरणं यस्य जायते ।
पञ्चकानन्तरं कार्यं तस्य दाहादिकं खलु ॥
अथवा तद्दिने कार्यो दाहस्तु विधिपूर्वकम् ॥ इति ।
विधिः पञ्चकविधिः । विधिश्च मदनरत्ने—
गरुडपुराणे ।

धादौ कृत्वा धनिष्ठार्धमेतन्नक्षत्रपञ्चकम् ।
रेवत्यन्तं सदा दृश्यमशुभं दाहकर्मणि ॥
शबस्य च समीपे तु क्षेतव्याः पुत्तलास्तदा ।
दर्भमय्यास्तु चत्वार ऋक्षमन्त्राभिमन्त्रिताः ॥
ततो दाहः प्रकर्त्तव्यस्तैश्च पुत्तलकैः सह ।
सूतकान्ते ततः पुत्रैः कार्यं शान्तिकपौष्टिकम् ॥
पञ्चकेषु मृतो यो वै न गतिं लभते नरः ।
तिलांश्चैव हिरण्यं च तमुद्दिश्य घृतं ददेत् ॥

आश्वलायनकारिकायामपि ।

सूतकान्ते तु पुत्राद्यैः कार्यं शान्तिकमुक्तवत् ।
कांस्यपात्रं घृतं दद्यात्कुर्याद् ब्राह्मणतर्पणम् ॥

ब्राह्मेऽपि ।

दर्भाणां प्रतिमाः कार्याः पञ्चोर्णासूत्रवेष्टिताः ।
यवपिष्टेनानुलिप्तास्ताभिः सह शवं दहेत् ॥
प्रेतवाहः प्रेतसखः प्रेतपः प्रेतभूमिपः ।
प्रेतहर्त्ता पञ्चमस्तु नामान्येतानि च क्रमात् ॥

अत्र प्रतिमा गन्धादिभिरलंकृत्य शिरश्चक्षुर्वांमकुक्षिनाभिपादयोः
क्रमेण स्थापयित्वा तदुपरि तत्तन्नाम्ना घृतं हुत्वा यमाय सोमं व्यम्ब-
कमिति मन्त्राभ्यां जुहुयात्, ततो दहेदित्याचारः । तथा—

कांस्यपात्रस्थितं तैलं वीक्ष्य दद्याद् द्विजन्मते ।
ब्रह्मविष्णुमहेशेन्द्रवरुणप्रीतये ततः ।
माणमुद्गयववीहिप्रियंगवादि प्रयच्छति ।
स्वर्णदानं रुद्रजायं लक्षहोमो द्विजार्चनम् ।

गोभूदानं षडंशेन कुर्याद्दोषोपशान्तये ॥
आहिताग्निमरणे तु विशेषः ।

धनिष्ठापञ्चकमृते पञ्चरत्नानि तन्मुखे ।
प्रास्याहुतित्रयं तत्र हुनेद्ब्रह्मवपामिति ।
ततो निर्हरणं कुर्यादेष पच विधिः स्मृतः ।
इतरं निखनेदेव जले वा प्रतिपादयेत् ॥

पञ्चरत्नाभावे तत्रैव-

रत्नानां वाप्यभावे तु स्वर्णकर्षार्द्धमेव वा ।
सुवर्णस्याप्यभावे तु आज्यं द्वेयं विचक्षणैः ॥

धनिष्ठा मरणे तु विशेषमाह—

बौधायनः ।

वासवे मरणं चेत् स्याद् गृहे वापि पुनर्मुक्तिः ।
सुवर्णं दक्षिणां दद्यात्कृष्णवस्त्रमथापि वा ॥

पूर्वाह्ने वाशब्दोऽवधारणार्थे ।

अत्र केचित् ।

स्वगृह्योक्तविधिनाऽग्निप्रणयनहविर्निर्घपणाद्याज्यभागान्ते

यमाय धर्मराजाय मृत्यवे चान्तकाय च ।

वैवस्वताय कालाय सर्वभूतक्षयाय च ॥

औदुम्बराय दन्नाय नीलाय परमेष्ठिने ।

वृकोदराय चित्राय चित्रगुप्ताय वै क्रमात् ॥

पकामाहुतिं जुहति । कृष्णां गां कृष्णं वस्त्रं हेमदक्षिणेत्येवं शान्तिकं
सूतकान्ते कुर्वन्ति । इति पञ्चके दाहप्रकारः ।

अथ त्रिपुष्करमृते ।

गर्गः ।

द्वित्रिपुष्करयोगे तु मृतिर्भृत्यन्तरावहा ।

दहने मरणे चैव त्रिगुणं स्यात् त्रिपुष्करे ॥

खननेऽप्येवमेव स्यादेतद्दोषोपशान्तये ।

तिलपिष्टैर्यवैर्वापि शरीरं तस्य कारयेत् ॥

शूर्पं निघायालं कृत्य दाहयेत्पैतृकोपरि ।

मन्त्रस्तु बौधायनेनोक्तः ।

अह्नत्वामिति मन्त्रेण तिलपिष्टं प्रदाहयेत् ।

द्वित्रिपुष्करयोर्दोषं त्रिभिः कृच्छ्रैर्यपोहति ॥

वैवस्वमनोहरे गरुडपुराणे तु ।

त्रिपुष्करे त्रयः कार्याः पुत्तलौ द्वौ द्विपुष्करे ।
मृतस्य च समीपे तु स्थाप्याः पिष्टमयास्ततः ।
कार्यौ दाहस्तु तस्माद्दं सूतकान्ते तु शान्तिकम् ।
कृत्वा गाश्च हिरण्यं च दद्यादन्नं च शक्तितः ॥

प्रेतखण्डे ।

त्रिपुष्करमृते दद्याद्गोत्रयं मूढ्यमेव वा ।

द्विपुष्करे गोषु शान्तिस्ततो दाहे न दोषकृत ॥

त्रिपुष्करलक्षणं चोक्तम्—

भूपालवल्लभेन ।

रविभौममन्दवारे भद्रातिथिषु त्रिपादके धिष्ण्ये ।

योगः पुष्कराख्यो द्विपादके यमलनामा स्यात् ॥ इति ।

इति पुष्करे प्रकारः ।

अथ त्रिपादे ।

त्रिपादक्षंमृते तद्वद्विरण्यशकलं मुखे ।

तस्य पिष्टमयं कुर्यात्पुरुषत्रितयान्ततः ॥

होमं प्रतिमुखं कुर्यात्तथा वहवपामिति ।

कार्णायसं च कार्पासं कुसुमं प्रतिपाद्य च ।

निर्यात्य सार्भि संस्कुर्यात्स्वयाशौ वान्यमुत्सृजेत् ॥ इति ।

त्रिपादक्षाणि च तत्रैव ।

पुनर्वसूत्तराषाढाकृत्तिकोत्तरफल्गुनी ।

पूर्वाभाद्रा विशाखा च ज्ञेयमेतत्त्रिपादभम् ॥ इति ।

इति त्रिपादे ।

अथ व्याघ्रादिहते दानाशुक्तं—

शातातपेन ।

व्याघ्रेण निहते विप्रे विप्रकन्यां विवाहयेत् ।

सर्पदष्टे नागवलिर्देयः सर्पश्च काञ्चनः ॥

चतुर्निष्कमितं हैमगजं दद्याद् गजैर्हते ।

राज्ञा विनिहते दद्यात्पुरुषं तु हिरण्यमयम् ॥

चौरण निहते धेनुं वैरिणा निहते वृषम् ।

वृषेण निहते दद्याद्यथाशकस्या च काञ्चनम् ॥

शय्यामृते प्रदातव्या शय्या तुलीसमीश्वता ।

निष्कमात्रसुवर्णस्य विष्णुना समधिष्ठिता ॥

शौचहीने मृते चैव द्विनिष्कस्वर्णजं हरिम् ।

संस्कारहीने च मृते कुमारमुपनाययेत् ॥
 निष्कत्रयस्वर्णमितं दद्यादश्वं हयाहते ।
 शुना हते क्षेत्रपालं स्थापयेन्निसशक्तिः ॥
 शूकरेण हते दद्यान्महिषं दक्षिणान्वितम् ।
 कृमिभिश्च मृते दद्याद्गोधूमान्पञ्च खारिकाः ॥
 वृक्षं वृक्षहते दद्यात्सौवर्णं वस्त्रसंयुतम् ।
 शृङ्गिणा निहते दद्याद् वृषभं वस्त्रसंयुतम् ॥
 शकटेन हते दद्याद्द्रव्यं सोपस्कारान्वितम् ।
 भृगुपातमृते चैव प्रदद्याद् धान्यपर्वतम् ॥
 अग्निना निहते कार्यमुदपानं स्वशक्तिः ।
 दारुणा निहते चैव कर्तव्या सद्ने समा ।
 शस्त्रेण निहते दद्यान्महिषीं दक्षिणान्विताम् ।
 अश्मनाभिहते दद्यात् सवत्सां गां पयस्विनीम् ॥
 विषेण च मृते दद्यान्मेदिनीं हेमनिर्मिताम् ।
 उद्धन्धनमृते चैव कपिं कनकनिर्मितम् ॥
 मृते जले तु वरुणं हैमं दद्याद्द्विनिष्कजम् ।
 विषूचिकामृते स्वादु भोजयेच्च शतं द्विजान् ॥
 घृतधेनुः प्रदातव्या कण्ठाक्षकवले मृते ।
 कासरोगेण च मृते अष्टकृच्छ्रव्रतं चरेत् ।
 अतिसारमृते लक्षं गायत्र्याः प्रयतो जपेत् ।
 शाकिन्यादिग्रहप्रस्ते जपेद्ब्रह्मं यथोदितम् ॥
 विद्युत्पातेन निहते विद्यादानं समाचरेत् ।
 अन्तरिक्षमृते कार्यं वेदपारायणं तथा ॥
 सच्छास्त्रपुस्तकं दद्यादस्पृश्यस्यशतो मृते ।
 पतिते च मृते कुर्यात्प्राजापत्यांस्तु षोडश ॥
 मृते चापत्यरहिते कृच्छ्राणां नवति चरेत् ।
 एवं कृते विधाने तु विद्वान्दौर्द्धिदेहिकम् ।
 अथ कुष्ठिमृती ।

यमः ।

मृतस्य कुष्ठिनो देहं निखनेद्गोष्ठभूमिषु ।
 चासरं त्रितयं पश्चाद्दुत्यान्यत्र तं दहेत् ॥
 न गङ्गाप्लवनं कार्यं निक्षेपे विधिदृश्यते ।
 षड्द्वयतपूर्णेन विधिनाऽन्यक्रतुं चरेत् ॥

ततोऽस्थिसञ्चयं तस्य गङ्गायां प्रक्षिपेत्सुधीः ।
 मासि मासि ततः कुर्यान्मासश्राद्धानि पार्वणात् ॥
 इत्येतत्कथितं कुष्ठिमरणे शास्त्रकोविदैः ।
 पार्वणात् पार्वणविधानेनेत्यर्थः ।

भविष्येऽपि ।

शृणु कुष्ठिगणं विप्र उत्तरोत्तरतो गुरुम् ।
 विचर्चिका तु दुश्चर्मा वर्वरीयस्तृतीयकः ॥
 विकर्तुर्व्रणताम्रौ च कृष्णश्चेते तथाष्टकम् ।

इत्युक्त्वा—

मृते च प्रापयेत्तीर्थमथवा तरुमूलकम् ।
 नापिण्डं नोदकं कार्यं न च दानक्रियां चरेत् ॥
 षणमासीयस्त्रिमासीयो मृतः कुष्ठी कदाचन ।
 यदि स्नेहाश्चरेद्दाहं यतिचान्द्रायणं चरेत् ॥

अथ वैश्वदाहापवादः ।

तत्र पतितादौ दाहापवादः पूर्वमेवाशौचप्रसङ्गेनोक्तः । बालादावप
 वादान्तरमाह—

मनुः ।

ऊनद्विवार्षिकं प्रेतं निदग्धुर्वाग्धवा बहिः ।
 अलङ्कृत्य शुचौ भूमावस्थिसञ्चयनाहते ॥
 नास्य कार्याऽग्निस्त्र्यंस्कारो नापि कार्यादकक्रिया ।
 अरण्ये काष्ठवत्यक्त्वा क्षपेयुस्त्रयहमेव च ।

अरण्ये काष्ठवदिति । काष्ठत्यागेन यथा तद्विषय औदासीन्यं तथास्या-
 पि त्यागेनौदासीन्यं न त्वग्निस्त्र्यंस्कारादिकरणमित्यर्थः । निखननं
 चाज्यलिप्तस्य कार्यम् ।

ऊनद्विवार्षिकं प्रेतं घृताक्तं निखनेद् भुवि ।
 यमगार्थां गायमानो यमसूक्तमनुस्मरन् ॥

इति यमोक्तेः ।

लौगाक्षिणा चात्र विशेषो दर्शितः—

तूष्णीमेवोदकं कुर्यात्तूष्णीं संस्कारमेव च ॥
 सर्वेषां कृतचूडानामन्यत्रापिच्छया द्वयम् ।

द्वयमन्युदकदानात्मकमित्यर्थः । तेन यदा कदाचित्कृतचूडस्य
 तूष्णीमन्युदकदानं नियतम् । अकृतचूडस्य तु निखननं वा तूष्णीम-
 न्युदकदानं वेति विकल्पः । अयं विकल्पो नामकरणोत्तरमेव ।

नात्रिवर्षस्य कर्त्तव्या बान्धवैरुदकक्रिया ।

ज्ञातदन्तस्य वा कुर्युर्नाम्नि वापि कृते सति ॥

इति मनुना कृतनाम्न एवोदकक्रियाया वैकल्पिकत्वोक्तेः । अतश्च नामकरणात्पूर्वं निखननमेव । ऊनद्विवार्षिकमिति सामान्यवचनात् । तदपि जातारण्यभावे, तत्सद्भावे तु दाह एवेति केचित् । वस्तुतो यत्र दाहप्रसक्तिस्तत्रैव जातारण्यनियमो युक्तः ।

अतश्च नामकरणोत्तरमेव दाहपक्षे जातारण्यनियम इति पूर्वमेवोक्तम् ।

अत्र च नात्रिवर्षस्येति वचनात् त्रिवर्षस्याकृतचूडस्यापि तूष्णीमभ्युदकदानं नियतं गम्यते इति मिताक्षराकारः । अत्राग्निदानोदकदानादेस्तूष्णीं करणेऽपि मन्त्रविशेषपाठमाह—

याज्ञवल्क्यः ।

यमसूक्तं तथा गार्थां जपद्भिर्लौकिकाग्निना ।

स दग्धव्यो उपेतश्चेदाहिताग्न्यावृतार्थवत् ॥

इति दाहनिर्णयः ।

अथोदकदाननिर्णयः ॥

तत्र याज्ञवल्क्यः ।

सप्तमाहशमाद्वापि ज्ञातयोऽभ्युपयन्त्यपः ।

अपनः शोशुचदघमनेन पितृदिङ्मुखाः ॥

सप्तमाहशमाद्वा दिवसादर्वाक् ज्ञातयः समानगोत्राः सपिण्डाः सोदकाश्च अपनः शोशुचदघमित्यनेन मन्त्रेणापोऽभ्युपयन्ति नित्यन्ति । अस्य च दाहोत्तरं कर्त्तव्यतामाह—

ज्ञातातपः ।

शरीरमग्नौ संयोज्यानवेक्षमाणा अपोऽभ्युपयन्ति ।

स्नानादौ विशेषः ।

छन्दोगपरिशिष्टे ।

अथानवेक्षयेत्यापः सर्व एव शवस्पृशः ।

स्नात्वा सचैलमाचम्य दद्रयुरस्योदकं स्थले ॥

गोत्रनामानुवादान्ते तर्पयामित्यनन्तरम् ।

दक्षिणाग्रान् कुशान् कृत्वा सातिलं तु पृथक् पृथक् ॥

पारस्करीयेऽपि ।

संयुक्तं मैथुनं वोदकं याचेरनुदकं करिष्यामह इति ।

कुरुष्वं मा चैवं पुनारित्यशतवर्षे प्रेते । कुरुष्वमित्येवेतरस्मिन् सर्वे

ज्ञातयोऽपोऽभ्यवयन्त्यासप्तमात्पुरुषाद्दशमाद्वा । समानग्रामवासे वा
यावत्सम्बन्धमनुस्मरेयुः । एकवस्त्राः प्राचिनावीतिनः । सव्यस्थाना-
मिकयाऽपनोद्यापनः शोशुचदधमिति । दक्षिणमुख्या निमज्जति ।
प्रेतायोदकं प्रसिञ्चत्यञ्जलिनासावेतत्त उदकमिति ।

संयुक्तः सम्बन्धुत्तरदानाभिज्ञो वा, मैथुतः श्यालः । तमुदकं
याचेरन्, उदकं करिष्याम इत्यनेन मन्त्रेण । पृष्टप्रतिवचनम्, कुरुष्वं
मा चैवं पुनरित्यशतवर्षे प्रेते । शतवर्षप्रभृति तु कुरुष्वमित्येव प्रति-
वचनम् । ज्ञातयः=सपिण्डाः समानोदकाश्च सर्वं एवापोऽभ्यवयन्ति ।
तत्र सपिण्डस्वरूपमाह । सप्तमादिति । सप्तमपुरुषपर्यन्तमित्यर्थः ।
दशमाद्देति समानोदकस्वरूपमुक्तमिति हरिहरः । एकग्राम इति । एकग्राम-
निवासे तु यावतां सपिण्डत्वेन गोत्रत्वेन वा स्मरणम् तावन्तोऽप्यु-
निमज्जन्तीत्यर्थः । वस्त्रं परिधानीयं सव्यस्य पाणेरनामिकया उपकनि-
ष्ठिकयाङ्गुल्या जलावयवास्तत्रत्य वा तृणाद्यपनोद्यापसार्य अपनः शो-
शुचदधमिति मन्त्रेणापनोदकं कार्यमिति कर्कहरिहरौ । स्नानेऽयं मन्त्र
इति देवयाज्ञिकः । अयं च स्त्रीभिर्न पठनीयः, अमन्त्रा हि स्त्रियो मता
इति बौधायनात् । निमज्जनं सकृदिति हरिहरः ।

विष्णुरपि ।

सपिण्डीकरणं यावदजुदमैः पितृक्रिया ।

सपिण्डीकरणादूर्ध्वं द्विगुणैर्विधिवद्भवेत् ॥

इत्युक्त्वाह निर्हृत्य वान्धवाः प्रेतं संस्कृत्याप्रदक्षिणेन चिताममि-
गम्याप्सु सवाससो निमज्जनं कुर्युः । प्रेतस्योदकानिर्वपणं कृत्वैकं च
पिण्डं कुशेषु दद्युः ।

उदकदाने आधारविशेषं मन्त्रं चाह—

वैजवापयनः ।

उदकान्तं गत्वा सकृदुन्मज्याप्सु सव्यपाणेः कनिष्ठिकयावलिञ्जति-
कनिष्ठं पापमिति । तस्मिंस्त्वेकमुदकाञ्जलिं प्रेताय दद्युरमुष्मै स्वधेति ।
अस्य च कात्यायनाद्युक्तमन्त्राधारपेक्षया विकल्पः, स च शास्त्रामेदेन
व्यवस्थितः ।

एवमग्रेऽपि द्रष्टव्यम् । मन्त्रान्तरञ्चाह—

हारीतः ।

निष्काम्य संस्कृत्यापो गत्वाप्लाव्यासौ तृप्यतामित्युदकाञ्जलिं नि-
नयन्ति ।

अञ्जलिसङ्ख्यान्तरमाह—

पैठीनसि ।

मनसा ध्यायन् दक्षिणामुखस्त्रीनुदकाञ्जलीभिनयेत् ।

शावप्रभृत्येकादशाहं विरमेत् । शावप्रभृति=मरणप्रभृतीत्यर्थः ।

उदकदाने विशेषान्तरमाह—

प्रचेताः ।

प्रेतस्य बान्धवा यथावृद्धमुदकमवतीर्य नोद्धर्षयेयुरुदकान्ते प्रसि
ञ्चैयुरपसव्ययज्ञोपवीनवाससो दक्षिणाभिमुखा ब्राह्मणस्योदङ्मुखाः
प्राङ्मुखा राजन्यवैश्ययोः ।

उदकान्ते उदकसमीपे प्रसिञ्चैयुरुदकं दद्युः । अपसव्यं यज्ञोपवीतं
वा सञ्च येषां ते तथा । ब्राह्मणस्य मृतस्येत्यर्थः ।

सर्वेषां प्राग्दक्षिणाभिमुखत्वमिति पक्षान्तरमाह ।

शङ्खः ।

प्रेतस्य बान्धवा यथावृद्धमुदकमवतीर्य नोद्धर्षयेरंस्ते प्र-
सिञ्चैरन् सकृत्प्राग्दक्षिणामुखाः, राजन्यवैश्यावप्येवमेवापसव्यं वासो
यज्ञोपवीते कृत्वाञ्जलिना वसने मत्त उदकमित्युक्त्वा तस्मादुत्तीर्य प्रेत
संसृष्टानि वासांसि परित्यज्य परिदध्युरन्यानि ।

वासञ्च यज्ञोपवीतं चेत्युभयमपसव्यं कृत्वेत्यर्थः । अत्र चोत्तरीयं
क्षत्रियादिविषयं सन्निधानान् । अतश्च पारस्करोक्तमेकवस्त्रत्वं ब्राह्म-
णविषयमिति देवयाह्निकः । अत्र विशेषो—

ब्रह्मपुराणे ।

कर्तव्यं तु सचैलं तु स्नानं सर्वमलापहम् ।

ततः पाषाणपृष्ठे तु सर्वं देयं तिलोदकम् ॥

एकैकेन च देयास्तु विप्रायाञ्जलयो दश ।

राज्ञे द्वादश देयास्तु वैश्याय दश पञ्च च ।

त्रिंशच्छूद्राय देयास्तु प्रेतभूयङ्गताय वै ॥

उदकदाने दिनेविशेषमाह ।

गौतमः ।

सपिण्डानां प्रथमतृतीयपञ्चमसप्तमनवमेषूदकक्रियेति । तथा—

भरद्वाजः ।

दक्षिणाभिमुखोन्मज्य प्रदद्याहर्मसंस्तरे ।

आशौचादञ्जलिं पिण्डं प्रत्यहं च सकृत् सकृत् ॥

प्रचेताः ।

नदीकूलं ततो गत्वा शौचं कृत्वा यथार्थवत् ।

षष्ठं संशोधयेदादौ ततः स्नानं समाचरेत् ।
 सचैलस्तु ततः स्नात्वा शुचिः प्रयतमानसः ।
 पाषाणं तत आदाय विप्रे दद्याद्दशाञ्जलिन् ॥
 द्वादश क्षत्रिये दद्याद्द्वैशये पञ्चदश स्मृताः ।
 त्रिंशच्छूद्राय दातव्या स्ततः संप्रविशेद् गृहम् ॥
 ततः स्नानं पुनः कार्यं गृहाशौचं च कारयत् ।

अत्राञ्जलिसंख्या तत्तद्दर्णाशौचदिनेषु प्रत्यहमेकैकाञ्जलिदानेना-
 शौचदिनसमा द्रष्टव्या ।

पञ्चपञ्चाशदञ्जलिपक्षमपि स एवाह ।

दिने दिनेऽञ्जलिन् पूर्णान् प्रदद्यात्प्रेतकारणात् ।

तावद्दृष्टिश्च कर्त्तव्या यावत्पिण्डः समाप्यते ।

प्रथमदिन एकोऽञ्जलिः, द्वितीये द्वौ, तृतीये त्रय इत्यादि क्रमेण
 वृद्धिः कर्त्तव्या । एवं च दशसु दिनेषु पञ्चपञ्चाशदञ्जलयो भवन्ति ।

शताञ्जलिपक्षमाह—

गृह्यपरिशिष्टकारः ।

आशौचान्तं प्रदद्यात्तु प्रेतपुत्रस्तिलाञ्जलिन् ।

प्रथमेऽहि सकृद्दद्यात् पिण्डयज्ञावृत्ता भुवि ।

त्रींश्च दद्याद्द्वितीयेऽहि तृतीये पञ्च चैव हि ।

चतुर्थे सप्तसंख्यास्तु पञ्चमे नव चोत्सृजेत् ।

षष्ठेऽहि चैकादशकाः सप्तमे तु त्रयोदश ।

अष्टमे पञ्चदशका नवमे दश सप्त च ॥

एकोनविंशान् चान्ते शताञ्जलिनिति स्मृता ।

केचित् दशाञ्जलिन् प्राहुः केचिदाहुः शताञ्जलिन् ।

पञ्चपञ्चाशत चान्ये स्वशास्त्रोक्तव्यवस्थया ॥ इति ।

पिण्डयज्ञावृत्ता=प्राचीनाधीतिःवदक्षिणामुखत्वादिना पिण्डपितृयज्ञप्रका-
 रेण । अत्र च प्रत्यहमञ्जलिदानं पुत्रस्यैव तत्रैव च शताञ्जल्यादिपक्षाः
 शास्त्राभेदेन व्यवस्थिताः । सपिण्डानां तु विषमेष्वेव दिनेषु, उक्तगौ-
 तमवचनात् ।

यदपि याज्ञवल्क्येनोदकदाने ज्ञातीनां दशमदिनावधिकत्वमुक्तम् ।
 तत्रापि गौतमवचनानुसाराद्दशमदिनादर्वाक् विषमेषु दिनेष्विति
 व्याख्येयम् । अज्ञातिष्वतिदेशमाह—

याज्ञवल्क्यः ।

एवं मातामहाचार्यप्रेतानां चोदकक्रिया ।

उदकदानाद्यनधिकारिनिरूपणम् । २०३

कामोदकं सखिप्रत्तास्वस्त्रीयश्वशुरादिभिः ॥

मातामहादीनां दौहित्रादिभिः पूर्वोक्तप्रकारेणोदकदानं कर्तव्यम् ।
सखा=मित्रम् । प्रत्ताः=परिणीता दुहितृभगिन्यादयः । स्वस्त्रीयो=भागिनेयः ।
श्वशुरः प्रसिद्धः । ऋत्विजो=याजकाः । एषां सख्यादीनां कामोदकं कर्त-
व्यम् । प्रेतस्योदककामनायां सत्यामुदकं देयमसत्यां न देयम्, अकरणे
प्रत्यवायो नास्तीत्यर्थः ।

पारस्करः ।

कामोदकमृत्विक्श्वशुरसखिमातुलभागिनेयानाम् ।
सपिण्डानां मध्ये केषाञ्चिदुदकदाने कर्तृत्वप्रतिषेधमाह ।
याज्ञवल्क्यः ।

न ब्रह्मचारिणः कुर्युदकं पतिता न च ।

उदकप्रदणमौर्द्ध्वदहिकमात्रोपलक्षणम् । ब्रह्मचार्योत्तरकालं पूर्वमृ-
तानां सर्पापण्डानामुदकदानमाशौचं च कुर्यादेव । यथाह—
मनुः ।

आदिष्टी नोदकं कुर्यादाव्रतस्य समापनात् ।

समाप्ते तुदकं कृत्वा त्रिरात्रमशुचिर्भवेत् ॥

आदिष्टी=ब्रह्मचार्यस्यपोशानं कर्म कुरु दिवा मा स्वाप्सोराचार्या-
धीनो वेदमधीष्वेति व्रतादेशयोगाद्ब्रह्मचार्युच्यते । अयं च ब्रह्मचारि-
ण उदकदानप्रतिषेध आचार्यादिव्यतिरेकेण ।

आचार्यपिड्युपाध्यायाभिर्हृत्यापि व्रती व्रती ।

सकटाश्रं च नाश्नीयाश्रं च तैः सह संविशेत् ॥

इतिस्मरणात् । आदिष्टी=प्रक्रान्तप्रायश्चित्त इति केचित् ।

वृद्धमनुः ।

कृषिबाधा नोदकं कुर्युः स्तेना व्रात्या विधर्मिणः ।

गर्भभर्तृद्वहश्चैव सुराप्यश्चैव योषितः ॥

सम्प्रदानविशेषेणापि प्रतिषेधः श्रूयते ।

पाषण्ड्यनाश्रिताः स्तेना भर्तृभ्यः कामगादिः काः ॥

सुराप्य आत्मत्यागिन्यो नाशौचोदकभाजनाः ।

श्रुतिबाह्यलिङ्गधारणं पाषण्डं तदस्ति येषान्ते पाषण्डिनः ॥

अनाश्रिता अधिकारे सत्यकृताश्रमविशेषपरिग्रहाः । स्तेनाः=सुध-
र्पाद्युत्तमद्रव्यहारिणः । भर्तृभ्यः=पतिघातिन्यः । कामगाः=कुलटाः । आदि-
प्रहणात् स्वगर्भब्राह्मणघातिन्यो गृह्येते । सुराप्यो=वासां या सुरा प्रतिषि-
द्धा तत्पानरताः । आत्मत्यागिन्यः=विषाग्न्युद्धन्धनाद्यैरविवाहेतैरात्मानं

या घातयन्ति । एते पाषण्ड्यादयस्त्रिरात्रं दशरात्रं वेत्याशौचस्योदक-
दानाद्यौर्द्धदेहिकस्य च भाजना न भवन्ति । सपिण्डादीनामाशौचादि-
निमिता न भवन्ति । अतस्तन्मरणे सपिण्डैरुदकदानादि न कार्य-
मित्येतत् प्रतिपादनपरं वचनम् । सुराप्य इत्यादिषु च लिङ्गमविवक्षि-
तमनुपादेयगतत्वात् । अयमुदकदानादिप्रतिषेधो बुद्धिपूर्वकात्मत्यागि-
विषयः । यथाह—

गौतमः ।

प्रायोऽनाशकशस्त्राग्निविषोदकोद्वन्धनप्रपतनैश्चेच्छ्रुतामिति ।

प्रायो=महाप्रस्थानम् । अनाशकमनशनम् । गिरिशिखराद्वषपा-
तः प्रपतनम् । अत्र चेच्छ्रुतामिति विशेषोपादानात् प्रमादकृते दोषो-
नास्तीत्यवगन्तव्यम् । तदाह—

अङ्गिराः ।

अथ कश्चित्प्रमादेन म्रियेताग्न्युदकादिभिः ।

तस्याशौचं विधातव्यं कर्त्तव्या चोदकक्रिया ॥

एव मृत्युविशेषादप्युदकादिनिषेधः ।

चाण्डालादुदकात्सर्पाङ्गाह्वणाद् वैद्युतादपि ।

दंष्ट्रिभ्यश्च पशुभ्यश्च मरणं पापकर्मणाम् ॥

उदकं पिण्डदानं च प्रेतेभ्यो यत्प्रदीयते ।

नोपतिष्ठति तत्सर्वमन्तरिक्षे विनश्यति ॥

एतदपीच्छापूर्वकहननविषयमेव, गौतमवचन इच्छापूर्वकमेवोदकेन
हतस्य निषेधदर्शनात् । अत्रापि चाण्डालादुदकादिति तस्माहचर्यदर्श-
नाद् बुद्धिपूर्वविषयकत्वानिश्चयः । अतो दर्पादिना चाण्डालादीन् हन्तुं
गतो यस्तैर्मारितस्तस्यायमुदकदानादिनिषेधः । अयं चोदकादिप्रतिषेधो-
ऽनुष्ठानसमर्थजीर्णवानप्रस्थादिव्यतिरिक्तविषयस्तेषामभ्यनुज्ञादर्शनात् ।

बुद्धः शौचस्मृतेर्लुप्तः प्रत्याख्यातमिषकृत्तियः ।

आत्मानं घातयेद्यस्तु भृग्वग्न्यनशनाम्बुभिः ॥

तस्य त्रिरात्रमाशौचं द्वितीये त्वस्थिसञ्चयः ।

तृतीये तूदकं कृत्वा चतुर्थे श्राद्धमाचरेत् ॥

इति मिताक्षरायां स्मृत्यन्तरोदाहरणात् । एवं येन येनोपायेनात्म-
हननं विहितं तद्यतिरिक्तोपायेनेच्छयात्महनने कृते नायमुदकदानप्रका-
रः । अतस्तद्विषये प्रकारान्तरमाह—

स्मृतिः ।

पतितस्य तु कारुण्याद्यस्तूर्तिं कर्तुमिच्छति ।

स च दासीं समाह्वय सर्वगां दत्तवेतनाम् ॥
 अशुद्धघटहस्तां तु यथावृत्तं ब्रवीत्यपि ।
 हे दासि गच्छ मूल्येन तिलानानय सत्वरम् ॥
 तोयपूर्णं घटं चेमं सतिलं दक्षिणामुखम् ।
 उपविष्टा तु वामेन चरणेन ततः क्षिप ॥
 तप्तये मृतसज्जानं पिबेति च वदेन्मुहुः ।
 निशम्य तस्य वाक्यं सा लब्धमूल्या वदेच्च यत् ॥
 एवं कृते भवेत्सुप्तिः पतितानां च नान्यथा ।

इति पतितोद्देश्यकतिलोदकदानप्रकारः । एतदनन्तरं कर्त्तव्यमाह-
 याज्ञवल्क्यः ।

कृतोदकान् समुत्तीर्णान्मृदुशाद्वलसंस्थितान् ।
 स्नातानपवदेयुस्तानितिहासैः पुरातनैः ॥

शाद्वले=नवोद्गततृणहरितभूमौ । अवस्थितान्पुत्रादीन् कुलवृद्धा इति-
 हासैः शोकनिरसनसमर्थैरपवदेयुः=प्रतिबोधयेयुः । ते च—

मानुष्ये कदलीस्तम्भनिस्तारे सारमार्गणम् ।
 करोति यः स सम्मूढो जलबुद्बुदसन्निभे ॥
 मानुष्ये=मनुष्यत्वे ।

पञ्चधा सम्भृतः कायो यदि पञ्चत्वमागतः ।
 कर्मभिः स्वशरीरोत्थैस्तत्र का परिदेवना ॥
 गन्त्री वसुमती नाशमुदधिदैवतानि च ॥
 फेनप्रणयः कथं नाशं मर्त्यलोको न यास्यति ।

इत्यादयः ।

कात्यायनोऽपि तानाह—

एवं कृतोदकान् सम्यक् सर्वान् शाद्वलसंस्थितान् ।
 आप्लुत्य पुनराचान्तान् वदेयुस्तेऽनुयायिनः ॥
 मा शोकं कुरुतानित्ये सर्वस्मिन् प्राणधर्मिणि ।
 धर्मं कुरुत यत्नेन यो वः सह गमिष्यति ॥

तथा—

सर्वे क्षयान्ता निचयाः पतनान्ताः समुच्छ्रयाः ।
 संयोगा विप्रयोगान्ता मरणान्तं हि जीवितम् ॥
 श्रेष्ठाश्रुबान्धवैर्मुक्तं प्रतो भुङ्क्ते यतोऽवशः ।
 अतो न रोदितव्यं हि क्रियाः कार्याः प्रयत्नतः ॥

महाभारते ।

नायमत्यन्तसंवासः कस्यचित् केनचित् सह ।

अपि नः स्वशरीरेण किमुतान्यैः पृथग्जनैः ॥
 देहिनोऽस्मिन् यथा देहे कौमारं यौवनं जरा ।
 तथा देहान्तरं प्राप्य धीरस्तत्र न मुह्यति ॥
 यथा काष्ठं च लोष्टं च समेषाणां महोदधौ ।
 समेत्य च व्यपेयातां तद्वद् भूतसमागमः ॥

इतीतिहासश्रवणानन्तरं च गृहं गच्छयुः । तत्र विशेषमाह—

याज्ञवल्क्यः ।

इति संश्रुत्य गच्छेयुर्गृहं बालपुरस्तराः ।
 विदश्य निम्बपत्राणि नियता द्वारि वेश्मनः ॥
 आचम्याग्न्यादिसलिलं गोमयं गौरसर्षपान् ।
 प्रविशेयुः समालभ्य कृत्वाश्मनि पदं शनैः ॥
 प्रवेशनादिकं कर्म प्रेतसंस्पर्शनामपि ।

पूर्वाकानीतिहासवचनानि समाकर्ण्य बालानग्रतः कृत्वा गृहं गच्छे-
 युः । गत्वा च वेश्मद्वारि स्थित्वा निम्बपत्राणि सन्दश्य दशनैः खण्ड-
 वित्वाचम्याग्न्युदकगोमयगौरससर्षपानालभ्याश्मनि पदं निष्ठायां शनै
 रस्खलितं प्रविशेयुः ।

शङ्खस्त्वन्यमपि विशेषमाह ।

दूर्वाप्रवालगोमयमर्म्मिं वृषभं बालभ्य प्रविशन्त इति । प्रेतस्पर्शनां
 प्रवेशे विशेषमाह ।

पारस्करः ।

प्रेतस्पर्शिनो ग्रामं न प्रविशेयुरानक्षत्रदर्शनाद्वात्रौ चेदादित्यस्य ।
 हारीतेन तु ब्राह्मणानुमत्या वेत्यधिकं पठितम् । यदि तत्कालप्रतीक्षा-
 यामसामर्थ्यं तदा ब्राह्मणानुमत्या प्रविशेदित्यर्थः । गृहप्रवेशानन्तर-
 कर्तव्यमाह ।

भृगुः ।

गृहं प्रविश्य यत्र क्वचित्प्राणोत्क्रमस्तत्रोपविश्य वस्तमाक्रमय्य
 यषोदकेनावोक्ष्य स्वस्त्यस्तु गृहाणां शिवं चास्तिवति तिलतण्डुलान्
 घ्रीहीन् प्रकिरन्तीति । वस्तः=छागः ।

पुत्राद्याशौचिकृत्यमाह—

वसिष्ठः ।

गृहान् व्रजित्वाद्यप्रस्तरे इयहमनश्नन्त आसीरन् क्रीतोत्पन्नेन वा
 वत्सेराजिति ।

अधप्रस्तरः=अशौचिनां शयनाद्यर्थं तृणादिनिर्मितः कटः ।

बौधायनः ।

अक्षारलवणाशिनो दशाहं कटमुपालीरन्निति ।

मनुः ।

अक्षारलवणात्राः स्युर्निमज्जेयुश्च तेऽन्वहम् ।

मासाशनं च नादनीयुः शयीरंश्च पृथक् क्षितौ ॥

बृहस्पतिः ।

अन्नःशय्यासना दीना मलिना भोगवर्जिताः ।

अक्षारलवणात्राः स्युर्लब्धक्रीताशनास्तथा ॥

गौतमः ।

अन्नःशय्यासना ब्रह्मचारिणः सर्वे समासीरन्मांसं न भक्षये

युराप्रदानादिति । प्रदानम्=एकादशाहश्चाद्यम् ।

पारस्करः ।

त्रिरात्रं ब्रह्मचारिणोऽधः शायिनो न किञ्चित्कर्म कुर्युः, पाकं च न कुर्वीरन् क्रीत्वा लब्ध्वा वा दिवादनीयुरमांसमिति । अयं च दिवा-
श्रीयुरिति दिवाशननियमो द्वितीयादिदिवसविषयः । प्रथमदिवसे रा-
त्रावशनस्याभ्यनुष्ठानात् । तदाह—

आश्वलायनः ।

यत्रोदकमवहद्भवति तत्प्राप्य सकृदुन्मज्जैकाञ्जलिमुत्सृज्य गोत्रं
नाम च गृहीत्वोत्तीर्यान्यानि वासांसि परिधाय सकृदेव तान्यापीडयो-
ददानदेशानि विसृज्यासते । आनक्षत्रदर्शनादादित्यस्य वा मण्डले
दृश्यमाने प्रविशेयुः । कनिष्ठप्रथमा ज्येष्ठजघन्याः प्राप्यागारमश्मानम-
ग्निं गोमयमक्षारारंस्नैलमप उपस्पृशन्ति । ते तस्यां रात्र्यामन्नं पचेरन्
क्रीतोत्पन्नेन वा चर्त्तेरन् त्रिरात्रमक्षारालवणाशिनः स्युर्द्वादशरात्रं वा
महागुरुषु दानाभ्ययने वर्जयेरन्निति ।

उदकमवहत्=स्थिरं भवति । सकृदुन्मज्ज=सकृदवगाह्यैकमञ्जलिमुत्सृ-
जेयुः पुरुषाः स्त्रियश्च तस्य प्रेतस्य गोत्रं नाम च गृहीत्वोच्चार्य काश्यपः
देवदत्तः एतत् उदकमिति । आदित्यस्य वा मण्डले रश्मिवर्जितं दृश्य-
माने अस्मिन् पक्षे आसते रश्मिमण्डलदर्शनादासते । एषु च पूर्वोदा-
हृतवचनेषु ज्येष्ठैकाहोपवासः शक्ताशक्तविषयः । क्रीतस्य लब्धस्य वा
भोजनमत्यशक्तविषयम् । विज्ञानंश्चराचार्यस्तु क्रीतलब्धासम्भव उप-
वासमाहुः । अत्र विशेषमाह—

स्मृतिः ।

उपवासो गुरौ प्रेते पत्न्याः पुत्रस्य वा भवेत् ।

तद्दिन इतिशेषः ।

विशेषान्तरं च तत्रैव ।

महागुरुमृतौ तद्वदक्षारलवणाशनाः ।

अधिकं दशरात्रं स्युर्दानाध्ययनवर्जिताः ॥

अत्र कृतोदकान् समुचीर्णानिति पूर्वोदाहृतवचनादुदकदानानन्तरं
गृहप्रवेशस्तदुत्तरं च पिण्डदानामिति क्रमो ज्ञेयः ।

मदनरत्नस्तु प्रेतस्योदकनिर्वपणं कृत्वा एक पिण्डं दद्युरिति विष्णुव-
चनादुदकदानोत्तरं पिण्डदानं तदनन्तरं गृहप्रवेश इत्याह ।

पिण्डदाने स्थलविशेषमाह—

शङ्खः ।

गृहद्वारे प्रेताय पिण्डं दत्त्वा पश्चात्प्रविशेद्युः ।

वृद्धप्रचेतास्त्वाह ।

द्वारदेशे प्रदातव्यो न देवायतने कश्चित् ॥

आदित्यपुराणे ।

द्वारदेशेषु दातव्यो न देवायतने कश्चित् ।

एवं च देवतायतनस्य विहितप्रतिषिद्धत्वाद्विकल्पः । पिण्डो दा-
तव्य इत्यनुवृत्तावाह ।

आदित्यपुराणे ।

शुचौ तु देशे नद्यां वा जीर्णतोये प्रदापयेत् ।

वाराहपुराणे ।

स्थण्डिले प्रेतभागं तु दद्यात् पूर्वाह्ण एव तु ।

कृत्वा तु पिण्डसङ्कल्पं नामगोत्रेण सुन्दरि ॥

पश्चादश्नन्ति गोत्राणि सकुल्यास्त्वेकभोजनाः ।

न दद्यादन्यगोत्राय भुञ्जते यत एकतः ॥

चतुर्णामपि वर्णानां प्रेतकार्येषु माघवि ।

एवं दत्तेन प्रीयन्ते प्रेतलोकगता नराः ॥

ब्रह्माण्डपुराणे ।

प्रेतीभूतस्य सततं भुषि पिण्डं जलं तथा ।

सतिलं सकुशं दद्याद् बहिर्जलसर्मापतः ॥

कूर्मपुराणे ।

दशाहं बान्धवाः स्नात्वा सर्वे चैव सुसंयताः ।

पिण्ड प्रतिदिनं दद्युः सायं प्रातर्यथाविधि ॥

अत्र सायमित्यपराह्णे मृतौ प्रथमदिने सायंकाले प्राप्स्यर्थं न तु
प्रत्यहं कालद्वये विधानार्थं दद्युरिति बहुवचनं पुत्राभावे पत्न्यादेरपि
प्राप्स्यर्थम् ।

ब्रह्मपुराणे ।

ग्रामाद्बहिश्च कर्त्तव्यं जलाशयसमीपतः ।
पिण्डदानं दशाहानि प्रेतायारण्यमाश्रितैः ॥
अरण्ये पिण्डदानं तु मोहान्न क्रियते यदि ।
तदा रौरवमायाति प्रमीतः प्रथमेऽहनि ।
पुत्रामसंज्ञं त्वपरे महारावं तृतीयके ।
तामिस्राख्यं चतुर्थे तु प्रयात्यपि सुदारुणम् ॥
पञ्चमे चान्धतामिश्रं षष्ठे घोरं च सुप्रभम् ।
अमेध्यभूमिसम्पूर्णं सप्तमेऽहनि घातकम् ॥
असिपत्रवनं घोरमष्टमेऽहनि सर्वथा ।
महारौरवसंज्ञं तु नवमे याति मानवः ।
अधीचिरिति विख्यातं दशमेऽहनि भीषणम् ॥
तण्डुलैः सक्तुभिः शाकैः फलैर्वा भ्रष्टया ततः ।
देशकालानुसारेण कुर्यात् प्रेतस्य तर्पणम् ॥
प्रेताय दिवसे पिण्डो देय एकक्रमेण हि ॥ इति ।

अत्र नरकभ्रवणं पिण्डदानाकरण एव न त्वरण्ये तद्करणे उपसं-
हारानुसारात् । दशाहग्रहणं च ब्राह्मणविषयम् । अतः प्रवाह—
विष्णुः ।

यावदाशौचं प्रेतस्योदकं पिण्डमेकं च दद्युः ।
आशौचहासे पिण्डदाने संख्यामाह ।

शातातपः ।

आशौचस्य च हासेऽपि पिण्डान् दद्याद्दशैव तु ।
ऽयहाशौचे दश पिण्डाः कथं दातव्या इत्याकाङ्क्षायामाह—
पारस्करः ।

प्रथमे दिवसे देयास्तयः पिण्डाः समाहितैः ।
द्वितीये चतुरो दद्याद्स्थिसञ्चयनं तथा ॥
त्रोस्तु दद्यात् तृतीयेऽह्नि वस्त्रादिक्षालनं तथा ।

ब्रह्मपुराणे ।

सद्यः शौचविषये युगपद्दशपिण्डदानं ऽयहाशौचे च प्रकारान्त-
रमुक्तम् ।

सद्यः शौचे प्रदातव्याः सर्वेऽपि युगपत्तथा ।
ऽयहाशौचे प्रदातव्याः प्रथमे त्वेक एव हि ॥
द्वितीयेऽहनि चत्वारस्तृतीये पञ्च चैव हि ।

यत्तु ।

देवयाज्ञिकेन “पिण्डयज्ञावृतौ देयं प्रेतायासं दिनत्रय”मिति

वचनात्पिण्डत्रयमेव इयहाशौच इत्युक्तम् । तत्र । उक्तवचनविरोधात् ।
पिण्डत्रयविधानं त्वशक्तविषयमिति विज्ञानेश्वरः । सम्पूर्णाशौचे तु
यावदाशौचं पिण्डदानमित्युक्तम् । ब्रह्मपुराणे तु यावदाशौचपक्षं नि-
न्दित्वा दशापण्डदानपक्षमव प्रस्ताप्य तत्र दशमपिण्डस्य काल उक्तः ।

यथा ।

जात्युक्ताशौचतुल्यांस्तु वर्णानां कचिदेष हि ।
देशधर्मान् पुरस्कृत्य प्रेतपिण्डान् वपन्त्यपि ॥
देयस्तु दशमः पिण्डो राज्ञां वै द्वादशेऽहनि ।
वैश्यानां पञ्चदशके देयस्तु दशमस्तथा ।
शूद्रस्य दशमः पिण्डो मासि पूर्णेऽह्नि दीयते ॥

पारस्करोऽपि ।

ब्राह्मणे दशपिण्डास्तु क्षत्रिये द्वादश स्मृताः ।
वैश्ये पञ्चदश प्रोक्ताः शूद्रे त्रिंशत् प्रकीर्तिताः ॥

इत्युक्त्वा संख्यानंतरमाह ।

प्रेतेभ्यः सर्ववर्णभ्यः पिण्डान् दद्याद्दशैव तु ।
श्राद्धकर्मणि संप्राप्ते पिण्ड एको विधीयते ।

श्राद्धकर्माण महैकोद्विष्टे संप्राप्ते पूर्वदिन इत्यर्थः । उपनीतानुपनी-
तभेदेन धर्मविशेषमाह ।

प्रचेताः ।

असंस्कृतानां भूमौ पिण्डं दद्यात्संस्कृतानां कुशेषु ।
पिण्डानां प्रत्यहमेकद्रव्यत्वमाह शुनःपुच्छः ।

फलमूलैश्च पयसा शाकेन च गुडेन च ।
तिलमिश्रं तु दर्भेषु पिण्डं दाक्षणाता हरेत् ॥
तूर्णां प्रसेकं पुष्प च धूप दीपं तथैव च ।
शालिना सकतुभिर्वापि शाकैर्वाप्यथ निर्वपेत् ।
प्रथमेऽहनि यद् द्रव्यं तदेव स्याद्दशाहिकम् ॥

भविष्योत्तरेऽपि ।

शोदनामिषसकतुनां शाकमूलफलादिषु ।
प्रथमेऽहनि यद् दद्यात्तद् दद्यादुत्तरेऽहनि ॥

प्रत्यहं कर्त्रैक्यमाह—

गृह्यपरिशिष्टे ।

असगोत्रः सगोत्रो वा यदि स्त्री यदि वा पुमान् ।
प्रथमेऽहनि यो दद्यात्स दशाहं समापयेत् ॥

वायुपुराणे ।

यश्चाग्निदाता प्रेतस्य पिण्डान् दद्यात्स एव हि ।

ब्रह्मपुराणे ।

प्रथमेऽहनि यो दद्यात्प्रेतायान्नं समाहितः ।

अन्नं नवसु चान्धेषु स एव प्रददात्यपि ॥

देशैक्यं भविष्योत्तरे ।

गृहद्वारे श्मशाने च तीर्थे देवगृहे तथा ।

यत्राद्यो दीयते पिण्डस्तत्र सर्वं समापयेत् ।

पतेषामन्धेषां च विपर्यये विशेषो ।

गृह्यकारिकायाम् ।

उत्तरीयशिलापात्रकर्तृद्रव्यविपर्यये ।

पूर्वदत्ताञ्जलीन् दत्त्वा पूर्वपिण्डांस्तथैव च ॥

शिला=अश्म । पात्रं=पाकपात्रम् । अत्र शिलाया नाशे न घटस्फो
टावृत्तिः । अक्षाभ्यञ्जनादिपदकर्मण एकहायनीनयनवदप्रयोजकत्वात् ।

अतश्चात्र लौकिकग्रहणम् ।

प्रत्यहं पात्रभेदपक्षमाह—

प्रवेताः ।

नवान्यादाय भाण्डानि आलुकं चरुकं तथा ।

तोयार्थं तु ततो गच्छेद् गृहत्वा पुरुषः परः ॥

गृहत्वा लकुटं मार्गात्सर्वदुष्टनिवारणम् ।

ततो गृहं सम्प्रविशेत्प्रेतस्याहृत्य तण्डुलान् ॥

तेषां प्रसृतिमादाय कर्त्तव्यं पिण्डकर्म तु ।

त्रिः प्रक्षाल्य तु तान् सम्यक् चरुं सम्पादयेत्ततः ।

तं सम्पाद्य समादाय दर्भेषु विनिवेशयेत् ॥

दक्षिणाप्रांश्च दर्भांश्च स च वै दक्षिणामुखः ।

पिण्डं कृत्वा समुद्धृत्य नामगोत्रेण चार्पयेत् ॥

अत्र मन्त्रनिषेधमाह—

आदित्यपुराणे ।

तिलमिश्रेषु दर्भेषु कर्त्ता वै दक्षिणामुखः ।

नामगोत्रप्रमाणेन दद्यात्पिण्डं त्वमन्त्रकम् ॥

मरीचिः ।

प्रेतपिण्डं बहिर्द्द्याद्दर्भमन्त्रविवर्जितम् ।

प्रागुदीच्यां चरुं कृत्वा स्नातः प्रयतमानसः ॥

आदित्यपुराणे ।

पितृशब्दं स्वधां चैव न प्रयुञ्जीत कर्हिचिद् ।

अनुशब्दं तथा चेह प्रयत्नेन विवर्जयेत् ॥
 उपतिष्ठतामयं पिण्डः प्रेतायेति समुद्धरेत् ।
 तूर्णो धूपं प्रसेकं च दीपं पुष्पं तथैव च ॥
 अशुद्धस्त्रिषु वर्णेषु इदं दद्यान्न संशयः ।
 वाग्यतः प्रयतश्चैव तिष्ठेत्पिण्डस्य सन्निधौ ॥
 ततो वाग्ने निवृत्ते तु नद्यां तु प्रक्षिपेत्ततः ।

ब्रह्मपुराणे ।

मृन्मयं भाण्डमादाय नरः स्नातः सुसंयतः ।
 लगुडं सर्वदुष्टघ्नं गृहीत्वा तोयमानयेत् ॥
 ततश्चोत्तरपूर्वस्यामग्निं प्रज्वालयेद्दिशि ।
 तण्डुलप्रसृतिं तत्र त्रिः प्रक्षाल्य पचेत्स्वयम् ।
 सपवित्रैस्त्रिलैर्मिश्रं कृमिकेशविषजितम् ॥
 द्वारोपान्ते ततः क्षिप्त्वा सुशुद्धां गौरमृत्तिकाम् ।
 तत्पृष्ठे प्रस्तरे दर्भान् याम्यामान् देशसम्भवान् ॥
 ततोऽवनेजनं दद्यात्संस्मरन् गोत्रनामनी ।
 तिलसर्पिर्मधुक्षीरैः संसिकं तप्तमेव हि ॥
 दद्यात्प्रेताय पिण्डं तु दक्षिणाभिमुखः स्थितः ।
 फलमूलगुडक्षीरतिलैर्मिश्रं तु कुत्रचित् ॥
 अर्घ्यैः पुष्पैस्तथा धूपैर्दोषैस्तोयैश्च शीतलैः ।
 ऊर्णातन्तुमयैः शुद्धैर्वासोभिः पिण्डमर्चयेत् ।
 प्रयाति यावदाकाशं पिण्डाद्वास्पमयी शिखा ॥
 तावत्तत्संमुखं तिष्ठेत्पिण्डं तोये क्षिपेत्ततः ।
 एकस्तोयाञ्जलिश्चैव पात्रमेकं च दीयते ॥
 द्वितीये द्वौ तृतीये त्रीन् चतुर्थे चतुरस्तथा ।
 पञ्चमे पञ्च षट् षष्ठे सप्तमे सप्त पव च ॥
 अष्टमेऽष्टौ च नवमे नवैव दशमे दश ।
 येन स्युः पञ्च पञ्चाशत् तोयस्थाञ्जलयः क्रमात् ॥
 तावद्दृष्टिश्च कर्त्तव्या यावत्पिण्डः समाप्यते ।

ब्रह्मपुराणे ।

प्रेताय पिण्डदानं तु कर्त्तुं गच्छन्ति ये नराः ।
 निष्कामगतिं गृहात्ते तु ज्येष्ठं कृत्वा पुरस्सरम् ॥
 ह्रस्वान् पुरस्सरान् कृत्वा प्रविशन्ति गृहं तु ते ।

उल्लङ्घ्य शस्त्रपाषाणौ प्रविशन्ति गृह क्रमात् ॥
एवं पिण्डदानं कृत्वा गृहमागत्य तत्कृत्यमाह ।
ब्रह्मपुराणे ।

एकाहं द्वारदेशे तु जलपात्रं निधाय च ।
क्षीरपात्रं च कारुण्यात्प्रेतायेति विनिश्चयः ॥
प्रेतास्मिन् शीतले तोये स्नाहि दुग्धं ततः पिब ।
इति जरपंखिरात्रे तु भक्तमुष्टिं क्षिपेत्तथा ॥

शातातपः ।

जलमेकाहमाकाशे स्थाप्यं क्षीरं च मृन्मये ।
आकाशे शिक्यादौ प्रेतमुद्दिश्य जलं क्षीरं च पृथक् मृन्मये पात्रे
प्रथममहोरात्रं स्थापयेदित्यर्थः ।

अत्र दिनसंबन्धाधिक्यमुक्तम् ।

गाण्डे ।

अपके मृन्मये पात्रे दुग्धं दद्याद्दिनत्रयम् ।
काष्ठत्रये गुणैर्बद्धे पुत्रो रात्रौ चतुष्पथे ॥

तथा—

मत्स्यपुराणे ।

सर्वथा तापशान्त्यर्थमश्वश्रमविनाशनम् ।
तस्मान्निधेयमाकाशे दशरात्रं पयस्तथा ॥

पद्मपुराणेऽपि ।

यस्मात्प्रेतपुरीं प्रेतो द्वादशाहेन नीयते ।
गृहपुत्रकलत्रं च स दशाहं प्रपश्यति ॥
तस्मान्निजपितृकुलं वर्जयित्वा नराधमः ।
अस्थीन्यस्यकुलस्थस्य नत्वा चान्द्रायणं चरेत् ॥

मार्गादौ स्पर्शादिदोषे शुद्धिप्रकारमाह ।

शानकः ।

अजिनं कम्बला दर्भा गोकेशाः शाणमेव च ।
भूर्जपत्रं ताडपत्रं सप्तधा वेष्टनं स्मृतम् ॥
हैमं च मौक्तिकं रौप्यं प्रवालं नीलकं तथा ।
क्षिपेत्तदस्थिमध्ये तु शुद्धिर्भवति नान्यथा ॥
ततो होमं प्रकुर्वीत तिलाज्ज्वेन विचक्षणः ।
उदीरतेति सूकेन हुनेदष्टोत्तरं शतम् ॥
ततो गत्वा क्षिपेत्तीर्थं स्पर्शदोषो न विद्यते ।

मूत्रपुरीषाचमने कुर्वन्नास्थीनि धारयेत् ॥
अत्रास्थिसञ्चयने कालः समयप्रकाशे द्रष्टव्यः ।

अथ नवश्राद्धानि ।

तथाच्चाश्वलायनः ।

नवश्राद्धं दशाहानीति ।

नागरखण्डे ।

त्रीणि सञ्चयनस्यार्थं तानि वै शृणु साम्प्रतम् ।

यत्र स्थाने भवेन्मृत्युस्तत्र श्राद्धं तु कारयेत् ॥

एकोद्दिष्टं ततो मार्गं विश्रामो यत्र कारितः ।

तत्र सञ्चयनस्थाने तृतीयं श्राद्धमिष्यते ॥

पञ्चमे सप्तमे तद्वदष्टमे नवमे तथा ।

दशमैकादशे चैव नवश्राद्धानि तानि वै ।

कात्यायनोऽपि ।

चतुर्थे पञ्चमे चैव नवमैकादशेऽहनि ॥

यस्तु वै दीयते जन्तोस्तत्र नवश्राद्धमुच्यते ।

संज्ञाकरणं च “चान्द्रायणं नवश्राद्धे” इति प्रायश्चित्तविशेषविधा
नार्थम् ।

बृहवशिष्ठः ।

प्रथमेऽह्नि तृतीये च सप्तमे नवमे तथा ।

एकादशे पञ्चमे स्युर्नवश्राद्धानि षट् तथा ॥

बौधायनः ।

मरणाद्विषमेषु दिनेष्वेकैकं नवश्राद्धं कुर्यादानमाद्, यदि नवमं वि-
च्छिद्येत एकादशे तत्कुर्यात् । नवमदिनकर्त्तव्यस्य श्राद्धस्य नवम
दिने दैवादसम्भवे एकादशदिने तत्कर्त्तव्यमित्यर्थः ।

अग्निः ।

नवश्राद्धनिमित्तं स्यादेकमेकादशेऽहनि ।

एवमनेकेषु पक्षेषु सत्सु येषां गृह्ये नवश्राद्धान्शुकानि तैर्यथागृह्य-
मनुष्ठेयानि स्वगृह्ये नोकानि चेतपुराणाद्युकानि यं कश्चित्पक्षमाश्रित्य
कर्त्तव्यानि । एतेषां प्रेतत्वनिवर्त्तकत्वाश्रित्यत्वमाह ।

बृहवशिष्ठः ।

अलब्ध्वा तु नवश्राद्धं प्रेतत्वाच्च न मुच्यते ।

अर्वाकतु द्वादशाहस्य लब्ध्वा तरति दुष्कृतम् ॥

एतानि वैकोद्दिष्टरूपाणि ।

तदुक्तम् ।

ब्रह्माण्डपुराणे ।

नवश्राद्धानि कुर्वीत प्रेतोद्देशेन यत्नतः ।

एकाद्दिष्टविधानेन नान्यथा तु कदाचन ॥

एकोद्दिष्टरूपत्वेऽपि युग्मा ब्राह्मणा भोजयितव्या इत्यर्थः । एका-
दशाहिके त्वेकोऽपि । “एकमेकादशेऽहनी”त्यात्रेवचनात् । “अयुग्मान्
भोजयेद्विप्रांस्तन्नवश्राद्धमुच्यते” इति शुलपाण्यादिनिबन्धेषु पाठः ।
अत्र भोजयेदिति वचनादेषां श्राद्धानामन्नद्रव्यकत्वं प्रतीयते ।
कात्यायनोक्तं चतुर्थाहनवश्राद्धे विशेषमाह—

बृहस्पतिः ।

चतुर्थेऽहनि विप्रेभ्यो देयमन्नं हि बान्धवैः ।

गावः सुवर्णं वित्तं च प्रेतमुद्दिश्य शक्तितः ॥

यदिष्टं जीवतश्चासीद्द्यातस्य प्रयत्नतः ।

अत्र निमन्त्रणादौ विशेष उक्तो—

भविष्ये ।

गतोऽसि दिव्यलोकं त्वं कृतान्तविहितात्पथः ।

मनसा वायुभूतेन विप्रे त्वाहं नियोजये ॥

पूजयिष्यामि भोगैस्त्वामेवं विप्र निमन्त्रयेत् ।

इहलोकं परित्यज्य गतोऽसि परमां गतिम् ॥

मनसा वायुभूतेन विप्रे त्वावाहयाम्यहम् ।

तत्र नवश्राद्धेषु केषाञ्चित्पदार्थानामननुष्ठानमुक्तम् ।

बह्वचपरिशिष्टे ।

अनूदकमधूपं च गन्धमाह्यविवर्जितम् ।

अनूदकम्=अनर्घ्यम् । पिण्डोदकमवनेजनप्रत्यवनेजनपरिषेचनरूपं
तद्वर्जितमित्यर्थः । तथा—

एकोद्दिष्टेषु सर्वेषु न स्वधा नाभिरस्यताम् ।

नाशौकरणमन्त्रश्च एकं वाथ तिलोदकम् ॥

स्वस्त्यस्तु विसृजेद्देवं सकृत्प्रणववर्जितम् ।

एकोद्दिष्टस्य पिण्डे तु अनुशब्दो न विद्यते ॥

पितृशब्दं न कुर्वीत पितृहा चोपजायते ।

अत्र प्रेतशब्दः प्रयोक्तव्यो न पितृशब्दः, “ऊहे त्द्दिश्य प्रेताय सर्व-
त्रैव प्रदीयते” । इति वचनात् ।

तथा स्मृतिरनामन्याम् ।

आशिषो द्विगुणा दर्भा जयाशीः स्वस्तिवाचनम् ।

पितृशब्दश्च सम्बन्धः शर्मशब्दस्तथैव च ।
 पात्रालम्भोऽवगाहश्च उरमुकोल्लेखनादिकम् ।
 तृप्तिप्रश्नश्च विकरः शेषप्रश्नस्तथैव च ॥
 प्रदक्षिणा विसर्गश्च सीमान्तगमनं तथा ।
 अष्टादशपदार्थाश्च प्रेतश्राद्धे विवर्जयेत् ॥

क्रियानिवन्धे—

उत्तानं स्थापयेत् पात्रमेकोद्दिष्टे सदा बुधः ।
 न्युञ्जं तु पार्वणे कुर्यात्तस्योपरि कुशान्न्यसेत् ॥
 सपिण्डीकरणान्तानि प्रेतश्राद्धानि यानि वै ।
 तानि स्युलौकिके बह्वावित्याह त्वाद्वलायनः ॥

अत्र लौकिकामिः सपिण्डीकरणान्तश्राद्धेषु, अन्ये तु धर्माः सपि-
 ण्डीकरणप्राक्तनैकोद्दिष्टेष्वेव बोध्याः । नवश्राद्धशेषमन्नं यजमानेना-
 न्येन वा न भोक्तव्यमित्याह—

अङ्गिराः ।

नवश्राद्धेषु यच्छिष्टं प्रहे पर्युषितं च यत् ।
 दम्पत्योभुक्तशेषं च तन्न भुञ्जीत कर्हिचित् ।

नवश्राद्धशेषप्रतिपादनमाह—

देवलः ।

एकोद्दिष्टेषु शेषं तु ब्राह्मणेभ्यः समुत्सृजेत् ।
 ततः कामं तु भुञ्जीत स्वयं मङ्गलभोजने ॥

नवसंज्ञकेष्वेकोद्दिष्टश्राद्धेषु शेषमन्नं श्राद्धभोक्तृभ्यः समर्पयेत्
 दनुज्या जलादौ वा प्रक्षिपेन्न भुञ्जीत नवान्यं कमपि भोजयेत् ।

ततस्तदनन्तरं क्रियमाणे मङ्गलभोजने नवातिरिक्ते श्राद्धे शेषं स्वयं
 भुञ्जीत, ज्ञात्यार्दांश्च भोजयेत् । श्राद्धशेषादन्येनाग्नेन ज्ञातिदीनाना
 थाद्यो भोजनीयाः । अत एव श्राद्धान्यभिधायोक्तं—

ब्रह्मपुराणे ।

कस्यैवं तु नरैः श्राद्धं देशकालानुरोधतः ।
 सपिण्डाश्च सजातीयास्तथान्येऽपि बुभुक्षिताः ।
 दीनानाथाश्च कृपणास्तथाऽन्नमुपभुञ्जते ॥

इति नवश्राद्धानि ।

अथाज्ञानान्तदिनकृत्यम् ।

कारिकायाम्—

गत्वा ग्रामाद् बहिः सर्वे पिण्डशेषं समाप्य तु ।
 अत्र नैमित्तिकं क्षौरं निषेधेऽपि हि दर्शवत् ॥

त्यक्तैव वाससी पूर्वं स्पृष्टे स्नायुर्निमित्ततः ।
 अत्र पिण्डत्रयं दद्युस्तत्साविभ्यस्तथादिमम् ॥
 प्रेताय मध्यमं पिण्डं तृतीयं च यमाय च ।
 गौरसर्षपकल्केन तिलकल्केन संयुतम् ॥
 शिरः स्नानं ततः कृत्वा तोयेनाचम्य वाग्यतः ।
 वासोयुगं नवं शुक्लमक्षतं शुद्धमेव च ।
 गृहीत्वा गां सुवर्णं च मङ्गलानि शुभान्यपि ॥
 स्पृष्ट्वा सङ्कीर्तयेद्वाचं पश्चाच्छुद्धो भवेन्नरः ।
 विप्रो जलाग्नी संस्पृश्य राजा वाहनमायुधम् ॥
 वैश्यः प्रतोद् रक्षमान् वा शूद्रो यष्टिं च शुद्ध्यति ।
 तैलाभ्यङ्गो बान्धवानामङ्गसंवाहनं च यत् ॥
 तेन चाप्यायते जन्तुर्यद्वनन्ति स्वबान्धवाः ।
 पत्नी च वपनं कुर्यादिति श्यासेन भाषितम् ॥
 कर्त्रात्र प्रार्थिताः सर्वे ज्ञातिसम्बन्धिबान्धवाः ।
 दद्युरभ्यङ्गतः पूर्वं स्त्रींस्त्रीन् धर्मोदकाञ्जलीन् ॥
 पूर्वघ्नानामगोत्राभ्यां नियमो नेह वेश्मनः(१) ।
 प्रविशेयुः सुवासिन्योऽभ्यङ्गस्नाताः सितांशुकाः ॥
 बालपूर्वाः पूर्णघटाः स्वगृहं तु विशोभितम् ।
 शन्नो मित्रैश्चतुर्भिश्च कुर्याच्छान्त्युदकं गृहे ।
 जपो प्रतिरथादेः स्यादिति पैठानसेर्वचः ॥
 दानं स्वस्त्ययनं शान्तिर्ब्राह्मणानां च पूजनम् ।
 उत्तीर्णदुःखस्तु ततः कुरुते शाठ्यवर्जितः ॥
 इदानीमुद्धृतैस्तोयैः पाकं कुर्युरतन्द्रिताः ।
 इत्याशौचान्त्यदिनकृत्यम् ।

अथैकादशाहिकश्राद्धानि ।

तत्र—

कूर्मपुराणे ।

एकादशेऽह्नि कुर्वीत प्रेतमुद्दिश्य भावतः ।
 द्वादशे वाह्नि कर्त्तव्यमनिन्देऽप्यथवाहनि ॥
 एकं पवित्रमेकोऽर्घः पिण्डमात्रं तथैव च ।
 एवं मृताहे कर्त्तव्यं प्रतिमासं तु वत्सरम् ॥

(१) कश्चन इत्यन्यत्र पाठः ।

अत्र द्वादशादिदिनानि यद्येकादशेऽह्नि अन्याशौचादिना विभ्र
स्तदा द्रष्टव्यानीति कश्चित् । तत्र—

आद्यं श्राद्धमशुद्धोऽपि कुर्यादेकादशेऽहनि ।
कर्तुंस्तात्कालिकी शुद्धिरशुद्धः पुनरेव सः ॥
इति शङ्केनान्याशौचेऽप्येतस्य विधानात् ।
मत्स्यपुराणे ।

ततस्त्वेकादशाहे तु द्विजानैकादशैव तु ।
क्षत्रादिः सूतकान्ते तु भोजयेद्युजो द्विजान् ॥
आवाहनाग्नौकरणं देवहीनं विधानतः ।
एकं पवित्रमेकोऽर्घ्यं एकः पिण्डो विधीयते ।
हृत्पतिष्ठतामिति च पश्चाद्देयं तिलोदकम् ।
स्वदितं विकरे ब्रूयाद्विसर्गं चाभिरभ्यताम् ॥
शेषं पूर्ववद्वापि कार्यं वेदविदो विदुः ।
अनेन विधिना सर्वमनुमासं समाचरेत् ॥

अत्र चावाहनवाधे ऽपि कात्यायनोक्त आयान्तु न इत्यावाहनोत्तरं
विहितो जपो भवत्येव । गोभिलेन त्वावाहन एव तस्य मन्त्रस्य विहित-
त्वाच्छन्दोगानामेकोद्दिष्टे स निवर्त्तत इति मैथिलाः । अग्नौकरणपर्युदासे
च हुतशेषदानवाधे तदङ्गपात्रालम्भनस्य समन्त्रस्य बाधः । अङ्गत्वं च
तस्य हुतशेषं दत्वेति क्त्वाश्रुतेः । अमृतं जुहोमीति मन्त्रलिङ्गाच्चेति
गौडः । मैथिल्यास्त्वेकोद्दिष्टे पात्रालम्भनं भवत्येवेत्याहुः ।

ब्रह्मपुराणे ।

सूतकान्ते गृहे श्राद्धमेकोद्दिष्टं प्रचक्षते ।

मार्कण्डेयपुराणे ।

मृताहनि तु कर्त्तव्यमेकोद्दिष्टं शृणुष्व तत् ।
देवहीनं तथैकार्घ्यं तथैवैकपवित्रकम् ॥
आवाहनं न कर्त्तव्यमग्नौकरणवर्जितम् ।
प्रेतस्य पिण्डमेकं च दद्यादुच्छिष्टसन्निधौ ॥
तिलोदकं चापसव्यं तन्नामस्मरणान्वितम् ।
अक्षय्यममुकस्येति स्थाने चैवोपतिष्ठताम् ॥
इति ब्रूयात् प्रयत्नेन कर्ता विप्रविसर्जने ।
अभिरभ्यतामिति षडेद् ब्रूयुस्तेऽभिरताः स्म ह ॥
प्रतिमासं भवेदेतत् कार्यमावत्सराक्षरैः ।

बौधायनः ।

एकोद्दिष्टं च एवं स्याद् द्वादशेऽहनि वा पुनः ।

अथषोडशमयुग्मेषु कुर्वीताहस्तु शक्तिः ॥
 अर्धमासेऽथवा मासे ऋतौ सम्बत्सरेऽपि वा ।
 निमन्त्रणे तु पूर्वेषुर्ध्वममौकृतिस्तथा ॥
 न स्वधा श्रावणायूपधूपदीपनमस्कृतिः ? ।
 साग्निं समिध्य पर्युक्ष्य परिस्तीर्य च सादयेत् ॥
 दर्शामौदुम्बरीमाज्यस्थालीं च श्रुवमेव च ।
 पात्रं च प्रोक्षणीं चैव तिलोदकधरं तथा ॥
 प्रोक्ष्यैतत्सविशेषान्नमानीयाज्यं निरूप्य च ।
 अधिश्रित्य च पर्यग्निं कृत्वा तदुभयं ततः ॥
 स्रुव दर्शौ च संमृज्य त्वन्नमुद्गास्य धारितम् ।
 कृत्वा तिलोदकं पुंसां स्त्रीणां चोहितमन्त्रवत् ॥
 पितृशब्दे क्षिपेत्प्रेतं स्वधावर्जं तु सर्वतः ।
 प्रेतमावाह्य विप्रांश्चाप्युपवेद्य निमन्त्र्य च ॥
 अमुष्मै तृप्तिरस्त्वेवं तिलोदकमिहापयेत् ।
 तृप्तिरस्तिषति चान्योऽपि ब्रूयाद्वाप्यलङ्कृते ॥
 करिष्यामीत्यनुज्ञाय कुरुष्वेति वचोदितः ।
 ढपस्तीर्याथ दर्श्यां तु सर्वाग्नेभ्यः सकृत्सकृत् ॥
 अभिघार्याथ जुहुयाद्भारान् भस्ममिश्रितान् ।
 पृथक् दक्षिणतः कृत्वा प्रेतायेत्यादि नामतः ॥
 अभिमृष्यान्नमूहित्वा निक्षिप्यानुदिशेत्ततः ।
 अमुष्या उपतिष्ठन्त्वित्यथ मन्त्रैः समीक्ष्य तान् ॥
 भुक्त्याचान्तेषु कृत्वा च स्वदित च तिलोदकम् ।
 विकीर्योत्सिच्य दत्त्वा च दक्षिणामुदिते क्षये ॥
 अभिवाद्य तु तान् ब्रूयात्तृप्तिरस्तिषति तेऽपि च ।
 अस्तु तृप्तिरिति ब्रूयुरनुज्ञानान्तमाचरेत् ॥
 अनुज्ञातोन्नशेषेण पिण्डं दत्त्वा प्रसिच्य च ।
 तृप्ता स्थेत्येतमादाय पिण्डमुच्छिष्टमेव च ॥
 अपामन्ते तदुत्सृज्य स्नात्वा गरुडेषु गृहान् प्रति ।
 पुण्याहयुक्तदीपं च पूर्णकुम्भादिमङ्गलम् ॥
 गृहद्वारे स दृष्ट्वाभं शेषं भुञ्जीत कामतः ।
 क्षत्रियः स्नातमात्रस्तु स्पृशेद्वाहनमाहितम् ॥
 वैश्यः प्रतोदं रश्मिं वा यष्टिं शूद्रः कृतक्रियः ।

एकोदिष्टान्त एवायं संस्कर्त्ता मुच्यते त्वघात् ॥

तृतीयपक्ष आयाते कुर्यादेव द्वितीयकम् ।

मासि मासि च कामन्तु नष्टे पूर्णे कथंचन ॥

वत्सरे वत्सरे केचित् कुर्वतेऽस्य मृताहनि ।

अत्र च साग्निकेनापि वैश्वदेवः पञ्चात्कार्यः । तथा च—
गृह्यपरिशिष्टम् ।

संप्राप्ते पार्वणश्राद्धे एकोदिष्टे तथैव च ।

अग्रतो वैश्वदेवः स्यात्पञ्चादकादशेऽहनि ॥

एतच्छ्राद्धं च न केवलं ब्राह्मणस्यैकादशेऽहि अपि तु क्षत्रिया-
देरपि ।

अस्य श्राद्धस्यैकादशाह एव कालः । तथा च—
पैठीनसिः ।

एकादशेऽहि यच्छ्राद्धं तत्सामान्यमुदाहृतम् ।

चतुर्णामपि वर्णानां सूतकं तु पृथक् पृथक् ॥ इति ।

तथा च शङ्कः ।

आद्यं श्राद्धमशुद्धोऽपि कुर्यादेकादशेऽहनि ।

कर्तुंस्तात्कालिकी शुद्धिरशुद्धः पुनरेव सः ॥ इति ।

तथा ।

ऽयहैकाहाशौचयोरप्यैकादशाह एव सर्वैराद्यमेकोदिष्टं कर्त्तव्यम् ।

सद्यः शौचेऽपि दातव्यं प्रेतस्यैकादशेऽहनि ।

स एव दिवसस्तस्य श्राद्धशय्यासनादिषु ॥

इति शङ्कवचनात् ।

अत्र च सद्यः शौचग्रहणं स्वारसिकाशौचसङ्कोचोपलक्षणम् । न
च “अथाशौचस्यपगम” इति विष्णुवचनाविरोधः । तस्य ब्राह्मणाभि-
प्रायेणाप्युपपत्तेः । एवं हि सति सङ्कोचमात्रं स्यान्न कस्य चित्पदस्य
लक्षणा । कुर्यादेकादशेऽहनीत्यत्रैकादशपदस्योपलक्षणत्वे विधौ ल-
क्षणा स्यात् । न च—

ततस्तेषां दशाहे तु द्विजानैकादशैव तु ।

क्षत्रादिः सूतकान्ते तु भोजयेद्युजो द्विजान् ॥

इति मात्स्यवचनविरोधः ।

ब्राह्मण एकादशाह आद्यश्राद्ध एकादश ब्राह्मणान् पक्केनाग्नेन भोज-
येत् । क्षत्रियादिस्त्वैकादशाह आग्नेनाद्यश्राद्धं कृत्वा सूतकान्ते पक्केन
तेनाग्नेन ब्राह्मणान् भोजयेदेवमर्थकेन मत्स्यवचनेनास्यैव पक्षस्य समर्थ-

नाद् । एवं च सत्येकादशाहसूतकान्तकालद्वयोपेतं ब्राह्मणक्षत्रियादि-
विषयं विधिद्वयमर्थवद्भवति । अन्यथा विष्णुवचनवत् सूतकान्तरूप-
कालोपेतैर्नैव विधिना सर्ववर्णसाधारणाद्यश्राद्धविधिसिद्धौ विधिद्व-
यमनर्थकं स्यादिति विद्वानेवमेवमादिप्रभृतयः ।

शूलपाणिप्रभृतयस्तु ।

एकादशाहे यच्छ्राद्धं तत्सामान्यमुदाहृतम् ।

एकादशभ्यो विप्रेभ्यो दद्यादेकादशेऽहनि ॥

इति भविष्योत्तरे,

एकादशाहे कर्त्तव्यं श्राद्धं प्रेताय यत्नतः ।

इति वाराहपुराणे, पूर्वोदाहृतसत्यव्रतपैठानसिशङ्खादिवचनेष्वपि
एकादशाहपदमाशौचोत्तरदिनोपलक्षणम् । अथाशौचव्यपगम इति वि-
ष्णुवचनात्, क्षत्रादिः सूतकान्ते तु भोजयेद्युजो द्विजानिति मत्स्य-
पुराणात् । तेन क्षत्रियादिभिः स्वस्वाशौचान्ते त्र्यहैकाहाशौचिभिश्च
दशाहमभ्य एव दशाहकृत्यानुष्ठानान्त एकादशाहश्राद्धं कर्त्तव्यमि-
त्याहुः ।

अन्योऽपि विशेषो हेमाद्रपुदाहृतपरिशिष्टे—

आशिषो द्विगुणा दर्मा जपाशीः स्वस्तिवाचनम् ।

पितृशब्दः स्वसम्बन्धः शर्मशब्दस्तथैव च ॥

पात्रालम्भोवगाहश्च उल्मुकोल्लेखनादिकम् ।

तृप्तिप्रश्नश्च विकरः शेषप्रश्नस्तथैव च ॥

प्रक्षिणाविसर्गश्च सीमान्तगमनं तथा ।

अष्टादश पदार्थास्तु प्रेतश्राद्धे विवर्जयेत् ।

मनुरपि प्रेतश्राद्धमधिष्ठत्य—

अद्वैतं भोजयेच्छ्राद्धं पिण्डमेकं तु निर्वपेत् ।

याज्ञवल्क्यः ।

एकोद्दिष्टं दैवहीनमेकाचर्यैकपवित्रकम् ।

आवाहनाग्नौकरणरहितं ह्यपसव्यत् ॥

उपतिष्ठतामक्षय्यस्थाने विप्रविसर्जने ।

अभिरभ्यतामिति ववेद् ब्रूयुस्तेऽभिरताः स्म ह ॥

कात्यायनः ।

एकोद्दिष्टमेकोर्ध्व एकं यवित्रमेकः पिण्डो नावाहनं नाग्नीकरणम्,
नात्र विश्वदेवाः स्वदितामिति तृप्तिप्रश्नः सुस्वदितमितीतरे ब्रूयुः, रूप-

पतिष्ठतामित्यक्षयस्थाने अभिरम्यतामिति विसर्गोऽभिरताः स्म
इतीतरे ।

संख्यायनः ।

अथातः एकोद्दिष्टमेकपवित्रमेकाध्यमेकपिण्डं नावाहनं, नागनौक-
रणं, नात्र विश्वेदेवाः स्वदितिमिति तृप्तिप्रश्नः, उपतिष्ठतामित्यक्षय-
स्थाने अभिरम्यतामिति विसर्गः । संवत्सरमेव प्रेते एकं पवित्रमेक-
शिखं पवित्रमेकोद्दिष्टे शलाकैकेतिवचनात् । द्विशिखं चोक्तं—

नागरखण्डे ।

एकोद्दिष्टं दैवहीनमेकाध्यमेकपवित्रकम् ।

अच्छिन्नाग्रमभिन्नाग्र कुर्याद्भर्तृणद्वयम् ॥

पवित्रं तद्विजानीयादेकोद्दिष्टं विधीयते । इति

सत्यव्रतः ।

प्रातरुत्थाय प्रेतब्राह्मणानेकादशामभ्य मञ्जोह(२) नानामभ्या-
न्नरसविन्यासैरेकैकमुद्दिश्य विधिवत्पिण्डदानम् । वासोहिरण्य-
दास्युपानच्छत्रोदककुम्भदक्षिणाः । गुणवति पात्रे शय्याप्रदानम् । ततः
स्वस्त्ययनादिधर्माः प्रवर्त्तन्ते । दशम्यामतीतायामेकैकमुद्दिश्य मो
जयेत्तेषामेवैकस्मै गुणवते शय्या देया ।

अत्र ब्राह्मणभावे शुचौ देशे व्याहृतिभिरग्निं प्रतिष्ठाप्य परि
समूहनपर्युक्षणपरिस्तरणानि कृत्वा त्रिजवदग्निस्मीपे क्षणादि दत्त्वा
प्रेताय स्वाहेत्येकामग्नौकरणस्थानीयामाहुतिं हुत्वा परिवेषणादि-
सङ्कल्पान्तं कृत्वा उदीरतेत्यष्टाभिः स्वाहाकारान्तैश्चतुर्बारावृत्त्या हुत्वा
पिण्डदानादिशेषं समापयेदिति विधिः कार्य इति केचित् ।

एकोद्दिष्टे धर्मविशेषानाह—

विष्णुः ।

अथाशौचस्यपगमे प्रातः सुप्रक्षालितपाणिपादः स्वाचान्तस्त्वेवं
विधानेव ब्राह्मणान् यथा शक्त्युदङ्मुखान् गन्धमाल्यवस्त्रालङ्कारादिभिः
पूजितान् भोजयेदेकवन्मन्त्रानूदितैकोद्दिष्ट उच्छिष्टसन्निधावेकमेव त-
न्नामगोत्राभ्यां पिण्डं निर्वपेत् । भुक्तवत्सु ब्राह्मणेषु दक्षिणाभिपूजिते
षु प्रेतनामगोत्राभ्यां दत्ताक्षयोदकेषु चतुरङ्गुलपृथ्वीस्तावदन्तरास्ता-
वदधः स्नाता वितस्त्यायतास्तिस्रः कर्पूः कुर्यात् । कर्पूणां
समीपे चाग्नित्रयमुपसमाधाय परिस्तीर्य तत्रैकैकस्मिन्नाहुतिप्रयं जुहु-
यात् । सोमाय पितृमते स्वधा नमः । अग्नये कस्यवाहनाय स्वधा

नमः । यमायाङ्गिरस्वते स्वधा नमः । स्थानत्रये च प्राग्बत्पिण्डनिर्वपणं
कुर्यात् । ततो दधिघृतमांसैः कर्षुत्रयं पूरयित्वा एतत्त इति जपेत् ।
लघुहारीतः ।

एकांदिष्टं प्रकुर्वीत पाकेनैव सदा स्वयम् ।

अभावे पाकपात्राणां तदहः समुपोषणम् ॥

अथ च विशिष्य पदार्थविचारः श्राद्धप्रकाशे द्रष्टव्यः । इत्यैका
दशाहिकश्राद्धप्रयोगः ।

अथ मृतशय्यादानविधिः ।

तत्र जीवदवस्थायां शय्यादानमुक्त्वा तद्धर्मातिदेशपूर्वकमेकाद-
शाहे शय्यादानविधिमाह—

अविध्योत्तरे ।

शय्यादानं प्रवक्ष्यामि तुभ्यं पाण्डुकुलोद्भू ।
यां दत्त्वा शिवभागी स्याद्विहलोके परत्र च ॥
शय्यादानं प्रशंसन्ति सर्वे देवद्विजोत्तमाः ।
अनित्यं जीवितं यस्मात्पश्चात्कोऽन्यः प्रदास्यति ॥
तावत्स बन्धुः स पिता यावज्जीवति भारत ।
मृते मृत इति ज्ञात्वा क्षणात्स्नेहो निवर्त्तते ॥
तस्मात्स्वयं प्रदातव्यं शय्याभोज्यजलादिकम् ।
आत्मैव ह्यात्मनो बन्धुरिति सञ्चिन्त्य चेतसि ॥
आत्मैव यदि नात्मानं दानैर्भोगैः प्रपूजयेत् ।
कोऽन्यो हिततरः स्वस्माद्यः पश्चात्पूजयिष्यति ॥
तस्माच्छय्यां समासाद्य सारदारमयीं दढाम् ।
दन्तपत्रचितां रम्यां हेमपट्टैरलङ्कृताम् ॥
हंसतुलीप्रतिच्छन्नां शुभगण्डोपधानिकाम् ।
प्रच्छादनपटीयुक्तां गन्धधूपादिवासिताम् ॥
तस्यां संस्थापयेद्भैरवं हरिं लक्ष्म्या समन्वितम् ।
उच्छिर्षिके घृतभूतं कलशं परिकल्पयेत् ॥
विश्लेष्यः पाण्डवभेषु ! सनिद्राकलशो बुधैः ।
ताम्बूलकुङ्कुमक्षौदकपूर्वागुरुचन्दनम् ॥
दीपकोपानहौ छत्रचामरासनभाजनम् ।
पार्श्वेषु स्थापयेद्भक्त्या सप्तधान्यानि चैव हि ॥
शबनस्थस्य भवति यदन्यत्रुपकारकम् ।
भृङ्गारकरकाद्यं तु पञ्चवर्णं वितानकम् ॥

शय्यामेवंविधां कृत्वा ब्राह्मणायोपपादयेत् ।
 सपत्नीकाय सम्पूज्य पुण्येऽहि विधिपूर्वकम् ॥
 यथा न कृष्णशयनं शून्यं सागरजातया ।
 शय्या ममाप्यशून्यास्तु तथा जन्मनि जन्मनि ॥
 द्रवैवं सकलं तस्य प्रणिपत्य विसर्जयेत् ।
 एवं शय्याप्रदाने तु विधिरेष प्रकीर्तितः ॥
 एकादशाहेऽपि तथा विधिरेष प्रकीर्तितः ।
 ददाति यदि धर्मार्थं बान्धवो बान्धवे मृते ।
 विशेषं चात्र राजेन्द्र ! कथ्यमानं निशामय ॥
 तेनोपभुक्तं यत्किञ्चित्किञ्चित्पूर्वं गृहे स्थितम् ।
 तद्ग्राह्यं च तथा वस्त्रवाहनभाजनम् ॥
 यद्यदिष्टं च तस्य स्यात्तत्सर्वं परिकल्पयेत् ।
 तमेष पुरुषं हैमं तस्यां संस्थापयेत्तदा ॥
 पूजयित्वा प्रदातव्या मृतशय्या यथोदिता ॥

पद्मपुराणे ।

मृतकान्ते द्वितीयेऽहि शय्यां दद्याद्विलक्षणाम्(१) ।

काञ्चनं पुरुषं तद्वत्फलवस्त्रसमन्वितम् ॥

उपवेश्य तु शय्यायां मधुपर्कं ततो ददेत् ॥

रजरतस्य तु पात्रेण दधिदुग्धसमन्वितम् ।

अस्थि लालाटं संगृह्य सूक्ष्मं कृत्वा सवस्त्रजम् ।

पायसैर्द्विजदास्पत्यं नानाभरणभूषितम् ॥

भोजयेत् प्रयतः प्राज्ञो विधिरेष सनातनः ।

एष एव विधिर्दृष्टः पार्वतीयैर्द्विजोत्तमैः ॥

शय्यादिकमेकोद्दिष्टश्राद्धभोक्त्रे देयम् ।

एकोद्दिष्टविधानेन यदेकस्या प्रदीयते ॥

वस्त्रालङ्कारशय्याद्यं पितुर्यद्वाहनादिकम् ।

गन्धमाल्यैस्तदभ्यर्च्य श्राद्धभोक्त्रे तदर्पयेत् ॥

इति वचनात् ।

एकोद्दिष्टे ब्राह्मणानेकत्वपक्षे तु गुणवते देयम् । तेषामेवैकस्मै गु-

णवते शय्या देयेति प्रागुदाहृतसत्यत्रतवचनात् ।

बाराहपुराणे ।

संगृह्य पाणिना पाणौ मन्त्रेणोत्थापयेद् द्विजम् ।

दद्याच्छ्रय्यासनं चैव तथैवाञ्जनकङ्कतीम् ॥
अञ्जनकङ्कतीं गृह्य शय्यामाक्रम्य स द्विजः ।
मुहूर्त्तं तत्र विश्रम्भ निवापस्थानमागतम् ॥
गवां लाङ्गूलमाधृत्य ब्राह्मं हस्तं समाददेत् ।

अस्य च फलमुक्तं—

भविष्योत्तरे ।

स्वर्गे पुरन्दरगृहे सूर्यपुत्रालये तथा ।

सुखं वसत्ययं जन्तुः शय्यादानप्रभावतः ॥

सूर्यपुत्रालयेऽयमपुरे ।

पीडयन्ति न ते धाम्नाः पुरुषा भीषणाननाः ।

न घर्मेण न शीतेन वाच्यते स नरः क्वचित् ॥

अपि पापसमायुक्तः सूर्यलोकं स गच्छति ।

विमानधरमारूढः सेव्यमानोऽप्लरोगणैः ॥

आभूतसंप्लवं यावत्तिष्ठत्यातङ्कवर्जितः ।

शय्याप्रदानममलं तव पाण्डुपुत्र !

संकीर्त्तितं सकलसौख्यनिदानभूतम् ।

यो वै ददाति विधिवत्स्वयमेव नाके

करुणं विकल्पपरहितः स विभाति मर्त्यैः । इति शय्यादानविधिः ।

अथ वृषोत्सर्गः ।

षट्त्रिंशत्तमे—

एकादशेऽह्नि प्रेतस्य यस्य नोत्सृज्यते वृषः ।

पिशाचत्वं स्थिरं तस्य दत्तैः श्राद्धशतैरपि ॥

भविष्योत्तरे ।

कार्तिक्यामथवा माघ्यामयने वा युधिष्ठिर ।

चैत्र्यां वापि तृतीयायां वैशाख्यां द्वादशेऽह्नि वा ॥

विष्णुधर्मोत्तरे ।

अश्वयुक्शुक्लपक्षस्य पञ्चदश्यां नराधिप ।

कार्तिकेऽप्यथवा मासि वृषोत्सर्गं तु कारयेत् ॥

ग्रहणे द्वे महामुष्ये तथा चैवायनद्वये ।

विषुवद्द्वितीये चैव मृताहे बान्धवस्य च ॥

उत्सृजेन्नीलकण्ठं वै कौमुद्याः समुपागमे ।

नीलकण्ठो=नीलवृषः । कौमुदी=आश्विनकार्तिकयोः पौर्णमासी ।

वृषोत्सर्गमकुर्वाणस्य निन्दा मत्स्यपुराणे ।

२५ वी० मि०

न करोति वृषोत्सर्गं सुतीर्थं वा जलाञ्जलिम् ।

न ददाति सुतो यस्तु पितुरुच्चार एव सः ॥

उच्चारः=पुरीषम् । वृषोत्सर्गप्रदेशो—

देवीपुराणे ।

स त्वरण्ये भवेत्तीर्थे उत्सर्गो गोकुलेऽपि वा ।

ब्रह्मपुराणे ।

प्रागुदक्प्रवणे देशे मनोञ्चे निर्जने वने ।

वृषमुत्सृजेदिति शेषः ।

कालिकापुराणे ।

अरण्ये चत्सरे वापि गोष्ठे वा मोचयेदृषम् ।

न गृहे मोचयेद्विद्वान् कामयन् पुष्कलं फलम् ॥

वृषलक्षणमपि—

कालिकापुराणे ।

नीलोत्पलदलप्रभयः श्वेताङ्घ्रिश्चन्द्रमस्तकः ।

सुभ्रूयुवा लोहिताक्षो वृषभो नील उच्यते ॥

ब्रह्माण्डपुराणे ।

लोहितो यस्तु वर्णेन मुखे पुच्छे च पाण्डुरः ।

श्वेतः खुरविषाणाभ्यां स नीलो वृष उच्यते ॥

मत्स्यपुराणे ।

चरणाश्च मुखं पुच्छं यस्य श्वेतानि गोपतेः ।

लाक्षारससवर्णश्च तं नीलमिति निर्दिशेत् ॥

वृष एव स मोक्तव्यो न स धार्यो गृहं भवेत् ।

तदर्थमेषा चरानि लोके गाथा पुरातनी ॥

पृष्टव्या बहवः पुत्रा यद्येकोऽपि गथां व्रजेत् ।

गौरौ वाप्युद्वेह्यार्थी नीलं वा वृषमुत्सृजेत् ॥

उत्सर्गविधिरुक्तो—

मविष्योत्तरे ।

साण्डं नीलं शङ्खपादं सपौण्ड्रं श्वेतपुच्छकम् ।

गोभिश्चतुर्भिः सहितमुत्सृजेत्तं विधिं शृणु ॥

यथोवाच पुरा गर्गो गोकुलेष्वथ पाण्डव ।

तं ते सम्पादयिष्यामि विधिं गृह्यप्रचोदितम् ॥

मातरः स्थापयित्वा च पूजयेत् कुसुमाक्षतैः ।

मातृश्राद्धं ततः कुर्यात् सदभ्युदयकारकम् ॥

अर्कमूले तु कलशमश्वत्थदलसेवितम् ।
 तत्र रुद्राञ्जपित्वा तु स्थापयेद्गुद्रदैवतम् ।
 सुसमिद्धं ततः कृत्वा षड्भिः मन्त्रपुरस्सरम् ॥
 आज्येन जुहुयात् षड्भिः पृथगाहुतिसंस्कृतैः ।
 पौष्णमन्त्रैस्ततः पश्चाद्भुत्वा षड्भिः यथाविधि ॥
 एकवर्णं द्विवर्णं वा लोहितं श्वेतमेव वा ।
 जीवद्वत्सपयस्विन्याः पुत्रं सर्वाङ्गसुन्दरम् ॥
 चतस्रो वत्सतर्यश्च ताभिः सार्द्धमलङ्कृतम् ।
 तासां कर्णे जपेद्विप्रः पतिं वो बलिनं शुभम् ॥
 ददामि तेन सहिताः क्रीडश्वं हृष्टमानसाः ।
 ततो वामे त्रिशूलं च दक्षिणे चक्रमालिखेत् ॥
 अङ्कितं शूलचक्राभ्यां चर्चितं कुङ्कुमादिना ।
 पुष्पमालावृतग्रीवं सितवस्त्रैश्च छादितम् ॥
 विमुञ्चेद्भ्रातृसकामिश्चतसृभिर्बलिनं वृषम् ।
 देवालये गोकुले वा नदीनां सङ्गमे तथा ॥
 इत्युक्तं गर्गमुनिना विद्यानं वृषमोक्षणे ।

अत्र मातृपूजापूर्वकं मातृभ्रातृं कुर्यादित्यनेन वृद्धिभ्रातृं कर्त्तव्य-
 मित्युक्तं भवति । भ्रातृं कृत्वा भ्रातृभोक्तृव्यतिरिक्तानामपि भोजना-
 दिना प्रीणनं कृत्वा तिलोदकदानपूर्वकं पिण्डदानं कर्त्तव्यमित्युक्तम् ।
 वाराहपुराणे ।

भ्रातृं कृत्वा तु सुभ्राणि ! तर्पणीया द्विजातयः ।
 दत्त्वा तिलोदकं पिण्डं पितृपैतामहेषु च ॥

कलशे रुद्रजपानन्तरं पुदषसूक्तकुष्माण्डमन्त्रजपोऽभ्युक्तो विष्णु-
 धर्मोत्तरे ।

तत्र रुद्रं जपित्वा तु स्थापयेद्गुद्रदेवताम् ।
 तथैव पौरुषं सूक्तं कुष्माण्डानि तथैव च ॥

सौरपुराणे ।

रुद्रमावाह्य कलशे गन्धपुष्पाक्षतादिभिः ।
 सम्पूज्य संस्पृशन् कुम्भं रुद्राभ्यां जपेत् ततः ॥
 जपेच्च पौरुषं सूक्तं गायेद्गौर्द्रां च संहिताम् ।

रौद्री संहितोक्ता सामविधानाख्ये ब्राह्मणे ।

आद्यो राजा तद्वोषर्ग आश्वयदौहानि देवव्रतानि चैषा रौद्री नाम
 संहितैतां प्रयुञ्जन् रुद्रं प्रीणातीति ।

आधोराजेत्येकम् , तद्व इति चत्वारि, आज्यदौहानि त्रीणि, देवव्र-
तानि त्रीणि, एतान्येकादशसामानि रौद्री संहिता ।

विष्णुधर्मोत्तरे ।

सुसमिद्धं गवां मध्ये सुविस्तीर्य हुताशनम् ।

पयसा श्रपयेद्विद्वान् चरुं पौष्णं समाहितः ॥

विष्णुः ।

गवां मध्ये सुसमिद्धमग्निं परिस्तीर्य पौष्णं चरुं श्रपयित्वा पूष-
गा अन्वेतु त इहरतिरिति च हुत्वा वृषभमानीयायस्करमाकारयेत् ।

अयस्करो=लोहकारः ।

इहरतिरित्यादिभिः स्वाहान्तैः षड्भिर्मन्त्रैराज्यहोमः ।

सौरपुराणे ।

ततोवृषभमानीय अग्नेरुत्तरतः स्थितम् ।

सव्यस्फिजि लिखेच्चक्रं शूलं बाहौ तु दक्षिणे ॥

सव्यस्फिजि=वामकटिभागे ।

कुङ्कुमेनाङ्कयित्वादौ ब्राह्मणः सुसमाहितः ।

तप्तेन धातुना पश्चादयस्कारोऽङ्कयेद् वृषभम् ॥

देवीपुराणे ।

तप्तेन वामतश्चक्रं याम्ये शूलं समालिखेत् ।

धातुना हेमतारेण आयसेनाथवाङ्कयेत् ।

हेमं=सुवर्णम् । तारं=रूप्यम् । आयसं=लोहम् ।

विष्णुः ।

एकस्मिन् पार्श्वे चक्रेणापरस्मिन् शूलेनाङ्कितं च हिरण्यवर्णा इति
चतसृभिः शन्नोदेवीरिति च स्नापयेत् ।

विष्णुधर्मोत्तरे ।

अङ्कितं स्नापयेत्पश्चात्स्नाते तस्य तथा पठेत् ।

हिरण्यवर्णेति ऋचश्चतस्रो मनुजेद्वर ॥

आपो हिष्टेति तिस्रश्च शन्नोदेवीति चाप्यथ ।

पारस्करः ।

अथात्र मूलान्कलशानष्टौ स्नादामभूषितान् ।

सरत्नांश्च सवस्त्रांश्च चूतपल्लवशोभितान् ॥

स्थापयित्वा चतुर्भिस्तु संस्नाप्यो वृषभः पुरः ।

चतुर्भिर्वत्सिकाः स्नाप्यास्ततः सर्वान् विभूषयेत् ॥

ऋचः समुद्रज्येष्ठाद्याः कीर्त्तयेदभिषेचने ।

देवीपुराणे ।

चतस्रो वत्सिका भद्रा द्वे चासम्भवतोऽपि वा ।

वत्सः सर्वाङ्गसम्पूर्णः कन्यका वत्सिका भवेत् ॥
अलङ्कृत्य यथाशोभमुत्सर्गद्वारयेन्मुने ।
विषाहस्त्वेकवत्सयो नीलेन भवते सदा ॥

एकवत्सरी=एकवर्षवयस्का ।

तथा ।

अष्टाभिर्धेनुभिर्युक्तश्चतुर्भिरथवा क्रमात् ।
त्रिहायनीभिर्धन्याभिः सुरूपामिश्च शोभिभिः ॥

त्रिहायन्यः=त्रिवर्षाः ।

सर्वोपकरणोपेतः स सर्वस्य वरो महान् ।
उत्सृष्टव्यो विधानेन अपिस्मृतिनिदर्शनात् ॥

आदित्यपुराणे ।

विसृज्य चाप्यगुर्विष्यो देया गावो वृषस्य च ।
अष्टौ वाथ चतस्रो वा यथालाममथापि वा ॥

विष्णुधर्मोत्तरे ।

वत्सतर्यश्चतस्रश्च तं वृषं च नराधिप ।
अलं कुर्यात्ततः पञ्चाद्रन्धमाल्यैश्च शक्तितः ॥
किङ्किणीभिश्च रस्याभिस्तथाचीनाशुकैः शुभैः ।

पारस्करः ।

अथालङ्कृत्य तान् सर्वान् रुद्राभ्यायं समाहितः ।
श्रावयेत्पौरुषं सुकं तथाप्रतिरथानि च ॥
आशुः शिशान इत्यादि द्वादशर्चमप्रतिरथम् ।

विष्णुः ।

ज्ञातालङ्कृतं ज्ञाताभिश्चतसृभिर्वत्सरीभिः सार्धमानीय रुद्रान्पुरु-
षसुकं कृष्माण्डांश्च जपेत् । पितावत्सोति च मन्त्रं वृषभस्य दक्षिणे
कर्णे । पितावत्सोति मन्त्रोऽथर्ववेदे प्रसिद्धः ।

विष्णुधर्मोत्तरे ।

ततोऽङ्किते जपेन्मन्त्रमिमं प्रयतमानसः ।
वृषो हि भगवान् धर्मश्चतुष्पाद्ः प्रकीर्तितः ।
वृणोमि तमहं भक्त्या स मां रक्षतु सर्वतः ॥

पारस्कर इमं न्मन्त्रमभिधायाह—

इति प्रार्थ्यं वृषेन्द्रं तं गृहीतकुसुमाञ्जलिः ।
त्रिःप्रदक्षिणमावृत्य नमस्कुर्याद्यथाविधि ॥
प्रत्यङ्मुखानां तु गवामेतावान्विधिरिष्यते ।
अथैशान्याभिमुखतः कुर्याद्गावो वृषं तथा ॥

गात्रो वृषस्योभयतो वृषं मध्ये निवेश्य च ।
 सर्वेषा कण्ठवस्त्राणि श्लेषयेत्तु परस्परम् ॥
 अयं हि वो मया दत्तः सर्वासा पतिरुत्तमः ।
 तुभ्यं चैता मया दत्ताः पत्न्यः सर्वा मनोरमाः ॥
 संयोज्येति वृष गोमिः(१) पितृभ्यस्तं निवेदयेत् ।
 सव्येन पाणिना पुच्छं समालम्ब्य वृषस्य तु ॥
 दक्षिणेनाप आदाय सतिलाः सकुशास्तथा ।
 ततो गोत्रं समुच्चार्यामुकस्मा इति ब्रुवन् ॥
 वृष एष मयादत्तस्तं तारयतु सर्वदा ।
 सहेम सतिलं भूमावित्युच्चार्य विनिक्षिपेत् ॥
 अनेकप्रमीतोद्देशेन तु वृषोत्सर्गं मन्त्र उक्तो—

वाराहपुराणे ।

नरा ये चात्र तिष्ठन्ति पतिताः पितृबान्धवाः ।
 तेषां भवत्वयं त्राता नीलो मुक्तो यथाविधि ॥
 गृहीत्वौदुम्बरं पात्रं कृत्वा कृष्णतिलोदकम् ।
 करेण पुच्छमादाय पितृणामुत्सृजेद् वृषम् ॥

औदुम्बरं=ताम्रमयम् । स्त्रीषु विशेषः ।

सङ्गहे ।

पतिपुत्रवती नारी भर्तुरग्रे मृता यदि ।

वृषोत्सर्गं न कुर्वीत गां दद्याच्च पयस्विनीम् ॥

अत्र च पतिपुत्रयोः साहित्यं विवक्षितम् । पतिपुत्रवत्या अपि वृषो-
 उत्सर्गो भवेत्येवेत्यापस्तम्बीयाः । इति वृषोत्सर्गविधिः ।

अथ षोडशश्राद्धानि ।

ब्रह्मपुराणे ।

नृणां तु त्यक्तदेहानां श्राद्धाः षोडशसंख्यया ।

चतुर्थे पञ्चमे चैव नवमैकादशे तथा ॥

तथा द्वादशभिर्मसैः श्राद्धा द्वादशसंख्यया ।

कर्त्तव्याः शुचिभिस्तेषां तत्र विप्रांस्तु भोजयेत् ॥

भविष्यत्पुराणे ।

अस्थिसञ्चयने श्राद्धं त्रिपक्षे मासिकानि च ।

रिक्तयोश्च तथा तिथयोः प्रेतश्राद्धानि षोडश ।

रिक्तयोस्तिथ्योरेकतिथ्या न्यूनं षष्ठे द्वादशे च मासे ।

छन्दोगपरिशिष्टे ।

द्वादश प्रतिमास्थानि आद्यं षाण्मासिके तथा ।

सपिण्डीकरणं चैव इत्येतच्छ्राद्धषोडश ॥

आद्यम्=एकादशाहिकम् । षाण्मासिके=ऊनषाण्मासिके । एकं पूर्वष-
ट्कान्तर्गतषष्ठमासे । अपरमुत्तरषट्कान्तर्गतषष्ठमासे । कियत्तिथिन्यु-
नयोः षष्ठमासयोस्ते इत्यपेक्षायामुक्तं तत्रैव—

एकाहेन तु षण्मासा यदा स्युरपि वा त्रिभिः ।

न्यूना संवत्सरश्चैव स्यातां षाण्मासिके तदा ॥

एते च षाण्मासिक एकाहन्यूनतापक्षे मृततिथिसहितत्रिंशत्ति-
थ्यात्मकषष्ठमासद्वादशमासान्त्यदिनयोः कार्ये ।

षाण्मासिकाब्दिके श्राद्धे स्यातां पूर्वद्युरेव ते ।

मासिकानि स्वकीये तु दिवसे द्वादशेऽपि च ॥

इति हेमाद्रिमाधवाद्युदाहृतपैठानसिधचनात् । पूर्वोदाहृतछन्दोगपरि-
शिष्टवचनद्वयम्—हेमाद्रौजातूपर्यवचनत्वेन पठितम् । कालादर्श-
मदनरत्नादिषु जातूपर्यवचनमेवं पठितम् ।

द्वादश प्रतिमास्थान्याद्यषाण्मासिके तथा ।

त्रैपक्षिकाब्दिके चेति श्राद्धान्येतानि षोडश ॥ इति ।

अत्राद्यषाण्मासिकाब्दिकशब्दा ऊनमासिकोनषाण्मासिकोनाब्दिक-
पराः । द्वादशानामपि मासिकानां पृथग्ग्रहणादिति व्याख्यातं च ।
द्वादशमासिकानि च मृततिथिसहितत्रिंशत्तिथ्यात्मकमासाद्यमृतति-
थाधेव कर्त्तव्यानि । ‘मृताहनि तु कर्त्तव्यं प्रतिमासं तु वत्सरम्’ इति-
वचनात् । अत एवाद्यमेकादशेऽहनीत्यनेनाद्यनवश्राद्धवत्कर्त्तव्यत्वेन-
प्राप्तं प्रथममासिकमेकादश उत्कृष्यते । एवं च प्रथममासिकोनमासिक
द्वितीयमासिकत्रैपक्षिकतृतीयमासिकचतुर्थपञ्चषाण्मासिकोनषाण्मासि-
कसप्तमासमनवमदशमैकादशद्वादशमासिकोनाब्दिकानि षोडशश्राद्धा-
नि क्रमेण दद्यादिति हेमाद्रयुदाहृतसूत्रबोधितः श्राद्धक्रमोऽप्युपपद्यते ।
इति षोडशश्राद्धानि ।

एकादशाहादारभ्य सम्बत्सरपर्यन्तं प्रतिदिनं प्रेतायोदकुम्भो
दातव्यः ।

पद्मपुराणे ।

उदकुम्भश्च दातव्यो भक्ष्यमोज्यसमन्वितः ।

यावद्वर्षं नरश्रेष्ठ सतिलोदकपूर्वकम् ॥

स्थितिसमुच्चयेऽपि ।

एकादशाहात्प्रभृति घटस्तोयान्नसंयुतः ।

दिने दिने प्रदात्तव्यो यावत्संवत्सरं सुतैः ॥

लौगाक्षिः ।

यस्य सस्वत्सरादर्वाक सपिण्डीकरणं भवेत् ।

मासिकं चोदकुम्भं च देयं तस्यापि वत्सरम् ।

इत्युदकुम्भश्राद्धम् । अत्र मासिके उदकुम्भश्राद्धे च विशेषः समय-
प्रकाशेद्रष्टव्यः ।

अथ सपिण्डीकरणम् ।

तच्छ तत्स्वरूपं केचिदेषमाहुः ॥

प्रेतार्घोदकस्य पित्रार्घपात्रेषु प्रेतपिण्डस्य च पित्रादिपिण्डेषु त्रिधा
विभज्य संयोजनं सपिण्डीकरणं, न तु पार्वणैकोद्दिष्टश्राद्धसमुदायः ।

मातुः सपिण्डीकरणं पितामह्या सहोदितम् ।

तथा ।

मातुः सपिण्डीकरणं कथं कार्यं भवेत्सुतैः ।

श्वश्रादिभिः सहैवास्याः सपिण्डीकरणं स्मृतम् ॥

तथा ।

अपुत्रायां सृतायां तु पतिः कुर्यात् सपिण्डताम् ।

श्वश्रादिभिः सहैवास्याः सपिण्डीकरणं भवेत् ॥

इत्यादिस्मृतिषु संयोजन एव तच्छब्दप्रयोगात् ।

स्त्रियश्च व्यभिचारिण्य आरूढपतितास्तथा ।

न तेषां स्नानसंस्कारो न श्राद्धं न सपिण्डनम् ॥

इति श्राद्धाग्नेदेन सपिण्डननिषेधाच्च । पापकर्मिणो न संसृजेरन्
स्त्रियश्चातिचारिणीरिति गौतमेन संसर्गस्यैव निषेधोक्तेश्च ।

गन्धोदकतिलैर्युक्तं कुर्यात्पात्रचतुष्टयम् ।

अर्घ्यं पितृपात्रेषु प्रेतपात्रं प्रसेचयेत् ॥

ये समाना इति द्वाभ्यां शेषं पूर्ववदाचरेत् ।

एतत्सपिण्डीकरणमेकोद्दिष्टं स्त्रिया अपि ॥

इति प्रसेचने सपिण्डीकरणपदशक्तिग्राहकयान्त्रवत्कयस्मृतेश्च ।
श्राद्धद्वयमुपक्रम्य “कुर्वीत सह पिण्डताम्” इति श्राद्धद्वयाग्नेदेन सपि-
ण्डीकरणनिर्देशाच्च ।

गन्धोदकतिलैर्युक्तं कुर्यात् पात्रचतुष्टयम् ।

अर्घ्यं पितृपात्रेषु प्रेतपात्रं प्रसेचयेत् ॥

ये समाना इति द्वाभ्यामेतज्ज्ञेयं सपिण्डनम् ।

इति स्पष्टोक्तिप्राहकमविष्यत्पुराणाञ्च ।

किं च ।

कृते सपिण्डीकरणे नरः संवत्सरात्परम् ।

प्रेतदेहं परित्यज्य भोगदेहं प्रपद्यते ॥

इति विष्णुवाक्यात्संयोजनरूपस्य सपिण्डीकरणस्य प्रधानत्वाच्च गतेः संयोजनं विनैव समाप्ते श्राद्धप्रयोगे पश्चात्संयोजनलोपे स्मृते-

प्रधानस्याक्रियार्यां तु साङ्गं तत् क्रियते पुनः ।

इति वचनात्साङ्गाऽऽवृत्तिरूपपद्यते । श्राद्धप्राधान्ये तु प्रधानसिद्धे-
र्नावृत्तिः स्याद्विष्यते च सा शिष्टैः, तस्मात्संयोजनमेव प्रधानं श्राद्धद्वयं
त्वङ्गभूतम्, सपिण्डीकरणमुपक्रम्य-

सपिण्डीकरणे श्राद्धं देवपूर्वं विधीयते ।

पितृनावाहयेत्तत्र पुनः प्रेतं न निर्दिशेत् ॥

इति कूर्मपुराणाद्वाक्यप्रकरणाभ्यामङ्गत्वावगतेः । यत्तु-
मास्थे ।

सपिण्डीकरणं श्राद्धमिति सामानाधिकरण्यं, तत्पूर्वोक्तयुक्त्या
तयोर्भेदाज्जघन्यम्, श्राद्धशब्दे लक्षणाश्रयणेन व्याख्येयमिति न कश्चि-
द्विरोध इति ।

वस्तुतस्तु—

सपिण्डीकरणं श्राद्धं तत्रापि विधिरुच्यते ।

प्रेतोद्देशेन कर्त्तव्यं श्राद्धं तत्र समाहितैः ॥

तच्चापि देवरहितमेकार्थैकपवित्रकम् ।

नैवाग्नौकरणं तत्र तच्चावाहनवर्जितम् ॥

अपसव्यं च तत्रापि भोजयेद्युजो द्विजान् ।

पितृत्रयार्थमपि च भोजयेच्च तथापरान् ॥

इति श्राद्धरूपसपिण्डीकरणमभिधाय-

विशेषस्तत्र चान्योऽस्ति प्रतिमासक्रियाधिकः ॥

तं कथ्यमानमैकाग्र्याद् गदतो मे निशामय ।

तिलगन्धोदकैर्युक्तं तत्र पात्रचतुष्टयम् ॥

कुर्यात्पितृणां त्रितयमेकं प्रेतस्य पुत्रकम् ।

पात्रत्रये प्रेतपात्रमर्थार्थं च प्रसेचयेत् ॥

ये समाना इति जपन् पूर्ववच्छेषमाचरेत् ।

इत्यादिना प्रतिमासक्रियाङ्गविशेषत्वेन संयोजनस्याभिधानादङ्ग-
त्वावगतेः ।

स्त्रीणामप्येवमेवैतदेकोद्दिष्टमुदाहृतम् ।

सपिण्डीकरणं तासां पुत्राभावे न विद्यते ॥

इत्युत्तरवाक्ये “एतस्मिन्पिण्डीकरणमेकोद्दिष्टं स्त्रिया अपी”ति याज्ञ-
वल्क्यवाक्यस्य मिताक्षरापरार्कयोः श्राद्धप्राधान्यपरतया व्याख्यानाच्च
पार्षणमेकोद्दिष्टं च सपिण्डीकरणमुदाहृतमिति श्राद्धस्यैव सपिण्डी-
करणत्वेनोपसंहाराच्छ्राद्धमेव प्रधानं संयोजनं त्वङ्गमिति युक्तम् । किं च-

सपिण्डीकरणं चाब्दे सम्पूर्णेऽभ्युदयेऽपि वा ।

द्वादशाहे तु केषाञ्चिन्मतं चैकादशे तथा ॥

पूर्वं कृत्वा नवं प्रेतं उत्तराश्च पितामहान् ।

नवं प्रेतं पूर्वं कृत्वैकोद्दिष्टरूपेणेषु, पितामहानिति बहुवचनं प्रभृत्स्यर्थं
पितामहप्रभृतीन्कृत्वा पार्षणरूपेणेषुत्यर्थः ।

चतुर्भिः पितृभिर्युक्तं पार्वणं तु विधीयते ।

संयोजनोत्तरं चतुर्णामपि पितृत्वाच्चतुर्भिः पितृभिरित्युक्तम् ।

न तु प्रेतस्यापि पितृत्वमनेकस्मृत्यादिविरोधात् ।

चत्वारि चार्घ्यपात्राणि चार्चयेत्पूर्ववच्छुचिः ।

प्रेतपात्रं पितृणां तु पात्रेषु निनयेद् बुधः ।

मधुब्वाता त्वं जप्त्वा सङ्गच्छध्वमिति त्वचम् ।

ये समाना इति द्वाभ्यां कोविदिच्छन्ति सुरयः ।

एवं पिण्डेषु कर्त्तव्यं परमं तु विसर्जनम् ॥

इति चतुर्विंशतिमतेऽर्घ्यपात्रार्चनश्राद्धविसर्जनरूपाभ्यामङ्गाभ्यां स-
न्दंशाद्वान्तरप्रकरणात्संयोजनस्याङ्गत्वम् । किं च—

समाप्तेऽब्दे पशुश्राद्धं विधिवत्प्रतिपादयेत् ।

चतुरो निर्घपेत्पिण्डान् प्रथमं तेषु सन्धयेत् ॥

इत्यत्र न श्राद्धशब्दो लाक्षणिकः, प्रमाणाभावात् । पशोरनन्वया-
पत्तेश्च । एवं च “सपिण्डीकरणं श्राद्ध”मित्यादावपि तत्प्रख्यन्यायेना-
ग्निहोत्राद्यभिधानवन्नामत्सोपपत्तौ किमर्थं लक्षणाश्रयणम् । किं च सं-
वत्सरान्ते प्रेताय तत्पिण्डे तत्पितामहाय तत्प्रपितामहाय च ब्राह्मणान्
देवपूर्वान् भोजयेदिति श्राद्धद्वयं प्रकृत्यात्राग्नौकरणमावाहनं पाद्यं च
कुर्यात्संसृजतु त्वा पृथिवी समानीव इति प्रेतपात्रं पात्रत्रये योजयेत् ।
उच्छिष्टसन्निधौ पिण्डं चतुष्टयं कुर्यात् । देवपूर्वान् ब्राह्मणानाचान्तान्
वत्तदक्षिणाननुव्रज्य विसर्जयेत् । ततः प्रेतपिण्डमर्घ्यपात्रोदकवत्पितृपि-
ण्डे निदध्यादिति विष्णुवचनेऽत्रेति सप्तमीश्रुत्या “येन कर्मणेरत्तं तत्र
जयान् जुहुयात्” इतिवत्संयोजनस्य विनियोगात्स्पष्टं श्राद्धस्य प्राधा-

न्यम् । उक्तं च श्राद्धप्रकाशकृता सपिण्डीकरणस्यैकोद्दिष्टपार्वणोभय-
धर्मप्राहित्वादिति षड्ता शूलपाणिनापि सपिण्डनस्य पार्वणविधाना-
तिदेशेनापराहप्राप्तेरिति । स्मार्त्तैनापि “सहपिण्डक्रियायाम्” इति म-
नुवचनस्य प्रेतपिण्डेन सह पिण्डस्य क्रिया मिश्रीकरणं यत्रेति समा-
ख्या प्रदर्शयता हेमाद्रिणापि यत्रैकस्मा एव दीयते तदेकोद्दिष्टं त्रिभ्यो
यत्र दीयते तत्पार्वणं यत्र युगपदेकोद्दिष्टपार्वणे स्यातां तत्सपिण्डीकर-
णमितीति । किं च सम्बन्धरमधिकृत्य—

सपिण्डीकरणं तस्मिन् काले राजेन्द्र ! तच्छृणु ।

एकोद्दिष्टविधानेन कार्यं तदपि पार्थिव ! ॥

इति विष्णुपुराण एकोद्दिष्टधर्मातिदेशोऽप्येवं सङ्गच्छते । किं च पुनः—
सपिण्डीकरणे “अर्घ्यसंयोजनं नैव पिण्डसंयोजनं तथा” इति संयो-
जननिषेधोऽङ्गत्व एव घटते, प्राधान्ये तु तदलोपात्सपिण्डीकरण-
विधिरुपरुध्येत । संयोजनलोपे पुनः प्रयोगस्तु चित्रियाश्वात्समिल्लोपे
आधानस्य वचनादाचाराद्वा न विरुद्धः । एवं च तत्र तत्र संयोजने
सपिण्डीकरणशब्दो लाक्षणिको व्याख्येयः । अन्ये तु—

समाप्तेऽब्दे पशुश्राद्धं विधिवत्प्रतिपादयेत् ।

चतुरो निर्वपेत्पिण्डान्प्रथमं तेषु सन्धयेत् ॥

वपां पशुवसां चैव ह्यवदानानि यानि च ।

हुत्वा तानि विधानेन शेषान् पिण्डान् समापयेत् ।

इत्युभयं प्रस्तुत्य—

ततः प्रभृति वै प्रेतः पितृसामान्यमाप्नुयात् ।

विन्दते पितृलोकं च—

इत्युत्तरवाक्येन फलसम्बन्धकरणादुभयं प्रधानमित्याहुः ।

नचैवं पिण्डनिर्वापादेरपि प्रस्तुतत्वात्प्राधान्यं स्यादिति वाच्यम् ।
पिण्डार्थद्रव्यनिर्वापस्यातिदेशादेवाङ्गत्वात्सौर्ये चरौ निर्वापवत् । यदि
तु निर्वपतिस्स्यागार्थतदेष्टमेव तत् । नापि पशुवसाहोमस्य प्राधा-
न्यापत्तिः । तस्याग्नौकरणरूपत्वे क्लृप्तमेवाङ्गत्वमतिदेशात् । स्वत-
न्त्रत्वेऽपि, उपयोक्ष्यमाणश्राद्धीयद्रव्यसंस्कारकत्वेनाङ्गत्वमेव चतुरवत्त-
होमवत् । अस्मिन्पक्षे पुनः सपिण्डीकरणे प्रधानस्यापि संयोजनस्य
लोपो वचनादसोमयाजिनं प्रति साम्नाय्यालोपवत् । तस्मादुभयं प्रधा-
नमिति । एतच्च षोडशश्राद्धानि कृत्वा कुर्यात् । “श्राद्धानि षोडशा-
पाद्य विदधीत सपिण्डन”मिति लौगाक्षिवचनात् ।

श्राद्धानि षोडशादेषा नैव कुर्यात् सपिण्डनम् ।

तद्दानौ तु कृते प्रेतः पितृत्वं न प्रपद्यते ॥

इति वशिष्ठेन षोडशश्राद्धान्यकृत्वा सपिण्डीकरणानुष्ठाने दोषोक्ते-
श्च । हानिकरण कृते सपिण्डीकरण इति शेषः । लौगाक्षिवचने षोड-
शश्राद्धसपिण्डीकरणयोः कालार्थः सम्बन्धो "दर्शपूर्णमासाभ्यामिष्ट्वा
सोमेन यजेत" इतिवत् । न तु वाजपेयवृहस्पतिसवयोरिवाङ्गाङ्गिभावः ।

एकादशादिभिः श्राद्धैर्मृतस्याप्यायनं भवेत् ।

सम्यक् संवत्सरे पूर्णं पितॄणां स्थानमृच्छति ॥

ततः प्रभृति वै प्रेतः पितृसामान्यमाप्नुयात् ।

विन्दते पितृलोकं च—

इति देवलहारीतवचनाभ्यां पाराथर्यावगमाभिर्ज्ञातपाराथर्ययोश्च
सम्बन्धस्य कालार्थत्वात् । आप्यायनं=प्रेतत्वनिवृत्तिः, संवत्सरे पूर्णं
इत्यत्र कृतेन सपिण्डीकरणेनेति शेषः । एतानि च "श्राद्धानि षोडशापा-
द्य" इत्यादीनि वचनानि सम्बत्सरात्कालाद्गम्यत्र सपिण्डीकरणे षोडश-
श्राद्धापकर्षार्थानि । संवत्सरान्ते सपिण्डीकरणपक्षे अर्थादेव तद्दान-
न्तर्यसिद्धेर्वचनानर्थक्यात् । अपकृष्टान्यपि च सपिण्डीकरणोत्तरमव-
शिष्टानि यथाकालं पुनः कार्याणि ।

अर्वाक् संवत्सराद्यत्र सपिण्डीकरणं कृतम् ।

षोडशानां द्विरावृत्तिं कुर्यादित्याह गौतमः ॥

इति गालबोक्तेः । अत्र षोडशोक्तावपि प्राप्तकालानामेव पुनरनुष्ठानम् ।
तथा च—

काष्णीजिनिः ।

अर्वागद्दाद्यत्र यत्र सपिण्डीकरणं कृतम् ।

तदूर्ध्वं मासिकानां स्याद्यथा कालमनुष्ठितिः ॥ इति ।

अथवा त्रैपक्षिकौनमासिकप्राप्त्यर्थं षोडशग्रहणम् । तदूर्ध्वं मासि-
कानां स्यादित्यत्र मासिकग्रहणेन त्रैपक्षिकादेः प्राप्त्यभावात् ।
वृद्धिनिमित्तं तु पुनः क्रियमाणान्यपि अपकृष्ट्वानि ।

सपिण्डीकरणादर्वाक् अपकृष्य कृतान्यपि ।

पुनरप्यपकृष्यन्ते वृद्ध्युत्तरानिवेधनात् ॥

इति स्मृतेः । अपकृष्यन्त इति वर्तमानापदेशोऽप्यप्राप्तार्थत्वाद्भि-
राग्नेयादिष्विव निवेधनं च ।

निर्वर्त्य वृद्धितन्त्रन्तु मासिकानि न तन्त्रयेत् ।

अयातयामरणं न भवेत्पुनरस्य तु ॥

इति कात्यायनेनोक्तम् । अत्र वृध्युत्तरं मासिकावृत्तौ प्राप्तपितृभा-

सपिण्डनापकर्षेऽप्येतानि न पुनः कार्याणीति गम्यते । एतच्च सपिण्डीकरणं प्रेतस्य पित्रादिषु त्रिषु जीवत्सु न कर्त्तव्यम् । पितृत्वप्राप्त्यभावेनाफलत्वात् । तथा च—
सुमन्तुः ।

त्रयाणामपि पिण्डानामेकेनापि सपिण्डने ।

पितृत्वमश्नुते प्रेत इति धर्मो व्यवस्थितः ॥ इति ।

त्रिषु च जीवत्सु नैतत्संभवतीत्यर्थः । त्रयाणां प्रेतपिण्डात्पूर्वेषामिति शेषः । एवं च प्रेतस्य पितृपितामहानामन्यतरस्मिन्मृते यो जीवति तमतिक्रम्य तदुत्तरेभ्यः त्रिभ्यो दद्यादिति समुदायार्थः ।
तथा च—

ब्रह्मपुराणे ।

मृते पितरि यस्याथ विद्यते तु पितामहः ।

तेन देयास्त्रयः पिण्डाः प्रपितामहपूर्वकाः ॥ इति ।

प्रेतस्य पितरि जीवति पितामहे मृते प्रपितामहे च जीवति कर्त्ता प्रेतपिण्डं प्रेतपितरं परित्यज्य पितामहपिण्डे प्रेतप्रपितामहं परित्यज्य तत्पूर्वजयोः पिण्डयोः संयोजयेदित्याद्युदाहरणम् । तथा च—

ब्रह्मपुराणे ।

न देवो जीवते पिण्डः स च यस्मान्मृतो भवेत् ।

पिण्डस्तु जीवतो हस्ते शिरच्छेदसमो भवेत् ॥ इति ।

सपिण्डनं च प्रेतपित्रादिभिरसंस्कृतैरपि सह कर्त्तव्यम् । न तु तेषामपि सपिण्डनं कृत्वा तैः सह कर्त्तव्यं, न वा तत्सपिण्डनं यावत्प्रेतसपिण्डनमुत्कर्ष्यम् तथा च—

कात्यायनः ।

असंस्कृतौ न संस्कार्यौ पूर्वां पौत्रप्रपौत्रकैः ।

पितरं तत्र संस्क्रुर्यादिति कात्यायनोऽब्रवीत् ॥

अत्र पूर्वग्रहणं सपिण्डनानुयोगिपरं पौत्रादिग्रहणं कर्तृपरं पितृग्रहणं प्रेतपरं द्विवचनमविषक्षितमिति । असंस्कृतौ=दाहसपिण्डनादि-संस्काररहितौ । संस्क्रुर्यात्=सपिण्डयेत् , वचनादिति भावः । एवं कृते दर्शश्राद्धमपि असंस्कृताभ्यामपि कर्त्तव्यं 'पितुः सपिण्डनं कृत्वा कुर्यान्मासानुमासिकम्' इति सामान्यतः कात्यायनोक्तेः । स्त्रीसपिण्डने तु शक्यः ।

मातुः सपिण्डीकरणं कथं कार्यं भवेत्सुतैः ।

पितामहादिभिः सार्धं सपिण्डीकरणं स्मृतम् ॥ इति ।

मृतपितृकस्य विशेषमाह—

यमः ।

जीवत्पिता पितामह्या मातुः कुर्यात्सपिण्डनम् ।

प्रमीतपितृकः पित्रा पितामह्याथवा सुतः ॥ इति ।

पित्रा=पितृवर्गेण । पितामह्या=तद्वर्गेणेत्यर्थः । यत्तु—

मृते पितरि मातुर्न पुत्रैः कार्या सपिण्डता ।

पितुरेव सपिण्डत्वे तस्या अपि कृतं भवेत् ॥

इति ज्ञातातपत्रचनं तद्यदि समूलं तदा मातृपितृसपिण्डीकरणसम-
र्थविषयं सहगमनविषयं वा द्रष्टव्यम् । अपुत्रायास्तु पतिकर्तृकं सपि-
ण्डनं श्वश्र्वादिभिरेव ।

अपुत्रायां मृतायां तु पतिः कुर्यात्सपिण्डनम् ।

श्वश्र्वादिभिः सहैवास्याः सपिण्डीकरणं भवेत् ॥

इति पैठिनसिधचनात् । एवकारो भिन्नक्रमः । श्वश्र्वादिभिरेवेत्यर्थः ।

यत्तु—

सपिण्डीकरणं स्त्रीणां पुत्राभावे न विद्यते ।

इति तत्पत्यभावसहिते पुत्राभावे वेदितव्यम् । अपुत्रायां मृतायां
त्विति पूर्वोदाहृतवचनात् । अन्वारोहणे तु भर्त्रैव सपिण्डनम् ।

मृता यानुगता नाथं सा तेन सहसपिण्डताम् ।

अर्हति स्वर्गवासोऽपि यावदाभूतसम्भ्रवम् ॥

तथा—

पत्या चैकेन कर्त्तव्यं सपिण्डीकरणं स्त्रियाः ।

सा मृतापि हि तेनैक्यं गता मन्त्राहुतिव्रतैः ॥

इति ज्ञातातपत्रमोक्षिभ्याम् । एकेनेति पितामह्यादिपक्षनिवृत्त्यर्थम् ।
पत्या=पतिवर्गेण । सपिण्डनस्य पार्वणोपजीव्यत्वात् । इति केचित् । मन्त्रा
यदेतद्भुदयं तवेत्यादयः । आहुतयो=विवाहहोमाः । प्रतानि=ब्रह्मचर्यादी-
नि । स्मृत्यर्थसारे तु—पत्यैव सह न तु पतिवर्गेणेत्युक्तम् । युक्तं चैतत् ।

पुरुषस्यार्द्धदेहं तु भार्या वेदेषु गीयते ।

अर्धाङ्गमात्मनो ह्येष यज्जायेति ह वै नृप ॥

तस्मात्पत्या सहैवास्याः सपिण्डीकरणं स्मृतम् ।

इतिमविष्यपुराणे हेतुनिर्देशात् । अत्र स्मृत्यर्थसारे विशेषः । अन्वा-
रोहणैकादिनमरणे स्त्रियाः पृथक् सपिण्डनं न कार्यं पत्युः कृते स्त्रियाश्च
कृतं भवति । दिनान्तरमृते पुत्रः स्वपितृपितामहसपिण्डमध्ये कुशानन्त-
र्थाय पितृकेन मातुः सापिण्ड्यं कुर्यात्सर्वत्र भर्त्रा पत्याः सापिण्ड्यमे-

केनैव श्वशुरेण निषिद्धमिति । पुत्रिकासुतेन तु पुत्रिकासापिण्डनं पुत्रिकापिप्रादिभिः सह कार्यम् । तथाच—
बौधायनः ।

आदिशेत्प्रथमे पिण्डे मातरं पुत्रिकासुतः ।

द्वितीये पितरं तस्यास्तृतीये च पितामहम् ॥ इति ।

एतद् यद्यपि पार्वणविषय तथाप्यर्थापस्या सपिण्डनमध्येवं कल्पय-
ति । अन्यथैवंक्रमकपार्वणानुपपत्तेः । यत्तुशनोवचनं—

पितुःपितामहे यद्वत्पूर्णे संवत्सरे सुतैः ।

मातुर्मातामहे तद्द्वेषा कार्या सपिण्डना ॥ इति ।

तदप्येतत्परम् । बौधायनैकवाक्यतायामेकश्रुतिकल्पनालाघवात् ।
मातामहे=तद्द्वर्गे । आसुरगान्धर्वराक्षसपैशाचविवाहोढासुतो मा-
तामह्यादिभिर्मातामह्यां जीवन्त्यां मातुः पितामह्यादिभिस्तस्यामपि
जीवन्त्यां मातुःप्रपितामह्यादिभिर्मातामहादिभिर्वा सपिण्डां कुर्यात् ।
तथाच—

शातातपः ।

तन्मात्रा तत्पितामह्या तच्छ्वश्रा वा सपिण्डनम् ।

आसुरादिविवाहेषु विप्रानां योषितां स्मृतम् ॥ इति ।

तन्मात्रा=तस्या मातुर्मात्रा । मातुः पितामह्या । तृतीयस्तच्छब्दः
पितामहीपरः पितामह्याश्च श्वश्रा मातुः प्रपितामह्येत्यर्थः । “पितुः
पितामहे तद्वत्” इति सुमन्वुवचनान्मातामहेन वा कुर्यात्पुत्रिकायामि-
वात्रापि प्रवृत्तेः । अत्रासुरादीति विशेषोपादानादन्ये पक्षा ब्राह्मादिवि-
वाहोढासुतविषया विज्ञेयाः । मातृसपिण्डने मातामह्यादौ जीवति
पितृसपिण्डनन्यायातिदेशो—

ब्रह्मपुराणे ।

मातर्यथ मृतायां तु विद्यते च पितामही ।

प्रपितामहीतः सर्वस्तु कार्यस्तत्राप्ययं विधिः ॥ इति ।

अयं विधिः=जीवदतिक्रमेण परैः सह सपिण्डनमिति ।

एवं येन केनापि मातुः सापिण्ड्ये वृद्धशृकादिभ्राजेषु पितामह्या-
दिभिरेव सह पार्वणं कार्यमित्युक्तं मदनपारिजाते । पठन्ति च वचनम्—

नान्दीमुखेऽष्टकाभ्राजं गयायां च मृतेऽहनि ।

पितामह्यादिभिः सार्धं मातुः भ्राजं समाचरेत् ॥

इति शातातपनाम्ना । केचित्तु—व्युत्क्रमेण मृते सपिण्डनमेव नेच्छ-
न्ति । “व्युत्क्रमेण प्रमीतानां नैव कार्या सपिण्डना” इति वचनादिति ।
अपरे तु मातृपितृभर्तृमिश्रस्य न कार्यम् । मात्रादीनां तु कार्यमेव ।

व्युत्क्रमेण मृतानां च सपिण्डीकृतिरिष्यते ।
 यदि माता यदि पिता भर्ता नैव विधिः स्मृतः ॥
 इति माधवे स्कान्दोक्तेरित्याहुः । युक्तं च तत् ।
 मृते पितरि यस्याथ विद्यते च पितामहः ।
 मातर्यथ मृतायां तु विद्यते च पितामही ॥
 इत्यादिब्रह्मपुराणे तथैवाभिधानात् ।

सपिण्डीकरणविधिरुक्तः—

कूर्मपुराणे ।

सपिण्डीकरणं प्रोक्तं पूर्णं सवत्सरे पुनः ।
 कुर्याच्चत्वारि पात्राणि प्रेतादीनां द्विजोत्तमः ॥
 प्रेतार्थं पितृपात्रेषु पात्रमासेचयेत्ततः ।
 ये समाना इति द्वाभ्यापिण्डानप्येवमेव हि ।

वज्रनापः ।

चत्वार्युदपात्राणि प्रयुनक्ति, एकं प्रेताय, त्रीणि पितृभ्यः, तत्प्रेत
 गत्रं पितृपात्रेष्वसिञ्चति, ये समाना इति द्वाभ्यामेवंपिण्डोऽथाभि
 श्रुतिः ।

एष वोऽनुगतः प्रेतः पितरस्तं ददामि वः ।
 शिवमस्त्विति शेषाणां जायतां चिरजीविता ॥
 समानीव आकूतिः समाना हृदयानि वः ।
 समानमस्तु वो मनो यथा वः सुसहासति ॥

एतदर्थसंयोजनं प्रेतार्थदानानन्तरमवशिष्टेन जलेन पितामहार्थ
 दानात्पूर्वं कार्यम् । तदुक्तं—

ब्रह्मपुराणे ।

चतुर्भ्यश्चार्धपात्रेभ्य एकं वामेन पाणिना ॥
 गृहीत्वा दक्षिणेनैव पाणिना च तिलोदकम् ।
 (१)संसृजतु त्वा पृथ्वी ये समाना इति स्मरन् ॥
 प्रेतविप्रस्य हस्ते तु चतुर्भागं जलं क्षिपेत् ।
 ततः पितामहादिभ्यस्तत्तन्मन्त्रैः पृथक् पृथक् ॥
 ये समाना इति द्वाभ्यां तज्जलं तु समर्पयेत् ।
 अर्घ्यं तेनैव विधिना प्रेतपात्राञ्च पूर्ववत् ॥
 तेभ्यश्चार्घ्यं निवेद्यैव पश्चाच्च स्वयमाचरेत् ।

अर्थार्थः । एकं तिलोदकं प्रेतपात्रस्थं जलं चतुर्भागं कर्त्तव्यं भागं

प्रेतविग्रहस्ते क्षिपेद्दद्यात् । ततस्तदनन्तरं पितामहादिभ्यस्तत्तदर्घ्यपात्रं
तत्तन्मन्त्रैः पार्वणाद्यर्घदानप्रसिद्धैरुत्सर्गमात्रं कृत्वा ये समाना इति म-
न्त्राभ्यां तदर्घ्यं प्रेताद्यर्घ्यं तेनैव विधिना=मुख्यचतुर्भागरूपेण । प्रेतपा-
त्रात्=प्रेतपात्रेण । पूर्ववत्पितामहादिक्रमेण पितामहादिपात्रेषु, समर्पयेत्=
सयोजयेत् । अथवा पूर्ववदिति तेभ्यश्चाद्यर्घ्यमित्युत्तरेण सम्बध्यते । तेभ्यः=
पितामहादिभ्यः । चकार आवृत्त्यर्थः । पूर्वं तत्तदर्घ्यपात्रैरसंसृष्टैरर्घ्या
दत्ता इदानीं पुनरपि संसृष्टैर्जलैरर्घ्यं निवेद्य दत्त्वा आचामेत् । तदज्ञानेऽपर-
सृष्ट्यर्थधारादयस्तु अर्घ्यसंयोजनानन्तरं प्रेतपात्रावशिष्टजलेन प्रेताद्यर्घ्यं
दद्यादित्याहुः।मदनरत्ने तु-“ततः पितामहादिभ्यः”इत्यत्र पितामहादिपा-
त्रेष्वित्यर्थः।प्रेतपात्रं पितृपात्रेष्वसिञ्चतीत्याद्यनेकस्मृतिभ्यस्तत्तन्मन्त्रैः
पितामहादिसम्बद्धैरमुकगोत्रप्रेताद्यर्घ्यममुकगोत्रपितामहाद्येण संसृजा-
मीत्यादिमन्त्रैर्येसमाना इति द्वाभ्यां च तज्जलम् । अर्घ्यम्=अर्घ्यावशिष्टम् ।
प्रेतपात्रात्=प्रेतपात्रेण । समर्पयेत्=संयोजयेत् । तेन विधिना=प्राचीनाधीति
त्वादिना । पूर्ववत्=मुख्यचतुर्भागरूपेणेति ।

अन्ये तु ब्राह्मणहस्ते संयोजनमाहुः । तेषां मते वाक्यस्यायमर्थः ।
प्रेतहस्तेऽर्घ्यचतुर्भागदानानन्तरं पितामहादिभ्यः प्रेताद्यर्घ्यशेषजलं स
मर्पयेत् दद्यात् । अर्घ्यं तेनैव विधिना=पार्वणाद्यर्घदानोक्तविधिना पिताम-
हादिभ्यः समर्पयेदिति सानुषङ्गश्चेद्वेदः । प्रेतपात्राच्च पूर्ववत्तेभ्यश्चाद्यर्घ्यं
निवेद्येति च्छेदः । पूर्ववत्संसृजतु त्वा पृथ्वी ये समाना इति मन्त्रैरिति ।

पिण्डसंयोजनमपि पात्रसंयोजनानन्तरमुक्तम् ।

ब्रह्मपुराणे ।

अथ तेनैव विधिना दर्भमूलेऽवनेजनम् ।

पितुर्दत्त्वा तु पिण्डं तु दद्याद्भक्त्या तु पूर्ववत् ॥

पितामहादिभ्यः पिण्डान् दत्त्वेत्यर्थः ।

नत्वा पिण्डमथाष्टाङ्गं ध्यात्वा तत्रस्थमीश्वरम् ॥

सुवर्णरूप्यदर्भैस्तु तं पिण्डं तु ततस्त्रिधा ।

कृत्वा पितामहादिभ्यः पितृभ्यः प्रेतमर्पयेत् ॥

पितामहादिपिण्डेषु प्रेतपिण्डमंशतः संयोजयेदित्यर्थः ।

संसृजतु त्वा पृथ्वी वायुरग्निः प्रजापतिः ॥

पतं मन्त्रं जपेद्भक्त्या समानीषांतमेव च ।

ये समाना इति द्वाभ्यां पितृभ्यः प्रेतमर्पयेत् ॥

सुचर्तुलांस्ततस्तास्त्रिं पिण्डान् कृत्वा प्रपूजयेत् ।

अर्घ्यपुष्पैस्तथाधूपैर्दीपमाख्यानुलेपनैः ।

मुख्यं तु पितरं कृत्वा पुनस्त्वन्यान् यथाक्रमम् ॥ इति ।

अत्र पूर्वोदाहृतवाक्येषु संयोजने प्रेतादित्वमुक्तम् । क्वचित्तु काठ
कश्रुतिरित्युपन्यस्य—

दत्त्वा पिण्डान् पितृभ्यस्तु पश्चात् प्रेताय पार्श्वतः ।

नं तु पिण्डं त्रिधा कृत्वा आनुपूर्व्याथ सन्ततिम् ।

निदध्यात्रिषु पिण्डेषु एव संसर्जने विधिः ॥

इत्यादौ प्रेतान्तस्त्वमुक्तम् । तच्छाखाभेदेन व्यवस्थापनयिम् ।

विष्णुस्तु पाद्योदकसंसर्गं कर्षूपिण्डसंयोजनं चाधिकमाह ।

सवत्सराप्ते प्रेताय तत्पित्रे तत्पितामहाय तत्पितामहाय ब्राह्म
णान् देवपूर्वान् भोजयेद्ग्नौकरणमावाहनं पाद्यं च कुर्यात् संसृजतु
त्वा पृथिवी समानीव इति पाद्यं पात्रत्रये योजयेत् उच्छिष्टसन्निधौ पि-
ण्डचतुष्टयं कुर्यात् । ब्राह्मणांश्च स्वाचान्तान् दक्षिणाभिश्चानुव्रज्य वि-
सर्जयेत् । ततः प्रेतपिण्डं पाद्यपात्रोदकवत्पिण्डत्रये निदध्यात् । कर्षूत्रय-
सन्निकर्षेऽप्येवम् । पाद्यार्थमुदपात्रचतुष्टयं प्रेतपाद्यार्थं पाद्यपात्रस्थमुद-
कं प्रेतपाद्योदकेन प्रेताय पाद्य दत्त्वा तच्छेषमितरपाद्योदकेषु योजयि-
त्वा तैरुदपात्रैरितरेभ्यः पाद्यानि कुर्यादित्यर्थः । एवं पिण्डेषु तत्र वि-
शेषः । कर्षूत्रय इति । प्रेतकोद्विष्टासम्बन्धिकर्षूत्रयसहितानपि पिण्डान्
प्रेतपिण्डसंसृष्टेषु पिण्डेष्वेकैकं त्रिधा कृत्वा एकैकं भागमेकैकस्मिन्
संसृजेदित्यर्थः । कर्षूत्रयादि विष्णुनैवोक्तम् । एकोद्विष्टविधावेकमेव
तन्नामगोत्राभ्यां पिण्डं निर्वपेत् । भुक्त्वस्तु ब्राह्मणेषु दक्षिणयाभिपू-
जितेषु प्रेतनामगोत्राभ्यां दत्ताक्षय्योदकेषु चतुरङ्गुलास्तावदन्तरास्ता-
वदधःखाता वितस्तयायतास्तिस्रः कर्षूः कुर्यात् । कर्षूणां सर्वापि चा-
ग्नित्रयमुपसमाधाय परिस्तीर्य तत्रैकैकस्मिन्नाहुतित्रयं जुहुयात् । सो-
माय पितृमते स्वधा नमः, अग्नये कश्यवाहनाय स्वधानमः, यमाया-
ङ्गिरसस्वते स्वधा नमः । स्थानत्रये च प्राग्वत् पिण्डनिर्वपणं च
कुर्यात्ततो दधिघृतमासैः कर्षूत्रयं पूरयित्वा एतत्त इति जपेत् । एवं
मृताहे प्रतिमासं कुर्यादिति ।

आश्वलायनपरिशिष्टे ।

न चात्र दैवं योजयेत् । प्रागेव दैवेऽर्घ्यमन्त्राद्यं च दत्त्वा गन्धमा-
ल्यैः पात्रमर्चयित्वा हुतशेषं पितृभ्यः पाणिषु दद्यादिति । पित्र्यपदार्थैः
सह दैवपादार्यानामनुसमयं न कुर्यात् किं तु दैवं काण्डानुसमयः कार्यं
इत्यर्थः ।

मातुः पिण्डोदकदानादौ गोत्रनिर्णयमाह ।

मार्कण्डेयः ।

ब्राह्मादिषु विवाहेषु यातूढा कन्यका भवेत् ।
भर्तृगोत्रेण कर्त्तव्या तस्याः पिण्डोदकक्रिया ॥
आसुरादिविवाहेषु पितृगोत्रेण धर्मवित् । इति ।

लिंगाक्षिः ।

मातामहस्य गोत्रेण मातुः पिण्डोदकक्रियाः ।
कुर्वीत पुत्रिकापुत्र एवमाह प्रजापतिः ॥ इति ।

एतच्च पुत्रिकाया एव पुत्रत्वे “अस्यां यो जायते पुत्रः समे पुत्रो न
विध्यती”ति नियोगे च बोध्यम् । नच पितृकुलोत्पन्नायाः कथमत्र
गोत्रप्राप्तिरिति वाच्यम् ।

स्वगोत्राद् भ्रश्यते नारी विवाहात् सप्तमे पदे ।
स्वामिगोत्रेण कर्त्तव्यास्नस्याः पिण्डोदकक्रियाः ॥

तथा ।

चतुर्थीहोममन्त्रैस्तु मांसमज्जास्थिभिः सह ।
एकत्वं सा गता भर्तृस्तस्मात्तद्गोत्रभागिनी ॥

इति हारीतवृहस्पतिवचनाभ्यान्तत्प्राप्त्यवगतेः । प्राग्विवाहात् पितृ
गोत्रमेव उत्पत्तिप्राप्तपितृगोत्रत्वनाशे कारणाभावात् ।

पराशरः ।

अप्रत्तायां पिता कुर्यात् प्रत्तायां तु पतिस्तथा ।
स्वेन स्वेनैव गोत्रेण संस्थितायां तिलोदकम् ॥
संस्थितायां तु भार्यायां सपिण्डीकरणान्तिकम् ।
पैतृकं भजते गोत्रमूर्ध्वं तु पतिपैतृकम् ॥
एकमूर्त्तित्वमायाति सपिण्डीकरणे कृते ।
पत्नीपतिपितृणां तु तस्मात्तद्गोत्रभागिनी ॥

तिलोदकम्=और्ध्वदेहिकाद्युपलक्षणम् ।

भार्यायामासुरादिविवाहकर्त्तुरिति शेषः, अप्रतायामित्युपक्रमानुसारे
थात् । सपिण्डीकरणान्तिकं=तत्पर्यन्तम् । भजत इत्यत्र भार्येति शेषः ।


ऊर्ध्वं=सपिण्डीकरणात् । पतिपैतृकम्=स्वामिशुरं तस्य पतिपितृत्वात्,
भर्तृगोत्रमित्यर्थः । एव च निन्दितविवाहोढायाः भर्तृगोत्रप्राप्तिर्न पाणि-
ग्रहणादिना, किन्तु सपिण्डीकरणेनैवेत्युक्तं भवति । इति सपिण्डी-
करणम् ।

प्रत्याशं परिवर्द्धतेऽर्थिजनतादैन्यान्धकारापहे
 श्रीमद्वीरमृगेन्द्रदागजलधिर्वद्वकचन्द्रोदये ।
 राजादेशितामित्रमिश्रविदुषस्तस्योक्तिभिर्निर्मिते
 ग्रन्थेऽस्मिन् खलु पूर्णता समगमत् शुद्धिप्रकाशोऽद्भुतः ।

इति श्रीमत्सकलसामन्तचक्रचूडामणिमरीचिमञ्जरीनिराजितचरणक-
 मलश्रीमन्महाराजाधिपराजप्रतापवद्वतनूजश्रीमन्महाराजमधुकर
 साहस्रनुश्रीमन्महाराजाधिपराजचतुर्विधवल्लयवसुन्धरा-
 हृदयपुण्डरीकविकासदिनकरार्थाधीरसिंहदेवोद्योजि-
 तश्रीहृत्सपण्डितात्मजश्रीपरशुराममिश्रसुसुम्नकल
 विद्यापारावापरारिणद्युरीणजगद्धारिद्रथम
 हागजपारीन्द्रविद्वज्जनजीवातुश्रीम-
 त्मिश्रमिश्रकृते श्रीवीरमित्रो-
 दयामिधनिबन्धे

शुद्धिप्रकाशः

समाप्तः ।



श्रीगणेशाय नमः ।

अथ वीरमित्रोदयशुद्धिप्रकाशस्य

शुद्धिपत्रम् ।

अशुद्धम्	शुद्धम्	पृष्ठे	पङ्क्तौ	अशुद्धम्	शुद्धम्	पृष्ठे	पङ्क्तौ
श्रीभूमी नकुलः ।	श्रीभूमीनकुलः ।	५	७	ब्रह्मदण्डता	ब्रह्मदण्डहता	६८	१९
तत्र	तत्र	९	८	त्याहु	त्याहुः	६१	७
श्रिते	चित्ते	"	११	शास्त्राविहित	शास्त्राविहित	"	८
बाह्यं	बाह्यं	"	१७	वत्स्यै	कित्स्यै	"	१२
देशान्तरीयनिमित्त	देशान्तरीयजनन	"	३०	ह ते	हते	"	१३
	मरणनिमित्त	"	३०	त्रियन्ते ।	त्रियन्ते,	"	२५
शुद्धव्यर्थ	शुद्धव्यर्थ	१२	३३	भर्तृमरणे ?	भर्तृमरणे,	"	"
परिजाते	पारजाते	१३	१७	मरणजन्मनि	मरणजन्मनी	७३	१९
दैव	दैवे	"	२६	सजातीय	सजातीया	५९	२८
विज्ञेय	विज्ञेय	१४	१३	नेती	नेति	८०	३४
अन्येषां	अन्येषां	१८	२	कृच्छ	कृच्छ	९३	२१
मितिः	मिति	१८	३२	विक्रथं	विक्रथं,	१०६	३०
वनु	वनु	२४	११	वाक्यात् ।	वाक्यात्	१०६	३०
मृतो	मृते	२४	१५	वाल	वाल	१०८	५
रेकरात्रस्थ	रेकरात्रस्थ	२५	१८	अभोज्यान्नाना	अभोज्यान्नाना	१०९	२
स्त्वेत्यादि	स्त्वेत्यादि	"	२२	संसर्गिण	संसर्गिणा	१०९	८
भात्रादि	भात्रादिशुद्धे	२८	९	निर्णिक्तं	निर्णिक्तं	१११	१५
सप्तपदा	सप्तपदी	२९	४	शङ्कास्पदं	शङ्कास्पदं	१११	१६
प्रतिलोम	प्रतिलोम	२९	२९	हन्य	हन्य	१११	२९
पितृस्वसु	पितृष्वसु	३६	२	निलेप	निलेपं	११४	१२
पितृस्वसु	पितृष्वसु	"	३	न्नेवम्	न्नेवम्	११४	१४
दिकं	दिक	३७	१९	रूप्य	रूप्य	११७	२५
सोदस्य	सोदरस्य	३९	२	तावघात	तावघात	११८	२९
चतुस्त्यक	चतुस्त्येक	४०	२६	क्षौमदुकूलानां,	क्षौमदुकूलानां	१२८	३२
रणाज्योतीषि	रणाज्योतीषि	४१	३	श्रीनानां,	श्रीनानां	१२८	३३
मातृककम्	मातृकम्	४७	१६	गोमूत्र	गोमूत्र	१२९	१९
ऽष्टात्पर	ऽष्टात्पर	५०	६	कुतुपानां	कुतुपानां	१२९	३१
भेदात्त्रिकटोऽपि	भेदात्त्रिकटोऽपि	५२	२१	मलवत्पे	मलवत्पे	१२०	१२
प्याघ्रादयः	प्याघ्रादयः	५३	२०	कुसुम्भ	कसम्भ	१२०	२६

अशुद्धम्	शुद्धम्	पृष्ठे पङ्क्तौ	अशुद्धम्	शुद्धम्	पृष्ठे पङ्क्तौ
राशिद्धत	राशीकृत	१२१ १५	रुतरस्यां	रुतरस्यां	१६९ २५
कोशीधान्या	कोशीधान्यानां	१२४ ८	सुदुष्करं	सुदुष्करं	१७० ७
भूमि	भूमि	१२४ ३०	चान्तरेणोरु	चान्तरेणोरु	१७१ १४
ताञ्ज	ताञ्ज	१२५ ३०	प्रोक्षणयादीनां	प्रोक्षणयादीनां	२४
यमदग्नि	जमदग्नि	१२९ १६	अन्तरेणोरु	अन्तरेणोरु	२८
द्धिः	शुद्धिः	२३० ३४	नेष्टयद्रुवावस्ये	नेष्टयेद्रुवादवस्ये	१७२ २
पघाते	पघाते	१३६ २१	संस्थिते	संस्थितो	२
समानाति	समानानि	१३७ १०	पिड्यौ	पिण्डयौ	२९
न्यैकादश	न्यैकादश	१३७ १०	पाठस्वां	पठिस्वा	१७५ १३
थमः	यमः	१३७ २१	सक्तु पिण्डं	सक्तुपिण्डं	१४
विशुद्धति	विशुद्धयति	१३८ ६	लोकाधिष्ठत्रये	लोकाधिष्ठात्रये	१८० ९
विश्रवात्	विश्रवात्	१३८ १२	ब्रह्मणे	ब्रह्मणे	११
वक्षा	वक्षा	१३८ २२	मृतिकया	मृत्तिकया	१८२ ४
जल पार	जलपार	१३९ ३८	मात्म	दात्म	२७
निगिरणं	निगिरणं	१४१ ३२	दकां कथं	दकं कार्यं	३५
निगिरणं	निगिरणं	१४१ ३४	पत्युश्च	पत्युश्चै	१८३ १५
स्नानर्हा	स्नानार्हा	१४४ ३३	तयोः	तयोः	१८४ १४
देहादि	स्नानादि	१४५ १	बल्यादि	बल्यादि	१९३ १९
व्यष्टा	स्पृष्टा	१४६ २७	हविनिर्वण	हविनिर्वण	१९५ १७
देहादि	स्नानादि	१४७ १	स्पर्शतो	स्पर्शतो	१९७ २५
वाराहांश्च	वराहांश्च	१४८ ३	स्वंस्कारो	संस्कारो	१९८ २१
हानाहेतुः	स्नानहेतुः	१४८ १७	वयवास्तत्रत्य	वयवास्त- त्रत्यं	२०० १४
रुद्धं	रुद्धं	१४८ २४	वा सथ	वासथ	२०१ ११
साविका	साविका	१४८ ३४	पिडयज्ञा	पिडयज्ञा	२०२ २६
स्पशादिकाम	स्पशादि काम	१४९ ११	मुक	मुदक	२०४ २४
इति	रिति	१४९ १७	गौरससर्षपा	गौरस-	
भूमिस्थं	भूमिष्ठं	१५१ ३०	स्यस्त्रिनो	सर्षपा	२०६ १६
वराहेन	वराहेण	१५२ १५	अन्न	स्पशिनो	२२
शान्ति	शान्ति	१५२ २३	जयाशीः	अन्नं	२११ ६
उसर्पणम्	उपसर्पणम्	१५५ २४	एकोद्विष्ट	जयाशीः	२१५ ३५
नेयं	नयं	१५६ ५	पतिष्ठता	एकोद्विष्ट	२२० २
यागत्	यागान्	१५७ १९	रजस्तस्य	तिष्ठता	२२२ २
शोडशकं	षोडशकं	१५८ १४	द्वितीये	रजस्तस्य	२२४ २०
सुमूर्च्छत्य	सृतकृत्य	१५९ १	मन्त्र	द्वितीये	२२५ ३१
सौवर्णां	सौवर्णीं	१६५ २	इवश्वा	मन्त्र	२२९ ३१
पूर्वपत्नी	पूर्व परनी	२०	इवश्वा	इवश्वा	२३२ १८
कात्यानोक्तेः	कात्यायनोक्तेः	१६७ २२		इवश्वा	२१

- ८९ आगदीशौच्यधिकरणम् । न्यायाचार्यश्रीशिवदत्तमिश्रविरचित गंगाधरव्याख्या
टिप्पणी सहितम् । (न्यायविभागे २) इ० २—८
- ९० काञ्चकल्पकतावृत्तिः । श्रीअमरचन्द्रयतिनिर्मिता अरिसिंहकृतसूत्रसहिता ।
(अक्षरकारविभागे ४) इ० १—४
- ९१ वैयाकरणसिद्धान्तचन्द्रिका । श्रीरामाश्रमप्रणीता । श्रीसदानन्दकृत-सुबोधिन्या,
श्रीलोकेशकरकृत-तत्त्वदीपिकया व्याख्यया च सहिता । प० श्रीनवकिशोरशास्त्रिणा-
निमित्तया चक्रधराख्य महत्या टिप्पण्या अर्थयार्थमालया लिङ्गानुशासनप्रक्रियया
हणादिकोषेण च सहिता । (व्या० वि० ११) संपूर्ण । इ० १—०
- ९२ त्रिपुरारहस्यम् (महात्म्यखण्डम्) । (पुराणेतिहास वि० १) इ० १—०
- ९३ आपस्तम्बधर्मसूत्रम् । श्रीमहेश्वरदत्तमिश्र विरचितया उज्ज्वलाख्यया वृत्त्या
संवलितम् । (कर्मकाण्डविभागे ७) इ० ४—०

- ११० योगदर्शनम् (पातञ्जलदर्शनम्) भगवत्पतञ्जलिरचितं, राघवाचार्यसरस्वतीकृत-
 “पातञ्जलरहस्याख्य”टिप्पनीयुक्तया द्वादशदर्शनज्ञानपञ्चाननवाचस्पतिमिश्रवि-
 रचितया “तत्त्वतौशारथा”व्याख्यया भूषितेन विज्ञानभिक्षुनिर्मित“योगवाचिक”-
 समुद्रासितेन मधुपुरीषकापिलमठस्थस्वामिहरिरानन्दारण्यकृतभास्वतीवृत्त्या
 सहितेन भगवच्छ्रीकृष्णद्वैपायनव्यासदेवोपज्ञ-“सांख्यप्रवचन” भाष्येणोद्घोषि-
 तम्, प्रदेशविशेषेषु श्रीमत्माध्वनम्प्रदायाचार्य्य-दार्शनिकसाधर्म्य-साहित्य-
 दर्शनाद्याचार्य-सर्वरत्न-न्यायरत्न गोस्वामिदामोदरशास्त्रिणा विहितया टिप्पण्या
 “पातञ्जलप्रभा”नामिकया भूमिकाया च योजितम् । (योग. वि. ३) ४—०
- १११ सारस्वत व्याकरणम् । अनुभूतित्वरूपाचार्य्यप्रणीतम् । श्रीधन्वकात्तिसुरि-
 प्रणीतचन्द्रकीर्तिनाम्न्या सुबोधिकया व्याख्यया, श्रीवासुदेवमहद्विरचितप्रसादा-
 ख्यटीकया च समन्वितम् । कवितार्किकोत्पल-यास्क-श्रीनवकिशोरशास्त्रिणा
 निर्मितया मनोरमाधिवृत्त्या च समुद्रासितम् । (व्या. वि १३) सम्पूर्णम् । ६० ३—०
- ११२ सामान्यनिरुक्ति-गादाधरी-गुढार्थतत्त्वालोकः । पं० कुलपति झोपाख्य-श्री-
 धर्मदेव [श्रीबच्चा झा] शर्मविरचितः । (न्या. वि. १७) ६० १—०
- ११३ जागदीशी पक्षता । गंगाख्यव्याख्या टिप्पणीसहिता । (न्या. वि. १८) ६० १—०
- ११४ मनुस्मृतिः । कुल्लुकभट्टकृतमन्वर्गमुक्तावलीव्याख्यया काशीस्थगवर्धनेष्ट कालेन
 व्याकरण-मीमांसा-धर्मशास्त्राध्यापकेन पं० नेने इत्युपाह्व गोपालशास्त्रिर्मु-
 द्रीतपरिशिष्टटिप्पण्यादिभिरपि सहिता । सम्पूर्णम् । (धर्मशास्त्र. वि. ३) ६० २—४
- ११५ व्युत्पत्तिवादः । श्रीमद्गदाधरमहाचार्यचक्रवर्तिविरचितः । वैयाकरणशिरोमणि-
 शुक्ल श्रीवैष्णोमाधवशास्त्रिरचित [शास्त्रार्थ-परीक्षोपयोमि] शास्त्रार्थकला टीका-
 सहितः । (न्या. वि. १९) ६० २—०
- ११६ आमनी । ब्रह्मसूत्रशास्त्रभाष्यव्याख्या सर्वतन्त्रस्वतन्त्रश्रीमद्वाचस्पतिमिश्रविर-
 चिता । न्यायाचार्य पं० दुण्डिराजशास्त्रिणा सङ्कलितया विषमस्थलटिप्पण्या सम-
 लङ्कता । सम्पूर्णः । (वेदान्त वि० ११) ६० २—०
- ११७ जन्मपद्मदीपकः । सोदाहरण-मटिप्पण-द्विन्द्वीटीकासहितः । ज्यौ० पं० श्रीवि-
 न्धयेश्वरीप्रसादद्विवेदिना विरचितः । (ज्यौ० वि. ६) ६० ०—०
- ११८ गोमिलगृहसूत्रम् । सटीकम् । (कर्मकाण्ड वि० १२) ६० ३—०
- ११९ सिद्धान्तकौमुदी । व्याकरणाचार्य नेने पं० गोपालशास्त्रि विरचित सरला
 टिप्पण्या सहिता । “रूपलेखनप्रकार-पङ्क्तिरेखनप्रकाराख्य परिशिष्ट सहिता च ।
 श्रीप्रत्ययान्तो भानः । (व्या० वि० १४) ६० १—४
- १२० कात्यायनशुल्बसूत्रम् । कर्कभाष्य-महिधरवृत्ति सहितम् । (कर्म० वि० १४) ६० ०—६
- १२१ व्यक्तिविवेकः । श्रीराजानकमहिमभट्टकृतः । श्रीराजानकरुच्यककृत व्याख्यया
 साहित्याचार्य पं० श्रीमधुसूदनशास्त्रिरचित मधुसूदनीविवृत्त्या च समुद्रासिता ६० ४—०
- १२२ श्राद्धविवेकः । श्रीरुद्रधरकृतः । वेदाचार्य पं० अनन्तरामशास्त्रि कृत टिप्पणी
 सहितः । (कर्म० वि० १३) ६० १—०
- १२३ सांख्यतत्त्वकौमुदी । पण्डितराज श्रीराजेश्वरशास्त्रिद्राविड महोदयनामाज्ञया
 न्यायाचार्य श्रीहरिराम शुक्ल विरचितया “सुषमाख्य” कौमुदी व्याख्यया
 समलङ्कता । (सांख्य वि० २) ६० १—६
- १२४ वाक्यपदीयम् । श्रीमर्तृहरिमहावैयाकरण विरचितम् । न्याय-व्याकरणाचार्य पं०
 श्री सूर्यनारायण शर्म शुक्लेन विरचितया भावप्रदीपाख्य व्याख्यया टिप्पणेन च
 संपादितम् । (ब्रह्मकाण्डम्) । (व्या० वि० १६) ६० १—०